



ماہنامہ شیرازہ

سرینگر کشمیر

جلد ۳۲	جموں - کشمیر - لداخ قدیم تذکروں اور سفر ناموں کی روشنی میں	شمارہ ۶، ۹ تا ۱۰
--------	---	------------------

نگراں: —————

زمیش مہتہ

مدیر: —————

محمد اشرف ٹاک

جموں اینڈ کشمیر اکیڈمی آف آرٹ، کلچر اینڈ لینگویجس

ناشر: سیکرٹری، جموں اینڈ کشمیر اکیڈمی آف آرٹ، کلچر اینڈ لینگویج
 کمپوزنگ: سرینگر کمپیوٹرس، مہاراج بازار۔ سرینگر
 مطبع: میکاف پرنٹرس۔ دہلی
 تصاویر: غلام محی الدین دانی۔ پرویز اختر

”شیرازہ“ میں جو مضامین شائع
 ہوتے ہیں اُن میں ظاہر کی گئی آراء سے اکیڈمی
 یا ادارے کا کُل یا جُزواً اتفاق ضروری نہیں۔

قیمت:- ۴۰ روپے (پیرکور)
 ۵۰ روپے (مجلد)

سرورق: این۔ ایس۔ بیندرے
 (اکادمی آرکائیوز سے)
 بیک ٹائٹل:- آونتی پور کے کھنڈرات
 کمپیوٹر ڈیزائننگ: جاوید اقبال

★.....خط و کتابت کا پتہ:

محمد اشرف ٹاک

ایڈیٹر ”شیرازہ“ اردو

جموں اینڈ کشمیر اکیڈمی آف آرٹ، کلچر اینڈ لینگویج

سرینگر/جموں



• ”..... کشمیر ”بد پس“ (وِنتا) اور ہند اہل (چندر بھاگا) کے ماخذوں کے

درمیان میں واقع ہے..... ☆..... بطیموس (۱۵۰ ارق م)

• ”..... یہاں (کشمیر میں) سو سے اوپر بودھ اُستھاپن ہیں اور پانچ ہزار بودھ عابد، چار اشوک ستوپوں (جو مہاراجہ اشوک نے بنوائے) میں مہاتما بدھ کے جسم کے آثار ہیں۔ ☆..... ہیون سانگ (۶۳۱ء)

• ”..... یہ قدرتی طور چاروں طرف سے فلک بوس پہاڑوں کی گود میں ہے جن کے درمیان میں سے صرف تین پہاڑی راستے ہیں۔ یہاں تین سو بودھ وہار ہیں.....“ ☆..... اوکا نگ (۸۵۹ء)

• ”..... کشمیر کا شہر (ادشتان) چار فرخ کے رقبے پر پھیلا ہوا ہے۔ اس کے اندر مکانات جہلم کے دونوں کناروں پر اس طرح تعمیر کئے گئے ہیں کہ وہ ایک دوسرے کے ساتھ کئی پلوں اور آر پار لے جانے والی چھوٹی کشتیوں کے ذریعے پوری طرح جوئے ہوئے ہیں۔ وہاں دریائے سندھ، ایسے بخ بستہ اور ناقابلِ گذر خیلوں سے قوت حاصل کرتا ہے جہاں برف گھل کر کبھی ختم نہیں ہوتی.....“

☆..... البیرونی (۱۰۳۳ء)

• ”..... کیشمر (کشمیر) ایک صوبہ ہے جہاں لوگ بُت پرست ہیں اور اُن کی اپنی ایک مخصوص زبان ہے۔ جادوگری سے وہ موسم کو بدل سکتے ہیں اور گہرا اُندھیرا پیدا کر سکتے ہیں۔ اپنے جادو اور قابلیت سے وہ ایسے چمکار دکھاتے ہیں جن پر تب تک یقین نہیں آتا جب تک نہ ایک آدمی بچشمِ خود دیکھ لے.....“

☆..... مارکو پولو (۱۲۸۴ء)

• ”..... خوبصورت جگہ ہے۔ پھولوں کے انواع اور آب و ہوا میں چند ہی جگہیں اس کا جواب ہیں۔ پہاڑوں پر بے شمار پھولوں اور آبشاروں کے نغے حیرت میں ڈالتے گئے اور راستے کی تکلیف بھلاتے گئے لیکن جب میدانوں میں آئے تو

ایک نئی دنیا سامنے تھی۔ نئی جنت نے چہرے سے نقاب اٹھائی.....“

☆..... آئین اکبری (۱۵۹۸ء)

• ”..... کشمیر ایک سدا بہار باغ ہے جو شاہی محل کا ایک آہنی قلعہ اور درویشوں کے لئے پھولوں سے لدا ہوا دل فریب درشہ ہے۔ اس کے خوبصورت مرغزار دلکش چشمے، بے شمار فوارے تعریف سے بالاتر ہیں۔ یہاں بے شمار بہتے ہوئے دریا اور آبشار ہیں۔ جہاں پر نظر جاتی ہے سبزہ زار اور پھول ہیں، سُرخ گلاب، بنفشہ اور زنگس از خود اُگتے ہیں۔ میدان میں طرح طرح کے پھول اور خوشبودار گھاس ہے۔ رُوح پرورد موسم بہار میں پہاڑ اور میدان پھولوں سے بھر جاتے ہیں اور دروازے، دیواریں اور صحن لالہ زار ہو جاتے ہیں۔

ان وسیع مرغزاروں اور خوشبودار پھولوں کا ہم کیا بیان کریں.....“

☆..... تو زک جہانگیری (۱۶۲۵ء)

• ”..... میں کاشمر (کشمیر) سے مسحور ہو چکا ہوں۔ حقیقت تو یہ ہے کہ یہ سلطنت حُسن و جمال کی اُن تمام جلوہ سامانیوں سے بہت بلند اور بالاتر ہے جس کا میں نے تصور بھی کیا ہو.....“

☆..... فرانس برنیئر (۱۶۶۵ء)

• ”..... میں نے پیر پنچال کے دشوار گزار درّے کو پار کرتے ہوئے ۵۴ مزدوروں کی لاشیں خود دیکھی ہیں جن کا کوئی پرسان نہیں تھا۔ ان وارداتوں کے پیچھے دواہم وجوہات تھیں۔ اڈل یہ کہ کھانے کو بہت کم ملتا تھا۔ دوم یہ کہ تن ڈھانپنے اور ٹھنھرتی سردیوں سے بچنے کے لئے اُن کے پاس کچھ پہناوا نہیں ہوتا تھا۔ روزگار کیلئے جبری ہجرت کی اجازت تب ہی دی جاتی تھی جب اس جان لیوا سفر پر جانے والا کشمیری مزدور باب اقتدار سے یہ سند ساتھ رکھتا کہ اس نے سبھی جبری ٹیکس ادا کئے ہیں.....“

☆..... ولیم مور کرافٹ (۱۸۱۷ء)

• ”..... کیا میں خدا کا کافی شکر گزار ہوں جس کے فضل سے میں اس جگہ آپہنچا ہوں؟ کتنا اچھا موقع ملا ہے مجھے شکر گزاری اور سنجیدہ غور و فکر کا۔ لو میں یہاں

ہوں اُس خطہٴ ارض پر جو روئے زمین کا حسین ترین مقام مانا جاتا ہے بلکہ اکثر لوگ اسے جنتِ ارضی سمجھتے ہیں.....“ ☆..... بیرن ہیوگل (۱۸۳۵ء)

• ”.....شکر آچاریہ کی بلندی سے میں کشمیر کے مناظر دیکھتا ہوں۔ ایک ایسا سماں سامنے نظر آتا ہے جو نہایت عمدہ ہے اور میں نے کبھی اپنے وطن میں نہیں دیکھا ہے۔ میرا خیال ہے کہ یہ دُنیا کا خوبصورت ترین سماں ہے۔ یہ نظارہ ساری وادی پر پھیلا ہوا ہے جو چہار اطراف برفانی سلسلہ ہائے کوہ سے گھرا ہوا ہے.....“

☆..... سر رچرڈ ٹمپل (۱۸۵۹ء)

• ”..... پرانی راجدھانی پُرندہ شٹمان (پاندر تھن) کے قریب ایک مشہور ستوپا تھا جس میں ۶۳۱ء میں مہاتما بدھ کا ایک مقدس دانت تبرک کے طور پر موجود تھا.....“ ☆..... سر الیکوینڈر کننگھم

• ”..... پہناوے کی طرح کشمیریوں کی زبان بھی عجیب ہے۔ ہندوستان میں بولی جانے والی زبانوں سے بالکل مختلف اس زبان کے تلفظ میں الہڑپن ہے۔ مجھے نہیں معلوم کہ اُن کی زبان میں کوئی ادبی کام ہوا بھی ہے یا نہیں۔ مجھے بتایا گیا کہ کچھ مسودات ایک خاص درخت کی چھال پر لکھے گئے ہیں جن کو قدیم آثار کے طور پر بہت اہمیت حاصل ہے.....“ ☆..... ولیم ویکفیلڈ (۱۸۷۵ء)

• ”..... گلبرگ وادی میں کبھی بھی دو دن کے منظر ایک جیسے نہیں ہوتے۔ ہر روز ایک نیا ماحول، ایک نئی خوبصورتی اور وسعت آنکھوں کو دعوت دیتی ہے۔ اگرچہ جنگل میں یہاں کئی راستے بنے ہوئے ہیں لیکن نظر جا کر دامن کوہ تک پہنچ ہی جاتی ہے اور پہاڑوں کے دامن، دریا، جنگل کے چھوٹے خطوں دیہات کے جھنڈوں، جن میں توت، اخروٹ اور ناشپاتی کے پیڑوں کے ساتھ مکئی اور دھان کے کھیت ابھرتے ہیں اور دُور بارہمولہ سے دُر جھیل کے نیلے پانیوں سے بھرے ماحول کو نانا رنگ پر بت کی اونچائیوں تک لے جاتی ہیں۔ اس میں دریائے جہلم کا روپیلا پانی ولر میں داخل ہوتے ہوئے دکھائی دیتا ہے۔ ایک وسیع نیلا سمندر آسمان کی نیلا ہٹوں سے مل کر مجھے اپنی

گرفت میں لے لیتا ہے.....“ ☆..... میگ ہسبنڈ (۱۸۸۲ء)

•” میں وادی کشمیر میں اپنی سیاحت مکمل کر رہا ہوں۔ میرا مقصد قدیم مقامات (Sites) اور کھنڈرات کی تصویریں حاصل کرنا ہے۔ یہ سیاحت میرے لئے انتہائی دلچسپی کا باعث ہے۔ اس موقع پر قدیم آثار کی چھان بین کرنا بھی ایک لازمی امر تھا۔ مجھے امید ہے کہ میری محنت کشمیر کے تئیں میری محبت کی آبیاری کرے گی.....“

☆..... سر مارک ارل سائمن (۱۸۸۶ء)

•” کشمیر کی ایک خاص اور امتیازی قومیت ہے۔ کشمیریوں کا کردار، اُن کی زبان، اُن کا لباس، اُن کے رسوم و رواج بہت ہی منفرد اور دلچسپ ہیں۔ اس کی تاریخ ممتاز ہے اور اس کا انتظامیہ بھی انوکھا.....“

☆..... والٹر لارنس (۱۸۸۹ء)

•” اس عجیب و غریب ملک سے متعلق تاثرات بیان کرنا مشکل ہے۔ ایسا محسوس ہوتا ہے کہ انسانی تصورات اور خیالات سے ماوراء ایک دُنیا میں آیا ہوں۔ جی چاہتا ہے کہ دیکھوں آیا جاگا ہوں یا خواب دیکھ رہا ہوں.....“

☆..... ٹینڈل بسکو (۱۸۹۰ء)

•” ہم ایک ایسے ملک (لداخ) میں پہنچے ہیں جو کسی اور سیارے کا حصہ لگتا ہے۔ جس دُنیا کو ہم جانتے ہیں اس سے یہ بالکل مختلف ہے.....“

☆..... ایولے اورے (۱۹۲۶ء)

•” لداخ کی یہ بستیاں کسی اور ملک کی لگتی ہیں۔ ایسا معلوم ہوتا ہے کہ ان کو قینچی سے تراش کر ایک ریگستان میں چکا دیا گیا ہے.....“

☆..... رابرٹ شا



فہرست

۱	حرفِ آغاز	محمد اشرف ٹاک	۹
۲	ہیون سانگ اور کشمیر	محمد یوسف ٹینگ	۱۹
۳	کشمیر.....اؤ کانگ کی نظر میں	سید رسول پونیر	۳۴
۴	مارکو پولو، وسطِ ایشیاء اور کشمیر	ارجن دیو مجبور	۳۹
۵	البیرونی اور کشمیر	مرغوب بانہالی	۲۳
۶	مرزا حیدر، تاریخِ رشیدی اور کشمیر	غلام رسول جان	۷۳
۷	کشمیر.....ابوالفضل کی نظر میں	مشعل سلطانپوری	۸۷
۸	جہانگیر اور کشمیر	سید رسول پونیر	۱۰۸
۹	کشمیر.....برنیر کی نظر میں	برج پریتی	۱۲۲
۱۰	ولیم مٹور کرافٹ اور کشمیر	سید رسول پونیر	۱۴۰
۱۱	کشمیر.....ہیوگل کی نظر میں	منظور فاضلی	۱۵۱

- ۱۲ / ولیم ویکفیلڈ کا سفر نامہ کشمیر غلام نبی آتش ۱۵۹
- ۱۳ / ”کشمیر“..... یگ ہسبنڈ ارجن دیو مجبور ۱۸۸
- ۱۴ / سر الیکو نڈر کنگھم اور کشمیر سید رسول پونیر ۲۰۹
- ۱۵ / سر آرل سٹائن اور کشمیر پری کی رومانی ۲۱۷
- ۱۶ / لارنس آف کشمیر..... کل بھی اور آج بھی محمد یوسف ٹینگ ۲۳۲
- ۱۷ / ٹینڈل بسکو اور کشمیر پری کی رومانی ۲۶۰
- ۱۸ / لداخ..... غیر ملکی سیاحوں کی نظر میں عبدالغنی شیخ لداخی ۲۷۰



حرفِ آغاز

کاروانِ زندگی رواں دواں ہے اور دُنیا اپنی کھال میں مَسْتُہ۔ اِس بار ہم نے ایک ایسے موضوع کو لے کر شیرازہ کا یہ خصوصی شمارہ ترتیب دیا ہے جس کا تعلق ہمارے ماضی کے اُن نہاں خانوں سے ہے جس میں ہمارے تمدن اور ثقافت کے کتنے ہی خزانے موجود ہیں۔

گا ہے گا ہے باز خواں ایں قصہ پارینہ را

تہذیب ایک احساس ہے..... ایک طرزِ فکر ہے..... یہ محسوس کرنے کا سکھ اور کھوجانے کا غم ہے..... تہذیب، تواریخ کے مستقل عمل کی بنیاد ہے..... تہذیب کا بیج تواریخ کی سطح پر پھلتا پھولتا ہے جو ہزاروں سال پر محیط ہے۔ یہ بات قابلِ فخر ہے کہ کشمیر اپنی تہذیب، تاریخ اور ثقافت کے لحاظ سے ہمیشہ ممتاز رہا ہے۔ برصغیر میں کشمیر ہی ایک ایسی جگہ ہے جہاں کم و بیش اڑھائی ہزار سال کی تحریری تواریخی روایت موجود ہے۔ یہاں تب تواریخیں لکھی جاتی تھیں جب کہ دُنیا کی بہت سی مہذب قوموں میں اِس کا تصور بھی نہ تھا۔ یہ روایات اگرچہ وقت کے ساتھ ساتھ پختی گئیں لیکن یہ بھی مُسلمہ حقیقت ہے کہ ابھی تک کشمیر کی ایک ایسی جامع تاریخ کا لکھا جانا باقی ہے جس میں تمام تراخندوں

تک رسائی حاصل کر کے ہمارے تہذیبی سفر کی نشاندہی کی جاسکے۔ دورِ جدید میں تواریخ سے متعلق نظریات میں انقلاب آیا ہے۔ اب تواریخ محض پادشاہوں کی داستاں جان کر اس کی تشریح نہیں ہوتی بلکہ تواریخ کو تہذیبی رفتار کا آئینہ خانہ بنا کر پہچانا جاتا ہے..... محققین اس بات پر متفق ہیں کہ جامع تواریخ سے مراد ایسی تواریخ ہے جو انسانی زندگی کے تمام گوشوں پر محیط ہو۔ وہ صرف شہنشاہوں کے حالات، حکمران خاندانوں کے عروج و زوال، جنگ و جدال اور خانہ جنگیوں کی داستاں اور مشاہیر کے کارناموں تک محدود نہ ہو بلکہ وہ ہمیں عوامی زندگی کی صورتِ حال سے بھی آشنا کرے۔ اس کے مطالعے سے معلوم ہو کہ کسی مخصوص دور میں عوام کے رہن سہن کا کیا معیار تھا، عام اقتصادی اور معاشی حالت کیسی تھی۔ رسم و رواج اور تفریحی مشاغل کیا تھے۔ علوم و فنون اور صنعت و حرفت کی کیا حالت تھی۔ اجتماعی زندگی کو بہتر بنانے کے لئے کیا جدوجہد کی گئی اور اہم سماجی مسائل سے متعلق افکار و خیالات کیا تھے۔ ظاہر ہے کہ ماضی کا یہ علم، قدیم حالات اور واقعات سے اور کبھی انسان کی دوراندیشی سے محفوظ رہ سکا اور زمانے کی دستِ برد سے بچ گیا..... ہماری تواریخ کے سفر کے سرخیل کارواں کلہن، جوزراج، شریور، سید علی ماگرے، محمد اعظم دیدمری، حسن کھوسہ، ہامی وغیرہ اپنی جگہ بہت اہم ہیں لیکن بات یہیں پہ آ کے ختم نہیں ہو جاتی کیوں کہ اکثر تواریخیں ایک خاص نکتہ نظر کو اپنے اندر سمیٹے ہوئے ہیں۔ آج جب ہم تحقیق کے جدید تقاضوں کے تناظر میں ان کو پرکھتے ہیں تو کئی خلا نظر آتے ہیں کیوں کہ فاضل تواریخ نویسوں نے مختلف ماخذوں سے بھرپور استفادہ نہیں کیا ہے یا شاید وہ ان کی دسترس سے باہر رہے ہوں گے۔

گذر جا عقل سے آگے کہ یہ نور
چراغِ راہ ہے، منزل نہیں ہے

کشمیر کے تہذیبی سفر کے اہم پڑاؤ وہ سفر نامے ہیں جو کشمیر آنے والے سیلانیوں نے وقتاً فوقتاً تحریر کئے۔ کشمیر ہزاروں سال سے بیرونی سیلانیوں کی دلچسپی کا مرکز رہا ہے۔ صدیوں پر محیط کشمیر کے قدیم سیاسی، عمرانی، انتظامی، معاشی، مذہبی اور تمدنی حالات بکثرت مختلف ماخذوں میں ملتے ہیں۔ یونانی، چینی، فرانسیسی، عربی، انگریزی اور دیگر بڑی زبانوں کے قدیم تذکروں، تواریخوں اور ادب میں کشمیر کا ذکر موجود ہے۔ قدیم یونان کی تواریخ کے ماخذوں میں جگہ جگہ کشمیر اور اس کے ملحق علاقوں کی تعریف و توضیح ہے۔ علمِ تواریخ کے باوا آدم ہیرڈاٹس نے بھی کئی حیثیتوں میں کشمیر کا ذکر کیا ہے اور سر ڈالٹون کے مطابق اس بات کے نشان ملتے ہیں کہ سکندر اعظم اور اس کے ہمراہ تاریخ نویسوں کو کشمیر کے سیاسی اور تمدنی وجود کا گہرا ادراک و احساس تھا۔ بودھ ماخذ صاف حوالہ دیتے ہیں کہ مہاتما بُدھ کشمیر بھی آئے تھے۔ کشمیر ہزاروں سال سے وسط ایشیا اور برصغیر کے درمیان ایک اہم پڑاؤ کی حیثیت رکھتا تھا۔ اس کی پشت پناہی وہ سفر نامے اور یادداشتیں کرتی ہیں جو مختلف سیلانیوں نے مختلف ادوار میں تحریر کئے۔ ان کے اجمالی جائزے سے یہ امر پایہ ثبوت تک پہنچتا ہے کہ عام سوچ کے برعکس اپنے مخصوص جغرافیائی محل وقوع کے باوجود کشمیر کبھی بھی بیرونی دنیا سے کٹ کر یا الگ نہیں رہا۔ منفرد تہذیبی، فلسفی اور علمی مزاج کی وجہ سے ہر دور میں جانکاروں کو کشمیر سے دلچسپی رہی۔ کشمیر بات کے حوالے سے آنجہانی موتی لال ساقی کے ان الفاظ میں کتنا کھرا

پن محسوس ہوتا ہے کہ شارد اپنیٹھ سے مہایان پریاگ اور ایران صغیر تینوں نام ایک ہی حقیقت کے تین روپ ہیں۔

کشمیر کے خوبصورت اور نظر نواز خطے کو دنیا کے دوسرے خوبصورت علاقوں کے مقابل اور مشابہ قرار دینے کا مشغلہ یورپی محققوں اور شرق شناسوں نے بھی وقتاً فوقتاً اپنایا ہے اور ایشیائی عالموں اور سیاحوں کی توجہ کشمیر کے مختلف پہلوؤں پر مرکوز رہی ہے۔ ان ہی پہلوؤں کے آئینے میں انہوں نے کبھی کشمیر کو ایشیا کا سوزر لینڈ قرار دیا اور کبھی اس کے یونانِ ثانی ہونے کے امکانات پر بحث کی ہے۔

عروجِ آدمِ خاکی کے منتظر ہیں تمام
یہ کہکشاں، یہ ستارے، نیلگوں افلاک

کشمیر آنے والے جن سیلانیوں نے وقتاً فوقتاً سفر نامے اور یادداشتیں تحریر کیں ان میں کہیں اجمالاً اور کہیں تفصیلاً کشمیر کا ذکر آیا ہے۔ ان میں سے بعض سفر ناموں کی اہل قلم اور دانشور حضرات نے اپنی اپنی طرزِ فکر، انفرادی زاویہ نظر اور مختلف مقاصد کے تحت ان کی تعریف و توجیہ کی ہے جن میں محمد یوسف ٹینگ، آنجنمانی موتی لال ساسی اور پروفیسر ربانی خصوصیت کے ساتھ قابل ذکر ہیں لیکن مجموعی طور ان تحریروں کی شیراز بندی نہیں کی جاسکی ہے۔ اب وقت نے یہ اہم فریضہ ہمارے ہاتھوں میں سونپا ہے کہ قدیم سفر ناموں پر تعارفی مقالات لکھ کر اور ان میں درج مواد کی چھان بین کر کے اسے تاریخی تسلسل میں ترتیب دیں۔ ساتھ ہی ان کی کسی قدر تشریح اور توجیہ کے ساتھ خود تاریخی متن کو اپنے اظہار کا موقعہ فراہم کریں۔ تاریخی ماخذوں میں مدفون

صد اقتیس اس بات کی منتظر رہتی ہیں کہ انہیں کھود کر روشنی میں لایا جائے۔ اس کے پیچھے ہمارے کئی مقاصد کارفرما ہیں۔ اول یہ کہ اس موضوع کی طرف عام قارئین کی توجہ مبذول کرائیں تاکہ ان میں یہ اشتہاء پیدا کی جاسکے کہ وہ ان سفرناموں اور یادداشتوں کی روشنی میں اپنی تمدنی توارخ کا جائزہ لیں اور انہیں خود اس حقیقت کو پرکھنے کے مواقع حاصل ہوں کہ ان میں معلومات کا کتنا بڑا ذخیرہ موجود ہے اور اس سے کتنا استفادہ کیا جاسکا ہے۔ ان ذخائر میں کتنا سونا ہے اور کتنا پیتل، کتنی سچائی اور کتنا جھوٹ ہے، کتنی خوبیاں ہیں اور کتنی کوتاہیاں..... دوم یہ کہ اس سلسلے میں تمام مواد کی شیرازہ بندی کی کوشش کر کے یہ باور کرایا جاسکے کہ زمانے کی تیز و تند ہواؤں کے باوجود یہاں کے غیور عوام نے مختلف علوم و فنون اور صنعت و حرفت میں فکر و نظر کی جولانیاں دکھائیں اور عالمی تہذیب کے سرمائے میں کس قدر گرانقدر اضافے کئے۔

اس کے زمانے عجیب، اس کے فسانے غریب

عہد کہن کو دیا اس نے پیغامِ ریل — کونہ کرنا

معاملے کا ایک اور اہم پہلو یہ ہے کہ ان سفرناموں اور یادداشتوں سے بہت سی ایسی معلومات ہم تک پہنچتی ہیں جن کے بارے میں مقامی توارخین بالکل خاموش ہیں اور کشمیر کی توارخ سے دلچسپی رکھنے والوں کے لئے یہ اشارے کافی قدر و قیمت کے حامل ہیں۔ یہ سفرنامے فراموش کر کے یا انہیں نظر انداز کر کے کشمیر کے ماضی کو صحیح تناظر میں سمجھنے اور پرکھنے کا تصور بھی نہیں کیا جاسکتا..... چینی سیاح ہیون سانگ (۶۳۱ء) ہمیں مہاراجہ کنشک کے عہد میں سری نگر میں پہلی صدی عیسوی میں عالمی بودھ کانفرنس کے انعقاد کی اطلاع

دیتے ہیں جس میں لئے گئے فیصلوں کو تانبے کی تختیوں پر کندہ کروا کے کنڈل
 ون و ہار میں محفوظ کرایا۔ اگر ہیون سا نگ ہمیں اس بارے میں اطلاعات فراہم
 نہیں کرتے تو عالمی تاریخ کا اہم سنگ میل گمنامی کی نذر ہو جاتا۔ اسی طرح
 مارکو پولو بعض ایسے چشم دید امور کو صفحہ قرطاس کی زینت بناتا ہے جو آج قابل
 یقین نہیں سمجھے جاتے۔ البیرونی کی ”کتاب الہند“ کشمیریوں کی زندگی اور
 تمدن کے متعلق تحریروں کا مجموعہ ہے جس میں مذہب، فلسفہ، ادب، موسم،
 توہمات، جغرافیہ، ریاضی، جیوش اور فلکیات وغیرہ شامل ہیں..... مرزا حیدر
 ”تاریخ رشیدی“ میں سلطان زین العابدین کی ”رازدان“ (راجدھانی) سے
 متعلق اطلاعات بہم پہنچاتے ہیں جو بقول اُس کے ایک عجوبہ تھی..... شہنشاہ
 اکبر کے درباری مؤرخ ابوالفضل ”آئین اکبری“ میں اپنے سفر کشمیر کی انتہائی
 دلچسپ روداد بیان کر کے کشمیر کے قدیم مندروں کی طرز تعمیر کا مشاہدہ کر کے
 تحسین و آفرین کی صدائیں بلند کرتا ہے..... جہانگیر یہاں کے مناظر قدرت،
 دریاؤں، دیہاتوں، وادیوں، پہاڑوں، پودوں، پھولوں، پرندوں اور
 جانوروں پر فریفتہ ہے..... فرانکوئس برنیئر یہاں کے پہاڑوں پر دودھ اور شہد
 کی ندیوں کا ذکر کرتا ہے..... ولیم مورکرافٹ پیر پنچال کے دڑے کو پار کرتے
 ہوئے بھوک اور ٹھٹھرتی سردی سے مرنے والے ۴۵ کشمیری مزدوروں کی
 لاشیں گنتا ہے..... بیرن ہیوگل خدا کا شکر ادا کرتا ہے جس نے اُسے کشمیر کی
 صورت میں رُوئے زمین کا حسین ترین مقام دیکھنے کے موقع سے سرفراز
 کیا..... ہنگ ہسبند کشمیر کے دستکاروں کی تعریفیں کرتے نہیں تھکتا.....
 سر الیزینڈر کننگھم پوری ریاست کے آثار قدیمہ کے بارے میں انتہائی مفید

معلومات فراہم کرتے ہیں۔ سر مارک آرل ٹین نے راج ترنگنی کو بنیاد بنا کر پہلی بار کشمیر کا جغرافیہ لکھا جس میں انہوں نے کشمیر سے متعلق بہت سی پیچیدہ گتھیوں کی گرہ کشائی کی..... سروالٹر لارنس کی ”ویلی آف کشمیر“ کا ایک ایک لفظ اپنے اندر بصیرتوں اور معلومات کا خزانہ لئے ہوئے ہے..... ولیم ویکفیلڈ کشمیر میں قحط کی تباہ کاریوں اور عوام کی کمپرسی کے واقعات بیان کرتا ہے جب کہ ٹینڈل بسکو کشمیر میں تعلیم کے نور کو عام کرنے کے ساتھ ساتھ عوام کی زبوں حالی پر خامہ فرسائی کرتا ہے۔

لداخ صدیوں سے سیلانیوں محققوں اور مہم جوؤں کی توجہ کا مرکز رہا ہے۔ لداخ کے راستے سے مسافر، حملہ آور، علماء، مبلغین اور محققین وسط ایشیا اور دیگر ممالک کا سفر کرتے رہے ہیں اور یہ علاقہ ہزاروں برسوں سے وسط ایشیا کا اہم تجارتی مرکز رہا ہے۔ سفر ناموں اور یادداشتوں کی صورت میں بہت سی دستاویزات ہمیں اہم ثقافتی مخزنوں کا سراغ دیتی ہیں جن میں سے بعض زیرِ نظر شمارے کی زینت ہیں۔ ہم نے یہ کوشش بھی کی تھی کہ غیر ملکی سیاحوں نے اپنے سفر ناموں میں صوبہ جموں اور اس کے گرد و نواح کے بارے میں جو بھی لکھا ہے اُن پر ایک مبسوط مضمون لکھوایا جائے لیکن تا ایں دم ہماری یہ سعی بار آور ثابت نہیں ہو سکی ہے۔

ہیں ساز پہ موقوف نوا ہائے جگر سوز

ڈھیلے ہوں اگر تار تو بے کار ہے مضرب

ہمارے بہت سے دوستوں کا یہ استدلال ہے کہ مقامی تواریخوں کے

قابل اعتناء ماخذ دستیاب ہونے کے باوجود ہم پرائیوں پر کیوں داری جاتے

ہیں لیکن شاید اُن کی توجہ اس امر کی طرف نہیں جاتی کہ جب ہم اس علاقے کی تہذیبی میراث کا جائزہ لیتے ہیں تو یہ سفر نامے فراموش کر کے یا انہیں نظر انداز کر کے تہذیبی توارخ کے مختلف پہلوؤں کا مؤثر جائزہ قابلِ بھروسہ نہیں ہو سکتا۔ تاریخیں مرتب کرتے وقت اکثر مورخین کا یہ شیوہ رہا ہے کہ وہ تاریخ کے اُن سبق آموز، عبرت ناک، حیرت انگیز واقعات اور معرکوں کا احاطہ کرنے میں اپنی توجہ مرکوز کرتے ہیں جو تاریخی شاہراہوں پر دندناتے گزرتے ہیں۔ سفر ناموں میں اس روایتی طریقے سے اجتناب کر کے پیچ در پیچ اور تنگ و تاریک گلیاؤں اور پگڈنڈیوں پر رُونما ہونے والے اُن روزمرہ واقعات کا عینی مشاہدہ کر کے انہیں اگلی نسلوں کے لئے محفوظ کر لیا جاتا ہے جو ہمارے تہذیبی میراث کا انمول سرمایہ ثابت ہو رہا ہے۔

آگ بجھی ہوئی ادھر، ٹوٹی ہوئی طناب ادھر

کیا خبر اس مقام سے گذرے ہیں کتنے کارواں

یہ اشاعتِ خصوصی کشمیر کی توارخ اور تہذیبی وراثت کی جانکاری، وسیع

اور عام کرنے میں کس حد تک مدد دگار ہوگی یہ آنے والا وقت ہی بتائے گا۔

ہمیں فخر ہے کہ اپنی مقدور کے مطابق ہم ریاست کی ثقافت کے اس اہم پہلو کا تفصیلی اور گہرا جائزہ ”شیرازہ“ کی وساطت سے اُردو میں پیش کر رہے ہیں

حالانکہ ان سفر ناموں اور یادداشتوں میں ایک بھی اُردو میں نہیں۔ فاضل مضمون نگاروں نے حسبِ توقع بڑی محنت کر کے پہلی مرتبہ بعض نئی اور اہم نکات کی نشاندہی کی ہے۔ ساتھ ہی یہ قدرتی امر ہے کہ زاویہ نگاہ انفرادی ہو سکتا ہے جس کے ساتھ کسی دوسرے کا اتفاق ضروری نہیں۔

ہمارا خواب اس سیشل نمبر کو اور زیادہ جاذب اور بھرپور بنانے کا تھا جس صورت میں یہ آپ کے ہاتھوں میں ہے۔ سر چرڈ ٹمپل، فریڈرک ڈرو، جیک ماؤنٹ اور دیگر کئی سیلانیوں کے سفر ناموں کے جائزے کے بغیر اس مجموعے میں تشنگی کا احساس قدرتی امر ہے لیکن ممکنہ تک و دو اور بسیار انتظار کے باوجود ہمارے بعض اکابر مؤرخین اور مصنفین نے ہمیں اپنی نوازشات سے محض اس لئے محروم رکھا کہ اکادمی کی طرف سے حق الحمت کی صورت میں پیش کی جانے والی رقم اُن کی اُمید سے بہت کم ہوتی ہے۔ اسی وجہ سے مجبوراً ہمیں بعض فاضل مضمون نگاروں سے کئی کئی موضوعات پر مضامین پر قلم اٹھانے کی استدعا کرنا پڑی۔ بہر حال یہ سلسلہ جاری ہے اور اگر ہماری کوششیں ثمر بار ہوں گی تو شیرازہ کی کسی آئندہ اشاعت میں یہ مضامین یکجا کر کے نذر قارئین کئے جائیں گے۔

زیر نظر خصوصی اشاعت میں مضامین Chronological Order میں ترتیب دیئے گئے ہیں تاکہ اسے حتی الوسع مربوط بنایا جاسکے اور واقعات کے بیان میں تسلسل پیدا ہو۔

ادارہ اُن تمام فاضل مضمون نگاروں کا انتہائی مشکور و ممنون ہے جنہوں نے اس اشاعت کے لئے ہمیں التفات سے نوازا، خصوصاً جناب عبدالغنی شیخ (لدائخ) صاحب کی نوازشوں کو الفاظ میں سمیٹنا بہت ہی مشکل ہے۔ انہوں نے جس دستِ تعاون سے ہمیں سرفراز فرمایا ہے وہ کچھ انہیں کا حصہ ہے۔ سیکرٹری اکیڈمی جناب رمیش مہتہ کے احسانات کا اعتراف کرنا اپنا خوشگوار فریضہ سمجھتا ہوں جو تمدن اور ثقافت کے مختلف گوشوں پر گہری نظر رکھتے ہیں۔ انہوں نے یہ نمبر مرتب کرنے کے دوران کٹھن مرحلوں میں وقتاً فوقتاً

راہنمائی کی اور کارآمد مشورے دیئے۔ جناب عبدالرؤف قاری حوصلہ افزائی میں پیش پیش رہے اور کئی دفتری طوائف کو آساں کر دیا۔ کشمیر کے مایہ ناز خطاط، اُستاد محمد عباس صاحب کی عنایات کی بدولت طباعت کے جدید تقاضوں سے ہم آہنگ کمپوٹر کمپوزنگ ممکن ہو سکی۔ جناب ناظم الدین اور غلام نبی میر لاہوری نے بعض نادر کتابیں دستیاب کرا کے بہت سی مشکلات کا ازالہ کیا، میں ان تمام تہذیب شناس حضرات کا مشکور و ممنون ہوں۔ اکادمی آرکائیوز اور مختلف ذرائع سے حاصل شدہ بعض نادر تصاویر، خاکے اور نقشے بھی زیر نظر اشاعت کی زینت ہیں اور کوشش کی گئی ہے کہ انہیں مضامین کے سیاق و سباق سے جوڑا جائے۔

ہماری کوششیں کہاں تک کامیاب ہوئی ہیں اس کا فیصلہ بہر حال قارئین محترم کے ہاتھوں میں ہے۔ اگر ہماری کوششوں کی بدولت ہماری ریاست کے تہذیب اور ثقافت کے بعض گوشے منور ہو جاتے ہیں اور ہماری تاریخ کے اس اہم پہلو کی طرف اذہان متوجہ ہو جاتے ہیں تو یہ ہماری بڑی کامیابی ہوگی۔ ہمیں بہر حال اس سلسلے میں آپ کی گرانقدر رائے کا انتظار رہے گا۔

خودی سے مردِ خود آگاہ کا جلال و جمال
کہ یہ کتاب ہے باقی تمام تفسیریں

..... محمد اشرف ٹاک

بریکنگ۔ یکم اگست ۲۰۰۴ء



محمد یوسف ٹینگ

ہیون سانگ اور کشمیر

ہیون سانگ کا نام سنتے ہی یادوں کے دریا کے دو بڑے واقعات جھلکانے لگتے ہیں۔ یہ واقعات الگ الگ قبیل کے ہیں مگر کشمیر کی تواریخ میں ان کا رتبہ اعلیٰ و افضل ہے۔

تلاش حق کا یہ عظیم مسافر، طالب علم اور مذہب کے نور کا تعاقب کرنے والا مکی ۶۳۲ء سے اپریل ۶۳۲ء تک یعنی پورے دو سال کشمیر میں رہا۔ یہی وہ مبارک وقت ہے جب کئی سمندروں اور صحراؤں پار حجاز میں اسلام اپنی ضیاء پاشیوں سے آفاق کو متور کر رہا تھا اور یہی وہ وہ وقت ہے جب وہ مقدس جبین، جس کے نور سے ضیاء کے پھوارے اُٹھ رہے تھے، اپنے پروردگار کا حکم بجالا کر واپس اُس کی آغوشِ رحمت میں تشریف لے جا رہے تھے۔ یعنی اس مدت کے دوران حضور صلی اللہ علیہ وسلم نے رحلت فرمائی۔ (تاریخ وصال ۸ جون ۶۳۲ء)

ہیون سانگ کے کشمیر آنے سے کچھ عرصہ قبل ہی پرور سین نے نیا شہر بسایا تھا اور اسے پرور سین پور یا پرور پورہ نام دیا۔ سرینگر پورانا شہر سلیمان ٹینگ کے شمال میں تھا جسے اپنے وقت ادھشنان (بڑا شہر - راجدھانی) کہتے تھے لیکن جو ہیون سانگ کے آئے ہیون سانگ نام کو الگ الگ ترجمہ کاروں نے جدا جدا انداز سے دہرایا ہے۔ جو لین اُسے اُسے پھوراہ نام سے بلاتا ہے۔ میزن ہیون چانگ، ویلی یوں چانگ، سیویل ہیل ہیون سانگ اور وائرس یون پوانگ لکھتا ہے۔

یہاں تک آنے کے وقت ڈریٹھن (پران ادھشٹان) یعنی پُرانا شہر بن گیا تھا۔^۱ نیا شہر سلیمان ٹینگ کے بائیں یعنی شمال اور ہاری پر بت کے دائیں یعنی جنوب کی سمت میں ابھرتا ہے۔ یعنی بعد میں کشمیر کا ”نگر“ اور آگے چل کر ”سرینگر“ بن گیا جس کی انگریزی شکل The City اور عربی صورت المدینہ بن سکتی ہے۔ سرینگر کو جو سریہ (سورج) دیوتا کا شہر کہتے ہیں وہ اُس زعم میں ہیں جس کی کوئی دلیل پشت پناہی نہیں کرتی۔ پُرور سین پورہ حالیہ ایام تک پنڈتوں کے زاپچوں اور جنتریوں میں لکھا جاتا تھا۔ عیسوی سنہ کے مطابق ۱۹۷۰ء میں پُرور سین پورہ یا سرینگر اپنے قائم ہونے کے ڈیڑھ ہزار سال پورے کر رہا تھا۔ لیکن کشمیریوں کے قومی شعور کی نو پوری طرح متور نہیں ہوئی ہے۔ اس لئے یہ قومی تہوار پہچان اور شادیاں کے گیتوں کی حسرت لئے گذر گیا۔

ہیون سانگ پُرور سین پور کا سراغ دینے والا اور نام لینے والا پہلا شخص ہے جس کی تحریر زمانے نے سنبھال کے ہمارے حوالے کی۔ وہ اس کا چینی نام ”پولو وولو“ (Po-Lo-Wu-Lo) کہتا ہے جو پُرور پور کی چینی صورت ہے۔^۲ اس وقت سرینگر میں دینا کے قدیم شہروں میں شمار ہوتا ہے اور ہندوستان کے زندہ اور آباد پُرانے شہروں میں اسکی گنتی دلی اور دارانی (کاشی) کے بعد کی جاتی ہے۔ سرینگر برصغیر کی تقسیم کے وقت کابل لاہور تک کے علاقے میں سب سے بڑا اور اہم شہر تھا۔

-☆-

ہیون سانگ کا سفر نامہ بدھ مت کے عروج اور اقبال کا ایک انتہائی اہم، عظیم اور معتبر دستاویز ہے۔ بحیثیت سیاح بھی اُس کا شمار دُنیا کے برگزیدہ سفیروں میں کیا جاتا ہے۔ ہندوستان (برصغیر) کی قدیم تاریخ اور تمدن کے ساتھ ساتھ کشمیر کی^۱ ”پان“ کشمیر میں پراچین یا پُرانے کوئی کہتے ہیں۔ مثلاً دُرّاس کے ساتھ پُرانا گاؤں آج بھی پان دُرّاس کے نام سے مشہور ہے۔ اسی طرح سرینگر کا مشہور محلہ ”پاندان“ دراصل پان دان، یعنی پُرانی راجدھانی۔ پان نظر آتا بھی پُرانے کے معنی میں استعمال کیا گیا ہے۔

^۲ یہ نام اس کے سوانح نگار On Yuan Diawang's Travels in India-By, Thomas Watters نے دیا ہے لیکن حیرانی ہے کہ ٹامس وائٹس کہتا ہے کہ یہ بارہ مولہ (درمل) ہے۔ یہ کشمیر کا پورا علم نہ ہونے کا نتیجہ ہے (صفحہ ۲۶۲)

تہذیب اور تمدن کے متعلق اُسکے مشاہدات ایک اصل معتبر اور زبردست دستاویز تسلیم کی جاتی ہے۔ اُس نے کشمیر کے متعلق صرف پندرہ صفحوں (مطبوعہ) میں لکھا ہے لیکن یہ بہت حد تک دیومالائی اور خرافاتی قصوں سے الگ ہے۔ جس نے اوروں کو تو کُجا کلہن جیسے زیرک تواریخ نویس کو بھی گمراہ کیا ہے لیکن اُسکی اہمیت اور عظمت صرف زمانہ قدیم سے تعلق نہیں رکھتی۔ وہ ایک عظیم، عجیب اور عظیم راز کا کلید بردار ہے۔ وہ ہمیں پہلی مرتبہ اُس بودھ کونسل کی اطلاع دیتے ہیں جنے بعض اِس شمار کی تیسری اور چوتھی کونسل کہتے ہیں۔ اِسی کونسل میں بدھ مت کے بڑے فرقے (مہایان) کا دھرم شاستر یا مقدس کتاب کو بڑی بحث و تحیص کے بعد اکٹھا کیا گیا۔ اِس میں راستی اور پاکیزگی لائی گئی۔ اِس کونسل کی تمام کاروائی تانبے کی تختیوں پر کندہ کرائی گئی۔ تین شاستروں، جس کا جھڑمٹ بدھ مت کا مقدس صحیفہ تری پٹیکا کہلاتا ہے، ان کا متن الگ الگ پتھر کے صندوقوں (پٹاروں) میں محفوظ کرائی گئی ہر شاستر جو تانبے کی تختیوں پر لکھا جاتا ہے، ایک ایک لاکھ الفاظ رکھتا تھا۔ اِس طرح ان شاستروں کے تین لاکھ الفاظ تھے۔ یہ تین سنگین پٹارے^۱ ایک زمین دوز گہوا جیسی جگہ میں سنبھال کے محفوظ کئے

۱۔ کشک کے سکوں (مہروں وغیرہ) پر کھروٹی میں لکھا ہے۔ یہ خط ادائیں سے بائیں لکھا جاتا ہے جیسے عربی اور فارسی لکھی جاتی ہے۔ اُسکی مہروں پر اُسکا نام ”شہنشاہ ہوشکشان شہر“ لکھا گیا ہے۔ شہر بمعنی سلطنت۔

۲۔ ان تین شاستروں کے نام ہیں ۱۰ اُپدیش شاستر۔ ۱۲ ورنے و بھاشا شاستر۔ ۱۳ ابھیدھرا و بھاشا شاستر۔ یہ شاستر الگ الگ پٹاروں میں رکھتے جاتے تھے تاکہ انہیں سنبھال کے رکھا جاسکے، تعظیم کے ساتھ رکھا جاسکے، پڑھنے یا پوجا کے وقت ادھر ادھر لے جایا جاسکے۔ یہی پٹیکا بعد میں پٹارہ بن گیا۔ پٹارہ نرم مٹھنیوں یا رسیوں سے بنا، جالی دار نوکری سا ہوتا تھا۔ یہ گول ہوتا تھا اور اس کا دھکن گول گنبد جیسا۔ دراصل یہ بدھ ستوپا کی چھوٹی موٹی نقل ہوتی تھی۔ پٹارہ جسے بدھوں کیلئے ہی معرض وجود میں لایا گیا تھا، تین الگ الگ پٹاروں میں تین الگ الگ شاستر ہوتے تھے۔ یہ تین بدھ مت کی خاص بات تھی۔ جیسے اُنکے معبد بھی ایک ہی جگہ تین ہوتے تھے (۱) دھار (۲) ستوپا (۳) چتھیہ..... آج بھی لدراخ کے بعض ستوپوں میں یہ پٹارے دیکھنے کو ملتے ہیں۔ جن میں بھون پتر یا دبیز دہلی کاغذ پر تحریر بودھ دھرم شاستر رکھے جاتے تھے۔ تین پٹاروں کا یہی شاستر بعد میں ”تہری پنکا“ نام سے مشہور ہوا۔

کشمیری، پٹاروں میں ہمیشہ کوئی مقدس یا نیک شگون والی شے رکھتے تھے۔ بعد میں وہ عزیز اور قیمتی زیورات پارچے وغیرہ اِس میں رکھتے تھے۔ آج بھی کشمیر کے بعض گھرانوں میں یہ دیکھنے کو ملتے ہیں۔

گئے۔ اسکو سر بمبر کیا گیا اور اس جگہ شہنشاہ کنشک نے ایک ٹوپ (ستوپا) بنوایا جہاں یکھش حفاظت کے لئے مامور کئے گئے تاکہ وہاں کوئی اپنا ہاتھ نہ ڈال سکے یا خیانت نہ کر سکے۔ تب سے ۱۹۲۵ء سال گذر گئے (کنشک کا زمانہ عام طور ۷۸ء کے پاس مقرر کیا جاتا ہے)۔ مگر آج تک یہ شاندار تہذیبی تودہ، مذہبی گنج، پُر نور صحیفہ اور پُر اسرار امانت کسی جنگل کی گہرائی میں خاموشی سے محو آرام ہے جیسے کسی محرم راز کا انتظار کر رہا ہو جس کی آنکھوں میں بصیرت کا سرمہ اور سینے میں معرفت کے دیئے جگمگا رہے ہوں، جس کے سامنے یہ اپنا ساکت وجود کھولے اور اسی طرح سیلاب نور بن کے ابھرے جس طرح ویری ناگ سے وِستنا (جہلم) نمودار ہوتا ہے۔

ہیون سانگ اپنے ملک سے چُپ چاپ نکل آیا تھا اور سولہ سال بعد وہ پورے کروفر سے واپس چلا گیا۔ وہ ۶۰۳ء میں ہنان صوبے کے چھن لیو شہر میں پیدا ہوا اُس کا بھائی ایک بودھ پُرچارک تھا۔ تیرہ سالہ ہیون سانگ بدھ مت میں بہت محو ہو گیا لیکن بہت سی باتوں اور پہیلیوں کا اُسے جواب نہیں مل پاتا تھا۔ وہ اُس سرزمین کی زیارت کیلئے چل گیا جہاں سے بدھ مت مشرق سے مغرب، نور کی کرنیں بکھیرتا ہوا آگے بڑھ رہا تھا۔ (چین کو اُن دنوں مشرقی سلطنت اور ہندوستان کو مغربی ملک کہا جاتا تھا۔ اسی لئے اُسکے سفر نامے کا نام بھی "Buddhist Records of Western World" رکھا گیا ہے) چین سے وہ چوری چھپے نکل آیا تھا کیونکہ اُس وقت چین سے باہر جانے کیلئے سرکاری اجازت لینی پڑتی تھی (چین کو اسی وجہ سے ملک ممنوع Forbidden Country بھی کہتے تھے) ترکستان کے من مند قصبے سے ہوتے ہوئے تاشقند پہنچ کر وہ زرافشاں دریا کی طرف چلا گیا۔ سمرقند میں سیر دریا (سیحون) عبور کر کے شہر سبز پہنچ گیا۔ وہاں وہ تور آمو جیحوں دریا پار کر کے کابل کے

۱۔ ویری ناگ، جسے مغلوں نے تعمیر کیا، اُسے دیکھ کے لگتا ہے جیسے روشنی اپنے منبع سے پھوٹ پڑ رہی ہے۔ مہاتما گاندھی کی ساہی راج گھاٹ کی تعمیر اسی سے متاثر ہو کے کی گئی ہے۔ راج گھاٹ کی تعمیر کا بنیادی خیال ہی بیان کیا گیا ہے کہ جیسے اِس پُور کی بارش ہو رہی ہو اور چاروں طرف پھیل رہا ہو۔ راج گھاٹ اور ویری ناگ کی یہ مماثلت کشمیر کیلئے بڑا خراج ہے۔

نواح میں پہنچ گیا۔ آگے چل کر اُس نے آج تک کے ہندو کش پہاڑ کو عبور کیا۔ گندھار (ضلع پشاور) اور ہزارہ پہنچ کر اُس نے کشمیر کا رخ کیا۔ یہ سفر اُس نے ایک سال سے زائد عرصے میں طے کیا۔ کشمیر میں وہ بارہمولہ کے راستے سے داخل ہوا۔ اُسکے سوانح نگار کا کہنا ہے کہ کشمیر پہنچتے پہنچتے اُس کا نام اور شہرت اُس سے پہلے ہی یہاں پہنچی تھی۔ چنانچہ وہ مغرب کے سنگی دروازے سے داخل ہوا یعنی وہ درہ جو بارہمولہ سے ذرا اُدھر پہاڑوں کو علیحدہ کرتا ہے اور جس کے بیچ سے جہلم نیچے لڑھک جاتا ہے سنگی دروازے پر کشمیر کے بادشاہ (جس کا اُس نے نام نہیں لیا ہے۔ افسوس) کا ماموں اُس کے استقبال کے لئے آیا تھا، اُسکے ساتھ سواری اور سامان کے لئے گھوڑے تھے تاکہ مہمان آرام اور آرائش کے ساتھ راجدھانی پہنچ سکے۔ راستے میں وہ بہت سی بودھ خانقاہوں میں داخل ہوا اور وشنکر میں پوری ایک رات گزاری۔ رات میں اِس خانقاہ کے راہبوں نے خواب دیکھا جس میں اُن سے کہا گیا کہ یہ زائر کتنا عالی مرتبت ہے اور اسکی کس قدر تعظیم کی جائے۔ اُن سے کہا گیا کہ وہ مہاچین (کشمیری شاعری کا مہاچین) سے آیا مہمان ہے۔ کچھ دیر گزرنے کے بعد وہ راجدھانی کے قریب پہنچا۔ اس جگہ خود بادشاہ ایک ہزار امیر، وزیر اور راہبوں کے ساتھ اُس کی مہمان داری کے لئے حاضر تھا۔ جب شہر کی طرف روانہ ہوا تو ہیون سانگ کو ہاتھی پر سوار کرایا گیا جس کی شاہانہ انداز سے آرائش کی گئی تھی۔ پہلی رات معزز مہمان نے جینندر سے وہاں میں

انجیون کو عرب نہر بھی کہتے تھے۔ اسکے مشرق کا تمام علاقہ ماوراء النہر تھا جہاں بعد میں فارابی، ابن سینا، البرونی اور جامی جیسے مشاہیر پیدا ہوئے۔

تاقتد سے جب سمرقند جاتے ہیں، لگ بھگ بیچ راستے ایسا ہی مقام آتا ہے جب پہاڑ کچھ علیحدہ سے ہو گئے ہیں۔ وہاں اُسے آج بھی ”سنگ در“ کہتے ہیں۔ جب راقم کئی برس قبل بس میں اِس دروازے سے گزرا تو لگا کہ جیسے وہ بارہمولہ کے پار جا رہا تھا۔

جینندر وہاں۔ میرے خیال میں یہ اُس جگہ تھا جہاں آج کاریہ ٹینگ محلہ آباد ہے۔ اُس وقت جہلم کا پانی وہاں تک موجیں مارتا ہوگا۔ یہاں پرانے زمانے کے بودھ آثار بھی ملے ہیں۔ اِس کا تقدس اتنا تھا کہ اُسے مسلمان بھی ریاضت ٹینگ یعنی دھیان اور وچار کی جگہ مانتے تھے۔ کشمیر کا مشہور شاعر اور مؤرخ عبدالوہاب شائق اِسی جگہ ایک مسجد کی امامت کرتا تھا اور وہ بھی ریاضت ٹینگ کی عظمت کا خلاصہ کرتا ہے۔

قیام کیا مگر دوسرے روز مہاراج اُسے اپنے محل میں لے گئے۔ اُسے بیس نقل نویس اور پانچ خدمتگار دیئے گئے تاکہ وہ مقدس کتابوں اور نسخوں کو نقل کروا سکے۔ وہ اپنے کام میں مگن ہو گیا اور کشمیر کے مقدس بودھ تیرتھوں میں عبادت کیلئے جاتا رہا۔ آخر کار وہ جنوبی دڑے سے کشمیر سے باہر چلا گیا جو نہایت ہی دشوار گزار تھا اور پونچھ پہنچ گیا۔ ظاہر ہے کہ اُس نے پیر پنچال کے بہرام گلہ کو عبور کیا تھا اور اُس رستے پر چلا تھا جو شویان کو پونچھ سے ملاتا ہے تقریباً ڈیڑھ ہزار برس بعد اس کا نام مغل روڈ پڑا جو اب پھر سے تعمیر کیا جا رہا ہے۔ پونچھ کے آگے وہ راجوری پہنچ جاتا ہے اور اپنا سفر بودھ گیا، نالندہ وغیرہ کی طرف جاری رکھتا ہے۔

-☆-

ہیون سانگ کشمیر کا نام ”کیا-شی-می-لو“ لکھتا ہے جو آج کے چینی نام کا انداز ہے۔ اس جگہ چینی عبارت میں ترتیب کار حاشیے میں لکھتا ہے کہ اسے کپین (Kapin) بھی کہتے ہیں۔ کپین عام طور پر اُس بڑے علاقے کو کہتے ہیں جس میں کاشغر میں واسطے والے ساکا (Saka) خانہ بدوش قبیلوں کے لوگ منتشر ہو گئے اور جو کاشغر (چینی ترکستان) کے شمال مغرب میں واقع ہے مگر عام طور کشمیر کی دہراوادی کا چینی نام ترجموں میں فقط کپین لکھا جاتا ہے۔

ٹامس واٹرس (Thomas Watters) لفظ ”کسمیر“ یا ”کشمیر“ کا ایک بالکل بدل معنی دیتا ہے جو کشمیر کی Etymology کا ایک الگ پہلو پیش کرتا ہے۔ کہتے ہیں چینی زبان میں اس کے معنی ”کون اندر داخل ہو؟“ ہے۔ اس کے پس منظر میں ایک داستان ہے جو کشمیر کے وجود میں آنے کا بودھ نظریہ پیش کرتی ہے۔ یہ نظریہ کشمیر کے متعلق مروجہ برہمن نظریات سے الگ ہے اور اس کا پہلا سراغ ہیون سانگ ہی ہے۔ ”کون اندر داخل ہو؟“ کے مفہوم کا جائزہ لینے کے لئے پہلے اس نظریے کی صراحت ضروری ہے۔

۱۔ ہیون سانگ اسے Pan-Na-Su لکھتا ہے۔ صاف ہے کہ یہ پونچھ کی ہی شکل ہے۔



بارون کمر شکر است بقدرت و دران باقیات



”کہتے ہیں پہلے یہ جگہ ایک جھیل تھی۔ جس میں ناگ (Dragon) رہتے تھے۔ پرانے زمانے میں جب بدھ، ادھیان^۱ سے، جہاں اُس نے ایک راکشس کو زیر کیا، واپس آ رہے تھے اور جب وہ اڑتے اڑتے اس جھیل کے اوپر جا رہا تھا، اس نے اپنے مرید آنند کو کہا کہ میرے نروان کے بعد یہاں ارہت مدھیانتکا آئے گا۔ یہاں ایک سلطنت بسائے گا۔ لوگوں میں تہذیب پیدا کرے گا اور اپنی کوششوں سے یہاں بدھ مت کا قانون جاری کرے گا۔“

گوتم بدھ کے نروان کے پچاس سال بعد آنند کا شاگرد مدھیانتکا ارہت یہاں آیا۔ اُس نے مہاتمہ بدھ کی بشارت سنی تھی۔ وہ ایک درخت کی پھنگی پر بیٹھ گیا جو پہاڑ کی چوٹی پر تھا۔ وہاں وہ بہت سے روحانی کمالات کا مظاہرہ کر رہا تھا۔ جھیل کے ناگوں کا بادشاہ تند ہی سے یہ سب کچھ دیکھ کر متاثر ہو رہا تھا۔ وہ بڑی عقیدت سے آیا اور ارہت کی طرف کہنے لگا۔ ”آپ کیا چاہتے ہیں؟“

ارہت نے کہا۔ ”مجھے جھیل کے بیچ میں تھوڑی سے جگہ چاہیے۔ اتنی سی جہاں آلتی پالتی مار کے بیٹھ سکوں۔“ جوں ہی ناگ راج نے یہ سنا وہ پانی کو پیچھے لے گیا اور اس جگہ ارہت براجمان ہو گیا۔ ارہت اپنی روحانی عظمت سے اپنے آپ کو وسعت دینے لگا۔ اس کا جسم بڑھنے لگا اور بڑھتا گیا۔ ناگ راج پورے زور سے پانی کو پیچھے دھکیل رہا تھا۔ اس طرح پوری جھیل خشک ہو گئی اور پانی ختم ہو گیا۔ ناگ راج کانپ اٹھا اور بھاگنے لگا۔ لوگ کنارے پر یہ تماشا دیکھ رہے تھے۔ جب جھیل سوکھ گئی تو وہ اس میں جانے سے کترانے لگے اور اس موقع پر ایک دوسرے سے کہنے لگے۔ ”کون اندر داخل ہو؟“

-☆-

۱۔ اُدیان زمانہ قدیم میں اُس ملک اور نواحی علاقوں کو کہتے تھے جسے آج افغانستان کہتے ہیں۔ کہتے ہیں افغانستان ”آدوا گوان“ سے نکلا ہے۔ اس علاقے میں یاتریوں، مسافروں اور لشکروں کا اتنا آنا جانا تھا کہ اسے ”آدوا گوان“ کہتے تھے۔ یعنی آنے جانے، عبور و مرور کی جگہ۔

ہیون سانگ کشمیر کا ذکر ایسے کرتا ہے جس سے اس کی عظمت کا احساس ابھرتا ہے۔ وہ ہزارہ سے کشمیر آتے وقت بھی کہتا ہے کہ ان علاقوں کا کوئی راجہ نہیں اور یہ ملک کشمیر کے ماتحت ہیں۔ پونچھ اور کشمیر پہنچنے پر بھی وہ یہی بات دہراتا ہے۔ وہ کہتا ہے کہ بہت سی سلطنتوں اور راجاؤں نے کشمیر پر حملے کئے لیکن کشمیریوں کا مقابلہ نہ کر سکے اور اپنا سامنہ لے کر رہ گئے۔ وہ کہتا ہے کہ راجدھانی ایک دریا کے کنارے پر ہے اور دریا اس کے مغرب میں بہتا ہے۔ ظاہر ہے کہ یہ پرورد پور ہے (سرینگر کا ذکر) یہ شہر شمالاً جنوباً زیادہ لمبا ہے اور شرقاً غرباً یعنی چوڑائی میں کچھ کم۔ اسکے ارد گرد بہت سی فصلیں اگائی جاتی ہیں۔ پھول اور میوے بسیار ہیں۔ لوگ اُون کے پیراہن (پھرن) پوشاک کے طور پہنتے ہیں۔ یہاں اچھے گھوڑے ہیں۔ بلوریں شیشہ زعفران اور جڑی بوٹیاں پیدا ہوتی ہیں۔ موسم سردیوں میں بہت ٹھنڈا ہوتا ہے۔ بہت برف، لیکن ہوا بہت کم۔ لوگ خوبصورت اور جمیل ہیں لیکن کمزور دل اور کمینہ خصلت کے۔ البتہ پڑھنے کا شوق ہے اور پڑھے لکھے ہیں۔ اُن پر ناگوں (چینی Dragan جس کو وہ برکت والا اور پوتر مانتے ہیں) کا سایہ ہے اسی وجہ سے وہ اپنے ملک کے پڑوسیوں پر غالب ہیں۔ ان میں اعتقاد والے (بودھ) اور بداعتقاد (کافر) بھی ہیں۔ سو سے اوپر بودھ استھاپن ہیں اور پانچ ہزار بودھ عابد، چار اشوک ستوپوں (جو مہاراجہ اشوک نے بنوائے) میں مہاتما بدھ کے جسم کے آثار ہیں۔

جب ہیون سانگ کشمیر پہنچا اُس وقت بدھ مت کی مقبولیت کچھ کم سی ہو گئی تھی اور اس کا زوال شروع ہو چکا تھا۔ وہ خود بہت سی بودھ خانقاہوں کا ذکر کرتا ہے اور ٹھنڈی آپہں بھرتا ہے کہ یہ اب خستہ اور دیراں ہو چکی ہیں۔

کشمیر کے متعلق ہیون سانگ کے ایک ایک لفظ کی اتنی صراحت اور وضاحت کی جا چکی ہے کہ اگر اس کو سرسری طور پر بھی دیکھا جائے تو ایک کتاب بن سکتی ہے۔ لہذا لگتا ہے کہ ہم اُس کے سب سے بڑی اطلاع جو ہمارے ارادوں کو پکار رہی ہے اور دعوت دے رہی ہے، کا جائزہ لیں۔ یہ ہے کشمیر میں بدھ کو نسل کا انعقاد۔ وہ کہتا ہے

کہ مہا تہ بندہ کے نجات پانے (انتقال کے بعد) چار سو سال، کنشک جو گاندھار کا راجہ تھا، اپنے ملک کی سرحدوں کو وسعت دینے کی غرض سے نکلا۔ جب بھی اُسے کبھی موقع ملتا وہ بندہ شاستروں کا مطالعہ کرتا۔ ہر روز ایک ایک بندہ پیشوا اُس کے محل میں داخل ہوتا اور اُسے دھرم کی تعلیم دیتا۔ لیکن الگ الگ دھرم کی الگ الگ وضاحت کر کے۔ بادشاہ و سوسوں میں مبتلا ہو گیا اور اُسے اپنا شک دور کرنے کا کوئی راستہ دکھائی نہیں دیا۔ اس موقع پر مقدس پُرسوا آیا اور اُسے کہا۔ ”شا کھیہ منی (گوتم بدھ) برسوں پہلے انتقال کر گیا۔ اُس کی تعلیمات کے لوگوں نے جدا جدا معنی اخذ کئے ہیں۔ ہر کوئی کہتا ہے کہ میں سچ کہہ رہا ہوں اور اس طرح گنجل پیدا ہو گیا ہے اور افراتفری پیدا ہو گئی ہے۔“

یہ سن کر پہلے بادشاہ پریشان ہو گیا، لیکن بعد میں کچھ سوچ کر کہنے لگا کہ میں ایک ادنیٰ انسان ہوں لیکن بودھ کا آشیرداد حاصل ہے۔ میں پہلے بودھ کے تین پیاروں کا ایک مستقل متن تیار کروں گا تب مردوں گا۔ مقدس پُرسو خوش ہو گیا اور کہا کہ بادشاہ کی نیکیاں اس کے کام آئیں اور بدھ کے قوانین پر عمل پیرا ہونے کا یہ ایک بہترین طریقہ ہے۔“

بادشاہ نے اسکے بعد ہزاروں راہبوں اور بودھ عالموں کو بلا یا جب بہت سے مندوب اکٹھے ہو گئے تو بادشاہ نے سات روز تک اُن کی مہمان نوازی کی لیکن اسکے بعد اُسے محسوس ہوا کہ اتنا بڑا جلسہ آرام اور احتیاط سے تری پٹی کا ترتیب نہیں دے سکتا۔ اسکے بعد اسے تین الگ الگ حصوں میں بانٹا گیا اور تعداد فقط ۱۹۹ عالموں اور عابدوں تک ہی رہ گئی جو عمل، علم اور روحانی خوبیوں سے ہر لحاظ سے کھرے نکلے۔

۱۔ ہیون سانگ اشوک کا زمانہ گوتم بدھ کے گزرنے کے بعد ایک سو سال مقرر کرتا ہے جو صحیح نہیں۔ اس وجہ سے شک پیدا ہوتا ہے کہ یہ اشوک اعظم ہی ہے یا کوئی مقامی راجہ اشوک کا زمانہ 263-224 قبل مسیح ہے اور اسکے اپنے کتبوں کے مطابق گوتم بدھ، مہاراج اشوک کے 221 سال پہلے گزرا ہے لیکن کنشک کا زمانہ ہیون سانگ نے لگ بھگ صحیح مقرر کیا ہے۔

اس مرحلے پر کشمیر کی عظمت اور بڑھ جاتی ہے۔ اسے کیوں بدھ مت کا سب سے عظیم صحیفے کی تصحیح کرنے اور اسے سنبھال کے رکھنے کا فخر عطا کیا گیا۔ یہ کوئی معمولی فیصلہ نہیں تھا بلکہ اس کی بعض معتبر وجوہات تھیں۔

اُس نے کہا کہ میں اپنے وطن (گندھارا) واپس جاؤں گا اور اس کا مطلب تھا کہ آپ کو بھی وہیں لے جاؤں۔ لیکن اس پر یہ اعتراض کیا گیا وہاں بڑی گرمی ہوگئی اور برسات کی رطوبت عیاں ہے کہ کونسل گرمیوں میں ہوئی ہوتی لیکن وہ ایسا نہیں کر سکا۔ اسکے بعد کہا کہ ہم راج گاہا جائیں لیکن مقدس پر سونے کہا کہ وہاں بہت سے مشرک اور منکر ہیں جو شاستروں پر تنازعہ اٹھائیں گے لہذا وہاں آزادی اور ٹھنڈے دماغ سے بات چیت یا بحث مباحثہ نہیں ہو سکتا۔ اس وجہ سے کشمیر بہترین جگہ تسلیم کی گئی اور کونسل شروع ہوگئی۔ واشو متر اور اشو گھوش کی رہنمائی میں تری پٹاکا مستند اور صحیح مواد (Text) مرتب کیا گیا۔ اس کی ترتیب کے وقت قدیم نسخوں اور زبانی روایات کا از سر نو جائزہ لیا گیا اور بحث و تحقیق کے بعد ممکنہ غلطیوں سے پاک کیا گیا۔ اس مواد کی بہت سی نقلیں کی گئیں اور اسے علم و عرفان کے متلاشیوں میں تقسیم کیا گیا تاکہ وہ اس سے فیض حاصل کر سکیں۔ شہنشاہ نے صحیفے کا متن تاتے کی تختیوں پر کندہ کرایا۔ اسکے بعد انہیں پتھروں کے پٹاروں (صندوقوں) میں بھرا گیا اور اُس ٹوپ میں دفن کیا گیا جو کنشک نے اس کے لئے خاص طور سے بنوایا تھا۔ اسکے بعد بادشاہ نے یکھشوں کو اسکے پہرے پر مامور کیا۔ اُن کو حکم دیا گیا کہ اس کو کوئی کافر (بداعتقاد) اس ملک سے باہر نہ لے جائے۔ اگر کسی کو اسکے پڑھنے کا شوق ہو وہ اس ملک میں ہی ایسا کر سکتا ہے۔

یہ ترجمہ ٹامس واٹر کا ہے لیکن اُس سے پُرانا ترجمہ کارسمویل ہیل اسے اس انداز سے ادا کرتے ہیں:

”کنشک راجہ نے یہ حکم دیا کہ ان صحیفوں کو سُرخ تانبے کی تختیوں پر کندہ کرایا جائے۔ اُس نے ان کو پتھروں کے گنجینے میں محفوظ کرایا۔ گنجینے کو سر بھر کرایا۔ ایک ستوپا

تیمیر کرا کے اسی میں یہ صحیفے رکھے گئے۔ اُس نے یکھشوں کو حکم دیا کہ ملک کے دروازوں کی حفاظت کی جائے تاکہ کسی فرقے کا کوئی شریک نہ لگا سکے یا چوری کر سکے۔ اُس کا مقصد تھا کہ اس پاک خزانے کا فیض اسی ملک کے لوگ اٹھاسکیں۔“

کنشک کا یہ حکم بڑا فکر انگیز ہے۔ ایسا عظیم ورثہ کشمیر میں چھوڑنا اور اس امر کا اظہار کرنا کہ اس خزانے کا فائدہ اسی ملک کے لوگوں کو ہی پہنچنا چاہئے، بہت سے عالموں کو اس نتیجے پر پہنچاتا ہے کہ کنشک کشمیری ہی تھا اور اُس کا فرمان حب الوطنی کا حصہ تھا۔ بہر حال یہ ایک بڑی بحث ہے اور اس پر پھر کبھی بات کریں گے۔

بعد میں کنشک واپس چلا جاتا ہے۔ لگتا ہے کہ گرمیاں گزار کے جب اس کونسل کی کاروائی کامیاب ہو کے اپنے اختتام کو پہنچی وہ بہت سے مندوب ساتھ لے کر گرم علاقوں کی طرف مراجعت کر گیا جو آج تک کشمیر کے حاکموں اور امیروں کی ریت ہے۔ وہ مغربی دروازے سے چلا گیا یعنی وہی پیر پنچال راستہ جو شوپیاں سے جاتا اور پونچھ جا پہنچتا ہے۔ جانے سے پہلے کنشک مشرق کی طرف مڑا اور جھک کر اپنی تعظیم کا اظہار کیا۔ اس کے بعد کشمیر کوریسیوں اور عابدوں کو بخشا ہے۔

ہیون سانگ کے اس بیان کی تصدیق تقریباً چھ سو سال تک کوئی بھی نہیں کرتا مگر بعد میں Blue Amals اور بتی عالم تارانا تھ چودھویں صدی عیسوی میں کہتا ہے کہ یہ کونسل کارنگلون یا کنڈل ون میں منعقد ہوئی۔

یہ بات دلچسپ ہے کہ ہیون سانگ جہاں بدھ کے آثار کا سراغ اور دیگر ستوپوں کا پورا اُتہ پتہ دیتا ہے وہ اُس ستوپا کے متعلق کوئی خبر نہیں دیتا جہاں یہ صحیفہ آسودہ کیا گیا۔ اُس جیسے باہوش اور باذوق زائر سے یہ ستوپا چھپ کے نہیں رہ سکتا

۱۔ اُس وقت بدھوں میں ہن یان اور مہایان فرقے پہلے ہی موجود تھے علاوہ ازیں خود کشمیر میں بڑے عالم اور عابد ہن یان کی پشت پناہی کرتے تھے اور بدھ مت کے دشمن کنشک کی طاقت اور جبروت دیکھ کر اپنا سر پروں میں چھپائے بیٹھے تھے، لیکن جوں ہی کنشک گذر گیا ان میں از سر نو جان بڑگئی اور بقول ہیون سانگ وہ بدھ مت کی جڑوں کو کاٹنے لگے۔

تھا۔ لیکن اُس نے خاموشی میں بھلائی سمجھی۔

ہے کچھ ایسی ہی بات جو چپ ہوں

ورنہ کیا بات کر نہیں آتی

یہ بات کیا تھی اُس کی زیادہ کھوج بین کی ضرورت نہیں، وہ خود کہتا ہے کہ اس وقت بدھوں کی حالت زوال پذیر ہے اور بداعتقادی زوروں پر ہے۔ بہت سی بودھ خانقاہیں پہلے ہی منہدم کی گئیں ہیں۔ لگتا ہے کہ بدھ برادری نے قبل ازیں نور کے اس گنجینے کا سراغ اپنے سینے میں دفن کر لیا تھا تا کہ غیروں اور پُراویوں کو اس کا پتہ نہ لگ سکے اور وہ اسے چھین کے نہ لے جاسکیں۔ اگرچہ اس کے بعد لگ بھگ ایک ہزار سال اہل تشیعہ میرٹھس الدین عراقی کے آثار سنہال کر سینکڑوں برس بعد ظاہر کر سکیں، اُن پرانے ایام کے دوران ایسا اعتقاد رکھنے والے یہ گریوں نہیں آزما سکتے تھے؟ ہیون سانگ کی خاموشی بامعنی ہے لیکن اس کے باوجود اُس کے مختصر الفاظ میں نور کے اس گنجینے کا سراغ موجود ہے اور آج کے محاورے کے مطابق کہا جاتا ہے کہ اُس نے یہ رمز یہ انداز (In Codes) میں ظاہر کیا ہے۔ دیکھنا یہ ہے کہ یہ آمیزی تحریر پر کھاکے اور پہچان کے کون اس بابرکت رُخ سے نقاب اُلٹ دے۔

-☆-

ہیون سانگ کہتا ہے کہ مہاراجہ کنشک سے قبل مہاراجہ اشوک نے کشمیر کا ملک ریشیوں اور عبادت گزاروں کو سونپا تھا۔ جب اُسکی ارہٹوں سے اُن بن ہو گئی۔ اُس نے انہیں دریائے گنگا کے کنارے جمع کرنے کا حکم دیا۔ خیال تھا کہ اُن کو ڈبو کر پانی کی نذر کرے لیکن ارہٹوں نے بھانپ لیا کہ اُن کی جانوں کو خطرہ ہے۔ انہوں نے اپنی روحانی طاقتوں سے کام لیا اور چھپنے کی غرض سے کشمیر اڑتے اڑتے پہنچ گئے۔ بادشاہ

امیرٹھس الدین عراقی کا جسد جڈی بل میں آسودہ کیا گیا تھا لیکن میرزا حیدر گورگان (۵۱-۱۵۴۱ء) کے زمانے میں اُن کا جسد خاکِ سرنگ لگا کے اٹھایا گیا اور سینکڑوں برس بعد جب حالات سازگار ہوئے تو چاڈورہ میں اُن کو دوسری مرتبہ آسودہ کرنے کے راز سے پردہ ہٹایا گیا۔ اب وہاں ایک زیارت موجود ہے جہاں اُن کے عقیدت مند آتے ہیں۔

نے جب اس کرامت کا جائزہ لیا تو اس کا دل بے قرار ہو گیا۔ وہ اُن کو منانے کے لئے کشمیر پہنچا۔ اُن سے معافی کا خواستگار ہوا اور کہا کہ وہ واپس آ جائیں لیکن ارہٹوں نے نہیں مانا۔

جب وہ اپنے ارادے پر قائم رہے انہوں نے کشمیر کو بودھ آستانوں کیلئے وقف کیا اور اُن کے لئے پانچ سو خانقاہیں بنوائیں جو ہیون سانگ کے کشمیر آنے تک صرف سو کے قریب رہ گئیں تھیں۔ ایک چینی کتاب کے مطابق مہاتما بدھ خود کہتا ہے کہ کشمیر مہاراج اندر کا باغ عیش جیسا بن جائے گا یا بدھ مت کا ایک روشن مرکز۔ صاف ظاہر ہے کہ کشمیر کوریٹیو اور پیروں کی آماجگاہ یا شاردا پیٹھ کہنے کی روایت کتنی قدیم، عظیم اور بر محل ہے۔

کنکشک کی بدھ کونسل کا ترتیب دیا ہوا تری پٹکا کشمیر میں ہے اور اس کی بہت پرانی شہادت اور نئے ثبوت موجود ہیں۔ البتہ یہ کہا جاسکتا ہے کہ یہ دُنیا کا سب سے محفوظ راز (Worlds Best Kept Secret) ہے۔ اس راز کا پردہ کب اُٹھے گا اس کے متعلق کچھ بھی نہیں کہا جاسکتا ہے۔

اس میں کوئی شک نہیں کہ اس میں کنکشک کی نیک نیتی اڑے آتی ہے لیکن جب بھی وہ وقت آئے گا کشمیر سے تہذیب کا نیا سورج طلوع ہوگا اور پورے عالم کو متور کرے گا۔ جو نور کے اس سمندر کو نکاسی دے گا اور اس کے نور کے میناروں کی زنجیریں کھولے گا اُسے کشمیر میں ایک نئے کشف ریشی کا مرتبہ حاصل ہوگا۔ اگر ہم کشمیر کے اس تہذیبی ورثے کی طرف توجہ دیں تو شاید غالب کا یہ شعر ہمارے کانوں میں گونجے گا۔

آتشکدہ ہے سینہ میرا راز نہاں ہے

اے اے اگر معرضِ اظہار میں آوے

اُمید ہے کہ ہم ایک نہ ایک روز اس سوال کا علامہ اقبال کی زبان میں یہ جوابی

خط بھیج سکیں۔

تو نے یہ کیا غضب کیا مجھ کو بھی فاش کر دیا
میں ہی تو ایک راز تھا سینہ کائنات میں
انشا اللہ کبھی حقیر بندہ بھی بڑے بڑے شیریں بار بھی برداشت کر لیتا ہے
کب بندوں پر خدا ناز کرے گا

-☆-

ہیون سانگ سال گھوم پھر کر ۶۳۵ء میں واپس چین چلا گیا اُس کا ایک شہنشاہ کا
سا استقبال کیا گیا۔ سرکاری تعطیل ہوئی اور جشن منایا گیا۔ بازار سجائے گئے تھے۔
لوگ سڑکوں پر الیتادہ فوس کرتے، گاتے اور ساز بجا رہے تھے۔ اُس کے ساتھ بدھ
مت کی ۶۵۷ کتابیں تھیں۔ گوتم بدھ کی سونے اور چاندی کی چندن کی اور کرٹل کی
بہت سی مورتیاں اور گوتم کے جسم کے ڈیڑھ سو مستند آثار اور باقیات ساتھ تھیں۔ یہ تمام
مقدس توشہ بیس گھوڑوں پر تھا اور اُسے جاہ و حشمت کے ساتھ شہر میں داخل کرایا گیا۔
شہنشاہ تائی ژوگن نے اُسے چوری چھپے بھاگنے کا جرم معاف کیا اور اُسے اپنا رفیق
بنالیا۔ وہ بدھ مت کی کتابیں ترتیب دینے اور بعد میں ان کو ہندوستانی زبانوں سے
چینی زبان میں ترجمہ کرنے میں مصروف ہو گیا۔ اُس کی وہ کتاب جو ہمارے زیر نظر
ہے ۶۳۸ء میں مکمل ہو گئی۔ اگرچہ نسباً طور کی نفوشس کے دین کا ماننے والا تھا مگر وہ
ایک عظیم بدھ بزرگ، پرچارک اور علمبردار کی حیثیت سے ہروان کو پہنچا۔ وہ اُس وقت
۶۵ سال کا تھا۔ اُس کی بڑائی کا اس سے اور کیا ثبوت ہو گا کہ اُس نے جو کتابیں چینی
زبان میں منتقل کیں اُن میں سے اکثر کے نام نابود ہو گئے ہیں اور اسی لئے ان کے
ترجمہ ہی ان کتابوں کے باقیات ہیں۔ اُسکے سفر نامے اور مشاہدات اُس وقت کے
دنیا کے سب سے زیادہ اور مہذب حصے کا احاطہ کرتے ہیں اور اسکے متعلق بہت سی
اصل صورتوں میں سچی اور صحیح معلومات فراہم کرتی ہیں۔ بہت سی بدھ عبادت گاہوں
میں ہیون سانگ کی مورتیاں نظر آتی ہیں۔ وہ دائیں ہاتھ اوپر کر کے اور بائیں ہاتھ





☆ سید رسول پوپٹر

کشمیر..... او کا نگ کی نظر میں

اے ہماری خوش بختی ہی سمجھئے کہ کشمیر کی قدیم تاریخ کے مطالعہ کے لئے ہمیں مختلف صورتوں میں وافر مواد دستیاب ہے۔ یہاں کے اُساطیری کردار قدیم تاریخی واقعات سے اس طرح جڑے ہوئے ہیں کہ جیسے اُن کا الگ سے کوئی وجود ہی نہیں۔ وادی کشمیر فطرت کی آغوش میں فلک بوس و برف پوش پہاڑوں سے گھری ہوئی ہے جو اس کی منفرد حیثیت کی ناقابلِ تسخیر دیوار بھی ہے۔ ممتاز یورپی تاریخ شناس ایم اے سٹائن بھی اس بات کا معترف ہے کہ قدیم تاریخی تحریریں بیشتر سنسکرت میں دستیاب تھیں اس لئے جو بھی محققین باہر سے آئے انہوں نے مقامی تاریخی مواد کو کھگانے کی خاطر یہاں کے علماء اور فضلاء خدمات حاصل کیں تاکہ وہ کشمیر کی قدیم تہذیب کے خدوخال کا اُجاگر کرنے کی کوششوں میں کامیاب ہو سکیں۔ اس لئے جب ہم کسی بیرونی سیاح جو یہاں کبھی کبھار تہذیبی اور ثقافتی سفیر بن کر آئے، کا تذکرہ کریں تو اُس کا یہ مطلب نہ لیا جائے کہ ہمارا یہ قطعہ اراضی مردم خیز نہیں ہے۔

ذرا نام ہو تو یہ مٹی بہت ذرخیز ہے ساقی

بیرونی ممالک سے آئے ہوئے ثقافتی زائرین کے سفر نامے یہاں کی تاریخ کو سمجھنے کے لئے اگر چنانچہ حالات میں بنیادی حیثیت نہیں رکھتے لیکن جہدِ ضرور ہو سکتے ہیں اور پھر یہ کہ انسان اپنی تصویر دوسروں کی نظر میں دیکھنا فطرتاً پسند کرتا ہے۔ کشمیر اگلے وقتوں سے علم و آگہی کا گہوارہ رہا ہے اور اسی ناطے بودھ مت کی نشر و اشاعت کا اہم مرکز

بھی، یہی وجہ ہے کہ چینی سیاح اوہانگ، ہیون سانگ کے بعد گندھارا سے ۵۹ء میں وارڈ کشمیر ہوا جب یہاں راجہ جیا پیڈا (۷۸۲-۷۵۱ء) کی فرمانروائی تھی۔ ایم اے سٹائن اور دیگر یورپی تاریخ شناسوں اور سیاحوں کی تحقیق کے مطابق کشمیر سے متعلق اولین حوالے چینی دستاویزات میں ۵۴۱ء سے ملتے ہیں جو ایک ہندوستانی سفیر کے تذکرہ پر مبنی ہیں۔ جوشنگ خاندان کے دور حکومت میں چین پہنچا۔ ان دستاویزات میں جھیل ڈولر اور ویتنا کا ذکر بھی ملتا ہے۔

اوکا نگ بارہ مولہ کے راستے ہی وارڈ کشمیر ہوا اگرچہ وہ علمی تبحر، قوت مشاہدہ اور فکر و نظر میں ہیون سانگ سے مقابلہ نہیں کر سکتا پھر بھی اُس نے اس خطہ ارضی کے بارے میں قابل قدر اطلاعات فراہم کی ہیں۔ اوکا نگ نے اپنی تہذیبی سفارت چالیس سال تک جاری رکھی اور پھر مختصر اپنے مشاہدات کو واپسی پر ضبط تحریر میں لایا۔ وہ ۷۵۹ء سے ۷۶۳ء تک کشمیر میں رہا، کشمیر سے متعلق اُس کی اطلاعات و مشاہدات دوسرے ممالک کے مقابلہ میں بہت حد تک تفصیلی ہیں۔ اُس کے دورے کی تفصیلات سے پتہ چلتا ہے کہ وہ بودھ بھکشو کے رُپ میں بودھ وہاروں کی زیارت کے ساتھ ساتھ سنسکرت مخطوطات کے مطالعہ میں مصروف رہا۔ کہا جاتا ہے کہ وہ صبح سویرے سے رات گئے تک محو مطالعہ رہتا تھا لیکن محنت شاقہ کے باوصف اُسے اتنی زیادہ ادبی بالیدگی نصیب نہیں ہوئی۔ اس بات کا علم ہمیں اُس کے آپہ بھرنش میں لکھے ہوئے اُس کی نظر میں اہم بودھ وہاروں کے ناموں سے ہوتا ہے اُن میں سے چار کا ذکر تو راج ترگنی میں ملتا ہے اور باقی دو دیہات کے ناموں کے صورت اجتماعی یادداشت میں آج بھی محفوظ ہیں۔

کرتی آشرم جس کے لغوی معنی جادو گر نی یا ساحرہ کی قرار گاہ ہے آج بھی کڑھوم گاؤں کے نام سے یاد کیا جاتا ہے۔ اوکا نگ اور کھن دونوں اس بات پر متفق ہیں کہ یہاں مہاراجہ اشوک کے بیٹے جلوک کی تعمیر کردہ عبادت گاہ موجود تھی۔ ایم اے سٹائن کے عینی مشاہدے کے مطابق ۱۸۹۶ء میں کڑھوم کی دو مساجد کے گرد و نواح

میں تراشے ہوئے پتھروں کے آثار موجود تھے۔ کثر ہوم بارہ مولہ سے دو دریا نئے جہلم (وتستا) کے بائیں کنارے پر آباد ہے۔

مؤقتی وہار کا ذکر اڈا کا نگ نے سب سے پہلے کیا ہے۔ یہ وشر بارہ مولہ کا وہی وہار ہے جو لتا دتیہ مکتا پیڈ (۶۹۹-۷۳۵ء) نے مکتا وہار کے نام سے تعمیر کرایا اور جو مکتا سوامن وہار کے نام سے کلہن کی راج ترنگنی میں جگہ پاچکا ہے۔ یہ چینی سیاح بارہ مولہ کے راستے سے کشمیر آیا، اس لئے یہی وہار اُس کی اولین زیارت گاہ بھی ہے اور قیام گاہ بھی جس کی بناء پر اس (وہار) کا سر فہرست ہونا فطری ہے۔ لتا دتیہ مکتا پیڈ کے نام سے پرہاسپورہ کے راجہ وہار کی تعمیر بھی منسوب کی جاتی ہے۔

راجہ میگھواہن کی چیتھی رانی امرتا پر بھانے بودھ بھکشوؤں کے لئے امرتا بھون وہار تعمیر کرایا۔ استھاپن آج ”دونتہ بھون“ کی صورت اختیار کر چکا ہے جو امرتا بھون کا کشمیری روپ ہے۔ دونتہ بھون سرینگر کے شمال میں پانچ کلومیٹر دور وچار ناگ کے قریب واقع ہے۔ یہاں آج بھی اس بودھ وہار کے آثار موجود ہیں۔ اڈا کا نگ نے اس کا چینی زبان میں گو۔می۔تو۔پو۔ون۔ (Ngo.Ni.To.Po.Wan) لکھا ہے۔

لتا دتیہ مکتا پیڈ (۶۹۹-۷۳۵ء) کے ترک نژاد وزیر اعلیٰ نے سرینگر میں دو عالیشان بودھ بھکشو چیانگن وہار تعمیر کرائے۔ اڈا کا نگ نے چینی میں چیانگ کین (Tsiang Kiun) کے نام سے یاد کیا ہے۔ وثوق سے کچھ نہیں کہا جاسکتا کہ اڈا کا نگ کی نظر میں دو میں سے کونسا ایک جاذبِ نظر رہا ہوگا۔ البتہ آٹھویں صدی عیسوی میں ترک کشمیر تعلقات کی نشاندہی ہوتی ہے۔ اس بات کی مزید تصدیق کلہن کی راج ترنگنی سے بھی ہوتی ہے۔ تحقیق سے پتہ چلتا ہے کہ گندھار پر حکمرانی کرنے والے یہ راجے تبت نژاد تھے۔ ممتاز عرب سیاح البیرونی نے بھی یہی نتیجہ اخذ کیا ہے۔

ہیون سانگ کے بیان کے مطابق ساتویں صدی کی چوتھی دہائی میں اُس کی وادی کشمیر کی سیاحت کے وقت یہاں صرف ایک سو کے قریب بودھ بھکشو وہار موجود تھے، جبکہ اڈا کا نگ (Ou.Kong) نے اُن کی تعداد تین سو سے زائد بتائی ہے۔ اس

کے علاوہ وہ ستوپوں اور مقدس مؤرتیوں کے مقامات کی بھاری تعداد میں موجودگی کا بھی معترف ہے۔ اس سے یہی اندازہ لگایا جاسکتا ہے کہ ان دو ثقافتی زائروں کی الگ الگ سیاحت کی درمیانی مدت میں یہاں بڈھ مت کی مقبولیت میں اضافہ ہوا ہوگا اور حقیقت بھی یہی ہے کہ راجہ میکھواہن اور لٹاوتیہ مکتا پیڈا نے بڈھ مت کی نشر و اشاعت کے لئے بہت کام کیا۔ جیسا کہ اس مضمون کے آغاز ہی میں بتایا جا چکا ہے کہ ادکانگ بڑی صراحت اور سچائی کے ساتھ وادی کشمیر کے جغرافیائی حالات کے بارے میں لکھتے ہوئے کہتا ہے کہ یہ قدرتی طور چاروں اور سے فلک بوس پہاڑوں کی گود میں ہے جن کے درمیان میں سے صرف تین پہاڑی راستے ہیں۔

مشرق میں ایک راستہ تو 'فان' (To.Fan) یا تبت کو جاتا ہے، شمال کی جانب سے ایک راستہ پولیو (Po.Liu) یا بلتستان کا ہے اور مغرب کی طرف سے ایک درہ کپن ٹولو (Kien.to.lo) یا گندھارا کو کھلتا ہے صاف ظاہر ہے کہ پہلا درہ زوجی لا کا ہے۔ اس بات کا اعادہ کرنا یہاں بے محل نہیں ہوگا کہ لداخی زبان میں درہ کے لئے ”لا“ کا لفظ بولا جاتا ہے۔ یعنی زوجی درہ، دوسرا راستہ گلگت روڈ کا ہے، جو بالائی کشن گنگا سے ہوتے ہوئے وادی سندھ کو جاتا ہے، تیسرا درہ جو دگدگاٹھ کے نام سے موسوم تھا، بارہ مولہ کا ہے جو دتتا کے کنارے سے ہوتے ہوئے مغرب کی طرف مڑتا ہے۔ ہیون سانگ اسی درے یعنی باب البحر سے کشمیر میں داخل ہوا۔ وہ اس کا ذکر سنگی (سنگین) دروازہ کے نام سے کرتا ہے۔

یہی درنگ یا پہاڑی چوکیاں اگلے وقتوں سے اس قطعہ ارضی کی پاسبانی کا کام دیتے آئے ہیں۔ ادکانگ کو چوتھے درے کا بھی علم تھا، جو عیاں ہے وادی کے جنوب کی طرف درہ بانہال یا پیر پنچال ہی ہو سکتا تھا، جو اُس وقت صرف شاہی لشکر کی خاطر کھلا رہتا تھا اور جو آج ہمارے لئے قومی شاہراہ کے ناطے شہرگ کا درجہ رکھتا ہے۔

ادکانگ کی وادی کی سفارت کے دوران شاید سیاسی وجوہات کی بناء پر ان دروں سے آمد و رفت کو محدود رکھا گیا ہو۔

چین اور ہندوستان کی شمالی ریاستوں کے درمیان سیاسی رشتے اوکانگ کی سیاحت کے فوراً بعد ٹوٹ جاتے ہیں، شاید اس لئے کہ تنگ خاندان کے قدم وسط ایشیا میں تبتیوں اور اوگروں کے مقابلہ میں لڑکھڑاہے تھے۔ اگلی دو صدیوں کے دوران بھی بھی ثقافتی زیارت کا سلسلہ جاری رہا اور اس کی منزل کا تعین کرنے میں کشمیر کو اہم مقام حاصل رہا ہے۔ اُمید ہے کہ انسانی تہذیب کے لین دین اور ارتقاء کا یہ مقدس ثقافتی رشتہ آئندہ بھی مثبت بنیادوں پر قائم رہے گا۔ بالخصوص جب کہ ہمارے ذہنی اور ارضی فاصلے سبٹ چکے ہوں۔

ہے گرمیِ آدم سے ہنگامہ عالم گرم
سورج بھی تماشائی تارے بھی تماشائی!
(اقبالؒ)



قارئین سے گزارش

✍ شیرازہ کے بارے میں اپنی رائے بطور
خاص مرحمت فرمائیے اور اپنے مشوروں
سے ہمیں نوازتے رہیے۔

✍ شیرازہ کو اپنے حلقے میں متعارف کرائیے
اور خریداری کیلئے توجہ دلا کر اسے زیادہ
سے زیادہ ادب نوازوں تک پہنچانے کی
کوشش میں ہمارا ساتھ دیجئے۔



ارجن دیو مجبور

مارکو پولو..... وسط ایشیاء اور کشمیر

وسط ایشیاء دُنیا کا وہ خطہ ہے، جہاں کئی تہذیبیں پنپیں، جہاں کے تمدنی اثرات کشمیر کے تمدن میں آج تک موجود ہیں۔ کشمیر کی تمدنی روشنی میں عالمی تمدن کی لہریں سمو گئی ہیں۔ اسی لئے اس تمدن میں رنگارنگی، گونا گونیت اور تنوع کے ساتھ ساتھ کشمیری تمدن کی صدیوں پرانی خصوصیات، روایات اور ارتقاء کی منزلیں واضح ہیں۔ کسی شاعر نے خوب کہا ہے:-

گا ہے گا ہے باز خواں ایں قصہ پارینہ را
اسی بات کو مد نظر رکھ کر اس مضمون میں مارکو پولو اور اُن کے بھائی مٹو (Matto) کے وسط ایشیاء کی سیاحت کے نہایت دلچسپ واقعات کا جائزہ پیش کیا گیا ہے۔

مارکو پولو ولد نکولو پولو وینس میں 1254 عیسوی میں پیدا ہوئے وہ اور اُن کے بھائی مشرقی ممالک میں تجارتی سفر پر روانہ ہوئے۔ اتفاقاً وہ بخار کے راستے کیٹھے (Cathay) کے گبلالی خان کے دربار میں پہنچے۔ وہ اُن سے خوش ہوا اور انہیں پوپ کے پاس بھیج دیا۔ لیکن پوپ وفات پا چکے تھے۔

پولو برادران کی پہلی منزل ہرمز تھی، جہاں سے وہ سمندری سفر پر جانے کا ارادہ رکھتے تھے لیکن خلیج فارس پہنچنے پر انہوں نے اپنا ارادہ بدل دیا اور وہ چین کیلئے خشکی کے راستے سے کرمان، خراسان، بلخ، بدخشان، کاشغر یا قند، خٹن اور لوپ نار ہوتے

ہوئے جلدئے۔

قریب سات سو سال قبل کا مارکو پولو اور اُس کے بھائی کا یہ دلچسپ اور پُر اُز معلومات سفر سرائی ڈینسن راس اور الین پاور (Sir E. Denison Ross & Eileen Power) نے ترتیب دیا۔ اس کا ترجمہ پروفیسر رسی نے سرری۔ ڈینین کے پیش لفظ کے ساتھ انگریزی زبان میں ایل ایف بنی ڈٹو (L. F. Benedetto) کے متن (Text) سے ترجمہ کیا۔ یہ انگریزی ترجمہ ”روح کیلین پال لیٹڈ“ (Routledge Keganpal LTD) نے براڈوے ہاؤس، کارٹر لین لندن سے شائع کیا۔ اس کا پہلا ایڈیشن ۱۹۳۱ء، دوسرا ۱۹۳۹ء اور تیسرا ایڈیشن ۱۹۵۰ء میں شائع ہوا۔ زیر نظر مضمون ۱۹۵۰ء عیسوی کے ایڈیشن پر مبنی ہے۔ اس کتاب میں کیشی مُر (Keshimur) مطلب کشمیر کا تذکرہ صفحہ ۴۲ اور صفحہ ۶۰ پر آیا ہے جس کا ترجمہ من و عن درج کر رہا ہوں۔

۱۔ صفحہ ۴۲

”نوگودر (Nogodar) اپنے چاچا چچائی کو جو اُس وقت وسیع اُرنیا میں تھا، چھوڑ کر اپنے دس ہزار بے حد ظالم اور بُچ سا تھیوں کے ساتھ بلشان پو پہنچا۔ ازاں بعد پاشی (Pashi) صوبے سے ہوتے ہوئے کیشمر (کشمیر) پہنچا جہاں خراب اور تنگ راستوں کی وجہ سے دُہ اپنے آدمیوں اور گھوڑوں کو کھو بیٹھا۔ اس کے بعد وہ صوبہ دلی وار (Dilivar) پہنچے جہاں اُنہوں نے دلی وار کے راجا اسی ڈن سولڈن (Asidin Soldan) کو شکست دے کر شہر پر قبضہ کر لیا۔ تاتاری، ہندوستانی کالی عورتوں کے ساتھ میل جول کی وجہ سے کرونا (یعنی کھوئے گئے) کہلائے۔“

”کیشمر (کشمیر) بھی صوبہ (Province) ہے جہاں لوگ بت پرست ہیں اور اُن کی اپنی ایک مخصوص زبان ہے۔ جادوگری سے وہ موسم کو بدل سکتے ہیں اور گہرا اندھیرا پیدا کر سکتے ہیں۔ اپنے جادو اور قابلیت سے وہ ایسے چمکار (عجوبے) دکھاتے ہیں جن پر تب تک یقین نہیں آتا ہے جب تک نہ ایک آدمی پچشم خود دیکھ

لے۔ یہاں سے بحر ہند کو جایا جاسکتا ہے۔

مرد گہری چھڑی کے ہیں اور عورتیں اتنی خوبصورت ہیں جتنی ایک سُرمئی رنگ کی عورت ہوتی ہے۔ اُن کی غذا گوشت، دودھ اور چاول ہے۔ موسم خوشگوار ہے۔ اس خطے میں کئی شہر اور قصبے ہیں۔ ان کے علاوہ یہاں جنگلی اور ریزاروں کے ساتھ ایسے دشوار گزار درّے ہیں، کہ وہ (لوگ) کسی سے نہیں ڈرتے۔ وہ آزاد ہیں اور اُن کا اپنا راجہ اُن پر انصاف سے حکومت کرتا ہے۔“

ان بیانات سے ظاہر ہے کہ مارکو پولو نے یہ ثائرات ذاتی مشاہدے پر نہیں بلکہ سُنی ہوئی باتوں پر مرتب کئے ہونگے۔ اسی لئے کشمیر کے تمدّن اور خوبصورتی پر وہ تفصیل سے بات نہیں کرتا لیکن وسط ایشا کے جن شہروں سے اور جنوبی ہند میں جو کچھ اس نے آج سے تریب سات سو برس پہلے دیکھا، اُسی کی تصویر کشی کی ہے۔ ظاہر کہ ان سات سو سال میں ان شہروں کے ناموں اور ترقی و خوشحالی میں زبردست تبدیلیاں ظہور پذیر ہوئی ہوں گی، لیکن اسکے باوجود مارکو پولو کا بہت پُرانے زمانے کا سفر دلچسپیوں اور مشاہدے کی گہرائی کا غماز ہے۔

پُرانا فارس (Persia) آٹھ خطوں پر مبنی تھا۔ ان کے نام یہ ہیں۔

۱/ کیسوں (Casven)، ۲/ گرستان، ۳/ لور، ۴/ سلستان

(Sulistan)، ۵/ اصفہاں، ۶/ سیرازی، ۷/ سونگرا (Soncara)، ۸/

ٹونیشین (Tonician)۔ فارس کے گھوڑے، عمدہ گدھے اور اونٹ اُس زمانے

میں خاصے مانے جاتے تھے۔ فارس کے مشہور شہر۔ یسّدی (Yasdi)، کرمان اور

کمدّی تھے۔ صفحہ ۶۰ پر کشمیر کے لوگوں کی تعریف :-

صفحہ ۶۰ پر کشمیریوں کے بارے میں کتاب میں مزید کہا گیا ہے کہ :-

”اُن کے (کشمیریوں کے) رواج کے مطابق ایسے رشی (سادھو) ہیں جو

آشرموں (عبادت گاہوں) میں بھرپور عبادت میں مصروف رہتے ہیں، کھانے پینے

میں وہ پرہیز برتتے ہیں اور قانوناً جس کام کو گناہ سمجھا گیا ہو اُس سے وہ انتہائی طوراً لگ

رہتے ہیں۔ اپنے لوگ انہیں بہت پاک سمجھتے ہیں اور آپ کو یہ معلوم ہونا چاہئے کہ وہ کافی لمبی عمر پاتے ہیں۔ یہ مورتیوں کی عقیدت ہی ہے جس سے وہ اتنی پابند اور عابدانہ زندگی گذرتے ہیں۔ ان کے اپنے طرح طرح کے مٹھ اور دیوستھان (زیارت گاہ) ہیں جو مختلف عقیدوں سے متعلق ہیں جہاں وہ پابند زندگی گذارتے ہیں، ان کے سرائی طرح مٹھے ہوتے ہیں جیسے ہمارے ڈومکنسن (Domnicams) اور اقلیتیں مونڈھتی ہیں۔ اس خطے کے لوگ بھیڑوں اور چوپایوں کو نہیں مارتے اور نہ خون چھڑکتے ہیں۔ ہاں بلا شک ان میں جو عرب رہتے ہیں، وہ گوشت خوروں کیلئے بھیڑ ذبح کرتے ہیں تاکہ انہیں خوراک مہیا ہو۔ ہمارے ملک سے جو موتی برآمد ہوتے ہیں انکے لئے وہاں دیگر جگہوں کے مقابلے میں اچھی کھپت ہوتی ہے۔ (یہاں مطلب یورپی ممالک سے ہے)

تاتاری اور گبلائی خان

۱۱۸۷ عیسوی میں جنگس خان تاتاریوں کا بادشاہ بنایا گیا۔ تھوڑے ہی عرصے میں اُس نے کم سے کم ۸۰ صوبوں پر قبضہ کر لیا۔ تندوس (Tenduce) میں پرستر جان (Prester John) سے اُس کی لڑائی ہوئی۔ جان مارا گیا۔ جنگس خان کے بعد گلی خان بادشاہ بنا۔ تیسرا راجہ بنوئی خان تھا، چوتھا الطون خان (Alton Khan) پانچواں منگو خان اور چھٹا گبلائی خان جو اب حکمران ہے اور دوسروں کے مقابلے میں زیادہ طاقتور ہے۔

۲۰ ہزار سے زائد آدمی منگو خان کے جنازے میں گئے مارڈالے گئے۔ تاتاری دودھ، گوشت اور شکار پر زندہ رہتے ہیں۔ وہ دھراہو (Dharaho's rats) کے پو ہے بھی کھاتے ہیں۔ وہ گھوڑی کا دودھ پیتے ہیں۔ کسی بھی قیمت پر وہ دوسرے شخص کی بیوی کو نہیں چھوتے کیونکہ وہ اس کام کو بے حد مکینہ اور بدنامی کا عمل سمجھتے ہیں۔ ایک تاتاری کئی بیویاں رکھ سکتا ہے، یہاں تک کہ کسی تاتاری کی بیویوں کی تعداد ایک سو تک جاتی ہے۔ پہلی بیوی کو وہ نہایت جائز اور بہترین سمجھتے ہیں۔ دُولہا بیوی کی ماں کو جینر

دیتا ہے اور عورت مرد کو کوئی جہیز وغیرہ نہیں دیتی۔

تاتاریوں کے دیوتا کا نام ”ناتی گئی“ (Natigai) ہوتا ہے اور اُسے ہر تاتاری گھر میں رکھتا ہے۔ وہ دیوتا کے بچے اور بیوی بھی بناتے ہیں دیوتوں کے بائیں ہاتھ میں اُسکی بیوی اور اُس کے سامنے دیوتا کے بچے رکھے جاتے ہیں۔ وہ اُنکی بے حد عزت کرتے ہیں جب وہ کھانے بیٹھتے ہیں تو وہ اپنے کھانے کا کچھ حصہ دیوتا، اُس کی بیوی اور بچوں کے منہ میں لگاتے ہیں۔ گھوڑی کے دودھ سے وہ ایک مشروب کیمس (Kemis) بناتے ہیں۔

امیر تاتاری سونے اور چاندی جڑے کپڑے پہنتے ہیں۔ اُن کے ہتھیار تیرکمان، تلوار اور گرز ہیں لیکن وہ بہترین تیز انداز ہیں۔ وہ بھینس کے چمڑے کا بنا زہرہ بکتر پہنتے ہیں۔ لڑائی میں وہ بہادری سے لڑتے ہیں اور اپنے سرداروں کے بے حد وفادار ہوتے ہیں۔

فوج اور گھوڑے

تاتاریوں کی فوج میں گھوڑوں کے دس، ایک سو، ایک ہزار، دس ہزار اور ایک لاکھ کے دستے ہوتے ہیں۔ دس ہزار کو تومان (Toman) اور ایک لاکھ کو ٹنگ (Tuc) کہتے ہیں۔ ضرورت پڑنے پر وہ بنا کھائے یا آگ جلانے دس دن تک لگا تار سفر کر سکتے ہیں۔ وہ ضرورت پڑنے پر خشک دودھ یا گھوڑے کے خون کا استعمال کرتے ہیں۔ وہ لڑائی میں بھاگنے سے نہیں جھکتے اور دشمن پر مختلف اطراف سے حملہ کرتے ہیں۔ اُن کے پاس تربیت یافتہ گھوڑے ہوتے ہیں اور بھاگتے وقت وہ تیر چلاتے رہتے ہیں۔ چیزیں چرانے والے عادی شخص پر وہ ۱۷، ۲۷، ۳۷، ۴۷ یا ۱۰۷ کوڑے مارتے ہیں۔ کئی لوگ اس طرح کی سزا سے مر جاتے ہیں۔ اگر کوئی شخص گھوڑا ہڑاتا ہے یا کوئی ایسا ناجائز کام کرتا ہے جسکی سزا موت ہے تو تلوار سے اُس کے دو حصے کئے جاتے ہیں۔ اگر کوئی چور چرائی گئی چیز کی قیمت کا نوگنا ادا کرے تو اُسے موت کی سزا نہیں دی جاتی جو کسی کو زخمی کرتا ہے، اُسے بھی سزا کے طور پر اُسی طرح زخمی کیا جاتا ہے۔

گھوڑے اور بھیڑوں کو پہچان کیلئے داغا جاتا ہے (یہ عمل کچھ عرصہ کیلئے کشمیر میں بھی جاری تھی)

ایک عجیب رسم

ایک مری ہوئی لڑکی کی شادی، ایک مرے ہوئے لڑکے کے ساتھ کی جاتی ہے۔ شادی کا انعقاد باضابطہ طور کیا جاتا ہے۔ دعوت دی جاتی ہے اس کے بعد گوشت آسمان کو پھینکا جاتا ہے۔ پھر شادی کے اقرار نامے کو جلایا جاتا ہے اور اُس کا دھواں دوسرے عالم کو بھیجا جاتا ہے تاکہ لڑکی اور لڑکے کو اس بارے میں معلوم ہو اور ایک دوسرے کو خاوند اور بیوی سمجھیں۔ اسکے علاوہ وہ ایک کاغذ پر غلاموں، گھوڑوں، کپڑوں، زیورات وغیرہ کی تصاویر بنا کر اُسے جلا دیتے ہیں جس سے یہ چیزیں دوسرے عالم میں لڑکے اور لڑکی تک پہنچ سکیں۔

چندو (Chandu) میں گہلائی خان کا بانس محل

”مصنف کے موجب گہلائی خان نے ۱۶ میل لمبی پارک بنا کر، دیواروں سے گھری پارک میں جہاں خوبصورت جنگل بھی ہے، بانس کا ایک محل بنایا ہے۔ یہ ایک طرح کا منڈپ (Pavilion) جس میں منقش کھمبے لگے ہوئے ہیں ہر کھمبے کے اوپر حصے پر ایک بڑا ڈھانچہ جسکی دُم مٹھی (Shaft) کی اور مڑی ہوئی ہے۔ سر بھی اُس طرف کو ہے اس کی دو ٹانگیں دائیں اور بائیں طرف نکلی ہیں جو چھت کو سہارا دے رہی ہیں اندر سب کچھ روغن کئے ہوئے ہے، جس میں وحشی جانوروں اور پرندوں کی تصاویر ہیں جو کاری گری کا نمونہ ہیں۔ چھت بانس کی ہے اس پر وارنش چڑھایا گیا ہے تاکہ بارش کا پانی اندر نہ جاسکے۔ یہ محل نما منڈپ اس طرح تعمیر کیا گیا تھا کہ اسے ایک جگہ سے دوسری جگہ (آس پاس) لیا جاسکتا تھا۔

اس منڈپ کو دوسری ریشمی رسیوں سے جوڑا گیا تھا۔ گہلائی خان ماہ جون، جولائی اور اگست میں اس منڈپ نما محل میں رہتا تھا۔ ۲۸ اگست کے دن خان اپنی دس ہزار گھوڑیوں کے حاصل کردہ دودھ میں سے کچھ حصہ یہاں چھڑکتا تھا۔ کشمیری اور

تبت بُت پرست، خان کے محل سے بادل ہٹانے کا عجیب کام سرانجام دیتے تھے۔ یہ لوگ جادو اور دوسرے کو جادوگری سے قابو کرنے ہنر دُنیا کے کسی بھی ملک سے زیادہ جانتے ہیں۔ ان میں دانا جادوگر جنہیں ”بکسی“ (Bacsi) کہتے ہیں جادو سے خان کی میز سے شراب کے پیالے اُٹھوا کر دوبارہ اُسکے پاس پہنچا دیتے ہیں۔ یہ سب جادو دس ہزار لوگوں کے سامنے دکھایا جاتا ہے۔

یہ لوگ اپنی مورتیوں کی عبادت کرتے ہیں۔ کسی کی عورت کو کسی بھی قیمت پر نہیں چھیڑتے۔ چٹائیوں پر سوتے ہیں یہ سخت سے سخت زندگی گزارتے ہیں اتنی سخت جس کا کوئی شخص تصور کر سکتا ہے۔ ان کی مورتیں اور زیارتیں مونث ذات کی ہیں۔

”۱۲۵۶ء میں گبلائی خان ۸۵ سال کا تھا اور حکومت کر رہا تھا۔ گبلائی خان کا مطلب ہوتا ہے ”سرداروں کا سردار“ خان کی چار جائز بیویاں ہیں۔ ہر ملکہ کے دربار میں دس ہزار اشخاص ہیں..... اپنی چار مسلکاؤں سے خان کے بائیس لڑکے اور داشتاؤں سے ۲۵ بیٹے ہیں۔

راجدھانی کیتھے (Cathay) میں شاہی محلات

خان کیتھے میں رہتا ہے جسے ”کیمب لک“ (Cambaluc) کہتے ہیں۔ شہر کے ارد گرد ۸ میل کی چوکور دیواریں ہیں۔ دیواروں کے ساتھ ایک گہری گھائی ہے۔ ہر طرف اندر آنے کیلئے ایک ایک دروازہ لگا ہے جن سے شہر کے بچ آتے ہیں۔ اندر اندر آتے ہی ایک میل بھر کی جگہ پر خان کو فوج رہتی ہے۔ اسکے بعد آپ کو ۲۴ میل لمبی دیوار سے گزرتے ہیں یہ دیوار چوکور ہے۔ اسکے اندر خان کا محل ہے۔ لیکن محل تک پہنچنے کیلئے دو دیواروں کی قطاروں سے گزرنا پڑتا ہے۔ ہر کونے میں ایک خوبصورت اور شاندار محل بنا ہے، جہاں خان کے جنگی ہتھیار رکھے گئے ہیں اندرونی محل کے ہال خوبصورت عورتوں اور درباریوں کی تصاویر سے بھرے پڑے ہیں۔ سب سے بڑا ہال اتنا وسیع اور لمبا ہے کہ اس میں چھ سو آدمی دعوت میں شریک ہو سکتے ہیں۔ محل میں اتنے کمرے ہیں کہ یقین کی حدیں ٹوٹنے لگتی ہیں۔ محل کی روغن سازی میں سندوری عام

سبز، نیلا، پیلا اور دیگر رنگوں کو کام میں لایا گیا ہے اس کے علاوہ محل کے پیچھے بڑے مکان، ہال اور کمرے ہیں جن میں خان کی ذاتی چیزیں، جیسے اُس کے سبھی خزانے، سونا، چاندی، جواہرات، موتی اور سونے چاندی کی طشتریاں رکھی ہوئی ہیں۔ اسی جگہ اُسکی بیویاں اور داشتائیں رہتی ہیں۔ اس حرم خانے میں کوئی داخل نہیں ہو سکتا۔

بیرونی دیو دیواروں کے بیچ عمدہ پیڑوں سے بھری چراگا ہیں ہیں۔ یہ مختلف قسم کے چوپایوں سے پُر ہیں۔ محل کی سڑکوں پر کچھڑ کا نام و نشان نہیں۔

محل کے شمال کی جانب تھوڑی دوری پر دیو دیواروں کے بیچ خان نے ایک پہاڑی پر ایسے درخت لگوائے ہیں جنکے پتے کبھی گر تے نہیں اور ہمیشہ تروتازہ رہتے ہیں۔ دُنیا کے بہترین پیڑ اس پہاڑی پر موجود ہیں۔ پہاڑی ہرے گردے سے پُر ہے اور اسے ”ہری پہاڑی“ (The green hill) کا نام دیا گیا ہے۔ پہاڑی کے اوپر ایک ہرے رنگ کا محل دکھائی دیتا ہے۔ دیواروں کے بیچ ایک گہری اور چوڑی مصنوعی جھیل بنائی گئی ہے۔ ایک طرف ایک نالے میں کئی طرح کی مچھلیاں ہیں۔ ایک اور جھیل میں تانبے اور لوہے کی جالیوں کے نیچے مچھلیاں ہیں جو باہر نکلنے سے روکی گئی ہیں۔ یہاں پاس میں آبی مرغ اور بٹخیں بھی ہیں۔

خان نے اپنے ایک بیٹے کیلئے ایک اور محل بنایا ہے۔ اُس کے پاس (شاہی) نیل اور مُہر سلطنت بھی ہے۔ لیکن اس کے استعمال کی اجازت اُسے نہیں دی گئی ہے۔

خان نے ایک نیا شہر (Taidu) بسایا ہے۔ یہ ۲۴ میل کے گھیرے میں ہے اور مُربع ہے۔ یہاں شہر کی محافظ فوج رہتی ہے۔ پُرانے اور نئے شہر میں ۲۵ ہزار رنڈیاں ہیں جو پیسہ دیکر حاصل کی جاسکتی ہیں۔

نکسال

توت کے درختوں کی چھال کو گوند کے ساتھ ملا کر ایک طرح کا کاغذ بنایا جاتا ہے۔ اس کا رنگ کالا ہوتا ہے اور اس پر خان کی مُہر ڈالی جاتی ہے۔ پھر اس کاغذ کو کاٹ کر اسکے اسکے بنائے جاتے ہیں۔ ان ٹکڑوں پر خان کے مختلف حاکم سید وری

رنگ کی مہریں ڈالتے ہیں۔ اس کے بعد یہ ٹکڑے جائز مانے جاتے ہیں۔ اگر کوئی اس طرح کے سیکے چوری سے بنالے تو اُسے سخت ترین سزا دی جاتی ہے۔ جب یہ ٹکڑے پھٹ جاتے ہیں یا پُرانے ہو جاتے ہیں تو ٹکسال سے ان کے بدلے نئے حاصل کئے جاسکتے ہیں۔

مصنف یہاں ایک بینک نوٹ کا ذکر کرتا ہے جو چین کا ہے اور اُس وقت چین پر بادشاہ ہنگ دو (Hung-wu) کی حکومت تھی یہ 1368ء سے 1398ء تک چین کا حکمران رہا۔ خان کے پاس اتنی دولت ہے کہ دنیا کے سبھی شاہزادوں کے پاس اتنی نہ ہوگی۔

خان کی حکومت کا ڈھانچہ

۱۔ کونسل نمبر ایک۔ یہ بارہ حاکموں پر مشتمل ہے۔ یہی جنگ کا فیصلہ لیتے ہیں اور مراکز اور کمانڈروں کی تبدیلی کا حکم دیتے ہیں۔

۲۔ کونسل نمبر ۲۔ یہ لوگ کیمبلک شہر میں رہتے ہیں۔ ۱۲ تعلقہ دار ۳ صوبوں کے معاملات کا فیصلہ کرتے ہیں۔

ہر صوبے کے لئے ایک جج مقرر ہے۔ وہ اور اُس کے منشی ۱۲ تعلقہ داروں کے احکامات کی تعمیل کرتے ہیں۔ وہی ۳۴ صوبوں کے سبھی گورنروں کو خان کی رضامندی سے مقرر کرتے ہیں ان بارہ تعلقہ داروں کو شینگ (Shieng) اور اُن کے محل کو بھی اسی نام سے پکارا جاتا ہے۔

گھوڑوں کے پڑاؤ یب (Yanb) کہتے ہیں گھوڑوں کے پڑاؤ ۳۵ سے ۴۰ میل کی دوری پر تعمیر کئے گئے ہیں ان پڑاؤں میں دو لاکھ گھوڑے تیار رکھے جاتے ہیں ان جگہوں پر دس ہزار شاہی محل تعمیر کئے گئے ہیں۔ لوگ چاول اور جو کھاتے ہیں۔ گندم کی پیداوار زیادہ نہیں ہوتی۔

پیدل دوڑنے والے پیغام رساں

پیدل دوڑنے والے پیغام رساں تین میل تک دوڑتے ہیں۔ اس فاصلے کے

بعد دوسرا پیغام رساں تیار رہتا ہے۔ اس طرح خان کو دس دن والے سفری مقام کی خبر فقط چوبیس گھنٹے میں مل جاتی ہے۔ یہ پیغام رساں کبھی کبھی دس دن کے سفر کے مقام سے ایک دن میں تازہ پھل خان کی خدمت میں پیش کر دیتے ہیں۔ ہر تین میل کے فاصلے کے بعد ایک نشی پیغام رساں کا دن اور وقت نوٹ کرتا ہے۔ ہر ماہ بعد اس رجسٹروں کو دیکھا جاتا ہے اور جس پیغام رساں نے دیر کی ہو اسے سزا دی جاتی ہے۔ ان بھی پیغام رساں اور منشیوں کو خان باضابطہ تنخواہ دیتا ہے۔

گھوڑ سوار پیغام رساں:

کسی بھی بغاوت کی خبر خان تک پہنچانے کے لئے گھوڑ سوار پیغام رساں موجود ہیں جو 200 سے 250 میل کا فاصلہ ایک دن میں طے کرتے ہیں۔ ہر دوسرے پڑاؤ پر گھوڑے تیار رہتے ہیں۔ گھوڑ سوار کے بگل (Bigule) بجانے پر نیا گھوڑا حاضر کر دیا جاتا ہے۔ گھوڑ سوار ایک دم چھلانگ لگا کر گھوڑے کو نہایت تیز دوڑا لیتا ہے۔ گھوڑ سواروں کو کافی انعامات دیئے جاتے ہیں۔

اگر موسم کی خرابی، بیماری یا منڈیوں کی وجہ فصیلیں خراب ہوں تو کسانوں سے خان کے لئے لے جانے والا خراج معاف کیا جاتا ہے اور انہیں کھانے کے لئے اناج دیا جاتا ہے۔ اگر بجلی گرنے سے بھیڑوں کا ریوڑ یا دوسرے چوپائے تباہ ہوں تو خان تین برس کے لئے ”تھ“ (Tithe) یعنی مالیہ وصول نہیں کرتا۔

سرکوں کے دونوں اور ہر دو قدم کی دوری پر درخت نصب کئے گئے ہیں۔ پیش گوئی کرنے والوں نے خان کو کہہ رکھا ہے کہ جو پیڑ لگاتا ہے اس کی عمر لمبی ہو جاتی ہے۔ ”کہتے“ صوبے میں چاولوں سے شراب کشید کی جاتی ہے۔ لوگوں کی خاص تعداد یہاں شراب پیتی ہے۔ اس صوبے میں کالا پتھر جلانے کی لکڑی کی جگہ کے کام آتا ہے۔ یہ پتھر سستے ہیں۔ اس لئے وہ جلانے کیلئے ان سے کام لے کر لکڑی بچا لیتے ہیں۔ بہت سا اناج شاک کیا جاتا ہے۔ تاکہ اس کے دام نہ بڑھیں۔ غریبوں اور حاجتمندوں کو اناج اور کپڑے سال بھر کے لئے مفت مہیا کئے جاتے ہیں۔

جوتشیوں اور پیش گوئی کرنے والوں کو کھانا اور کپڑے بنادام کے دیئے جاتے ہیں۔ جنتری کو ٹکوئی (Tacuini) کہا جاتا ہے۔ یہ ”سال بھر کیا ہونے والا ہے“ اُس کی تفصیل دیتی ہے۔ جن کا کہنا سچ کے قریب ہوتا ہے انہیں عزت افزائی کی جاتی ہے۔ کسی بھی اچھے کام یا سفر وغیرہ کیلئے ساعت دیکھنا ضروری ہے۔ یہ کام جوتشی کرتے ہیں (کشمیری پنڈتوں میں ٹیکنی زاتے کو کہتے ہیں اور ان کی جنتریوں میں مختلف کاموں یعنی شادی، مکان میں داخل ہونا، سفر پر جانا، مکان خریدنا اور دیگر کئی اہم کاموں کیلئے ساعت مقرر کئے گئے ہوتے ہیں)۔

پولسین گن (Pulisangin) نام کا دریا ”کیتھے“ شہر سے دس میل دُور بہتا ہے۔ اس پر سنگ مرمر کا ایک پُل بنا ہے جس پر سے دس گھوڑے ایک ساتھ قطار میں جا سکتے ہیں۔

ریشم
کیتھے شہر کے پار مغرب کی جانب ”جونجو“ سے دس دن کا سفر طے کر کے ”تو انفو“ (Taiuanfu) کا شہر آتا ہے اور اسکے بعد کئی خوبصورت شہر اور قصبے آتے ہیں جن میں تجارت اور صنعت کاری ہوتی ہے۔ خوبصورت کھیت اور شاندار وائن یارڈوں (Wineyard) کی کوئی کمی نہیں۔ شراب ”کیتھے“ لے جائی جاتی ہے۔ اس خطے میں بہت سے شہتوت کے درخت ہیں جن کے ذریعے ریشم حاصل کیا جاتا ہے۔ اس خطے کا دریا ”کارموران“ (Karamoran) ہے۔ اس علاقے میں سوٹھ اور ریشم کی خوب پیداوار ہوتی ہے۔

ان شہروں کے نام ”کین جن فو“ (Kangenfu) اور گن گن (Cun Cun) ہے۔ گن گن شہر کے لوگ کھیت اور جنگل کے پھلوں اور شکار پر گزارہ کرتے ہیں۔

مارکوپولو کے مطابق جن علاقوں اور خطوں یا صوبوں میں ریشم کی پیداوار ہوتی ہے، وہ یہ ہیں:-

۱/۲۰ جار جیا ۳/ کوئی چو (Kuci-chou) ۴/ ”ٹو نائفو“

۵/کنین جن فو (Kenjanfu) ۶/کن کن (Cun Cun) ۷/کن کن نو ۸/چنگلی ۹/پنجو ۱۰/پونگ ہر لین، (Pao- Yung - Hersien) ابن چنگ ۱۲/چن چیانگ ۱۳/چن چاو ۱۴/سو چو ۱۵/وگہن (Vughin) ۱۶/چیونج (Chio-ch) ۱۷/چو اور کن سائی (Kinsai)، جہاں کافی ریشم پیدا ہوتا ہے۔
 اوپر کے ناموں سے ظاہر ہے کہ ان میں کئی چینی علاقے ہیں۔ ویسے بھی ماہرین کا کہنا ہے کہ چین ہی وہ ملک ہے جہاں ابتدا میں ریشم کی دریافت ہوئی اور اس کے بعد وسط ایشیا، کشمیر اور دیگر ممالک میں اس کی صنعت پھیل گئی۔

وسط ایشیا کا قدیم شہر کنسائی (Kinsai)

”اس شہر کے ایک طرف نہایت تازہ اور صاف پانی والی جھیل ہے اور دوسری طرف ایک بڑا دریا ہے جو شہر کے ہر حصے میں کئی چھوٹی بڑی نہروں کیساتھ بہتا ہے۔ ان سے شہر کی گندگی باہر کی طرف بہتی ہے۔ شہر میں بے شمار پتھروں کے پل ہیں جن کی تعداد بارہ ہزار؟ تک جاتی ہے۔ پلوں کے نیچے سے کشتیاں چلتی ہیں اور گاڑیاں اور گھوڑے ان کے اوپر سے چلتے ہیں۔ شہر سے باہر ایک کونے پر ۴۰ میل لمبی کھائی ہے۔“ بارہ ہزار پلوں کی بات سن کر آپ حیران نہ ہوں کیونکہ یہ شہر اگر کہا جائے تو پانی پر ہی بسا ہوا ہے اور شہر کے مختلف حصوں میں جانے کیلئے اتنے پلوں کی ضرورت ہے۔ ۴۰ میل لمبی کھائی سابقہ بادشاہوں نے اس لئے بنائی تھی کہ دریا میں آیا طغیانی کا پانی کناروں کے اوپر نہ آکر اسی کھائی میں جمع ہو یہ کھائی شہر کو تحفظ (Defence) دینے کا کام کرتی ہے۔ اس لمبی کھائی سے جو مٹی نکالی گئی ہے اس سے شہر کے ارد گرد ایک لمبی پہاڑی بنائی گئی ہے۔ سامنے کی سڑک ۴۰ قدم چوڑی ہے جو شہر کے ایک سرے سے دوسرے تک جاتی ہے۔ ہر چار میل کے بعد بڑے بڑے چوک دکھائی دیتے ہیں۔ شہر کے بیچ والی نہر پر پتھروں کے گودام بنائے گئے ہیں جہاں سارے ہندوستان اور دیگر ممالک کے تاجر اپنا مال اور بیچنے کی اشیاء جمع رکھتے ہیں۔ چالیس سے پچاس ہزار لوگ روزانہ کھانے اور دیگر اشیاء بیچنے کیلئے شہر میں آتے

ہیں۔ یہ لوگ حسب ذیل جانور اور پرندے بیچنے کیلئے لاتے ہیں:-
 ہرن، بارہ سنگھا، خرگوش، کھرہرا، طوطے، مرغے، بٹخ، کُھل ہنس، خنسی مرغ،
 مچھلیاں اور جانوروں کے پر۔

اس شہر میں ذبح خانے قائم ہیں جہاں بچھڑے، بیل، مینے وغیرہ ذبح کئے جاتے ہیں۔ یہ امیر لوگ کھاتے ہیں لیکن پُحلی ذات کے لوگ ناصاف گوشت پر گزارہ کر لیتے ہیں۔ بازاروں میں کچھ سبزیاں بھی ملتی ہیں۔ نہایت عمدہ کشمش اور شراب باہر سے آتی ہے۔ شاہانہ زندگی بسر کرنے والے جو خاصی تعداد میں ہیں، گوشت اور مچھلی ساتھ ساتھ کھاتے ہیں۔

کبھی چوکوں پر ہاتھ روم بنے ہوئے ہیں جہاں مرد اور عورت نوکر موجود رہتے ہیں تاکہ وہ مردوں اور عورتوں کو الگ الگ نہلا سکیں۔ سال بھر سرد پانی ہی نہانے کیلئے استعمال ہوتا ہے لیکن غیر ملکیوں کیلئے گرم پانی بندوبست بھی ہے۔

دوسرے بازاروں میں اتنی رنڈیاں رہتی ہیں کہ میں تعداد کا اندازہ نہیں لگا سکتا ہے۔ وہ سارے شہر میں رہتی ہیں۔ انکی پوشاک عمدہ ہے اور وہ کئی عطریات کا استعمال کرتی ہیں۔ اُن کے کئی نوکر ہوتے ہیں اور وہ اچھے بچے سجائے مکان میں رہتی ہیں اور اپنی نظروں اور میٹھے بولوں سے لوگوں کی خاطر تواضع کرتی ہیں۔
 شہر میں روزانہ ۲۲۳ پونڈ کالی مرچ کا استعمال ہوتا ہے۔

تجارت پیشہ لوگ

شہر میں بارہ بیوپار منڈل قائم ہیں۔ ہر منڈل میں بارہ ہزار ورک شاپ ہیں۔ ہر ورک شاپ میں کم از کم دس کاریگر کام کرتے ہیں۔ کچھ میں تو تیس سے چالیس تک ورک شاپ (چھوٹے کارخانے) قائم ہیں۔ امیر لوگ اپنے ہاتھوں سے کوئی کام نہیں کرتے ہیں جیسے وہ راجے ہیون (Maugi) ہوں۔ بادشاہ کے دور میں کسی شخص کو اپنے باپ کے پیشے سے کوئی دیگر پیشہ اختیار کرنے کی اجازت نہ تھی۔

شہر کے قریب ایک جھیل کے دو جزیروں پر عجیب و غریب محل بنے ہوئے

ہیں۔ اگر کسی کو شادی کی دعوت دینا ہو یا کوئی پارٹی دینی ہو تو وہ ان محلوں میں جہاں ضروری سامان مہیا ہے، جا کر ان کا استعمال کر سکتا ہے۔

عیش اڑانے کی کشتیاں (ہاؤس بوٹ)

عیش اور سیر پر جانے والے لوگوں کیلئے بڑی اور چھوٹی کشتیاں موجود ہیں۔ اگر ایک شخص اپنے دوستوں سے یا عورتوں کے ساتھ لطف لینا چاہے تو وہ ان کشتیوں میں سے ایک کرایہ پر لے لیتا ہے۔ ہر بوٹ پر چھت کے نیچے سامنے کی طرف خالی جگہ (Deck) ہوتی ہے جہاں لمبے ڈنڈے (Poles) لیکر آدمی کھڑے رہتے ہیں کشتی کی اندرونی چھت مختلف رنگوں سے منقش (Painted) ہوتی ہے اور اس پر مختلف شکلیں بنی ہوتی ہیں اور اسی طرح دیگر حصوں پر بھی روغنی تصاویر ہیں۔ کشتی کی سیر اور کھڑکیوں سے مناظر دیکھنے میں بے حد خوشی محسوس ہوتی ہے۔ لوگ جب مہلت پاتے ہیں تو وہ بازاری عورتوں (Public-women) کے ساتھ جھیل کی سیر کا لطف لیتے ہیں۔ لوگ گاڑیوں میں شہر میں گھومتے رہتے ہیں۔

شہر میں لکڑی کے مکانات کی وجہ سے آگ کی وارداتیں عام ہیں۔

شہری اور ان کی زندگی

شہری بُت پرست ہیں اور یہاں کاغذی کرنسی رائج ہے۔ وہ ہر طرح کا گوشت یہاں تک کہ گتے اور نا صاف ماس بھی کھاتے ہیں۔ اس طرح کا چلن عیسائیوں میں نہیں ہے۔

اس شہر (کسائی) کے مرد اور عورتیں گورے رنگ کی اور خوبصورت ہیں۔ ریشم مہیا ہونے کی وجہ سے شہریوں کی اکثریت ریشم کے کپڑے پہنتی ہے۔ یہاں کے مقامی لوگ بادشاہ کی تربیت کی وجہ سے امن پسند ہیں۔ وہ ہتھیار چلانا نہیں جانتے اور نہ ہی وہ کوئی ہتھیار اپنے گھروں میں رکھتے ہیں۔ آپ، لوگوں کی طرح کے جھگڑے اور تشدد آمیز اختلاف رائے نہ دیکھتے ہیں اور نہ سُنتے ہیں۔ وہ اپنی صنعتیں اور تجارت کافی دیانتداری سے چلاتے ہیں وہ ایک دوسرے سے محبت سے پیش آتے ہیں۔

نیک خواہشات جو یہاں کے مردوں اور عورتوں میں موجود ہیں اُسکی وجہ سے سارے کا سارا شہر ایک ہی خاندان سا لگتا ہے۔ یہاں کے لوگ عورتوں پر شک نہیں کرتے اور نہ اُن سے کسی قسم کا حسد رکھتے ہیں بلکہ انہیں نہایت قدر و منزلت سے دیکھتے ہیں۔ بلا شک جو مرد اپنی عورت کیساتھ بے ہودہ باتیں کرتا ہے اُسے غنڈہ تصور کیا جاتا ہے۔ غیر ملکوں اور بیوپاریوں پر شہر کے لوگ مہربان ہیں۔ وہ انہیں اپنے گھروں میں کھلاتے پلاتے ہیں اور تجارتی معاملات میں انہیں نیک مشورہ بھی دیتے ہیں۔ اس کے بعد مصنف پھر شہر کے بارہ سوپلوں کی بات کرتا ہے۔ شاید قارئین کو یہ باور کرانے کیلئے کہ اس بات میں کوئی مبالغہ نہیں، وہ کہتے ہیں:

”بارہ ہزار پلوں پر فی پل دس محافظوں کا دستہ تعینات ہے۔ وہ ایک چھت تلے پانچ دن کو اور پانچ رات کو پہرہ دیتے ہیں۔ ساٹھ ہزار محافظوں کو ڈیوٹی پر اس لئے لگایا جاتا ہے تاکہ شہر کو بدکاروں اور کسی بھی بغاوت سے بچایا جاسکے۔

ہریشن پر ایک کلاک اور ایک طرح کی لکڑی کی چھتری ہوتی ہے جو ایک جگہ سے دوسری جگہ تک لے جائی جاسکے۔ اس میں ایک گھڑیال ہوتا ہے۔ محافظوں میں سے ایک محافظ ہر ایک گھنٹے کے بعد گھڑیال بجاتا ہے۔ دو بجے کا وقت ہو تو گھڑیال کو دوبارہ بجایا جاتا ہے، اسی طرح چوبیس گھنٹے یہ کام ہوتا ہے اور محافظ کبھی سوتا نہیں بلکہ ہمیشہ خبردار رہتا ہے۔

جو نہی محافظ کہیں آگ لگی ہوئی دیکھتے ہیں تو وہ جھیل کی کشتیوں میں بیوپاریوں کا مال بچا لیتے ہیں۔ شہر میں ایک میل کی دوری پر ایک مٹی کے ٹیلے پر بنے لکڑی کے ٹاوروں پر، آگ لگتے ہی، اطلاعاتی بورڈ لگائے جاتے ہیں۔ بازار اور سڑکیں پتھروں اور پختہ اینٹوں کی بنی ہوئی ہیں۔ خاص سڑک (Main Road) عمدہ پتلی بجری سے بنی ہے اور بڑی نالیوں سے جو پتھر اور پختہ اینٹوں سے بنی ہیں بارش کا پانی خارج ہوتا ہے۔“ غسل خانوں کا دوبارہ ذکر کرتے ہوئے سفر نامے میں کہا گیا ہے کہ اس شہر میں تین ہزار غسل خانے ہیں اور یقیناً یہ ساری دنیا میں بہترین اور بڑے غسل خانے ہیں۔

شہر کے لوگ بہت صاف رہتے ہیں۔

صوبہ گینڈو (GAINDU)

اس صوبے کی عجیب روایتیں ہیں۔ اگر کسی شخص کے گھر میں کوئی مہمان، اُس کی بیوی، لڑکی، بہن یا گھر کی کسی عورت کے ساتھ بد معاشی کرے تو اُسے بُرا نہیں مانا جاتا ہے بلکہ ایسے غیر ملکی کی ستائش کی جاتی ہے کیونکہ وہ سمجھتے ہیں اس سے اُن کے دیوتا اور مورتیں انہیں زندگی کی ضرورتیں کافی تعداد میں مہیا کریں گی۔ غیر ملکی مکان کے باہر ایک نشانی لٹکا دیتا ہے اور گھر والا تب تک گھر میں نہیں جاتا جب تک نہ باہر کا آدمی خود ہی اُس نشانی کو ہٹا نہ دے۔ قصوں اور اُن دیہات میں جو پہاڑوں پر ہیں اور سڑک کے قریب ہیں، خوبصورت عورتیں رکھنے والے مرد اپنی عورتوں کو وہاں سے گزرنیوالے سوداگروں کو پیش کرتے ہیں تاکہ وہ اُن سے لطف اندوز ہوں۔ اس علاقے میں سکوں کے بدلے نمک کی ”پاوروٹی“ (Loaf) جس پر خان کی مہر لگی ہو لیکن دین کے لئے استعمال ہوتی ہے۔ پچاس سے ساٹھ ایسی نمک کی روٹیاں (قلچے) سونے کی ایک چھوٹی چھڑی کے برابر ہوتی ہیں۔ سونا یہاں سستا ہے کیونکہ اس کے خریدار بہت کم ہیں۔ مچھلیاں، شیر، ریچھ، ہرن، ہرنیاں اور طرح طرح کے پرندے یہاں پائے جاتے ہیں۔ چاول اور گندم سے شراب بنائی جاتی ہے۔ یہاں ”لونگ“ (Cloves) کی خاصی پیداوار ہوتی ہے۔ زنجبیل، زارچینی اور دیگر مصالحے یہاں اچھی کوالٹی کے مل جاتے ہیں۔

صوبہ کارجان (KARJAN)

اس صوبے میں سونے کا گردہ ملتا ہے۔ یہاں بڑے بڑے سانپ ہوتے ہیں جو کافی لمبے ہیں اور آپ اُن کو دیکھ کر دم بخود رہ جاتے ہیں۔ اور اگر وہ جڑواں ہوں جب کہ سنا گیا ہے، تو وہ زیادہ ہیبتناک دکھائی دیتے ہیں۔ ان میں سے کچھ دس قدم لمبے ہیں۔ اُن کا سر کافی بڑا ہوتا ہے اور اُن کی آنکھیں ایک وڈے (Loaf) سے زیادہ بڑی ہوتی ہیں۔ وہ اتنے خطرناک ہوتے ہیں کہ کوئی بھی شخص یا حیوان اُن سے

خوفزدہ ہوئے بغیر نہیں رہ سکتا۔ وہ زمین کے اندر رہتے ہیں اور رات کے وقت باہر آ کر کسی بھی جاندار کو دبوچ لیتے ہیں۔ وہ دریاؤں، جھیلوں، اور چشموں پر پانی پینے جاتے ہیں اور رینگنے سے گہری لکیر بناتے ہیں۔ سپیرے دھاردار جال لگا کر پانی والی جگہوں کے قریب انہیں پکڑ لیتے ہیں۔

سانپوں کے جگر (Liver) کا زہر عورتوں کو خلاصی (بچہ دینا) کے لئے دیا جاتا ہے۔ باولے گتے کے کاٹے اور ٹیومر (زہریلا پھوڑا) کے علاج کے لئے بھی یہ زہر استعمال ہوتا ہے۔

سانپوں کا مانس لذیذ ہونے کی وجہ سے کھایا جاتا ہے۔ اس صوبے سے گھوڑوں کو ہندوستان میں بیچنے کے لئے لیا جاتا ہے۔ گھوڑوں کی دُم کاٹ لی جاتی ہے۔ قیدی اور مجرم (مرد اور عورتیں) زہر ساتھ رکھتے ہیں اور حاکم نجاست کھلا کر اُس سے یہ زہر اُگلواتے ہیں، ایسا کئی بار ہوا ہے۔ خان کی حکومت سے پہلے یہ لوگ عمدہ شکل و صورت والے پرانے اشخاص کو مار دیتے تھے۔ ایسا اس لئے نہیں ہوتا تھا کہ وہ اُن کا پیسہ یا چیزیں چُرائیں بلکہ اُس کی دانائی اور برکت گھر میں رہ سکے لیکن اس بُرائی کو انہوں نے اُب ترک دیا ہے۔

صوبہ زردندان

اس صوبے کا خاص شہر ”دوجن“ ہے۔ لوگ اپنے دانتوں پر سُنبھری پلٹیں مڑھتے ہیں۔ ایسا مرد ہی کرتے ہیں عورتیں نہیں۔ مرد اپنے جسم پر تلوں کا ہونا اچھا شگن سمجھتے ہیں۔ سبھی لوگ کافی شریف ہیں۔ وہ مقابلہ بازی اور شکار کھیلنے کا کام کرتے ہیں۔ جب کوئی عورت کسی بچے کو جنم دیتی ہے تو اُس کا خاوند بستر میں داخل ہو کر بیس یا اس سے زیادہ دنوں کے لئے نوزائیدہ بچے کی خبر گیری کرتا ہے۔ دوست اور رشتہ دار آ کر بے حد خوش ہو کر جشن مناتے ہیں۔

لوگ کچا اور پکایا ہوا گوشت کھاتے ہیں۔ چاول کے ساتھ گوشت (پلاؤ) کھانے کا بھی رواج ہے۔ یہ لوگ دیگر غذائی اشیاء اپنے طور طریقوں پر بنا کر کھاتے

ہیں۔ چاول اور مصالحوں سے اچھی قسم کی شراب بنا کر پی جاتی ہے۔ پیسے کے لئے اُن کے پاس سونا ہے لیکن پروسلین شل (پروسلین کی کھوٹی) کا استعمال بھی سکے بدلے چلتا ہے۔ ان لوگوں کے پاس نہ بُت ہیں اور نہ گر جاگھر۔ لیکن وہ اپنے خاندان کے کھیا (جس نے خاندان کو شروع کیا ہو) کی عبادت کرتے ہیں۔ نہ ان کا کوئی رسم الخط ہے اور نہ کسی طرح کی لکھائی کا چلن۔ اور یہ کوئی تعجب کی بات نہیں کیونکہ یہ لوگ دشوار گزار خطوں، بڑے جنگلوں، وسیع پہاڑوں میں پیدا ہوئے ہیں اور اگر موسم گرما میں کوئی غیر ملکی اس خطے میں جائے تو وہ خراب موسم کی وجہ سے بچ کر نہیں آسکتا۔

کارجان، دوچن اور یاجچی میں خون چوسنے والی جونکیں علاج کے لئے دستیاب ہیں۔ بیماروں کو ٹھیک کرنے کے لئے جادو گر بلائے جاتے ہیں۔

سمرقند

سمرقند ایک عظیم اور شرفا کا شہر ہے۔ یہاں باشندے، عرب اور عیسائی ہیں۔ یہ لوگ ”کن“ (Kann) کے بھتیجے کی رعایا ہیں۔ یہ شہر شمال مغرب کی طرف واقع ہے۔ یہاں شاندار باغات اور ایک میدان ہے جو ہر طرح کے پھلوں سے بھرا پڑا ہے۔ (سمرقند کے مختصر ذکر سے لگتا ہے کہ مارکوپولو یہاں زیادہ دیر نہیں رہا اس لئے وہ یہاں کے بے شمار قسم دارگلابوں، آبشاروں وغیرہ کا ذکر نہیں کرتا)۔

یارقند

یہاں باشندے حضرت محمدؐ کی شریعت کے پابند ہیں۔ یہاں کچھ نیسٹورین (Nestorian) عیسائی بھی رہتے ہیں۔ ہر چیز بہتات سے دستیاب ہے۔ بہت سے لوگوں کے دو پیروں میں سے ایک بڑا اور دوسرا چھوٹا ہے۔ لیکن اس کے باوجود وہ اچھی طرح چل پھر لیتے ہیں۔ بہت سے لوگوں کے گلے میں کھینگے (Goitre) بھی ہیں جس کی وجہ یہاں کا پانی ہے۔ یہاں کپاس کی پیداوار ہوتی ہے۔

خُٹن

یہاں ہر چیز کی بہتات ہے۔ روئی (کپاس) کی پیداوار کافی ہوتی ہے۔ پٹ

سن، گندم اور لینن کا کپڑا بنانے کا دھاگا بھی پیداوار میں شامل ہے۔ یہاں بہت سے کھیت، انگور کے بیچے (Wine yards) اور باغات ہیں۔ لوگ صنعت و تجارت پر گزارہ کرتے ہیں۔ وہ جنگجو نہیں ہیں۔

یہاں پر مارکو پولو لوپ (Lop) ریگستان کا ذکر کرتے ہوئے کہتے ہیں کہ اس کی لمبائی ایک سال میں اور چوڑائی ایک ماہ میں طے کی جاسکتی ہے۔

ہند، جاوا، مالا بار

مارکو پولو ہند کے بڑے جہازوں کا ذکر یوں کرتے ہیں :-

”یہ لکڑی..... یعنی کایرو، اور دیوار سے بنتے ہیں۔ جہاز کے اوپر والے چھت کے نیچے کافی کھلی جگہ (Deck) ہوتی ہے۔ ان میں کئی جہازوں میں اوپر کی چھت تلے ساٹھ کیبن (cabin) ہوتے ہیں جن میں بیوپاری بڑے آرام سے رہتے ہیں۔ ان جہازوں میں ایک پتوار (Rudder) اور چار مستول ہوتے ہیں۔ بڑے جہازوں میں تیرہ کمپارٹمنٹ ہوتے ہیں۔ جہاز کو ڈوبنے سے بچانے کی خاطر ان میں ایک سے دوسرے کمپارٹمنٹ میں پانی داخل نہیں ہوتا۔ جہاز مضبوط ہوتے ہیں کیونکہ ان کے ارد گرد دو ہرے تختے ہوتے ہیں۔ ان جہازوں کو لوہے کی بڑی کیلوں، چونے، گٹی، پٹ سن اور ایک خاص پیڑ کے تیل سے جو بطور روغن استعمال ہوتا ہے، تیار کیا جاتا ہے۔ مختلف قسم کے جہازوں کے لئے ڈیڑھ سو سے تین سو جہاز رانی عملے کی ضرورت ہوتی ہے۔ یہ جہاز یورپی جہازوں کے مقابلے میں زیادہ سامان اٹھاتے ہیں۔ ہند کے جہاز اتنے بڑے ہیں کہ یہ کالی مرچ کے پانچ ہزار سے چھ ہزار تک کے ٹوکڑے اٹھا سکتے ہیں ان کو چلانے کے لئے چھو استعمال ہوتے ہیں۔

بہت لمبے جہازوں کے ساتھ دو یا تین چھوٹے جہاز ہوتے ہیں۔ ان کے چلانے کیلئے ساٹھ سے ایک سو تک جہاز رانوں کی ضرورت ہوتی ہے۔ ایسے جہاز ایک ہزار کالی مرچ کے ٹوکڑے اٹھا سکتے ہیں۔

جاوا کا بڑا جزیرہ

کئی جہاز رانوں کے مطابق یہ دُنیا کا سب سے بڑا جزیرہ ہے۔ یہ ایک بادشاہ کی ملکیت ہے۔ لوگ بُت پرست ہیں اور وہ کسی کو خراج نہیں دیتے۔ یہ جزیرہ کافی مالدار ہے۔ یہاں مریچ سیاہ اور اِلا چُکی سے لیکر ہر طرح کے مصالحے دستیاب ہیں۔ جہازوں کی بھاری تعداد بیوپاریوں کو لیکر یہاں آتی ہے جو یہاں کے مصالحے وغیرہ خرید کر کافی منافع کماتے ہیں۔ اس جزیرے میں دولت کا اندازہ لگانا مشکل ہے۔ گِبلائی خان سفر نے خطرات اور دُوری کی وجہ سے اس جزیرے کے لوگوں کے ساتھ تجارت سے کافی پیسہ کمایا ہے اور آج بھی کما رہے ہیں۔ دُنیا بھر میں مصالحوں کا سب سے بڑا حصہ اسی جزیرے سے آتا ہے۔

مالا بار

مالا بار کی عجیب و غریب رسموں کے بارے میں مارکو پولو رقمطراز ہے:-

۱۔ یہ لوگ بُت پرست ہیں۔

۲۔ جب کوئی راجا مر جاتا ہے تو اُس کا وارث اُسکے خزانے کو چُھوتا تک نہیں، بلکہ وہ اپنے لئے خود اپنا خزانہ بھرتا ہے۔

۳۔ ایک مجرم اپنے آپ کو اپنی ایک مخصوص عقیدت والی مورتی کیلئے نچھروں سے مار دیتا ہے۔

۴۔ سستی کی رسم یہاں قائم ہے (اب یہ ختم کر دی گئی ہے)۔

۵۔ وہ بیل کو بھی نہیں مارتے۔ بلکہ اسکی افادیت کے پیش نظر اسکی پرستش کرتے ہیں۔ لیکن اگر وہ خود مر جائے تو وہ اس کا گوشت کھا لیتے ہیں۔

۶۔ بادشاہ اور درباری سب زمین پر بیٹھتے ہیں اور اسکی عزت کرتے ہیں۔ اُن کا کہنا ہے کہ ہم اسی زمین سے پیدا ہوئے ہیں اور مر کر ہمیں اسی میں جانا ہے۔

۷۔ گوی (Gavi) ذات کا کوئی بھی شخص اُس جگہ داخل نہیں ہوتا، جہاں ایس۔ ٹی تھامس دفن ہیں۔

۸۔ اس سلطنت میں ماسوائے دھان کے کوئی فصل پیدا نہیں ہوتی۔

۹۔ وہ بھیڑ وغیرہ خود نہیں مارتے بلکہ اس کے لئے ایک خاص ذات کے لوگوں کو بٹلایا جاتا ہے۔

۱۰۔ وہ صبح شام نہائے بغیر نہیں رہتے اور بغیر نہائے کھانا نہیں کھاتے۔ جونہا تا نہیں اُسے بچ نظر سے دیکھا جاتا ہے۔

۱۱۔ گندے کاموں جیسے تنھنوں اور چوڑ کی صفائی بائیں ہاتھ سے کی جاتی ہے
۱۲۔ لوگ ایک دوسرے کا پیالہ استعمال نہیں کرتے۔ یہاں کے لوگ مشروبات پیتے وقت پیالے کو اپنے ہونٹوں کے ساتھ نہیں لگاتے بلکہ اسکو اونچا رکھ کر اپنے منہ میں ڈالتے ہیں۔ اگھر کسی پرائے کو پانی وغیرہ پلانا ہو اور اُسکے پاس پیالہ نہ ہو تو مشروبات یا پانی اُسکے ہاتھ پر ڈالا جاتا ہے۔

۱۳۔ قاتلوں، چوروں اور مجرموں پر قانون سختی سے لاگو ہے۔
۱۴۔ اگر کوئی قرضدار قرضہ ادا نہیں کرتا اور بار بار تاکید کے بعد اُس پر کوئی اثر نہیں ہوتا تو قرض خواہ قرضدار کے ارد گرد ایک دائرہ کھینچتا ہے۔ اگر قرضدار ایک دن میں قرضہ ادا کرنے کی ضمانت فراہم نہ کرے تو اُسے قانون کے مطابق سزا دی جاتی ہے جو موت ہوتی ہے۔ ایک ایسا واقعہ خود مارکو پولو کو ایک بیوپاری کے ساتھ پیش آیا۔ مقدمہ راجا تک پہنچا۔ پولو نے قرضہ ادا کیا اور لوگوں نے راجہ کے اس سلوک کی تعریف کی۔

۱۵۔ لوگوں کی اکثر تعداد شراب نہیں پیتی۔ ایک شرابی کی گواہی یا ضمانت تسلیم نہیں کی جاتی۔

۱۶۔ کسی طرح کی شہوت پرستی کو گناہ نہیں سمجھا جاتا۔
۱۷۔ شدت کی گرمی کی وجہ سے لوگ بنا کپڑوں کے آتے جاتے ہیں۔ جون، جولائی اور اگست کے سوا یہاں بارش نہیں ہوتی۔

۱۸۔ وہ بے حد شخص شناس ہیں۔ جونہی وہ کسی پر اپنی نظریں گاڑتے ہیں اُس کے اوصاف کو بھانپ لیتے ہیں۔

۱۹۔ وہ اچھے اور بُرے شگونوں کے بارے میں انکشاف کرنے میں ماہر ہیں۔

۲۰۔ اگر کوئی شخص سفر پر جانے والا ہو اور وہ کسی کو چھینکتے سنے تو وہ ایک دم نیچے بیٹھ جاتا ہے۔ اگر چھینکنے والا دوسری بار نہ چھینکے تو وہ اپنا سفر ملتوی کر دیتا ہے۔

۲۱۔ تیرہ برس کی عمر میں بچوں کو اپنے پیروں پر کھڑا ہونے کے لئے کچھ پیسہ دیکر چھوٹے قسم کی تجارت پر لگایا جاتا ہے۔

۲۲۔ اس خطے میں عجیب و غریب پرندے اور مویشی ہیں۔

۲۳۔ گھوڑوں کو پلاؤ (چاول و گوشت کا) اور دیگر کھانے کھلائے جاتے ہیں۔

۲۴۔ مورتیوں کے سامنے کھانا رکھا جاتا ہے اور انکے سامنے ناچا جاتا ہے۔

۲۵۔ عورتوں کی چمڑی سخت ہوتی ہے۔ ایک چھوٹے سے بسکے کی خاطر وہ ایک مرد کو سخت سے سخت چکوتی (Pinch) لینے کی اجازت دیتی ہیں۔ ان کی چھاتیاں، شادی کے بعد بھی سخت رہتی ہیں۔

۲۶۔ دن کے مقابلے میں رات کے سفر کو ترجیح دی جاتی ہے کیونکہ دن میں شدت کی گرمی پڑتی ہے۔ اگر کسی مسافر کو نیند آئے تو وہ اپنا تھیلہ اپنے سر کے نیچے رکھ کر سڑک کے ایک طرف سو جاتا ہے۔ اگر اُس کی کوئی چیز نیند کے دوران چوری ہو جائے تو اُس کی بھرپائی کی جاتی ہے۔ مارکو پولو کے مطابق یہ سب باتیں مالا باریوں کی کتابوں میں لکھی ہیں۔

(Lar) لار۔ برہمنوں کا صوبہ

یہ مالا بار میں ایک صوبہ ہے۔ مارکو پولو یہ یقین دلاتے ہیں کہ یہ براہمن دُنیا کے سب سے زیادہ قابل بھروسہ بیوپاریوں میں سے ہیں۔ وہ کسی بھی قیمت پر جھوٹ نہیں بولتے اور جو کچھ وہ کہتے ہیں اُس میں مکمل صداقت ہوتی ہے۔ بیرونی بیوپاری انہیں تجارت کا کام سونپتے ہیں۔ وہ اُن کے لئے بیوپار کرتے ہیں اور اسکے لئے انہیں جو کچھ دیا جاتا ہے، اُسے قبول کرتے ہیں، ان کے بارے میں مارکو پولو نے حسب ذیل تفصیل دی ہے:-

- ۱۔ وہ گوشت نہیں کھاتے اور نہ شراب پیتے ہیں۔
- ۲۔ اپنی روایات کے مطابق ایک صاف و شفاف زندگی بسر کرتے ہیں۔
- ۳۔ کسی پرانی عورت سے تعلق (ناجائیز) نہیں رکھتے۔
- ۴۔ کبھی گناہ کے مرتکب نہیں ہوتے اور نہ جاندار کو مارتے ہیں۔
- ۵۔ کبھی براہمن زنا رہنے رہتے ہیں اور یہی انکی پہچان ہے۔
- ۶۔ وہ سورج کے نیچے اپنا سایہ باپ کر ہی کوئی سودا کرتے ہیں۔
- ۷۔ انکے دانت ایک جڑی کے کھانے سے بہت اچھے رہتے ہیں۔ یہ جڑی ہاضمے اور جسم کو تندرست رکھنے کیلئے بہت موزوں ہے۔
- ۸۔ دنیا بھر میں یہ براہمن زیادہ لمبی عمر پاتے ہیں اسکی وجہ کم خوری ہے۔ ان میں ایک 'چنگھی' ذات کے لوگ ہیں جو 150 سے دو سو سال کی عمر پاتے ہیں۔
- ۹۔ یہ لوگ نہایت تنومند و صحت مند ہیں۔ اسکی وجہ کم کھانا اور طاقی غذا کا استعمال ہے۔ اور گندھک کا مشروب پیتے ہیں۔ ان کا کہنا ہے کہ اس سے عمر لمبی ہوتی ہے۔
- ۱۰۔ یہ لوگ بیل کا گوبر جلاتے ہیں۔ اگر راستے میں کوئی ان کا استقبال کرے تو وہ اسی راکھ کو اس کی بھوؤں پر ملتے ہیں۔
- ۱۱۔ یہ لوگ پیڑ کے بڑے، سوکھے پتوں پر کھانا کھاتے ہیں۔ ہرے پتے وہ استعمال میں نہیں لاتے کیونکہ ان کا کہنا ہے کہ ان پتوں میں بھی روح ہوتی ہے۔ یہاں تک کہ وہ کوئی بھی ہری چیز جب تک نہ وہ خود سوکھ جائے، کھانے کیلئے استعمال نہیں کرتے۔
- ۱۲۔ یہ لوگ برت (فاقہ) رکھتے ہیں اور دن بھر سوائے پانی پینے کے کچھ نہیں کھاتے۔
- ۱۳۔ یہ لوگ مُردوں کو جلاتے ہیں اور ایسے اشخاص کو عبادت گاہوں کا چارج دیتے ہیں جنہوں نے خوبصورت عورتوں کو چھوا تک نہ ہو۔

ایشیر کا شہر (Eshier)

عدن کی بندرگاہ سے چار سو میل کی دوری پر 'ایشیر' کا شہر واقع ہے۔ یہاں سے جہاز اور سودا گرواپس ہند کا سمندری سفر طے کرتے ہیں۔ اس شہر میں بہت اچھے

گھوڑے جن پر دوزین (Saddle) کے جا سکتے ہیں، ملتے ہیں۔ یہاں بغیر کانوں کے بھیڑ ملتے ہیں انکے کانوں کی جگہ چھوٹے چھوٹے سینگ ہوتے ہیں۔

بیل، بھینر، گھوڑے، اونٹ اور مچھلیاں کھاتے ہیں۔ کیونکہ یہ سارا خطہ بنا گھاس کے ہے، اس لئے یہ دنیا کا بے حد خشک علاقہ ہے۔ جو مچھلیاں مویشی کھاتے ہیں بہت چھوٹی ہوتی ہیں اور مارچ اپریل مئی کے مہینے میں کافی مقدار میں دستیاب ہوتی ہے۔ ان مچھلیوں کو سکھا کر سردیوں میں مویشیوں کو کھلایا جاتا ہے۔ لیکن مویشی انہیں زندہ کھانا زیادہ پسند کرتے ہیں۔ بڑی مچھلیوں سے لوگ لذیذ ”مچھلی بکٹ“ بناتے ہیں۔

اس طرح نہ جانے مار کو کو پولو نہ کتنے برس اس لمبے سفر میں صرف کئے اور کتنی عجیب باتوں کا مشاہدہ کیا۔ کئی رواج جو وسط ایشیا سے متعلق ہیں کشمیری پنڈتوں میں ابھی تک جاری ہیں۔ تمدنی اور تہذیبی سمندر میں جواریں اٹھتی ہیں وہ نہ جانے کہاں کی ثقافت کہاں لے جاتی ہیں۔ آپسی تجارت، میل جول، ہم بازی، دُور دراز ممالک کا سفر اب بھی ہوتا ہے لیکن اس میں وہ قدیم جوش اور تجسس دکھائی نہیں دیتا۔

۱۱ اگست ۲۰۰۳ء ایکسلشیر (Excelsior) روزنامے کے مطابق بخارا جیسے خوبصورت شہر میں روس کے ہٹارے کی وجہ سے نہیں جایا جاسکتا حالانکہ اگر کوئی کچھ خوبصورت دیکھنا چاہے تو وہ بخارا ہے۔ وسط ایشیا کے نہایت عمدہ شہروں میں بخارا میں محرابدار مساجد، ان سے وابستہ سکول، گول گول بازار اور ہر اسرار صحن، سفر پر نکلے شخص کے لئے ایک خواب ہی تو ہیں۔

مار کو پولو کا نام آئندہ آنے والی نسلوں تک ہمیشہ زندہ رہے گا کیونکہ اُس نے اُن عجائبات کو دیکھا ہے جس میں سے اب بہت کم موجود ہیں۔ اُس نے لوگوں کو خوب دیکھا پر کھا اور بغیر کسی جھجک کے وہ سب کچھ ضبط تحریر میں لایا جس پر اُس زمانے کے لوگوں کو یقین تھا۔ وسط ایشیا سے کشمیر کے رشتے اتنے گہرے ہیں کہ اُن کی جڑیں آج تک ہماری خوبصورت ریاست میں موجود ہیں۔

مرغوب بانہالی *

البیرونی اور کشمیر

ساتویں صدی عیسوی میں طلوع اسلام کے ساتھ ہی دنیا میں انسانی تہذیب کا وہ روشن دور شروع ہو گیا جس نے علم و ادب کے حصول اور پھیلاؤ کو اپنی سب سے پہلی اور سب سے بڑی ترجیح بنانے والے ایسے درجنوں ممتاز محقق مورخ، مترجم اور اعلیٰ پایہ قلم کار دنیا کو دیئے جنگل بصیرت اور وسعتِ دلی سرزمینِ مشرق کے علاوہ اندھیروں میں پڑے ہوئے یورپ جیسے دور براعظموں میں بھی کئی طرح کی روشنی پھیلانے کا باعث بن گئی۔ تحقیق و تنقید کی روشنی پھیلا کر انسانی دل اور دماغ کو حصول علم کے لئے سرگرم بنانے میں مسلمان عالموں میں سے خاص امتیاز سرزمینِ عرب سے تعلق رکھنے والے اُن اعلیٰ پایہ محققوں اور دانشوروں کو حاصل ہے جو قرآن حکیم کی زبان کے ساتھ اور قرآن حکیم پیش کرنے والے اُس نبی اُمّی صلی اللہ علیہ وسلم کی مادری زبانِ عربی کے ساتھ نزدیکی اور قربتِ خاص رکھتے تھے اور جو دوسروں سے پہلے اس حقیقت سے آگاہ تھے کہ علم حاصل کرنے اور علوم کو پھیلانے کے لئے جتنی تاکید اکیلے اُس نبی اُمّی اور خاتم النبیین کہلانے والے رحمۃ اللعالمین پیغمبر صلی اللہ علیہ وسلم نے کی ہے، اتنی تاکید اُن سے پہلے گزرے ہوئے تقریباً ایک لاکھ چوبیس ہزار اولو العزم پیغمبروں نے مل کر بھی نہیں کی ہے۔ اُسی تاکید کے تناظر میں خلافتِ راشدہ سے شروع ہو گئی ہوئی علوم کی آبیاری اگلی تین صدیوں

میں جو کمالات مختلف مشرقی ممالک میں دکھاتی ہے وہ اُن ملکوں میں چھوٹے بڑے ہزاروں مراکز قائم ہونے سے عبارت تھی۔ جہاں اُن مرکزوں کا مشترکہ ماثور رسول محترم نبی اسی صلی اللہ علیہ وسلم کے ایسے تاکیدِ الفاظ کو عملی جامہ پہنانا تھا کہ علم حاصل کرنا ہر مسلمان مرد اور ہر مسلمان خاتون پر فرض ہے اور علم حاصل کرنے کے لئے اگر چین جیسے کسی دُور اُفتادہ اور پرایا لگنے والے ملک میں بھی جانا پڑے تو دوسروں سے پہلے تم ہی یہ کام انجام دینا۔ کیونکہ اللہ نے علم و حکمت کو خاص طور پر تمہاری نورانی میراث قرار دیا ہے۔ وہاں اُن مرکزوں میں سے خاص امتیاز حاصل کرنے والے مقامات میں بغداد اور غرنیہ کا نام تاریخوں میں سنہری حروف سے لکھا ملتا ہے۔ بغداد (عراق) کو علم و ادب کا خاص مقام بن جانے کی فضیلت اُس خلافتِ عباسیہ کے دور میں حاصل ہو گئی جس کے ساتھ خلیفہ ہارون رشید جیسے ممتاز علم دوست خلیفہ کا تعلق تھا اور غرنیہ (افغانستان) کو علم و ادب کی آبیاری کرنے والا مقام بن جانے کی فضیلت امیر سبکتگین اور یحییٰ الدولہ محمود غزنوی کے اُس دور میں خصوصیت کے ساتھ حاصل ہو گئی جس کے ساتھ فردوسی اور فرخی جیسے شعراء اور بہت سی جیسے مورخ کے علاوہ البیرونی جیسے ممتاز محقق اور مترجم کا تعلق رہا ہے۔

البیرونی کا پورا نام ابوریحان محمد ابن احمد البیرونی تھا البتہ، نسبت کا تلفظ ’ر‘ حرف کے ماقبل یا ی معروف کو چھوڑ کر بھی ’البرونی‘ کے طور پر کیا جاتا ہے۔ البیرونی سال 973ء کے دوران خوارزم (موجودہ خیوا) کے ایک گاؤں میں پیدا ہو گیا تھا۔ اپنے ہی علاقے میں ابتدائی تعلیم مکمل کرنے کے بعد وہ کافی دیر دُرس و تدریس کے ذریعے روزگار کما تا رہا۔ لیکن اپنی خداداد صلاحیتوں کو مشہور فاتح اور علوم و فنون کے عظیم سرپرست سلطان محمود غزنوی (1030ء - 997ء) کے دربار میں پہنچا کر کئی اُونچائیوں کو چھونے کا ریکارڈ بنانے سے بھی پیچھے نہ رہا۔ اگرچہ اُس کے دربار میں فارسی زبان و ادب کی آبیاری کے لئے ہر صاحبِ اقتدار امیر اور وزیر سرگرم ہو گیا تھا۔ یہاں تک کہ ایک ہی ملک الشعراء غنصر کی چار سو شاعروں کے کلام

کی اصلاح کرنے کا فریضہ انجام دے رہا تھا اور ایک ہی فردوسی جیسا شاعر ساٹھ ہزار اشعار پر مشتمل شاہنامہ مکمل کرنے پر کمر بستہ ہو گیا تھا۔ پھر بھی سلطان محمود خود عربی زبان و ادب کا دامن مالا مال کرانے کی طرف خصوصی توجہ دے رہا تھا۔ یہ اُسی خاص توجہ کا نتیجہ تھا کہ البیرونی اپنے عظیم ادب نواز شاہ کا اشارہ پا کر ہندوستان جیسے دُور اور پرانے ملک میں گہری تحقیق انجام دینے، سنسکرت اور ہندومت کی ساری باریکیاں جاننے کے لئے کئی سال وقف کرنے پر آمادہ ہو گیا۔ وہ ساہلہ سال کی محنت شاقہ سے کام لے کر نہ صرف ہندوستان میں شامل علاقہ جات بلکہ اس کے قُرب و جوار میں واقع بہت سے علاقوں میں رائج مذہبوں، فلسفوں، ادب پاروں ریاضی دانوں، نجومیوں، کیمیا گروں، جغرافیہ دانوں اور دانشوروں اور اُن کے کارناموں کی بہت ہی مفید اطلاعات بہم پہنچانے والا پہلا مسلمان عالم بن گیا اور مشہور چینی سیاح فاہیان سے زیادہ وقیع علمی اساس ہندوستان شناسی کیلئے قابلِ شتائش بنا سکا۔ بلکہ جو بے تعصبی مقدمہ ابنِ خلدون کے حوالے سے مسلمان اسکالروں کا طرہ امتیاز رہی ہے اُس کا ایک بڑا علمبردار یہی البیرونی تھا۔ اس کا اعتراف اُن لوگوں نے بھی کیا ہے جو اہل اسلام کے سرکردہ لوگوں پر ایک یا دوسرا الزام لگانے میں کوئی دقیقہ فرو گذاشت نہیں کرتے بقول کشمیری شاعر ۔

وَنانِ یَمِ اَسَہِ متعصب چھو، فلا نِی

چھ کیتیاہ بے تعصب تم، اَسان چھس

یعنی جو لوگ ہمارے کسی آدمی کو متعصب قرار دیتے ہیں وہ خود کتنے بے تعصب ہیں مجھے اس پر ہنسی آتی ہے۔ البیرونی پر تعصب کا کوئی الزام لگانے کے بجائے ایڈورڈ سیچو کا انگریزی ترجمہ Alberuni's India دو ضخیم جلدوں کے ساڑھے آٹھ سو صفحات پر چھپنے والی ایٹلانٹک پبلیشرز اینڈ ڈسٹری بیوٹرز نامی پبلشرز بھی اُسکی بے تعصبی کا اعتراف ان الفاظ میں کرنے پر مجبور ہو گئے ہیں:-

"It can be visualized from Alberuni's account that he was conscious of not allowing a place to the religious

enthusiasm, bordering of fanaticism and the racial superiority complex in his survey and due to this character the account made by Alberuni has proved to be the best among the records made by the foreigner".

(Cover Jacket)

یعنی البیرونی کی نگارشات کا مطالعہ کر کے خود اس بات کا مشاہدہ کیا جاسکتا ہے کہ وہ شعوری طور پر اس بات پر عمل کرتا گیا ہے کہ نہ اپنی تحریر میں وہ کسی مذہبی جوشیلے پن کو کوئی جگہ دے، نہ علاقائی وطن پرستی کی عصبیت کو اپنائے اور نہ کسی قسم کے نسلی احساس برتری کو اپنی عبارت پر حاوی ہونے دے۔ اس قسم کا رویہ اپنانے کی بدولت ہی البیرونی اپنے اس کارنامے کو اُن سب اندراجات میں بہترین اور ممتاز بناسکا ہے جو غیر ملکی سیاحوں نے اس علاقے سے متعلق یادگار چھوڑے ہیں۔

ڈاکٹر ایڈورڈ پتجو کے ترجمے کی تعریف کرتے ہوئے مذکورہ پبلشرز نے اس بات کا بھی خاص خود اعتمادی سے اظہار کیا ہے کہ البیرونی کے اس کارنامے کا گہرا مطالعہ اُن سب محققوں کے لئے ناگزیر ہے جو قدیم ہندوستان پر کوئی سنجیدہ کام کرنا چاہتے ہوں۔ پبلشرز کے الفاظ یہ ہیں:-

This book is an indispensable source work to the scholars researching on ancient India.

بنیادی طور پر آسان اور فصیح عربی میں لکھی گئی البیرونی کی عالمگیر شہرت والی اس کتاب کے مذکورہ ترجمے کے اٹھارہ صفحات پر کشمیر کا ذکر جتہ جتہ کیا گیا ہے جس کا خلاصہ کچھ اس ڈھنگ سے پیش کیا جاسکتا ہے۔

”کشمیر ایک سطح مرتفع یعنی پھیلے ہوئے زمین کے اُس ہموار ٹکڑے پر واقع ہے جو چاروں طرف ناقابل عبور اونچے پہاڑوں سے گھرا ہوا ہے۔ اس ملک کے جنوبی اور مشرقی علاقوں پر ہندو راج کرتے ہیں۔ البتہ اس کے مغربی علاقوں میں سے کچھ حصے بولر شاہ کے قبضے میں ہیں کچھ حصے شگن شاہ کے قبضے میں اور کچھ بہت دور افتادہ حصے جو بدخشاں کی سرحدوں تک پھیلے ہوئے ہیں وہ اس وقت دخان شاہ کے قبضہ اختیار میں ہیں۔ کشمیر کے شمالی علاقے اور چند مشرقی علاقے ان ترکوں

کے زیرِ عنان ہیں جن کا تعلق ختن اور تبت کے ساتھ ہے۔

کشمیر کے باشندے بنیادی طور پر پیدل چلنے والے ہیں۔ اُن کے پاس اچھی سواری کے قابل حیوانات اور ہاتھی موجود نہیں ہیں۔ اس لئے اُن کے علاقائی سردار ایسی پالیکیوں میں سوار ہو کر اُدھر اُدھر جاتے ہیں جن کو ”کت“ کہا جاتا ہے اور جن کو کندھا لگا کر (چار) آدمی چلاتے ہیں۔ کشمیر کے لوگ اپنے ملک کی مضبوط قدرتی سرحدوں کی حفاظت کے لئے بڑے متفکر نظر آتے ہیں اس لئے وہ آس پاس کے درّوں سے وارد ہونے والوں کے داخلے پر کڑی نگرانی رکھتے ہیں۔ ان حالات میں کشمیریوں کے ساتھ تجارتی رابطے بڑھانے کا کام خاصاً دشوار دکھائی دیتا ہے۔ پچھلے دنوں تک وہ اکاؤکا بعض غیر ملکیوں کو خصوصاً یہودیوں کو اندر آنے کی اجازت دیتے تھے لیکن اب یہ اُن ہندوؤں کے داخلے کو بھی گوارا نہیں کرتے جن کو وہ پوری طرح سے جانتے نہ ہوں دوسری قوموں کے داخلے کی بات ہی نہیں۔

کشمیر میں داخل ہونے کا بہترین راستہ جس کو بہت سے لوگ جانتے ہیں وہ ہے جو اُس بھرہن قصبے سے گذرتا ہے جس کی ایک طرف سے دریائے سندھ اور دوسری طرف سے دریائے جہلم بہتا ہے۔ تب یہ راستہ اُس پُل کے پاس پہنچتا ہے جو گسناری اور محوی نام کی اُن ندیوں کے سنگم کے پاس واقع ہے جو دونوں شاملان نام کے پہاڑوں سے نکل کر جہلم کے ساتھ ملتی ہیں۔ وہ پُل مذکورہ قصبے سے آٹھ فرسخ کی دوری پر واقع ہے۔

اس مقام سے پانچ دن کا پیدل سفر کر کے آدمی اُس گھاٹی میں پہنچتا ہے جس کے سرے پر جہلم دریا کا منبع واقع ہے۔ اس گھاٹی کے دوسرے سرے پر نگرانی کا دور نامی پڑاؤ آتا ہے۔ وہاں اس دریا کے دونوں کناروں پر جانچ پڑتال کا خاص انتظام ہے، گھاٹی کا حصہ ختم ہو جانے کے بعد آدمی وادی میں پوری طرح داخل ہو جاتا ہے۔ جہاں سے کشمیر کے دارالحکومت ”ادشان“ تک پہنچنے میں اور ڈو دن لگتے ہیں۔ اس راستے پر چلتے ”اُشکر“ نامی اس گاؤں سے گذرتا ہے جو بارہمولہ کی طرح دو

کناروں پر واقع ہے، کشمیر کی اُس وقت کی وسیع و عریض قلمرو اور خاص راستے کی طرف اِس کے فکر انگیز اشارے کرنے کے بعد البیرونی دسویں صدی عیسوی میں کشمیر کے شہر خاص یا دار الخلافہ کے پھیلاؤ کو یوں نشاندہی میں لاتا ہے:-

”کشمیر کا شہر (ادشتان) چار فرسخ کے رقبے پر پھیلا ہوا ہے۔ اِس کے اندر مکانات جہلم کے دونوں کناروں پر اِس طرح تعمیر کئے گئے ہیں کہ وہ ایک دوسرے کے ساتھ کئی پلوں اور لوگوں کو آ رہا لیجانے والی چھوٹی کشتیوں کے ذریعے پوری طرح جُڑے ہوئے ہیں۔ جہاں دریائے جہلم ہر ما کوٹ پہاڑوں کی معاون ندیوں سے قوت حاصل کرتا ہے وہاں دریائے سندھ ایسے مخ بستہ اور ناقابلِ سہار خطوں سے حصولِ قوت کرتا ہے جہاں برف گھل کر کبھی ختم نہیں ہوتی ہے۔ اصل میں اُس کے معاونوں کی پشت پر مہا چین کھڑا ہے اپنے منبع سے نکل کر جب جہلم پیدل چلنے والوں کے دودن کا سفر طے کرتا ہے تب وہ ادشتان شہر کے بیچ سے گذرتا ہے۔ پھر جب یہ اور چار فرسخ کا فاصلہ طے کرتا ہے تو یہ ایسی دلدلی زمین سے گذرتا ہے جو تقریباً ایک فرسخ پر پھیلا ہوا ہے۔ لوگوں نے اِس دلدل والے رقبے پر بھی درخت لگا رکھے ہیں لوگوں کو اِن میں سے اپنے حصے کے درخت آسانی سے الگ کرنا آتے ہیں۔ اِس دلدلی زمین سے نکلنے کے بعد ہی جہلم اُشکر گاؤں سے ہوتا ہوا اُس گھاٹی میں داخل ہوتا ہے جس کا ذکر اوپر کیا گیا ہے“ ص ۶۰۲۔

البیرونی کشمیر کے موسموں کے بارے میں رقمطراز ہے۔

”خطۂ کشمیر میں (ہندوستان کے دوسرے خطوں کی طرح کا) برساتی بارشوں والا کوئی زور دار موسم نہیں ہوتا۔ البتہ یہاں سردی کے ڈھائی مہینوں کے دوران کبھی کبھی اچھی خاصی برفباری ہوتی رہتی ہے۔ برفباری کا آغاز یہاں کے ماگ مہینے میں ہوتا ہے۔ البتہ جب چیترا (چتر) مہینے کے نصف سے زیادہ کچھ دن گذرتے ہیں تو کبھی کبھار بہار کی بارشیں کئی کئی دن تک جاری رہتی ہیں جن سے برف بھی پکھلنے لگتی ہے اور زمین سبز فرش کے لئے صاف لگتی ہے برف و باران کے

اس نظام میں خال ہی کسی سال کوئی تبدیلی آتی ہے۔ ص ۲۱۲۔

کشمیر کے خوشگوار موسم کی مشابہت اور مطابقت البیرونی کی نظر میں ترکستان کے اُن علاقوں سے بہت نزدیک ہے جو ہندوستان کے شمال میں واقع سلسلہ کوہستانی کے درمیان ہونے کے ناطے اس خطے کو ہندوستان کے دوسرے خطوں سے مختلف اور ترکستان کے مختلف خطوں کے مشابہ بنا دیتا ہے۔ ص ۸۵۲۔

کشمیر کے فطری مناظر اور خارجی خدوخال کے بارے میں اس طرح کی بیشتر باتیں جو البیرونی نے دسویں صدی عیسوی کے دوران یا گیاہویں صدی عیسوی کے آغاز میں مشاہدہ کی ہیں ان میں اب تک بھی زیادہ تبدیلی نظر نہیں آتی البتہ کشمیر کی ثقافت اور کشمیریوں کے رہن سہن سے متعلق درج کی گئیں البیرونی کی بیشتر باتیں عام آدمیوں کے لئے پہیلیوں کا درجہ رکھتی ہیں خصوصاً ان کے لئے جو علم فلکیات، علم جغرافیہ، علم ریاضی اور علم نجوم کی اصطلاحات سے آشنا نہ ہوں۔ جب بھی ایسی چند عبارتوں کا ترجمہ پیش کرنا فکر کو ہمیز لگانے کے لئے مفید معلوم ہوتا ہے مثلاً: ”کشمیر کے (ماہرینِ تقویم) لوگ اس بات پر یقین رکھتے تھے کہ وہ مہاشکتی (جوانگریزی میں Great bear کہلاتی ہے) پورے ایک سو سال تک شمسی برج میں چکر لگاتی ہے۔ اس لئے مندرجہ بالا کلینڈر کی رو سے موجودہ صدی کی تکمیل مذکورہ ستارے کے آئینے میں یہ دکھاتی ہے کہ مطلوبہ نتائج پیش ہونے میں ابھی ۳۲ سال بچتے ہیں“ (ص ۳۹۳)۔

”ہندو (آواگون یا نتائج کے قائل ہونے کے ناطے) یہ بھی جانتے ہیں کہ دیو پارا یوگ کہلانے والے دور میں ویدوں میں درج رسموں اور عقیدوں کے علاقے سے وابستہ اکثر باتیں مسخ کر کے بنیادی گئی ہیں۔ یہ وہ دور تھا جس کا ذکر ہم مناسب جگہ پر اس اطلاع کے ساتھ کریں گے کہ اصل ویدوں کے احیاء کا کام پسرار کے بیٹے ویشانے کیسے کیا ہے۔ ویشنو پُران میں یہ بات درج ہے کہ ہر منو ترا دور کے شروع ہوتے ہی ایک ایسا دیوتا پیدا کیا جاتا ہے گا جس کی اولاد اس خاص

دور کے خاتمے تک پوری زمین پر حکومت کیا کرے گی اور اُن میں سے کا ہی ایک شہزادہ پوری دُنیا کا سردار ہوا کرے گا پھر ایسے چھوٹے دیوتا جن کو مختلف علاقوں کے لوگ آگے کے تحفے نذر و نیاز کے طور پر پیش کرتے ہونگے اُن میں بیٹھ کر ہی وہ مہاشکتی (Great bear) اُن ویدوں کو نیاپن عطا کرتی رہے جو ہر دور کے خاتمے پر گم یا مسخ ہو گئے ہونگے۔

ویشنو پُران میں بیان کی گئی اسی سوچ کا نتیجہ ہے کہ ہمارے (الہیرونی کے) یہاں آنے سے چند ہی سال پہلے کشمیر کے ایک وِسکورا نامی نامور برہمن نے از خود یہ محنت اپنے ذمے لی کہ وہ وید کو تشریح کے ساتھ کتابی شکل میں درج کر لے۔ واقعاً اُس نے وہ مشکل کام ہاتھ میں لیا ہے جس کے کرنے سے ہر ایک نے جی پُچرایا ہوگا۔ اُس نے یہ زحمت اِس ڈر سے گوارا کر لی ہوگی کہ لوگ ویدوں کو بالکل بھول ہی نہ جائیں اور نتیجتاً ویدوں کا وجود ہی ختم نہ ہو جائے۔ اُس کے مشاہدے میں بات بخوبی آچکی تھی (کل یوم بتر کے مصداق) لوگوں کا کردار اور روز بروز تنزل اختیار کر رہا ہوگا اور آب لوگ اچھائیوں اور اپنے فرضوں کی کوئی پرداہ نہیں کرتے ہونگے۔ ویدوں کی چند عبارتوں کے بارے میں کشمیر کے برہمنوں کا یہ بھی خیال ہے کہ اُن کو آباد علاقوں میں نہ پڑھنا چاہئے کیونکہ ایسا کرنے سے وہاں کی عورتوں اور مادہ مویشیوں کے حمل کرنے کا خطرہ ہے۔ اس لئے وہ اُن عبارتوں کو آبادی کے باہر ہی پڑھتے ہیں۔“ (ص ۷۱)

دسویں گیارہویں صدی عیسوی کے کشمیریوں کے عقائد و آداب پر اس طرح کا کئی رنگوں والا اظہار خیال کرنے کے ساتھ ساتھ الہیرونی ہندوستان اور کشمیر کے بعض دُور علاقوں کے سماجی رسوم اور عائلی رہن سہن کے بارے میں بھی دلچسپ اطلاعات بہم پہنچاتا ہے جس سے باریک بین محقق کی تجسس و تفتیش کے معیار کا اندازہ بھی بخوبی ہو جاتا ہے۔ مثلاً جب وہ لکھتا ہے ”پانڈو کے چار بیٹوں کی ایک ہی بیوی تھی وہ اُن میں سے ہر ایک کے ساتھ باری باری ایک مہینہ گزارنے کی

باپند بنائی گئی تھی۔ ہندوؤں کی کتابوں میں یہ بات لکھی گئی ہے کہ پر سارا نام کا سادھو ایک کشتی میں بیٹھ کر دریا پار کر رہا تھا کہ وہ دیکھتے ہیں کشتی چلانے والی ملاح کی کنواری بیٹی پر عاشق ہو کر اُس کے ساتھ مباشرت کرنے پر جذبات میں آ گیا۔ پہلے ہانچی کی لڑکی نہ مانی مگر آخر مان گئی البتہ دریا کے کنارے پر اُنکے فعل بد کو چھپانے والی کوئی چیز نہ تھی تو دیکھتے ہی دیکھتے وہاں اِلی کا ایک ایسا درخت اُگا جس نے اُن کو لوگوں کی نظروں سے چھپنے کی ایک آڑ بہم پہنچائی۔ پھر کیا تھا ہانچی کی بیٹی کو حمل ٹھہرا تو وقت گزرنے پر وہ بچہ پیدا ہو گیا جس کا نام عُمَدگی کے ساتھ ویشار کھا گیا..... کشمیر کی ہمسایگی میں پانچیر سلسلہ کوہ کے علاقے (لداخ) میں بھی کئی کئی بھائیوں کی ایک ہی مشترکہ بیوی رکھنے کا رواج پایا جاتا ہے۔“ ص ۸۰۱۔

اس طرح کے سماجی رسم و رواج کی کہیں کہیں موجودگی کا پتہ بتانے والا عظیم محقق کشمیریوں کی علم دوستی اور ذہانت سے ابھی آنکھیں نہیں پڑاتا جس نے اس خطۂ ارضی کو بُدھ مت کے دورِ عروج کی طرح ہندو مت کے دورِ عروج میں بھی علم و ادب کا ایک مرکز بننے یا بعد کے ہندو عالموں کی اصطلاح میں شاردا پیٹھ کہلانے میں مدد کی تھی اور معیاری سنسکرت ادب کا ساٹھ فیصد حصہ کشمیریوں کی دین ہونے کے ناطے اس خطے کو بنارس اور قنوج سے بھی اونچا علمی فخر حاصل ہو گیا تھا۔ الیرونی کے چند الفاظ کو اس سلسلے میں نقل کرنے پر ہی میں یہ مقالہ ختم کرنے کی اجازت چاہوں گا۔ لکھا ہے ”گرامر اور عروض کا علم دوسرے مروجہ سائنسوں کے لئے بہت مفید گردانا جاتا ہے۔ اُن کے اندازہ کے مطابق گرامر کو اولین درجے کی اہمیت حاصل ہے (اس کے سب سے معیاری کام کشمیر میں ہوتے ہیں) اس سائنس پر لکھی گئیں جو آٹھ کتابیں میری نوٹس میں لائی گئیں اُن میں شامل آخری کتاب یوراج آنند پال کے اُستاد یعنی (مشہور حکمران) جے پا کے بیٹے کے اُستاد اگر بھٹی کی تیار کردہ کتاب تھی۔ تیار کر کے اُس نے یہ کشمیر کے عالموں کے پاس اصلاح کے لئے بھیجی تھی لیکن انہوں نے اسکی پذیرائی نہ کی۔ کیونکہ کشمیر کے عالم ایسے علمی

معاملے پر سمجھوتہ نہیں کرتے۔ اب ہمارے ہم عصر حکمران شاہ آئند پال کے پاس
 اُستاد کی شکایت پہنچی تو اُس نے اپنے اُستاد کی لاج رکھنے کی ایک ترکیب سوچ لی۔
 اُس نے حکم دیا کہ دو لاکھ درہم کے برابر رقم اور قیمتی تحفے کشمیر کے عالموں کی خدمت
 میں بھیج دئے جائیں جو اُن عالموں میں تقسیم ہوں جنہوں نے میرے اُستاد کی
 کتاب کا مطالعہ کیا ہے۔ ظاہر ہے کہ اُن عالموں نے اگر بھٹی کی اس کتاب کو
 اصلاح کر کے اتنا معیاری بنا دیا کہ بعد میں وہی کتاب سب سے قابل قبول اور
 سب سے بڑی انعام یافتہ قرار پائی۔ ص ۶۳۱



کلچرل اکادمی

اور

ملک کے نامور علمی اور ادبی

اداروں کی مطبوعات

علاقائی قیمتوں پر خریدنے کے لئے

تشریف لائیں

کتاب گھر

☆ مولانا آزاد روڈ سرینگر

☆ کنال روڈ جموں توی

☆ فورٹ روڈ لہیہ لدراخ



مرزا احیدر۔ تاریخ رشیدی اور کشمیر

تاریخ رشیدی کی مناسبت سے تواریخ کشمیر کی ورق گردانی کرنے سے قبل مناسب ہے کہ اس مصنف کی زندگی کے چند نکات اور کارناموں سے متعلق بعض گوشوں کی نقاب کشائی ہو۔ مرزا احیدر کا تعلق گورگان کے مغل چغتائی خاندان سے تھا۔ اُس کی ولادت ۱۲۳۹ء میں تاشقند میں ہوئی۔ اس کا باپ محمد حسین گورگان صوبہ شوش کا گورنر تھا۔ وہ اپنی ماں خوب نگار خانم کی طرف سے بابر مرزا کا قریبی رشتہ دار تھا۔ اپنے باپ کی وفات کے بعد خان مرزانے اُسے اپنے پاس رکھ لیا۔ اُس کے پاس مرزا ایک سال رہا اور پھر بابر مرزا کے بلاوے پر کابل چلا گیا۔ وہاں پہنچتے ہی مرزا شاہی گھرانے کے ایک فرد کے طور پر رہنے لگا اور اُس کی پرورش شاہانہ طریقے پر ہوئی۔ اُس کے بعد مرزانے اپنے چچا سلطان سعید خان کی ملازمت اختیار کر لی۔ اس کے اُنیس سالہ دورِ اقتدار میں مرزانے ایک تجربہ کار فوجی ماہر کی حیثیت سے بہت سارے کارنامے انجام دئے۔ سلطان موصوف کی وفات پانے کے بعد مرزا احیدر لاہور آیا اور مغل دربار میں ملازمت اختیار کر لی یہاں تک کہ ۱۵۴۰ء کشمیر پر اپنا تسلط جمالیا۔ آخر کار یہاں گیارہ سال تک کاروبارِ سلطنت میں مصروف رہنے کے بعد ۱۵۵۱ء میں ایک شیخون میں اس کا کام تمام ہو گیا۔ اُسکی قبر مرزا سلطین (زینہ کدل) میں دریائے

جہلم کے کنارے بطرف شمال ایک چبوتر پر واقع ہے۔ قبر پر ایک لوح نصب ہے جس پر درج ذیل فارسی اشعار کندہ کئے گئے جس سے کہ تاریخ وفات اخذ ہوتا ہے۔

شہ گور گان مرزا حیدر آخر

بملک شہادت زدہ کوس شاہی

قضائے الہی چنین بود تاریخ

خندہ بہر وصلش قضای الہی ۹۵۸ھ

سیاسی اغراض سے قطع نظر مورخ حسن، مرزا حیدر کے انتظام سے متعلق یوں لکھتے ہیں۔ ”دور انتظام مملکت مساعی جلیلہ بکار آورد و استادان حرفت و صنعت را از ہر جا طلبید ہر وقت در و اج این ملک را بخشدہ و تعمیر حمام و طاقہائے در پیچہ تکیہ دار و کاغذگری پنجرہ ہا و بدروہائے اسواق و خشک کردن شالی کہ آن را نادرہ للومی پیدا از مخرعات اوست“۔ مرزا حیدر اہل قلم بھی تھا۔ چنانچہ کشمیر میں اپنے دور اقتدار (۹۳۷-۹۵۸ھ/ ۱۵۴۰-۵۱ء) کے دوران تاریخ رشیدی کو تالیف کیا۔ ترک نژاد مرزا نے اسے فارسی میں تصنیف کیا۔ دو حصوں پر مشتمل تاریخ رشیدی میں کشمیر سے متعلق مفصلاً خامہ فرسائی کی گئی ہے اور یہی ہمارا مطمع نظر بھی ہے۔ مرزا موصوف شاعرانہ شغف بھی رکھتا تھا اور بقول مورخ حسن ”و در علوم عقلی و نقلی شعر و سخن طبع موزون داشت“ اور مرزا سے منسوب کچھ نمونہ کلام تاریخوں میں بھی درج ہوا ہے۔

شاعرانہ ذوق و شوق مورخانہ صلاحیت رکھنے کے نتیجے میں مرزا حیدر اہل فضل و کمال کا قدردان بھی تھا اور ان کا حامی اور سرپرست بھی۔ خود کی اور دینی علوم، شعر و حکمت، حساب و نجوم، لمعات اور انشاء پر قدرت رکھتا تھا۔ کشمیر میں اپنے دور اقتدار میں فن موسیقی کو خوب رونق بخشی اور مختلف سازوں کا اختراع کیا۔

تاریخ رشیدی جیسا کہ اولاً بیان ہوا، دو حصوں پر مشتمل ہے۔ کشمیر کی جغرافیائی، ماحولیاتی، سیاسی، مذہبی اور مسلکی تاریخ کا بیان اسکے دوسرے حصہ میں آیا ہے۔ نیز مختلف فنون لطیفہ، بعض عجائب و غرائب اور صنعت و حرفت کا یہی حصہ آئینہ دار ہے۔

مرزا حیدر نے کشمیر سے متعلق جو کچھ بیان کیا وہ خود اُس کے بقول اُسکا آنکھوں دیکھا اور مشاہدہ کیا ہوا ہے۔ مرزا حیدر کا دعویٰ ہے کہ کشمیر کی اپنی شہرت کے باوجود کوئی اُس کی موجودہ کیفیت کو نہیں جانتا ہے اور نہ ہی اُسکی خصوصیات متقدمین کی تحریروں سے اخذ کی جاسکتی ہے۔ تاریخ رشیدی میں کشمیر کو دنیا کے مشہور ترین ملکوں میں شمار کیا گیا ہے اور اسکی شہرت کے دو اسباب رہے ہیں۔ اول اسکے عجائبات دوم اسکی فطری دلکشی۔

تاریخ رشیدی کے مطالعہ سے پتہ چلتا ہے کہ مرزا نے کشمیر سے متعلق خامہ فرسائی کرنے کی تاریخ خود ہی محرم ۹۵۰ھ مطابق ۱۵۴۳-۴۴ء بتائی ہے۔ یہاں یہ بات بتادینا ضروری ہے کہ مرزا ماہِ رجب ۹۴۷ھ میں کشمیر پر مختصر فہرست لکھا اور تین سال سے زائد عرصہ سے کشمیر اسکے زیرِ نگین تھا۔ مرزا نے کشمیر کی جغرافیائی اور دیگر ماحولیاتی پہلوؤں کی عکاسی بخوبی کی ہے جو کہ اس طرح سے ہے کہ کشمیر کا چنیل میدان بکنی چوتھائی یعنی جنوب اور مشرق کے درمیانی علاقہ سے رکن بین یا شمال مغرب کی جانب پھیلا ہوا ہے۔ یہ ہموار زمین تقریباً ایک سو کروہ جو کہ تیس فرسخ کے برابر ہے، کی وسعت پر پھیلی ہوئی ہے۔ اسکی چوڑائی کچھ حصوں پر تقریباً بیس کروہ اور بعض جگہوں پر دس کروہ ہے۔ اس پورے علاقے کی زمین چار اقسام میں بٹی ہوئی ہے۔ ۱۔ زراعتی، ۲۔ وہ زمین جسے مصنوعی آبپاشی کی ضرورت نہیں۔ ۳۔ باغات۔ ۴۔ زمینِ سطح جہاں دریا کے کنارے پر گلہائے بنفشہ اور مختلف رنگوں کے پھول بھتات میں ہیں۔

مرزا حیدر موسمیاتی کیفیت کی نشاندہی کرتے ہوئے لکھتا ہے کہ موسمِ گرمائیں گرمی قابلِ برداشت ہوتی ہے اور کسی بھی وقت پکھے وغیرہ کی ضرورت نہیں پڑتی ہے دراصل یہ سردی موافق گرمی کو بہم پہنچانے میں مدد و معاون ہوتی ہے اور جب بھی سورج نہیں چمکتا ہے تو آگ کی گرمی ناخوشی سے کوسوں دُور بھاگتی ہے۔ مختصر یہ کہ تمام چار موسموں میں موسم کی خوشگواریت کے لحاظ سے کشمیر کے برابر نہ ہی میں نے کسی مُلک کو دیکھا اور نہ ہی کسی مُلک کے بارے میں سنا۔

تاریخ رشیدی میں کشمیر کے شہرہ آفاق میوؤں اور پھلوں سے متعلق خامہ سرائی

کی گئی ہے۔ یہاں کے میوؤں میں مرزا نے ناشپاتی، توت، میٹھے اور کھٹے گلاس ملنے کی بات کہی ہے۔ سیبوں کے ضمن میں آیا ہے کہ یہ خصوصاً اچھے ہیں۔ مرزا نے توت کے درختوں کو کشمیر کے عجائبات میں شمار کیا ہے جنہیں کہ اُنکے پتوں کے لئے کاشت کیا جاتا ہے جس سے ریشم کا حصول ہوتا ہے۔ بقول مرزا حیدر کے لوگوں میں میوے کھانے کی رسم نہیں ہے۔ باغ کا مالک اور وہ جسکا کوئی اپنا باغ نہ ہو، دونوں برابر ہیں کیونکہ باغات بنادیار کے ہوتے ہیں اور یہاں یہ رسم نہیں ہے کہ کسی کو باغات میں جانے سے روکا جائے۔ کشمیر میں میوؤں کی بہتات کے ضمن میں مرزا رقمطراز ہے کہ میوے اتنی بہتات میں ہیں کہ انہیں شاذ و نادر ہی بازار میں لاکر بیچا جاتا ہے۔ کشمیر میں ایک آدمی اُن تمام ہنروں اور دستکاریوں سے دوچار ہوتا ہے جو کہ دوسرے مملکوں میں نایاب ہیں۔ ماہر فنکاروں میں نگینہ ساز، سنگ تراش، شیشہ گر، تابدان تراش (کھڑکیوں کو تراشنے کا عمل) اور زرکوب وغیرہ شامل ہیں۔

کشمیر کے فن تعمیر سے متعلق تجزیہ تاریخ رشیدی میں آیا ہے اور اس سلسلے میں شہروں یا قصبوں کا انتخاب کیا گیا ہے۔ مرزا حیدر کا کہنا ہے کہ شہر یا قصبوں میں کچھ بڑی عمارتیں تازہ بہل کے درختوں کی لکڑی سے بنی ہیں ان اکثر پانچ منزلہ ہیں اور ہر ایک منزل ہالوں، گیلریوں، دالانوں اور ایوانوں پر مشتمل ہے۔ انکی بیرونی خوبصورتی اپنا بیان آپ ہے اور جو اُنکو پہلی نظر میں دیکھتا ہے وہ اُنکشت بدندان رہتا ہے ان عمارتوں کا اندرونی منظر اُنکے بیرون کے برابر نہیں ہے۔

مرزا حیدر نے تاریخ رشیدی میں کشمیر اور اسکے گرد و نواح میں پائے جانے والے منادر کی تعداد ایک سو پچاس لکھی ہے اور ان مندروں کو بے مثال قرار دیتے ہوئے انہیں کشمیر کے عجائبات میں سب سے مقدم اور اہم گردانا ہے۔ کسی مخصوص مندر کا نام لئے بغیر ہی مرزا موصوف نے مجموعی طور ان مندروں کی طرز تعمیر سے متعلق سیر حاصل تبصرہ کیا ہے اور اُنکے عمدہ اور جداگانہ پہلوؤں کو زیر نظر لایا ہے۔ ان میں کام آنے والی اشیاء، طرز تعمیر اور کاریگری کو سراہا ہے۔ اُنکی طرز تعمیر سے مرزا انتہائی متاثر دکھائی دے رہا ہے جس سے کہ اس فن سے اسکی غیر معمولی دلچسپی اور معلومات کا اظہار

ہوتا ہے۔ مرزا نے ان مندروں کو ایک ہی منصوبہ پر تعمیر کئے جانے کا تذکرہ کیا ہے اور لکھا ہے کہ باقی ساری دنیا میں اس طرح کی ایک بھی عمارت کو نہ ہی دیکھا گیا اور نہ ہی سنا گیا ہے۔ تعجب کی بات ہے کہ یہاں ایک سو پچاس ایسی عمارتیں موجود ہیں۔

مرزا حیدر نے کشمیر کے دیگر عجائبات و غرائب میں یہاں کے چشموں، تالابوں، جھیلوں اور محلات کا تذکرہ کیا ہے اور تاریخ رشیدی میں برنگ کے مقام کے جسے ضلع کا نام دیا گیا، پر واقع ایک تالاب جیسی کھائی اس سلسلے کی پہلی کڑی کے طور پر مندرج ہے۔ بقول مرزا حیدر طرنگی کا عالم یہ ہے کہ یہ تالاب سال کے گیارہ مہینے خشک رہتا ہے اسکی پینڈی میں ایک سوراخ ہے۔ بروجِ ثور کی آمدِ پردن میں دو تین بار شدت کے ساتھ پانی اُچھل پڑتا اور یہ تالاب بھر جاتا ہے۔ یہاں تک کہ پہاڑ کے ایک طرف سے پانی بہہ نکلتا ہے۔ برکھ اس یا بروجِ ثور کی مدت کے ختم ہونے پر یہ تالاب سال بھر کے لئے خشک ہو جاتا ہے۔ مرزا حیدر کے بقول اُس کے دہانے کو سیمنٹ اور چونے گارے سے بندھ کرنے کی سعی کی گئی لیکن وقت آنے پر وہ سب کچھ بہا کے لے گیا اور یہ کبھی ممکن نہ ہوا کہ اُسکے بہاؤ کو روکا جائے۔“

مرزا حیدر نے ناگام کو ایک مشہور قصبہ گردانا ہے اور یہاں پر ایک اونچے درخت کی موجودگی کو بیان کیا ہے۔ موصوف کے بقول یہ درخت اتنا بلند ہے کہ اگر اسکے سرے پر ایک تیر پھینکا جائے تو شاید ہی اسکو لگے اور اگر کوئی شخص اس درخت کی ٹہنی کو پکڑ کر اسکو ہلا دے سارے درخت کا وجود تھرانے لگتا ہے۔

مرزا حیدر نے بعض چشموں، تالابوں کا تذکرہ کرنے کے ساتھ ہی کشمیر کے ایک اہم جھیل، جھیل اولر کا نام بھی لیا ہے جسکا دائرہ موصوف نے سات فرسخ لکھا ہے۔ جھیل کے درمیان میں سلطان زین العابدین (۱۴۲۰-۷۷۰ء) کے بنائے گئے محل اور اس قصر کو تعمیر کرنے سے متعلق کیفیت بیان کی ہے۔ سلطان زین العابدین کا شہر میں بنائے گئے ایک اور محل کا تذکرہ تاریخ رشیدی میں آیا ہے جسے بقول مرزا حیدر کے کشمیری لہجہ میں راجدان (رازدانی) کہا جا رہا ہے اور موصوف نے اسکی کیفیت یوں بیان کی ہے کہ یہ بارہ منزلہ عمارت ہے جس میں کچھ پچاس پچاس کمروں، ہالوں

اور والائوں پر مشتمل ہیں۔ یہ سارا اعلیٰ اور مُرتفع تعمیر لکڑی کا بنا ہوا ہے۔ مرزا حیدر نے تبریز، ہرات اور سمرقند کے مقامات پر بنائے گئے دیگر وسیع و عریض محلات کے نام گنانے کے بعد لکھا ہے کہ اگرچہ راجدان (رازدانی) ان سے زیادہ مرتفع اور بہت سارے کمروں پر مشتمل ہے تب بھی وہ اُن کی خوش وضعی اور ڈھنگ کو نہیں پہنچتی ہے تاہم یہ ایک عمدہ تعمیر ہے۔

تاریخ رشیدی میں کشمیر پر ہندوؤں کی حکمرانی کو یکسر نظر انداز کر دیا گیا ہے اور اسلام کا برسبیل تذکرہ کرنے کے ساتھ ہی یہاں پر مسلمانوں کی حکومت قائم ہونے کا بیان آیا ہے اور اس سلسلے کا بنیاد گذار سلطان شمس الدین کو بتایا گیا سلطان کے بارے میں مرزا حیدر فطراز ہے کہ وہ قلندر رانہ لباس زیب تن کئے اسوقت کشمیر آئے جب ملک کی حکمرانی ایک ملکہ کے ہاتھوں میں تھی۔ طوائف الملوکی کے زمانے میں سلطان نے ملکہ کی ملازمت اختیار کر لی اور کچھ عرصہ گزرنے پر ملکہ سلطان کے ساتھ شادی کرنے پر راضی ہوئی اور اس واقعہ کے گزرنے کے ساتھ ساتھ سلطان نے کشمیر کو اپنے زیر نگین لایا۔ تاریخ رشیدی میں درج ہے کہ سلطان شمس الدین کے بعد اُس کا بیٹا سلطان علاء الدین (۱۳۴۴ء-۵۵ء) اور اُس کے بعد سلطان قطب الدین بن علاء الدین تخت نشین ہوا۔ مرزا حیدر نے سلطان شہاب الدین بن علاء الدین کی تخت نشینی کا کوئی تذکرہ نہیں کیا ہے بلکہ لکھا ہے کہ قطب الدین کا بیٹا سلطان سکندر (۱۳۷۹ء-۱۴۱۲ء) اپنے باپ کے بعد اس مُلک کا حکمران ہوا۔ سلطان زین العابدین (۱۴۲۰ء-۷۰ء) اپنے باپ کی جگہ تخت نشین ہوا اور پچاس سال حکومت کی۔ مرزا کا کہنا ہے کہ سلطان موصوف کشمیر کی تعمیر و مرمت میں کوشاں رہا اور اُس کے زمانے میں کشمیر شہر بنا جس کے آثار اب تک ظاہر ہیں۔

تاریخ رشیدی میں آیا ہے کہ سلطان زین العابدین کے بعد کشمیر کے بادشاہوں کا دورِ تنزل شروع ہوا اور اُن کی قوت جواب دینے لگی۔ اُمراء اتنے طاقت ور بن گئے کہ سلطان فقط برائے نام بادشاہ تھے اس حد تک کہ اُن کی ظاہری رعایت بھی نہیں برتی جاتی تھی۔ چنانچہ بادشاہ بے بس تھے لہذا اپنے آپ کے بچاؤ کی خاطر ترک سکونت

کر گئے۔ ملک سے بھاگ گئے اور بہت ساری مصیبتوں کو جھیلا۔ سلطان نازک شاہ، جسے مرزا نے بادشاہ کہنے کے بجائے اپنا ساتھی قرار دیا ہے اور لکھا ہے کہ میں نے اُس کی نسبت کافی زیادہ قدردانی کا مظاہرہ کیا۔ سلطنت سے وابستہ سابقہ حکمرانوں کی اس بات کے لئے کھلی تنقید کی گئی ہے کہ وہ اپنے معاصر بادشاہوں کے تئیں عزت افزائی دکھانے میں ناکام رہے۔ مرزا حیدر کا بیان ہے کہ چونکہ سلطان زین العابدین کی نسل کے چند لوگوں نے بادشاہ کا لقب پایا لیکن وہ اختیار کے مالک نہ تھے۔ مرزا حیدر نے تاریخ رشیدی میں جن دیگر کشمیر اُمراء و وزراء کی طرف اپنی توجہ مبذول کی ہے اُن میں ملک کا جی چک، زنگی چک، ملک ابدال ماگرے خاص طور سے قابل ذکر ہیں۔ موصوف کو اول الذکر کے ساتھ کئی بار نبرد آزما ہونا پڑا۔ تاریخ رشیدی کے مطالعہ سے پتہ چلتا ہے کہ جب مرزا حیدر دوسری بار جانب کشمیر متوجہ ہوا اُس وقت ملک کا جی چک یہاں کے سیاہ و سفید کے مالک تھے۔ خود مرزا کے بقول وہ ملک کا جی چک کے ساتھ کوئی مقابلہ کئے بغیر ہی وارد کشمیر ہوا اور کشمیر کے درجہ کو عبور کرنے کی تاریخ ۲۲ رجب لکھی ہے اور یہاں کے تخت پر بیٹھنے کی تاریخ جلوس دارالملوک کشمیر کے تاریخی جملہ کہہ کر بیان کی ہے۔

مرزا حیدر نے ملک کا جی چک کی تین بار حکومت سے بے دخلی کی بات بیان کی ہے۔ اب کی بار جب مرزا حیدر کشمیر پر قابض ہوا تو ملک کا جی چک نے شیر شاہ سوری سے امداد حاصل کی اور مرزا کے خلاف برسرِ پیکار ہونے کی غرض سے ایک لاؤ و لشکر جس کی تعداد مرزا پانچ ہزار بتائی ہے، جانب کشمیر متوجہ ہوا۔ مرزا حیدر اپنی لشکر، جس کی تعداد اُس نے خوجہی تین سو لکھی ہے، کا مقابلہ کیا۔ سوموار ۸ ربیع الثانی ۹۳۸ھ بعد از دوپہر اتنی بڑی جمعیت کے پاؤں اکھاڑ دیئے۔ بقول مرزا کے اُس فتح کی تاریخ مولانا یوسف خطیب نے ”فتح مکر“ کہہ دی ہے۔ اس طرح سے مولانا یوسف وہ واحد فرد ہیں جکانام مرزا حیدر نے کشمیری دانشوروں کے طور لیا ہے۔

سیاسی واقعات سے قطع نظر مرزا حیدر نے کشمیر میں مذہبی صورتحال اور صوفیانہ اور روحانی اقدار سے متعلق خامہ سرائی کی ہے۔ موصوف نے کشمیر میں مذہب اسلام کو

قریب العہد جانا ہے اور لکھا ہے کہ یہاں سبھی لوگ پرہمنوں کا عقیدہ لئے ہوئے ہندو رہتے ہیں۔ سلطان قطب الدین کے دور میں بانی مسلمانانِ حضرت امیر کبیر میر سید علی ہمدانی (م۔ ۷۸۶ھ) کو کشمیر آگئے۔ الناس علی دین ملوکھم کے مصداق سلطان سکندر شہمیری کا دین اسلام کو رواج دینے اور بُت خانوں کی مسماری کی بات مرزا حیدر نے رقم کی ہے۔ سلطان زین العابدین کی مذہبی رواداری اور صلح پسندی کو سلطان کا دُنیا کے لوگوں کے تمام طبقتوں کے تئیں رعایت برتنے اور کفر و اسلام کی نظر سے نہ دیکھنے کے تناظر میں دیکھا ہے۔ مرزا حیدر نے کشمیر میں مذہبی صورتحال کا تجزیہ کرتے ہوئے لکھا ہے کہ یہاں پہلے پہل تمام لوگ حنفی مسلک کے تھے لیکن فتح شاہ کے دورِ حکومت میں طالش (عراق) سے شمس (میر شمس الدین عراقی) نام ایک شخص آیا جنہوں نے اپنے آپ کو نور بخشی ظاہر کیا اُس نے مذہب کی ایک مسخ شدہ شکل متعارف کرائی اور اُسے نور بخشی کا نام دیا اور بہت ساری بدعات کو عملایا۔ انہوں نے ان کم ظرفوں کے لئے فقہ احوط کی مکمل کتاب لکھی جو کہ نہ سُنی اور نہ شیعہ فرقوں سے ہی مطابقت رکھتی ہے۔ مرزا حیدر کا مزید کہنا ہے کہ اُس نے کشمیر میں مشہور فقہ احوط کی مکمل کتاب ہندوستان کے علماء کے پاس بھیج دی جسے انہوں نے رد کیا اور کتاب کی پشت پر ایک حجت آمیز فتویٰ لکھ دیا اس فتویٰ کو مرزا حیدر نے تاریخِ رشیدی میں درج کیا ہے۔ مرزا حیدر نے کشمیر میں حنفی اور نور بخشی فرقوں کے علاوہ آفتاب پرستوں کا تذکرہ بھی کیا ہے۔ جنہیں بقول مرزا شامی (آفتاب پرست) کہا جاتا تھا۔

مرزا حیدر نے کشمیر میں اپنے عہد کے صوفیوں کو ہدفِ ملامت قرار دیا ہے اور اس ضمن میں کسی مخصوص فرقہ کا نام لئے بغیر انکی بدعات اور گمراہیوں اور بے راہ رویوں کی کھلی تنقید کی ہے۔ ان صوفیوں کا علم و حکمت اور علماء و فضلاء پر اتہام باندھنے اور نفرت کرنے کو بھی بیان کیا ہے۔ موصوف کا کہنا ہے کہ ان بدعتیوں جیسا گروہ کہیں نہیں پایا جاتا ہے صوفیوں کے لباس میں ملبوس بدعتیوں کے اس گروہ کے ضمن میں مرزا حیدر کشمیر میں دوسرے مسالک اور فرقوں کی بہ نسبت اپنی سفاکی اور خون ریزی کا

راز داری - سلطان زین العابدین بن شداد (۷۰۰-۱۲۴۰ء) کا شیر کرودہ مجید روزگار محض



☆ زیارت گاہ شاہہدائے

برملا اظہار کر کے لکھا ہے کہ خدا کا شکر ہے کہ اس وقت کشمیر میں کوئی شخص اعلانیہ اس عقیدہ کا برملا اظہار نہیں کرتا ہے بلکہ سب کے سب اس کے منکر ہیں اور اپنے آپ کو اچھا سنی (مسلمان) ظاہر کرتے ہیں وہ ان کے خلاف میرے مظالم سے خوب واقف ہیں اور جانتے ہیں کہ اگر کوئی اس مسلک کا اظہار کرے گا وہ موت کے گھاٹ اُتار دیا جائے۔ مجھے اُمید ہے کہ اللہ تعالیٰ کی خواہش اور میری اپنی کوشش سے سرزمین کشمیر آہستہ آہستہ مصائب و آلام سے مکمل طور پر نجات دیا جائیگا اور سبھی جیسا کہ وہ اس وقت ظاہر کر رہے ہیں دل کی گہرائیوں سے مسلمان بنیں گے۔ ۱۸

حواشی و مصادر:-

☆ ۱۔ تفصیل کیلئے ملاحظہ ہو (۱) این، الیاس، انگریزی ترجمہ تاریخ رشیدی، مقدمہ، چاپ پٹنہ ۱۹۷۳ء (ب) ڈاکٹر جی۔ ایم۔ ڈی صوفی، کشمیر، ج ۲ صفحہ ۲۰۰-۲۰۱ (ج) پارمو، مسلم رول ان کشمیر، حاشیہ صفحہ ۳۱۷-۱۸ (د) محمد اعظم، واقعات کشمیر مطبوعہ صفحہ ۸۱

☆ ۲۔ بیر غلام حسن، تاریخ حسن، ج ۲ صفحہ ۲۵۴۔

☆ ۳۔ تاریخ رشیدی کا ایک اہم اور قدیم ترین نسخہ خدا بخش اور نیشنل پبلک لائبریری پٹنہ میں زیر انداز نمبر ۹۰۳۷ موجود ہے اور اس کی کتابت ۹۵۲ھ میں ہوئی ہے۔ تاریخ رشیدی کا انگریزی ترجمہ مع حواشی و تعلیقات کے این الیاس نے کیا ہے۔

☆ ۴۔ بیر غلام حسن، تاریخ حسن، ج ۲ صفحہ ۲۶۲۔

☆ ۵۔ محمد اسلم معتمی، گوہر عالم، مخطوطہ صفحہ ۴۹۔

☆ ۶۔ زاین کول عاجز، ”مُنتخب التواریخ“، مخطوطہ۔

☆ ۷۔ آئین اکبری کے انگریزی مترجم نے اس سے ویرناگ کا عندیہ دیا ہے (ملاحظہ آئین اکبری ج ۱ ص ۳۹۷)۔

☆ ۸۔ آئین اکبری میں سات گز والا چکور تالاب درج ہے کہ قد آدم کے برابر ہے (جیرٹ، انگریزی ترجمہ، آئین اکبری ج ۳ صفحہ ۵۷)۔

☆ ۹۔ ابو الفضل کے کہنے کے مطابق اُردی بہشت (اپریل - مئی) کے الہی مہینے میں اس میں پانی دو چشموں یعنی چشمہ سند براری اور چشمہ سپت ریشی سے اُبل پڑتا ہے اور ان ہی منابع سے تالاب بھر جاتا ہے (جیرٹ، انگریزی ترجمہ، آئین اکبری ج ۳ صفحہ ۳۵۷)

☆ ۱۰۔ ابو الفضل نے اسے ایک مقدس مقام کے طور پر یاد کیا ہے اور لکھا ہے کہ لوگ رنگ برنگی پھول بطور پوجا کے پھینکتے ہیں اور پانی کے ختم ہونے کے موقعہ پر ہر ایک معتقد اپنے اپنے پھول ان چشموں سے اٹھا کر لے جاتا ہے (جیرٹ، انگریزی ترجمہ، آئین اکبری صفحہ ۳۵۷)

☆ ۱۱۔ ابو الفضل آئین اکبری میں رقمطراز ہے کہ پرگنہ پچھ کے بل تھل نامی گاؤں میں ایک ہلنے والا درخت ہے اگر اس کی معمولی ٹہنی کو حرکت دی جائے تو سارا درخت لرزہ بر اندام ہو جاتا ہے (جیرٹ انگریزی ترجمہ آئین اکبری، ج ۳ صفحہ ۳۶۳ نیز واقعات کشمیر صفحہ ۲۶۸ بھی دیکھئے) مورخ حیدر کا کہنا ہے کہ بیس گز وانی رسی اس درخت کے تنہ کو گھیر لیتی ہے اور پانچ سو سو ارُس درخت کے سایہ میں کھڑا رہ سکتے ہیں۔ موصوف کا مزید کہنا ہے کہ کسی شاعر کا اس بارے میں کہنا ہے کہ

بانیازی کہ بدشش بودیم درم تنش از فاقہ بلرزد چو درخت بل تھل

(ملاحظہ ہو حیدر ملک، تاریخ کشمیر صفحہ ۱۰۶)

☆ ۱۲۔ ابو الفضل نے اس کا دائرہ ۲۸ کوس بتایا ہے (جیرٹ، انگریزی ترجمہ، آئین اکبری صفحہ ۲۴۶) مورخ محمد اعظم نے اسکی ہر حد کو سات سات کر وہ اور تمام اُدوار کی تعداد ۲۸ کر وہ بتائی ہے۔ موصوف کا مزید کہنا ہے کہ اکثر جگہوں پر جھیل اولر کی گہرائی معلوم نہیں۔ گویا کہ یہ ایک دریائے محیط کا نمونہ ہے (ملاحظہ ہو، واقعات کشمیر، مطبوعہ صفحہ ۲۷۰) مورخ حسن کا کہنا ہے کہ جھیل اولر کی لمبائی مشرقی ساحل سے قصبہ سوپور تک تخمیناً ۱۲ میل اور اسکی چوڑائی جنوب سے لیکر شمال تک ۸ میل ہے اسکا دُور محیط اعتدال کے وقت تقریباً ۴۰ میل کا ہے (پیر غلام حسن، تاریخ حسن، ج صفحہ ۱۵۲)

☆ ۱۳ چنانچہ یہ محل زینہ دیب کے نام سے مشہور عالم تھا اسکی تعمیر ہونے پر شعراء نے قصائد کہے اور درج ذیل فارسی قطعہ تاریخوں میں یوں درج ہوا ہے جس سے کہ مادہ تاریخ بھی اخذ ہوتا ہے۔

ایں بقعہ چونیا د فلک محکم باد
شہور بہ زین دیب در عالم باد
شاہ زین عباد تادرو جشن کند
پیوستہ چو تاریخ خودش 'خرم باد'

(۸۴۹ھ)

(ملاحظہ ہو، تاریخ حیدر ملک، صفحہ ۴۶۔ واقعات کشمیر، مطبوعہ صفحہ ۵۰۔ تاریخ حسن، ج ۱ صفحہ ۱۵۴)

بقول محمد اعظم، دیدہ مری کے یہ تاریخ اب تک نقش بر سنگ ہے اور یہ تاریخی کتبہ جو نقش فی الحجر ہے اب ایس، پی، ایس، میوزیم میں محفوظ حالت میں صدر دروازے کی جانب داخل ہوتے ہی دائیں طرف رکھا ہوا ہے۔

☆ ۱۴ تاریخ میں اسکا نام شاہ مرزا بن طاہر شاہ بن نور شاہ رتور شاہ درج ہے راجہ سہدیو (۷۰۵-۷۲۴ھ) کے زمانے میں وارد کشمیر ہوا اور اسکا تعلق گنبر سواد کے علاقے سے تھا۔ راجہ مذکورہ کے وزیر رام چندر نے شاہ مرزا کو بارہ مہولہ میں دارہ ویر بطور جاگیر عنایت کیا (واقعات کشمیر صفحہ ۲۷، تذکرہ اولیائے کشمیر صفحہ ۱۶۱)

☆ ۱۵ مورخین نے شاہ مرزا کا کشمیر زور و داسکے دادا کا وہ خواب بیان کیا ہے جسکی رو سے وہ بعد میں سلطان شمس الدین کے لقب سے کشمیر کے تخت پر بیٹھا (واقعات کشمیر صفحہ ۲۷) واضح رہے شاہ مرزا سلطان شمس الدین کے لقب سے ۷۴۰ھ/۱۳۳۹ء میں کشمیر کے تخت پر بیٹھا (راج ترنگی، جون راج تدوین شری کٹھ کول صفحہ ۸۲)

☆ ۱۶ مرزا حیدر کو اشتباہ ہوا ہے کیونکہ سلطان شمس الدین کے بعد اسکا بیٹا جمشید ۷۴۳ھ/۱۳۴۲ء میں کشمیر کا حاکم بنا (راج ترنگی، جون راج، تدوین شری کٹھ کول صفحہ ۸۳، کیشتر ج ۱ صفحہ ۳۶-۳۷)

☆ ۷۷ امیر شمس الدین محمد عراقیؒ اپنے عہد کے عالم تھے (پیر غلام حسن، تاریخ حسن، ج ۱ صفحہ ۱۳۰) اور تمام علوم سے بہرہ ور (خواجہ محمد اعظم، واقعات کشمیر، مطبوعہ، صفحہ ۷۵)۔ اگرچہ بعض مورخوں کا کہنا ہے کہ انہوں نے شیعہ مسلک کے عقائد پر کچھ اہم رسالے اور فقہ احوط نام کی کتاب تصنیف کی (ملا حظہ ہو تاریخ سید علی، مخطوطہ، ورق ۱۲۲، واقعات کشمیر، صفحہ ۵، تاریخ حسن ج ۱ صفحہ ۱۳۱۔ علی ابن رضا، کحل الجواہر چاپ لاہور، صفحہ ۸، حکیم صفدر ہمدانی تاریخ شعیان کشمیر) لیکن یہ محض مفروضہ ہے انہوں نے کوئی کتاب نہیں لکھی ہے۔ کتاب تحفۃ الاحباب جو حضرت میر عراقیؒ کی زندگی اور کارناموں سے متعلق ایک مبسوط تذکرہ ہے، کے مطالعہ سے پتہ چلتا ہے کہ فقہ احوط سید محمد نور بخش کی تصنیف ہے۔ اس سلسلے میں مذکورہ کتاب کے درج ذیل بیانات سے ہمارے قول کی تصدیق ہوتی ہے۔ تحفۃ الاحباب کے باب چہارم کے صفحہ ۲۳ پر درج ہے۔ آنحضرت (سید محمد نور بخش) در رسالہ عقاید و در کتاب فقہ احوط کہ ہر دو تصانیف آنحضرت اند۔ علاوہ ازیں یہ اقتباس بھی قابل ذکر ہے..... وفقہ احوط و رسالہ عقاید حضرت امام ہمام (محمد نور بخش) مطالعہ نمودند۔ تحفۃ الاحباب کے مطالعہ سے اس بات پر بھی روشنی پڑتی ہے کہ فقہ احوط نام کی کتاب سید محمد نور بخشؒ نے عربی زبان میں تالیف کیا اور سید محمد نور بخش کے ایک برگزیدہ خلیفہ مولانا حسین کوہکی نے اسکے بعض مندرجات کو فارسی کے سانچے میں ڈالا۔ چنانچہ تحفۃ الاحباب میں آیا ہے کہ..... وایں حسین کوہکی در زمان حضرت امام علیہ السلام بتدریس و تعلیم حضرت شاہ قاسم فیض بخش علیہ علی آباہیہ السلام و سایر اولاد و فرزندان حضرت امام مشرف بود و برائے عورات و بنات آنحضرت (محمد نور بخش) کہ قوت فہم عربیہ نہداشتند بعضی از واجبات و فرائض و سنن نماز و طہارت از فقہ احوط بفارسی ترجمہ نوشتند (مولانا محمد علی کشمیری، تحفۃ الاحباب، مخطوطہ، باب اول، صفحہ ۲۱)۔ کتاب تحفۃ الاحباب میں مزید آیا ہے کہ جب حضرت میر شمس الدین محمد عراقیؒ عراق سے دوسری بار کشمیر متوجہ ہوئے اُسی ترجمہ والے نسخہ کو اپنے چھوٹے بچوں، لڑکیوں اور عورتوں کی تعلیم و تعلم کی خاطر

اپنے ساتھ کشمیر لائے اور اُسی نسخہ سے مسائل کی تحقیق کر کے صوم و صلوة اور ساری عبادات بجالاتے تھے (محمد علی کشمیری، تحفۃ الاحباب، صفحہ ۱۲، ۲۲)

درج ذیل اقتباس سے صاف ظاہر ہے کہ فقہ احوط حضرت سید محمد نور بخش کی ہی تصنیف ہے اور حضرت میر عراقی اُسے الغ بیگ مرزا کو بطور تحفہ و ہدیہ کے پہنچانا چاہتے تھے..... و بعد از روزی چند از اہل ممالک (خراساں) کوچ و نہضت نمودند متوجہ قند ہار خُندند و چوں بہ قند ہار رسیدند می خواستند کہ از راہ کابل بجانب کشمیر بیایند بغرض آنکہ حضرت شاہ ولایت پناہ فقہ احوط حضرت امام ہام محمد نور بخش برائے تحفہ و ہدیہ الغ بیگ رسانند (مُلا حظہ، ہو تحفۃ الاحباب، باب چہارم، صفحہ ۲۴)

محمد قاسم ہند و شاہ اُستر آبادی حضرت میر عراقی کے ہمعصر مورخ مرزا حیدر دو غلت کا قول نقل کرتے ہوئے اس بات کو خارج از امکان قرار دیتا ہے کہ فقہ احوط حضرت میرٹھس الدین محمد عراقی کی ہی تصنیف ہے۔ اُس کا مزید کہنا ہے کہ..... و کتاب احوط تالیف میرٹھس عراقی نیست بلکہ یکی از معتمدان گمراہ آنرا تصنیف کردہ (یعنی کتاب فقہ احوط میرٹھس الدین محمد عراقی کی تالیف نہیں ہے بلکہ اُنکے کسی معتمد نے اسے تصنیف کیا ہے) (مُلا حظہ ہو، تاریخ فرشتہ، اردو ترجمہ، صفحہ ۳۳۷)

شارٹر انسائیکلو پیڈیا آف اسلام کے مطالعہ سے پتہ چلتا ہے کہ سید محمد نور بخش نے اپنے اصول و عقاید کی تعلیمات اپنی منظومات میں پیش کر دی ہیں اسکے علاوہ انہوں نے نثر میں رسالہ عقاید اور عربی میں الفقہ احوط نام کی کتاب تصنیف کی (ای جی برل، شارٹر انسائیکلو پیڈیا آف اسلام چاپ لندن ج ۴ صفحہ ۲۵۲-۵۳)

غلام حسن بلتستانی جنکے ذاتی کتب خانے میں تحفۃ الاحباب کا ایک مکمل مخطوطہ محفوظ ہے، کا بیان ہے کہ میر عراقی بہت بڑے عالم دین اور شعلہ بیان مقرر تھے لیکن حیرت کی بات ہے کہ انہوں نے کوئی کتاب نہیں لکھی۔ تحفۃ الاحباب میں اُن کی کسی تصنیف کا کوئی تذکرہ نہیں ملتا ہے (مُلا حظہ ہو، فصلنامہ دانش، چاپ اسلام آباد، ستمبر

محولہ بالا مندرجات کی روشنی میں دیکھا جائے تو مرزا حیدر کی بات کی قلعی کھل جاتی ہے اور یہ بات واضح ہو جاتی ہے کہ فقہ احوط، سید محمد نور بخش کی عربی زبان میں لکھی گئی تصنیف ہے۔ جسکی تلخیص اُن کے ایک برگزیدہ خلیفہ اور اپنے وقت کے مجتہد مولانا حسین کوکبی نے فارسی زبان میں لکھی اور یہی تلخیص حضرت میر تقی میر الدین عراقی اپنے ساتھ کشمیر لے آئے تھے جب وہ دوسری بار ۹۰۲ھ میں وارد کشمیر ہوئے۔ لہذا جہاں تک حضرت میر عراقی کا فقہ احوط کو تصنیف کرنے کا تعلق ہے وہ سراسر من گھڑت اور فرضی ہے۔

☆ ۱۸ امرزا حیدر نے بقول خود فقہ احوط کو ہندوستان کے جن علماء کے پاس بھیج دیا اور جنہوں نے اسکے خلاف اپنا فتویٰ صادر کیا اُنکے ناموں کا اظہار تاریخ رشیدی میں مندرج فتویٰ کے مطالعہ سے نہیں ہوتا ہے اور نہ ہی تاریخ کا ہی کوئی عندیہ ملتا ہے۔

☆ ۱۹ امرزا حیدر نے بدعتیوں کے اس گروہ کے مسلک کی نشاندہی نہیں کی ہے۔ لیکن چونکہ اُسکے گیارہ سالہ دور تسلط (۹۴۷ھ - ۵۸) میں کشمیر میں سلسلہ ہمدانیہ، نوربخشیہ، قادریہ، سہروردیہ، کے صوفیاء اور عرفاء سرگرم عمل تھے۔ خود مرزا کا جھکاؤ نقشبندی سلسلہ کی جانب رہا ہے اور اُسکی اپنی تاریخ میں بعض سرکردہ نقشبندی صوفیوں کا تذکرہ بھی درج ہے۔ نوربخشی سلسلہ سے اُسکی دلچسپی کا اظہار بھی اظہار من الشمس ہے۔ چنانچہ وقتاً فوقتاً خانقاہ زڈی بل میں اُسکی آمد و رفت اس بات کی دلیل ہے۔ خانقاہ زڈی بل میں حضرت شاہ سید احمد نوربخشی سے ملاقات کی اور اس ضمن میں سلسلہ نوربخشیہ کی نسبت اپنا اعتقاد و اعتماد کا اظہار کیا چنانچہ تاریخ میں درج ہے کہ و بعد ازاں بطبقہ بالائی خانقاہ (زڈیبل) با حضرت شاہ (سید احمد نوربخشی) ملاقات نمود و در محاکات و مکالمات آنحضرت اعتقاد و اخلاص خود بہ سلسلہ شریف نوربخشیہ بسیار اظہار نمود (بہارستان شاہی مطبوعہ صفحہ ۲۴۷)

اسکے علاوہ مرزا حیدر میر تقی میر الدین محمد عراقی کے کارہائے نمایاں کے معترف تھا اور حضرت شیخ دانیال سے بھی اُسکی ملاقات تھی۔

مشعل سلطانپوریؒ

کشمیر..... ابوالفضل کی نظر میں

کشمیر کی تعریف میں فارسی ادب کا معتد بہ حصہ مغل دور سے تعلق رکھتا ہے۔ مغل دربار سے وابستہ ادباء و شعراء کے علاوہ اس دور میں درباری دائرہ سے باہر زندگی گزارنے والے فارسی شعراء بھی کشمیر کی تعریف میں رطب اللسان ہیں۔ دربار سے وابستہ شعراء کی کشمیر سے دلچسپی کا ایک بڑا سبب یہ ہے کہ خود مغل بادشاہ یعنی ان شعراء کے خداوندانِ نعمت کشمیر سے والہانہ عشق رکھتے تھے۔ اسی عشق کی بناء پر مغل سلطنت کے بانی ظہیر الدین بابر سے لے کر جلال الدین اکبر تک کشمیر فتح کرنے اور اسے اپنی قلمرو میں شامل کرنے کی کوششیں ہر مغل بادشاہ نے کیں۔ بابر اور ہمایوں تو ان کوششوں میں کامیاب نہ ہو سکے لیکن اکبر اعظم کا نیز اقبال فتح کا سورج بن کر ان کے سر پر ضیا پاشیاں کرنے لگا۔ بابر کا زمانہ سلطنت قائم کرنے کی کوششوں میں گزرا اور ہمایوں کا دور شیر شاہ سوری کی صلاحیتوں اور ان کی حکمرانی کے باعث ایک عبوری دور ثابت ہوا۔ اصل میں مغل سلطنت کے مستقل قیام اور اسے استحکام بخشنے کا سہرا جلال الدین محمد اکبر کے سر ہے جس کے زمانہ میں امن و امان کے دور دورہ، ملک کی خوشحالی اور انعامات و عنایات کے غلغلہ نے بیرون ملک دانشوروں، ادیبوں اور شاعروں کو ہندوستان آنے پر راغب کرنے کے ساتھ ساتھ اندرون ملک بھی باصلاحیت لوگوں کو

جولائی طبع دکھانے کے مواقع فراہم کئے۔ اکبر کی جوہر شناس نگاہوں نے پتھروں سے ہیرے تلاش کئے اور انہیں چُن چُن کر اپنے دربار کی زینت بنا دیا۔ عنایاتِ خسروانہ کی شعاعوں سے ان ہیروں کی آب و تاب میں روز بروز اضافہ ہوتا گیا۔ ابوالفضل کا شمار بھی ان ہی بیش قیمت ہیروں میں ہوتا ہے۔

اس صدی کی چھٹی دہائی میں مجھے ابوالفضل کی چند تصانیف دیکھنے اور ان کے سرسری مطالعہ کا اتفاق ہوا۔ ترجموں کے ذریعے نہیں، براہِ راست اُسی زبان میں جس میں یہ لکھی گئی ہیں۔ ان کتابوں میں دفترِ ابوالفضل یعنی اُن کے مکاتیب، آئینِ اکبری اور اکبرنامہ کی دو ایک جلدیں مطالعہ میں آنے کے بعد میں نے ابوالفضل کے بارے میں جو تاثرات قائم کئے تھے چالیس برس گزرنے کے بعد وہ اب میرے ذہن سے اُتر گئے ہیں۔ لیکن اتنا ضرور یاد ہے کہ مجھے ان کا دقیق اندازِ بیان دیکھ کر غصّہ نہیں آتا تھا بلکہ میں مرعوب سا ہو گیا تھا۔ سچ پوچھئے تو اس دور میں بھی جب مجھے یہ معلوم ہو چکا ہے کہ اس قسم کے اسلوب کو خود ایران کے ادیبوں نے ”سبکِ ہندی“ کا نام دے کر ناپسند کر دیا تھا اور یہ اندازِ بیان دُور اُزکار اور پیچ در پیچ استعارات، بے جا طوالت پر تفع و پُر تکلف زبان اور محاورے کے ابہام و اہمال کی بناء پر علم و فضل کی فضول نمائش کے سوا اور کچھ نہیں، میں ابوالفضل کی طرزِ تحریر سے برابر مرعوب ہوں۔ اُن کی عبارتِ آرائی، رنگین بیانی اور فارسی زبان پر قدرت، اُن کی نازک حنائی اور اُن کے تخیل کی بلند پروازی آج بھی اپنا لوہا منوا سکتی ہے۔

جب میں نے یہ مضمون لکھنے کا ارادہ کیا تو بسیار کوششوں کے باوجود ابوالفضل کی یہ تصانیف فارسی میں دستیاب نہ ہو سکیں۔ بمشکل اُن کے انگریزی ترجمے حاصل کئے، ظاہر ہے کہ ان کتابوں سے واقعات کے بارے میں معلومات حاصل کرنا تو آسان ہے لیکن اُن کی تحریروں کی روح تک پہنچنا ناممکن۔ بہر کیف جہاں آدمی کا بس نہ چلے، حسرت و افسوس کے سوا اور کر ہی کیا سکتا ہے۔

کشمیر کے بارے میں ابوالفضل کی دو کتابوں سے معلومات فراہم ہوتی

ہیں۔ آئین اکبری اور اکبرنامہ اُن کے خطوط میں تو صرف چند اشارے پائے جاتے ہیں۔ آئین اکبری کی دوسری جلد اور اکبرنامہ کا تیسرا حصہ اس سلسلے میں زیادہ کارآمد ہے۔ اکبرنامہ، دربار اکبری سے متعلق ایک قسم کا روزنامہ ہے جس میں اکبر کے دور حکومت میں پیش آنے والے وہ واقعات جو کسی نہ کسی طرح شاہی دربار سے تعلق رکھتے ہیں سال بسال یا ماہ بہ ماہ ہی نہیں، روز بروز درج ہیں۔ اس میں ہمیں اکبر کی فتوحات تو تفصیل سے ملتی ہی ہیں ان کے ساتھ ساتھ شاہی مزاج، اس کے عادات و اطوار، اس کی پسند و ناپسند، اس کے مشاغل، اُس کے جذبات و خیالات کے علاوہ ملکی حالات کے بارے میں بھی کئی اہم باتیں معلوم ہوتی ہیں۔ آئین اکبری اکبر کی حکومت کا دستور ہے۔ دستور العمل ملکی انتظام، صوبوں کی تقسیم، اراضی اور پیداوار کا تعین صوبوں کا محل وقوع اور اُن کے جغرافیائی حالات اس کتاب کے اہم موضوعات ہیں۔

اکبرنامہ سے کشمیر کی اس دور کی تاریخ سے متعلق چند اہم باتیں معلوم ہونے سے کئی غلط فہمیاں دور ہوتی ہیں۔ اس سے پہلے کہ ان باتوں کا ذکر کیا جائے، یہ بتادینا ضروری ہے کہ ابوالفضل بادشاہ کے اہم ترین وزیروں میں شامل ہونے کے ناطے بادشاہ کا نمک خوار ہے۔ اس لئے اس کی دربار سے وفاداری قابلِ تعریف ہے لیکن اپنی تصانیف میں وہ بادشاہ کا وفادار ملازم ہے اس کا عاشق، اُس پر مفتون اور اُس کا والد و شیدا معلوم ہوتا ہے۔ اُس نے اپنی مورت خانہ غیر جانب داری کو بھی اسی عشق کی بھینٹ چڑھایا ہے۔ بالکل سعدی کے اس شعر کے مصداق۔

اگر شہ روز را گوید شب است ایں

بباید گفت اینک ماہ و پرویں

وہ جگہ جگہ اکبر کی غیر معمولی صلاحیتوں کا کلمہ پڑھتا نظر آتا ہے۔ اس میں شک نہیں کہ ادبار اور کس میرسی کے عالم میں پروان چڑھنے، تعلیم و تربیت سے محروم رہنے اور صاحبانِ علم و فضل اور فہم و ذکا سے فیض نہ پانے کے باوجود اکبر کی ذہنی، فکری

اور انتظامی صلاحیتیں سربرآوردہ لوگوں کو بھی ورطہ حیرت میں ڈالتی تھیں۔ یہی وجہ ہے کہ اُس کے قریب رہنے والے لوگوں کو بادشاہ کے الہام پانے، علم لدنی عطا ہونے اور فوق الفطری درجہ ملنے کا دھوکہ ہوتا تھا۔ لیکن ابوالفضل کو اپنی مؤرخانہ ذمہ داریوں کا احساس تو ہونا ہی چاہئے تھا اور اُسے اپنی عقل سلیم کو آنے والی نسلوں کے ہدفِ ملامت ہونے سے بچانے کا خیال رہنا چاہئے تھا۔ جن باتوں کو محض اتفاق کا نتیجہ قرار دیا جاسکتا ہے اُن کو بھی بادشاہ کے عالم الغیب ہونے سے تعبیر کرنے کی کمزوری کا شکار ہونے سے اپنا آپ بچانے میں ابوالفضل ناکام رہا ہے۔ مثال کے طور پر یہ واقعات:

(۱) اکبر جب کشمیر آیا اور یوسف شاہ کے محلات دیکھنے گیا تو کئی کئی منزلوں کے سرِ بفلک محلات اور ان کے اُونچے اُونچے جھروکے دیکھ کر ششدر رہا۔ وہ تعجب سے انہیں دیکھتا جاتا تھا کہ کسی نے اُسے بتا دیا کہ یوسف شاہ نے ایک بار نشے کی ترنگ میں آکر ایک حرم کو جھروکے سے نیچے پھینک دیا۔ اکبر نے محل کے آس پاس گھومتے وقت ایک جھروکے کی طرف اشارہ کر کے کہا کہ اُس جھروکے سے اُس بدنصیب حرم کو پھینکا ہوگا۔ تحقیق کرنے پر معلوم ہوا کہ بادشاہ کی بات سچ تھی۔ اس پر سب لوگ عیش عیش کرنے لگے۔ (۲) ایک بازار سے گزر رہے تھے کہ گانے کی آواز سنائی دی، اکبر نے درباریوں سے پوچھا میغبنہ کی عمر کیا ہوگی؟ غور کرنے کے بعد وہ کہنے لگے چالیس برس سے زیادہ اور پچاس برس سے کم۔ بادشاہ نے کہا بیس برس سے زیادہ اور تیس برس سے کم۔ جب اصلیت کا پتہ چلایا گیا تو بادشاہ کا اندازہ صحیح تھا۔

ابوالفضل نے تاریخ کشمیر سے متعلق جو کچھ کہا ہے اُس کی بنیاد زیادہ تر راج ترنگنی پر قائم کی گئی ہے۔ وہ خود بھی لکھتا ہے کہ ”جب پہلی بار اکبری دربار کشمیر پہنچا تو انہیں سنسکرت میں لکھی ہوئی ایک کتاب راج ترنگنی پیش کی گئی جس میں چار ہزار برس دوران کشمیر پر حکومت کرنے والے بادشاہوں کے حالات درج تھے۔ وہاں کے بادشاہوں کا یہ طریقہ تھا کہ عالموں کو اپنے دور کے حالات لکھنے پر مامور کرتے تھے۔ اکبر بادشاہ نے اس کا فارسی میں ترجمہ کرنے کا حکم دیا۔“ ابوالفضل نے سستی سر کی کہانی

دُہرانے کے ساتھ ساتھ بادشاہوں کی فہرست، اُن کا زمانہ حکومت اور اُن کے خاندانوں کا شجرہ راج ترنگنی سے لیا ہے۔ حالانکہ اس زمانہ میں مُلا احمد کی تاریخ کشمیر کے علاوہ، مقاماتِ اولیاء کشمیر از بابا حاجی ادہبی (بدشاہ) تاریخ قاضی ابراہیم (درعہدِ حسن شاہ) اور تاریخ سید علی (درعہدِ چکاں) جیسے فارسی ماخذ بھی آسانی سے دستیاب ہو سکتے تھے۔ اس سے ابوالفضل کی طبیعت میں تحقیق و جستجو سے لگاؤ نہ ہونے کا اندازہ ہو سکتا ہے۔ ابوالفضل نے اکثر پیشتر گول مول باتیں پیش کی ہیں اور اس اصل واقعات پیش کرنے میں جانب داری سے کام لیا ہے اور بادشاہ کی غلطیوں سے چشم پوشی کی ہے۔ پھر بھی جہاں وہ بادشاہ کی بڑائی جتاتے ہوئے اس کی مطلق العنانی اور شاہی دبدبے کا ذکر کرتا ہے اس کے قلم سے ایسے واقعات صفحہ قرطاس پر آہی جاتے ہیں جن سے بادشاہ کی قہاری، شقی القلبی اور بے رحمی بے نقاب ہوتی ہے۔ ایک جگہ وہ کہتے ہیں کہ کسی درباری کی زبان سے ایک شہزادے کی شان میں ایک قابلِ اعتراض لفظ نکلا اور شہزادہ خفا ہو گیا تو بادشاہ نے درباری کی زبان کا ایک حصہ کٹوانے کا حکم دیا۔ اسی طرح زندہ شخص کی کھال اُتروانا، ہاتھی کے پاؤں میں ڈالنا، کلوھو میں پلوانا وغیرہ ثابت کرتا ہے کہ بادشاہ کی طبیعت میں چنگیز کی خونخواری کا شائبہ بھی تھا۔

اکبر کے کشمیر پر قبضہ کرنے کا حال بیان کرتے ہوئے سب سے پہلا واقعہ یوسف شاہ کے اکبری دربار میں آنے کا ہے۔ ابوالفضل لکھتا ہے کہ اُس کا باپ علی شاہ کشمیر کا بادشاہ تھا۔ وہ چوگان کھیلتے گھوڑے کی زین کے گھنڈے سے زخمی ہو کر مر گیا۔ اُمراء نے یوسف کو تخت پر بٹھایا۔ اس کے چچیرے بھائی ابدال نے تخت چھیننا چاہا۔ یوسف نے اُس کے مکان کو گھیرے میں لیا اور ابدال مارا گیا۔ سید مبارک، عبدالمعالی، اُس کے بیٹے علی خان، حیدر چک، علی ملک جیسے اُمراء نے یوسف کے چچیرے بھائی یعنی حسین خان کے بیٹے یوسف کو بادشاہ بنانا چاہا۔ شریپندوں نے سید مبارک کو اُکسایا تھا۔ یوسف شاہ بادشاہ کے ساتھ عید گاہ میں جنگ ہوئی تو حکمران یوسف شاہ میدان میں آنے سے پہلے ہی بھاگ گیا۔ وہ پیر پنچال پار کر کے تھنہ پہنچا تھا کہ اُسے کشمیری

امراء نے خطوط لکھ کر واپس بلایا۔ یوسف شاہ واپس گیا لیکن خطوط لکھنے والوں نے ساتھ نہ دیا۔ سید مبارک مقابلے پر آیا تھا۔ یوسف شاہ پھر بھاگ کر مرزا یوسف خان اور راجا مان سنگھ کے پاس لاہور پہنچا۔ بادشاہ کے دربار میں آکر زمین بوسی کی اور عنایات خسروانہ سے نوازا گیا۔ یہ بات ذہن میں رکھنا مفید ہوگا کہ اکبری دربار اور کشمیر کے تعلق سے اس زمانے میں تین اہم آدمی ہم نام تھے۔ ریاست کا حکمران یوسف شاہ چک، اُس کا چچیرا بھائی یوسف بن حسین چک اور اکبر کا ایک خاص امیر مرزا یوسف خان، ان تینوں کو اکثر خان بھی لکھا گیا ہے۔ اس سے ان کا ذکر کہیں کہیں خلط ملط بھی ہوتا ہے۔ خاص طور پر اُس وقت جب مرزا یوسف خان کو کشمیر کا صوبیدار بنایا جاتا ہے۔ بہر حال ابوالفضل یہ نہیں لکھتا کہ یوسف شاہ چک مدد مانگنے آیا تھا۔ یہ اکبر کی تخت نشینی کے چوبیسویں سال کا واقعہ ہے۔ اکبر نامہ کی اسی جلد کے صفحہ نمبر ۳۱۵ پر تخت نشینی کے پچیسویں سال میں ہونے والے واقعات بیان کرتے ہوئے ابوالفضل یوسف شاہ کے کشمیر لوٹنے کا ذکر کرتا ہے اور دیکھتا ہے کہ سید مبارک کو دو ماہ کے اندر اندر تخت سے اتارا گیا تھا اور یوسف شاہ کے چچیرے بھائی لوہر چک کو تخت سونپا گیا تھا۔ یوسف شاہ نے دربار میں آداب بجالا کر واپس کشمیر جانا چاہا تو اُسے اجازت دی گئی اور پنجاب میں موجود افسروں کو اُس کے ساتھ کچھ فوج بھیجنے کی ہدایت کی گئی۔ کشمیریوں نے یوسف شاہ کو خطوط لکھے اور اپنے ساتھ فوج لانے کے نتیجے سے آگاہ کیا اور کہا کہ اکیلے چلے آؤ تخت تمہارا منتظر ہے۔ فوج تیار کر لی گئی تھی لیکن وہ چپکے سے چلا گیا۔ بہرام گلہ میں اُس کا استقبال ہوا۔ وہاں کا حکمران مقابلے پر آیا۔ یوسف شاہ نے تناب مقاومت نہ پا کر سوپور کی راہ لی۔ لوہر چک نے پیچھا کیا وہاں یوسف شاہ نے دریا کو عبور کیا تو دیکھا کہ اُس کے ساتھ تھوڑی فوج ہے، مقابلہ کیا اور کامیاب ہوا، لوہر چک کو گرفتار کر کے اُس کی آنکھوں میں سلائی پھیر دی۔

ابوالفضل نے اکبر کے توسیع پسندانہ عزائم پر پردہ ڈالنے کی کوشش کی ہے۔

اُس نے یہ کہیں نہیں لکھا ہے کہ اکبر نے اس سلسلہ میں کسی قسم کی پیش قدمی کی لیکن بین السطور یہ بات عیاں ہو جاتی ہے کہ اکبر کشمیر پر قبضہ کرنے کے لئے بے چین تھا۔ ابوالفضل ان واقعات کا عینی گواہ ہے۔ اس کے بیانات سے یہ غلط فہمی مکمل طور پر دور ہو جاتی ہے کہ کشمیر کے سربراہ آوردہ لوگوں نے اکبر کو کشمیر پر حملہ کرنے کی دعوت دی۔ اکبر کو کشمیر پر تسلط جمانے کا موقع خود یوسف شاہ چک نے فراہم کیا۔ وہ اکبری دربار میں تھا کہ اُس کے بیٹے یعقوب نے کشمیر میں حکومت سنبھالی اور کچھ ایسی غلطیاں کیں کہ لوگوں نے اکبر تک معاملہ پہنچایا۔ اس لئے نہیں کہ اکبر کشمیر پر قبضہ کرے بلکہ اس لئے کہ اکبر یعقوب کو تنبیہ کرے اور ظلم و ستم سے باز رکھے۔ کشمیر اس وقت بھی اکبر کی باج گزار ریاست تھی اور خود یوسف شاہ نے اس کی اطاعت کا طوق گلے میں ڈالا تھا۔ اس کا ثبوت اس سے ملتا ہے کہ جب اکبر نے صالح عاقل کو یوسف شاہ کے پاس کشمیر بھیجا تو یوسف نے اپنے چھوٹے بیٹے حیدر کو تحفہ تحائف دے کر دربار میں بھیجا اور اطاعت کا ثبوت دیا۔ ابوالفضل صفحہ ۵۵۰ پر لکھتا ہے ”عالم پناہ اپنے عہد کے شہزادوں سے اطاعت کے سوا اور کچھ نہیں چاہتے، جب وہ اطاعت چاہتے ہیں تو شاہی طاقت استعمال نہیں کی جاتی۔“ اسی سلسلے میں صفحہ ۵۷۶ پر لکھتا ہے ”جب صالح نے حکمران کشمیر کی اطاعت کی خبر دی اور کہا کہ یوسف نے اکبری عنایات سے محروم ہونے کی حسرت کا اظہار کیا ہے تو اکبر نے شیخ یعقوب کشمیری کو بھیجا اور اس کے ساتھ حیدر کو یوسف کے لئے اعزازات دے کر رخصت کیا۔“ اسی کتاب کے صفحہ نمبر ۶۷۶ پر درج ہے کہ ”یوسف نے دیکھا کہ دربار میں اُس کی عزت افزائی ہو رہی ہے تو اُس نے اپنے بڑے بیٹے یعقوب کو عالم پناہ کی خدمت سے فیض اٹھانے کے لئے دربار میں بھیجا۔ اُس نے آکر تسلیمات و کورنشات بجالائے اور انعام و اکرام سے سرفراز ہوا۔“ اسی کتاب کے صفحہ نمبر ۷۰۷ پر لکھا ہے کہ جب اکبر ۱۵۸۵ء میں پنجاب روانہ ہوا تو کلانور پہنچ کر اُس نے یوسف کو بلوانا چاہا۔ یوسف خان حاکم کشمیر اکبر کو تحائف بھیجا کرتا تھا اور اپنے آپ کو بادشاہ کا مطیع مانتا تھا۔ دربار میں حاضری دینے میں وہ طویل

مسافت بہانہ بناتا تھا۔ چونکہ پنجاب آنا مشکل نہ تھا اور یوسف نے بھی چند خطوط لکھ کر خود نذر گزارنے کی خواہش کی تھی۔ اس لئے یوسف کو بلایا گیا۔ یعقوب کو کچھ شبہ ہوا تو وہ بھاگ کر کشمیر چلا گیا۔ یہ ۲۲ اگست ۱۵۸۵ء کا واقعہ ہے۔ یوسف شاہ کو لکھا گیا کہ یعقوب کو تادیب کی جائے اور اُسے واپس بھیج دیا جائے۔ اکتوبر میں حسن ابدال کے مقام پر حکیم علی اور بہاء الدین کبوتر کشمیر سے واپس آ کر حاضر ہوئے۔ اُن کے ساتھ یوسف شاہ تھا نہ یعقوب، اس لئے لشکر کشی کا حکم دیا گیا۔“

حیدر ملک چاڈورہ لکھتا ہے کہ اکبر یعقوب کے دربار میں آنے سے خوش نہیں ہوا تھا۔ یعقوب کے پہنچنے پر کہا تھا ”یوسف خود نہیں آیا، پہلے ایک بچے کو بھیجا جو خدمت کے قابل نہیں“ پھر یعقوب کو جو پاگل پن اور شرارت سے مبرا نہیں۔ اس بات کے پیش نظر یعقوب فتح پور میں دو برس رہ کر بھی دربار سے بھاگ گیا۔

۲۰ دسمبر ۱۵۸۵ء کو شاہ رخ بہادر، بھگوان داس، شاہ قلی محرم، مبارک خان کے ہمراہ زیر بکان محمد علی اکبر شاہی فوج بھیجی گئی۔ پہلے طے پایا کہ بھمبر کے راستے سے جائیں، جب سرما ختم ہو تو درے عبور کریں۔ لیکن پھر پکھلی سے جانے کا حکم دیا گیا۔ یوسف خان نے مقابلہ کرنا چاہا۔ اُس نے دریائے مین سکھ پر قلعہ بندی کرنے کے لئے تجربہ کار لوگ بھیجے۔ اُس کی فوج بارہمولہ سے چھ کوس آگے گئی تھی کہ اکبری یلغار کی خبر ملی۔ امراء نے زمستان اور ناقابل عبور دروں کا حوالہ دے کر اُسے غافل کر دیا۔ اکبری فوجیں بلیاس پہنچیں تو انہیں ہوش آ گیا۔ ابوالفضل اپنی فوجوں کی شکست کے بارے میں کچھ نہیں لکھتا۔ نہ یہ کہ اکبری سالار نے صلح کرنے کی پیش کش کی۔ بلکہ یہ لکھتا ہے کہ ایک دن یوسف فوجوں کے معائنہ کے بہانے قوار مست میں نمودار ہوا اور اپنی آرزو اپنی کے ذریعے بھیجی۔ لیکن اُس کا یہ اشارہ کہ شاہی افسر اور سپاہی سردی سے تنگ آئے تھے، غور کرنے پر آمادہ کرتا ہے کہ پسائی کس طرف سے تھی۔ بہر حال صلح ہوئی اور طے پایا کہ یوسف دربار میں آئے گا۔ بادشاہ نے صلح منظور کی لیکن اُسے فوجوں کا لوٹنا ناپسند ہوا۔ وہ کشمیر کو فتح کر کے یوسف کے حوالہ کرنا چاہتا تھا۔ یوسف

جب دربار میں پیش ہوا تو بادشاہ نے اُسے اپنی غلطیاں یاد دلائیں۔ یوسف شرمندہ رہا اور خاموش۔ بادشاہ نے اُسے کشمیر واپس کرنے کا ارادہ کیا لیکن امراء نے مشورہ دیا کہ اُسے یہیں رکھا جائے۔ پہلے کشمیر کو فتح کیا جائے پھر اسے سوچا جائے (ملاحظہ ہو صفحہ ۷۲۸) اُسے ٹوڈرل کے حوالہ کیا گیا۔ اکبر نامہ میں بھگوان داس کے اقدام خودکشی کا ذکر بھی ملتا ہے۔ بہر حال یعقوب نے کشمیر کی حکومت سنبھالی۔ جب اُس کے متعلق شکایتیں دربار میں پہنچیں تو پھر فوج بھیجی گئی۔ اس بار بھی ابوالفضل اپنی شکست کا ذکر نہیں کرتا۔ اسی کتاب کے صفحہ ۷۶۲ پر درج ہے کہ ”یعقوب نے معاہدہ توڑا اور مشیروں نے اُسے شاہ اسماعیل کا لقب اختیار کرنے کا مشورہ دیا۔ اُس نے ظلم کا دروازہ کھولا، سنیوں کو ستانے لگا، قاضی موسیٰ کو شہید کیا، شمش اُس کے خلاف اٹھا۔ دونوں میں لڑائی ہوئی اور شمش چک کو صلح کرنے پر کمراز کا علاقہ ملا۔ لیکن یعقوب نے جلد ہی چھین لیا۔ غرض بدامنی کا دور دورہ تھا۔“ ۱۱ اکتوبر ۱۵۸۶ء کو پھر فوج کشی ہوئی۔ بھمبر کے راستے سے فوج گئی، کشمیریوں نے مقابلہ کیا۔ یعقوب خود شہر میں تھا۔ جب وہ ہیرہ پور پہنچا تو پتہ چلا کہ کوئی اُس کا ساتھ نہ دے گا۔ اُسے مشورہ دیا گیا کہ کشتواڑ چلا جائے۔ کشمیریوں نے پہلے حسین چک اور پھر شمش چک کو سردار بنایا۔ لڑائی ہوئی اور مغل فوج ہار گئی، ابوالفضل اس شکست کے بارے میں بھی خاموش ہے۔ اسی سال مغلوں نے دوسری بار حملہ کیا اور قاسم خان میربحری خود فوج کے ساتھ تھا۔ مغلوں نے اپنے ساتھ آنے والے کشمیریوں کو قید کیا، کشمیریوں نے ڈٹ کر مقابلہ کیا لیکن ناکام رہے۔ اور مغل فوج ہرینگر میں داخل ہوئی۔ یہ اکتوبر ۱۵۸۶ء کا واقعہ ہے۔ ۱۵۸۷ء میں یعقوب کشتواڑ سے آیا اور چھاپہ مار لڑائی شروع کی۔ اب مرزا یوسف خان، قاسم خان کی جگہ کشمیر کے صوبیدار مقرر ہوئے۔ واقعہ یہ ہے کہ حاکم خان کشمیریوں کی چھاپہ مار لڑائی سے تنگ آیا تھا اور اس نے واپس بلائے جانے کی درخواست کی تھی۔ (ملاحظہ ہو اکبر نامہ جلد ۳ صفحہ ۷۹۶)۔

اب اکبر نے خود کشمیر جانے کا ارادہ کیا اور بھمبر کا راستہ منتخب کیا۔ یہ سال

۱۵۸۹ء کا واقعہ ہے۔ کچھ عرصہ یہاں ٹھہرنے کے بعد وہ پکھلی کے راستے واپس گیا۔ یعقوب چک نے پہلے بھائی کے ذریعے اور پھر خود آکر معافی مانگی۔ ابو الفضل لکھتا ہے کہ اُس نے لکھا تھا ”جوانی کی ترنگ میں جو ہوا سو ہوا، اب بادشاہ اپنا چپل بھیجے جسے میں اپنے تاج پر رکھ کر حاضر ہو جاؤں۔ صفحہ ۸۷ پر لکھا ہے کہ چند کشمیری امراء بھاگ کر کشمیر گئے اور علی رینہ کے پاس پناہ لی۔ وہاں انہیں مغل حاکموں نے پکڑ کر سرینگر میں پھانسی دے دی۔ صفحہ ۸۸ پر یعقوب اور اُس کے بھائی کے فرار ہونے کی کوشش کا ذکر ہے، جسے ناکام بنایا گیا اور انہیں مان سنگھ کے پاس بھیجا گیا۔ اس کے تین سال بعد اکبر دوسری بار پیر پنچال کے راستے کشمیر آیا۔ شمش چک کی بیٹی داخل حرم ہوئی اور حسین چک کے بیٹے مبارک خان کی بیٹی سلیم کے حرم میں شامل ہو گئی۔ خواجہ شمس الدین صوبیدار ہوا۔ اس کے پانچ سال بعد اکبر تیسری بار وادی کشمیر ہوا۔ ہیرہ پورہ کے راستے سے آیا اور اسی راستے سے لوٹا۔ پہلے وہ پکھلی کے راستے سے لوٹا کرتا تھا۔ اس بار ریاست کا بندوبست ہوا، ملکی انتظام پر توجہ ہوئی اور ناگر نگر کے گرد فصیل تعمیر ہوئی۔

ابو الفضل کشمیر میں شہنشاہ اکبر کے جن مشاغل کا ذکر کرتا ہے، اُن میں دریائی سیر، آبی جانوروں کا شکار، ولر کی سیر، صوفیوں سنتوں سے ملاقات، گھوڑ سواری، چناروں کی چھاؤں سے لطف اندوزی، ولر میں کشتی رانی، زعفران کے کھیتوں میں تفریح اور تعمیرات سے دلچسپی اور اس سلسلے میں اقدامات شامل ہیں۔ ابو الفضل لکھتا ہے کہ کشمیر میں اکبر دریائی سفر کا شوقین تھا۔ وہ کھنہ بل تک کشتی میں جاتا تھا۔ ایک بار اچھا بل گیا تو گھوڑے پر سوار ہو کر۔ اُن دنوں آبی جانوروں کے شکار کا طریقہ بڑا دلچسپ تھا۔ لوگ باز پالتے تھے اور اُن کو کندھوں پر بٹھا کر کشتی میں سوار ہوتے تھے۔ جو نہی آبی پرندے نظر آتے اپنے سے باز اڑاتے۔ یہ باز کافی اونچائی تک اڑ کر زور سے پرندوں پر چھپتے اور ان کو بیجوں میں پکڑ کر ان کی پیٹھ پر کھڑے رہ کر، انہیں پانی میں تیرا کر کشتی تک لے آتے۔ یہ بڑا دلکش نظارہ ہوتا تھا۔ اکبر نے بھی یہ شکار کھیلا۔ اسلام آباد جاتے ہوئے انہوں نے واحد صوفی کی جھونپڑی پر جا کر اُس سے ملاقات

کی۔ کشتی ہی کے ذریعے دوسرے اور تیسرے سفر کے دوران زعفران کے کھیت دیکھنے گئے۔ ابوالفضل لکھتا ہے کہ گلاب کے باغ و فرتبی اور خوشبو میں لا جواب ہیں۔ اگرچہ کنول جیسے دلکش نہیں لیکن ان کی دلکشی بے مثال ہے۔ اکبر جہاں سیر کو جاتا وہاں صرف تفریح میں محو نہیں ہوتا تھا بلکہ اس جگہ کے بارے میں معلومات حاصل کرتا تھا اور اپنے مشاہدہ سے بھی خوب کام لیتا تھا۔ ابوالفضل کے بیانات، زبان، جغرافیائی حالات، تہذیب و تمدن اور حکومت کے اعتبار سے کشمیر کو ایک الگ تھلگ دیس ہونے کی تصدیق کرتے ہیں۔ یہ دیس بانہال سے اوڑی تک پھیلا ہوا ہے۔ اس کا حدود اربعہ، مشرق میں پرستان اور چناب، جنوب مشرق میں بانہال اور جموں کی پہاڑیاں، شمال مشرق اور شمال مغرب میں تبت، جنوب مغرب میں لکھنر اور مغرب میں پکھلی اور کشن گنگا قرار پاتا ہے۔ وہ اس کی لمبائی ۱۲۰ کوس اور چوڑائی دس سے پچیس کوس (کوس: پونے تین میل) درج کرتا ہے اور لکھتا ہے کہ اس کے چاروں طرف ہمالیہ کی شاخیں پھیلی ہوئی ہیں۔ کشمیر سے باہر جانے کے چھبیس راستے ہیں جن میں سے بھمبر اور پکھلی کے راستے گھوڑ سواری کے قابل ہیں بلور بھمبر کا راستہ نزدیک ترین ہے۔

وہ یہاں کے لوگوں کی زبان کو کشمیری کا نام دیتا ہے۔ وہ یہ فیصلہ نہیں کر سکتا کہ لفظ کشمیری سنسکرت سے تعلق رکھتا ہے یا فارسی سے لیکن یہ بات واضح کرتا ہے کہ کشمیر کے لوگ یہ لفظ استعمال نہیں کرتے۔ وہ اپنے ملک کو ”کَشْمِیر“ اپنے آپ کو ”کَاشْمِری“ اور اپنی زبان کو ”کَاشْمِری“ لفظوں سے یاد کرتے ہیں۔ وہ کشمیری کو ایک ہی زبان سمجھتا ہے اور لکھتا ہے کہ جموں صوبے اور وادی چناب کی بولیوں، پوگلی، سراجی اور رام بنی کا تعلق بھی اسی زبان سے ہے۔ ان کی شکلیں اس بناء پر مختلف دکھائی دیتی ہیں کہ یہاں کشمیری، ڈوگری میں ضم ہوتی دکھائی دیتی ہے۔ ریاسی ضلع کی کئی بولیاں کشمیری زبان کے لہندا کی بولی چبل سے ملنے کے نتیجے میں وجود میں آئی ہیں۔ کشمیری کی ایک خاص بولی صرف کشتواڑ میں پائی جاتی ہے۔ کشمیر میں تلفظ اور ذخیرہ الفاظ کی رُو سے ہندوؤں اور مسلمانوں کی بولی میں ذرا سا فرق ہے۔ وہ کشمیری زبان کو دردی اور

شنا خاندان کی زبان قرار دیتا ہے اور سنسکرت سے اس کے رشتے کو تسلیم نہیں کرتا۔ وہ اس زبان کو سنسکرت جتنی قدیم زبان سمجھتا ہے۔

ابوالفضل کے زمانے میں مغل سلطنت انتظامی امور کے پیش نظر صوبوں میں منقسم تھی اور صوبے سرکاروں میں، سرکاریں پرگنوں یا محالوں میں اور محال دستوروں میں یعنی صوبہ موجودہ زمانہ کی سٹیٹ اور سرکار، ڈویژن یا پراونس، پرگنوں یا محال، موجودہ زمانہ کے ضلع ہوں گے۔ کشمیر کی حیثیت ایک سرکار کی تھی اور یہ سرکار صوبہ کابل میں شامل تھی۔ ابوالفضل کے بیان کے مطابق کشمیر سرکار کے دو حصے تھے، مراز اور کمراز، سرینگر مراز میں شامل تھا۔ مراز تین حصوں میں بٹا ہوا تھا۔ سرینگر، شمال مشرقی پرگنہ اور شمال مغربی پرگنہ۔ اول الذکر تین محالوں، ثانی الذکر سات محالوں اور ثالث الذکر گیارہ محالوں پر مشتمل تھا۔ یعنی مراز کے کل اکیس محال تھے۔ کمراز کے صرف سولہ محال، کمراز خود ایک محال کا نام بھی تھا، جب کہ مراز کسی محال کا نام نہ تھا۔ مراز کا مالیہ ۱۹۲۸/۷۷۹۹ خروار مقرر تھا اور کمراز کا ۱۲۱۸/۷۷۹۹ خروار۔ مراز میں رسالہ فوج تھی ۱۶۲۰ اور پیدل ۴۶۰۰ کمراز میں پیدل فوج ۱۶۹۶۵ اور رسالہ ۱۵۹۰ اظاہر ہے کہ کمراز فوجی اعتبار سے اہم تھا اور مراز زرعی اعتبار سے۔

لگان کے سلسلے میں ابوالفضل لکھتا ہے کہ ”یہاں مالیہ نقد میں وصول کرنے کا رواج نہیں، صرف سائر الموضع میں کہیں کہیں نقد میں لیا جاتا ہے۔ پیداوار کا ایک تہائی لگان مقرر تھا لیکن عملاً دو تہائی لیا جاتا تھا۔ اکبر نے نصف پیداوار لینا مقرر کیا۔“ ابوالفضل کے بیان کی رو سے بڈشاہ کے زمانے میں مالیہ کا تخمینہ ۷۷ لاکھ خروار تھا۔ اندازہ کیا جاسکتا ہے کہ شہمیریوں کے نالائق جانشینوں اور چکوں کے دور کی خانہ جنگی اور بد امنی کے علاوہ بیرونی حملوں سے تباہی کے نتیجے میں اکبر کے زمانہ میں لگان کا تخمینہ تیس لاکھ خروار کے لگ بھگ ہی تھا۔

اکبر نے لگان کے علاوہ لئے جانے والے ۵۵ ٹیکس معاف کئے، خصوصاً باج اور تمغہ جس سے لگان میں ۲۷۸۲۴ خروار کی کمی ہوئی۔ اکبر نے یہ اقدام نہ صرف اس

غرض سے کیا کہ ریاست میں خوشحالی کا دور دورہ ہو بلکہ اس لئے بھی کہ لوگوں کے دل جیتے جاسکیں۔ لوگوں کے دلوں میں گھر کرنے کے لئے اکبر نے ناگرنگر (قلعہ ہاری پر بت کا علاقہ) کے گرد بہت چوڑی اور اونچی فصیل تعمیر کرنے کا حکم دیا جس سے بہت سے لوگوں کے روزگار کی سبیل پیدا ہوگئی بلکہ دوسری بار کشمیر آنے پر عید گاہ میں نقد رقم بھی تقسیم کی اور تیسری مرتبہ دوڑہ کشمیر کے دوران چودہ مقامات پر لنگر کھولے اور ہر ایت وار کو لوگوں میں نقد رقم تقسیم کرتے رہے۔ عوامی، فصلی اور مذہبی تہواروں میں شمولیت کی اور چک شہزادوں کے ساتھ رشتہ داریاں قائم کیں۔ اکبر کے ان اقدامات سے جہاں اُس کی سیاسی حکمت عملی، اعلیٰ تدبیر اور عوام الناس کی نفسیات سمجھنے کی صلاحیت پر روشنی پڑتی ہے وہاں یہ حقیقت بھی سامنے آتی ہے کہ اکبر نے طاقت استعمال کرنے کے سارے حربے بے کار ثابت ہوتے دیکھے تو فیاضی، دُرِیادلی، جود و سخا اور مہر و محبت کے ساتھ ساتھ ترغیب و تحریص کے ذرائع بھی کام میں لائے۔ اس سے جہاں کشمیریوں کی بہادری، دلیری اور شجاعت جیسی خوبیوں کی داد دینے کو جی چاہتا ہے وہاں ان کے ہوس زر، ذات پسندی، نا اتفاقی اور شکم پروری جیسی برائیوں پر افسوس ہوتا ہے۔ ابوالفضل کے بیانات اُن لوگوں کی آنکھیں کھول دینے کے لئے کافی ہیں جو یہ سمجھتے ہیں کہ زور زبردستی اور دباؤ یا دھمکیوں سے کشمیریوں پر حکومت کی جاسکتی ہے۔ ان پر آزمانے کا بہترین نسخہ ہے خلوص و محبت، ایثار و ہمدردی، رواداری اور بھائی چارہ۔

ابوالفضل کی تحریر کشمیریوں کے دلوں میں کشمیریت کے شدید احساس ہونے پر بھی مہر تصدیق ثابت کرتی ہے۔ وہ لکھتے ہیں کہ ”سنیٰ امامیہ اور نور بخشیہ ایک دوسرے کے ساتھ مستقبل طور دست و گریباں ہیں لیکن یہ باہر سے آئے لوگ ہیں خاص کر ایران اور ترکستان سے۔ خود کشمیری بھی انہیں جذب نہیں کر سکتے۔ ان کے خیال میں اصلی کشمیری بہت امن پسند ہیں اور پیار و محبت کے بھوکے۔ علم و فضل کے لئے وہ ہندوؤں کی سراہنا کرتے ہیں اور برہمنوں کو معزز ترین طبقہ قرار دیتے ہیں جو رسم و روایت کے بندھنوں سے آزاد ہونے کی ضرورت کے باوجود خدا کے سچے پجاری

ہیں۔ مغلوں کے زمانے میں بھی بقول ابوالفضلؒ علمی کتابیں سنسکرت میں تھیں، کشمیری صرف بولی جاتی تھی۔ وہ لکھتے ہیں کہ ”پرانے زمانے میں ہندوؤں کا علم مروج تھا لیکن ان دنوں کئی علوم سیکھے جاتے ہیں۔“ کشمیریوں کے نجوم اور ہیئت کے علوم ان کے بقول ہندوؤں کی طرح کے ہیں۔ اُس زمانے میں یہاں بھوج پتر لکھنے کے کام آتا تھا۔ وہ اس کے لئے ”توز“ لفظ استعمال کرتے ہوئے کہتے ہیں کہ ”یہ ایک درخت کا چھلکا ہے جو تہوں کی صورت میں درخت سے کاٹ کر اُتارا جاتا ہے۔ اُن کے تمام پُرانے دستاویزات اسی پر لکھے ہوئے ہیں۔“ مسودات کی تیاری اور سیاہی بنانے میں وہ کشمیریوں کی مہارت کی تعریف کرتے ہوئے لکھتے ہیں کہ یہ سیاہی دھونے سے جاتی ہے نہ مٹانے سے مٹی ہے۔ ابوالفضلؒ نے کشمیر میں سادات اور علماء کے بارے میں کچھ نہیں لکھا ہے۔ لیکن اُن کا ریشیوں کی تعریف کرنا اور اُن کی تعداد دو ہزار بتانا ثابت کرتا ہے کہ اُن کے زمانے میں ریشی سلسلہ نہایت مقبول تھا۔ لکھتے ہیں ”وہ مختلف عقیدہ رکھتے والوں کو بُرا بھلا نہیں کہتے، بھیک نہیں مانگتے نہ تنگ کرتے ہیں۔ راستے میں شمر دار درخت لگاتے ہیں اور لوگوں کی بھلائی کے کام آتے ہیں۔ وہ گوشت نہیں کھاتے اور شادی نہیں کرتے۔ اس قسم کے قریب دو ہزار لوگ ہوں گے۔“

ابوالفضلؒ کی تحریروں کے مطالعہ سے یہ بات عیاں ہے کہ مغلوں کو فتح کرنے میں کوئی اقتصادی فائدہ نہ تھا۔ وہ فوجی لحاظ سے بھی اہم نہیں سمجھتے تھے۔ کشمیر کی جو کچھ اہمیت تھی وہ صرف ایک تفریح گاہ کی حیثیت سے تھی۔ یہ مغلوں کو یہاں پہنچنے میں ناقابلِ بیاں مشکلات کا سامنا کرنا پڑتا تھا۔ باد و باران کا شکار ہونا، پہاڑوں پر سے لڑھک جانا، برف اور یخ پر پھسل کر گہری کھائیوں میں گرنا، سپاہیوں اور گھوڑوں کا نقصان، سردی سے ہمارا ہوں کا لقمہ اجل ہونا وغیرہ وغیرہ، خود اکبرؒ ایک بار گھوڑے سے گر کر بمشکل جان بچا سکا۔ لیکن جب وہ ان تمام صعوبتوں کا سامنا کرنے کے بعد اس جنتِ ارضی میں پہنچ جاتے تھے تو سارا دکھ درد اور سفر کی تمام صعوبتیں بھول جاتے تھے۔ ان کے لئے کشمیر کی حیثیت ایک بہترین سیر گاہ کی تھی۔ ابوالفضلؒ نے یہاں کے

سبزہ زاروں، آبشاروں، برف پوش پہاڑوں، کھٹکتے پانیوں، چھلکتے چشموں، جھنجھٹاتے جھرنوں، نغمہ زن نالوں، ندیوں اور انواع قسم و اقسام کے پھولوں اور شیریں و خوش ذائقہ پھلوں کی خوب تعریف کی ہے۔ لیکن ان تعریفوں میں ادیبانہ انداز سے کام نہیں لیا گیا ہے۔ ایک سفرنامہ نویس کی طرح جیسے لکھنا تھا، لکھا گیا ہے۔ وہ اس ملک کو محسوس کن سمجھتا ہے اور کہتا ہے کہ ایک سر بفلک قلعہ کے ارد گرد جیسے دائمی بہا رہا لیا ہوا باغ ہو۔ یہ دنیا داروں کے لئے طرف افزا ہے اور زاہدوں کے لئے خلوت گاہ، اس کے چشمے ذائقہ کے لئے شیریں، اس کے آبشار سامع کے لئے نغمہ، اس کی آب و ہوا زندگی بخش، ترکستان ایران جیسی بارش اور برف وہاں سے ملتی جلتی، موسمی بارشیں ہندوستان کی طرح، پھول و لغریب اور طرف افزا۔ بنفشہ، گلاب اور جنگلی زرگس سے میدان بھرے ہوئے ہیں۔ پھولوں کی تفصیل بتانا ناممکن ہے، بہار اور خزاں ہر درجہ حسین ہیں۔“ وہ پہلی بار اکبر کے ہمراہ کشمیر آتے ہوئے بہرام گلہ پہنچا تو لکھا ”خوبصورت جگہ ہے، پھولوں کے انواع اور آب و ہوا میں چند ہی جگہیں اس کا جواب ہیں، پُشیانہ میں جنگل سے بھری پہاڑیوں، بے شمار پھولوں اور آبشاروں سے دل کو فرحت ہوئی..... درختوں، پھولوں، فرحت بخش ہوا، آبشاروں کے نغمے حیرت میں ڈالتے گئے اور راستہ کی تکلیف بھلاتے گئے لیکن جب میدانوں میں آئے تو ایک نئی دنیا سامنے تھی، نئی جنت نے چہرے سے نقاب اٹھائی۔“

ابو الفضل کشمیر میں بہنے والے دریا کے لئے ”بہت (و جتھ)“ لفظ استعمال کرتا ہے اور دریا اور ندیوں پر کدل (پل) ہونے کا ذکر کرتا ہے۔ اس کے زمانے میں دریا پار کرنے کے لئے لکڑی کے بنے ہوئے پل تھے اور لکڑی کی بنی ہوئی کشتیاں۔ کشتی رانی عام تھی، دریائی ٹرانسپورٹ ہی کا رواج تھا۔ ایک جگہ سے دوسری جگہ جانے کے لئے یا بوجھ ڈھونے کے لئے کشتیاں تھیں۔ کشتیوں کی کئی قسمیں تھیں، شکارہ ڈونگے، بار بردار کشتیاں (بھڑ) اور (زودہرقہ) یعنی شکاری کشتیاں۔ دریائی جلوس نکالنے کا رواج تھا۔ حکمران طبقہ یار میسوں کی دریائی سیر کے وقت پرندے کام میں

لائے جاتے تھے۔ اکبر کشتی ہی کے ذریعے اعنت ناگ اور بارہمولہ جاتے تھے۔ کشتی میں ہی ڈل کی اور ولر کی سیر کو جاتے۔ کشتیوں اور لکڑی کے مکانوں کے رواج سے نجاروں اور ہانجیوں کی چاندی تھی، یہ دونوں پیشے خوب نفع بخش تھے۔ سرکاری نہیں تھیں۔ خشکی کا سفر گھوڑوں اور گدھوں پر سوار ہو کر کیا جاتا تھا یا پیدل۔ خشکی اور پہاڑی علاقوں میں بار برداری کا کام گھوڑوں اور گدھوں کے علاوہ بیلوں اور بھیڑوں سے لیا جاتا تھا۔ آدمی بھی بوجھ ڈھوتے تھے۔ ابوالفضل لکھتا ہے کہ ہاتھی اور اونٹ اس ملک میں نہیں ہوتے۔ گائیں کالی اور بھدی ہوتی ہیں لیکن ان کا دودھ نہایت عمدہ ہوتا ہے۔ گھوڑے پست قد ہیں لیکن مضبوط اور دشوار راستوں پر چلنے والے۔ بھیڑوں کی ایک عمدہ قسم ہے جسے ہندو کہتے ہیں، ان کا گوشت بہت لذیذ ہوتا ہے اور صحت بخش۔

معاشرتی حالات میں ذرائع آمد و رفت کے ساتھ ساتھ وہ کھانے پینے کے عادات اور لباس کی طرف بھی اشارہ کرتا ہے جس سے پتہ چلتا ہے کہ لوگ پٹو کا لباس پہنتے تھے جو عام طور پر ایک ہی کپڑے پر مشتمل ہوتا تھا یعنی ”پھرن“ (پیراہن)۔ ابوالفضل لکھتا ہے کہ یہ کئی سال چلتا ہے۔ یہ لوگوں کے افلاس کا ثبوت ہے۔ وہ لوگوں کی اقتصادی پسماندگی، ان کے افلاس اور ادبار کا ذکر کرتے ہوئے کہتا ہے کہ ”یہاں کے لوگ اس ملک کا ملال ہیں“۔ عسرت و تنگدستی، افلاس و فاداری کے باوجود وہ یہاں کے لوگوں کی دو خوبیوں کی طرف خاص طور پر اشارہ کرتا ہے۔ ملاحظہ ہو ”تعجب یہ ہے کہ گزر اوقات کے لئے ذرائع کی کمی اور آبادی کی کثرت کے باوجود چوری اور بھک منگی بہت کم ہے“۔ رہائش کا حال لکھتے ہوئے لکڑی کے مکانات کا ذکر کرتا ہے جو اُس کے زمانے چار چار پانچ پانچ منزلہ بھی ہوتے تھے۔ شاید یہ امیروں کے مکان ہوں گے۔ مکانات صحن بند نہیں ہوتے تھے۔ پہلی منزل میں گاؤ خانے اور گودام، دوسری منزل میں رہائش اور تیسری منزل اور چوتھی منزل اسباب خانہ رکھنے کے کام آتی تھی۔ اُس کے بقول لکڑی کی افراط اور لگاتار زلزلوں کی وجہ سے پتھر اینٹ کے مکان نہیں بنائے جاتے..... چھتوں پر گل لالہ اُگایا جاتا ہے جو بہار میں عجیب بہار دکھاتا ہے۔ وہ لکھتا ہے

کہ ”لوگ چاول اور مچھلی کھاتے ہیں، شراب پیتے ہیں اور سبزیوں کو استعمال میں لاتے ہیں۔ سبزیوں کو سکھا کر بھی رکھتے ہیں۔ چاول شام کو پکا رات کو اٹھا رکھتے ہیں اور صبح کھاتے ہیں۔“ یہاں ابوالفضل کو غلط فہمی ہوئی ہے۔ زیادہ محنت کے لئے وقت بچانے کی غرض سے لوگ صبح کو رات کا بچا ہوا کھانا کھاتے تھے نہ کہ قصد اٹھا رکھتے تھے۔ انڈے گلگت اور تبت سے لائے جاتے تھے۔ پیداوار کے سلسلے میں ان اُس کا بیان ہے کہ ”چنا اور جو نہیں اُگایا جاتا، گندم کی پیداوار کم ہے اور دانے سیاسی مائل ہوتے ہیں، لوگ بہت کم کھاتے ہیں۔ تر بوز، سیب، خوبانیاں اور آلو بخارے بہت عمدہ ہوتے ہیں۔ انگور کافی ہیں لیکن اچھی قسمیں بہت کم۔ انگور کی بیلین توت کے درختوں پر چڑھتی ہیں۔ توت کم کھایا جاتا ہے کیونکہ اس کے پتے ریشم کے کیڑوں کی غذا بنتے ہیں۔ پیداوار کا انحصار بارش پر ہے، مصنوعی ذرائع آبپاشی بھی کام میں لائے جاتے ہیں۔“

دست کاروں اور ہنرمندوں کا ذکر کرتے ہوئے ابوالفضل لکھتا ہے کہ ”یہاں پٹو کا عمدہ کپڑا تیار ہوتا ہے، خصوصاً شال بڑے خوبصورت بنتے ہیں۔ اون کی پارچے نہایت ملائم ہوتے ہیں۔ اون کی عمدہ قسم تبت سے لائی جاتی ہے۔ یہاں کے ہنرمند بڑے بڑے شہروں میں کام کرنے کے مستحق ہیں۔ ان کی چیزوں کا بازار نہیں لگتا۔ ان کے گھروں پر ہی خرید و فروخت کا کام ہوتا ہے اور بڑی بھینٹ لگی رہتی ہے، یہ لوگ زیادہ تر سرینگر میں ہیں۔“

ابوالفضل کشمیر میں حضرت امیر کبیر میر سید علی ہمدانی کے خانقاہ کا ذکر کرتے ہوئے لکھتا ہے کہ وہ کچھ عرصہ اس شہر میں رہے۔ ان کی بنائی ہوئی خانقاہ ابھی اس کی یاد قائم رکھے ہوئے ہے۔ ”کشمیر کے مندروں کے کھنڈرات دیکھ کر ابوالفضل ششدر رہ جاتا ہے۔ وہ ان عمارتوں کو حیرت انگیز قرار دیتا ہے۔ ابوالفضل اس بات پر بھی حیران ہے کہ کشمیر میں زہریلے جانور اور کیڑے مکوڑے جیسے سانپ اور بچھو نہیں ہوتے۔ وہ اس روایت کا ذکر بھی کرتا ہے کہ مہادیو پہاڑ کی چوٹی جہاں جہاں نظر آئے، وہاں سانپ بچھو نہیں ہوتے لیکن اُس کے بقول جوئیں، پسو، مچھر اور مکھیاں عام ہیں۔

سرینگر کا ذکر کرتے ہوئے ابوالفضل لکھتا ہے کہ ”سرینگر شہر راجدھانی ہے، اس کی لمبائی چار فرسخ ہے (فرسخ ۳ میل) بہت، مار اور پچھن نام کی ندیاں اس شہر میں بہتی ہیں، پچھن کول میں اکثر پانی نہیں ہوتا۔ مگر کبھی کبھی اس قدر پایاب کہ کشتیاں نہیں چل سکتیں۔ شہر زمانہ قدیم سے پُر رونق رہا ہے اور مختلف قسم کے ہنرمندوں کا مسکن ہے..... مشرق میں کوہ سلیمان نام کی ایک اونچی پہاڑی ہے اور شہر سے ملی ہوئی۔ دو بڑی جھیلیں جو ہمیشہ پانی سے بھری رہتی ہیں۔ یہ بات قابل ذکر ہے کہ ان کا پانی صحت بخش ہونے کے علاوہ ذائقہ میں کبھی خراب نہیں ہوتا بشرطیکہ بدرو جاری رہے۔“

سرینگر کے علاوہ ابوالفضل دوسرے مقامات کا ذکر بھی کرتا ہے۔ خاص کر کشمیر کے مشہور تیرتھوں کا۔ ظاہر ہے کہ انہوں نے یہاں کے ان سارے مقامات کی سیر نہیں کی ہے اور ان کا بیان ذاتی مشاہدہ پر مبنی نہیں، انہوں نے لوگوں سے اطلاعات حاصل کر کے درج کئے ہیں۔ کشمیر کے لوگوں میں مشہور روایتوں ان کے توہمات اور ان کے عقائد کے بارے میں بھی ابوالفضل خاموش نہیں۔ ان میں سے چند باتیں خود اس کے تجربے میں آئی ہیں۔ مثلاً بہرام گلہ کے راستے سے گزرتے ہوئے پہاڑ پر بادو باراں کا شکار ہونا اور اس سلسلے میں یہ روایت کہ خدا دوستوں نے طلسم باندھا ہے کہ یہاں سے کوئی فوج گزرے، کوئی گھوڑا یا بیل مارا جائے یا ڈھول بجے تو طوفان اٹھتا ہے، برف و باران ہوتا ہے۔“ ابوالفضل لکھتا ہے کہ ”یہ بات ہر بار سچ لگی۔“ اُس نے کسی کسی روایت کی تکذیب بھی کی ہے۔ جس سے پتہ چلتا ہے کہ اکبر ہر بات کو تحقیق کی کسوٹی پر پرکھتا تھا۔ مثلاً اکبر جب شہاب الدین پورہ گیا تو سنگم کے قریب چناروں کی چھاؤں سے بھی لطف اٹھایا۔ اُسے بتایا گیا کہ اگر یہاں کوڑا کرکٹ یا غلاظت ڈالی جائے تو غیبی طور صاف ہو جاتی ہے۔ اس کی تحقیق کی گئی تو غلط نکلے۔ ابوالفضل نے جن پوہتر جگہوں کا نام لیا ہے ان میں دیر ناگ، قمبر گاؤں میں بون سپندھ کا چشمہ، دیوسر کا بلاو ناگ، کپھار کا چشمہ، نیلہ ناگ، چشمہ بیرو، لار کے چشمے، اشہ بری اور شکر ناگ کے چشمے، تھید کے چشمے، زیون کا چشمہ، کھریو کے چشمے، اچھابل کا فوارہ، مٹن کا مندر،



پروفیسر محمد رفیع



مزار یوسف شاہ چک۔ بسوک (بہار)



مستزاد سردار درجن سیرنگر

جو سیما ٹینگ اٹھو سیما، کے دامن میں شہشاہ اکبر ۱۶۰۵ء - ۱۶۰۶ء کے دور کی یادگار ہے۔ کہا جاتا ہے کہ شہشاہ نے یہ جگہ اپنی آخری آرام گاہ کے لئے اپنے دلکش محل و قوس کے سبب منتخب کی تھی یہاں پر شاہ ابوالفتح، جانی محمد جان قدسی، طغرائے شہیدی، قاضی ابوالعاقم، محمد تسلیم اور مرزا ابوطالب گھیم جیسے سرور و شہزاد دفن ہیں۔



تیسرا وقف شامک — علی خورشید

بِسْمِ اللَّهِ الرَّحْمَنِ الرَّحِيمِ

IN MEMORY

OF

SULTAN YUSUF SHAH CHAK

KING OF KASHMIR

PATRON OF FINE ARTS

BORN: C1545 A.D.

ACCESSION: 1580 A.D.

EXILED BY EMPEROR AKBAR 1586 A.D.

DEATH IN JAGAN NATH PURI (ORRISA)

SEPTEMBER 22, 1592 A.D.

BURIED AT BISWAK

DECEMBER 28, 1592 A.D.

THIS MEMORIAL STONE

WAS INSTALLED BY

SHEIKH MOHAMMAD ABDULLAH

CHIEF MINISTER

JAMMU AND KASHMIR STATE

ON 19TH JANUARY 1977 A.D.

AGENCY: J&K ACADEMY OF ART

CULTURE AND LANGUAGES

یادگاری کتبہ۔۔۔ یوسف شاہ چک۔۔۔ ایس

عیش مقام، بیج بہاڑہ، امر ناتھ، برنگ کا تالاب، لکرنانگ کے چشمے، بانہال کا مندر، تولہ مولہ، ست پورہ کا تالاب، ترہگام، نچھ ہامہ کی گھاٹی، شاردا مندر وغیرہ شامل ہیں۔ وہ لکھتا ہے کہ ہندو سادھو سارے ملک کو مقدس سمجھتے ہیں۔ یہاں مہادیو کے ۴۵، وشنو کے ۶۴، برہما کے تین اور درگا کے ۶۶ متبرک استھان ہیں۔ وہ بغیر شاہ ہمدان اور زین شاہ صاحب مسلمانوں کی کسی زیارت کا ذکر نہیں کرتا۔ کئی مقامات کی اہمیت بیان کرنے میں کہیں کہیں وہ کا قلم بھٹک گیا ہے۔ جیسے نیلہ ناگ کا ذکر کرتے ہوئے وہ لکھتے ہیں کہ نیل مت پوران اسی کی گہرائیوں سے حاصل ہوا جب کہ اس کا تعلق دیر ناگ سے بتایا جاتا ہے۔ یا مٹن کر یوے کا وہ تالاب جسے چاہ پابل کا نام دیا گیا تھا۔ پھر بھی ابوالفضل کے بیانات سے کچھ پتے کی باتیں معلوم ہوتی ہیں مثلاً یہ کہ شالامار پہاڑی کا نام شاہ کوٹ تھا اور اس گاؤں کا نام بازوال یا مراداون میں عظیم الجذہ ہنڈوپایا جاتا جو بار برداری کے کام آتا تھا۔

عام لوگوں میں پوتر مقامات سے متعلق روایتوں کو بھی قابل ذکر سمجھا گیا ہے جیسے لار کے پہاڑ کی چوٹی پر موجود تالاب میں گوشت کی بوٹی ڈالی جائے تو باد و باران کا طوفان آجاتا ہے، دیوسر کے بلاوانگ میں قسمت آزمانے کے لئے اپنا اپنا نام لکھ کر چاول بھرا مٹی کا برتن منہ بند کر کے ڈالا جاتا ہے جو کچھ دیر بعد سطح پر تیرنے لگتا ہے۔ اگر اس میں پکے ہوئے چاول پائے جائیں تو نیک شگون ہے اور اگر کچھ نظر آئے تو بُرا شگون۔ بانہال مندر میں دو فریق میں سے کسی کا حق پر ہونا معلوم کرنا ہو تو پکے چاولوں کے دو برتن رکھے جاتے ہیں جن پر فریقین اپنا نام لکھ رکھتے ہیں صبح کو جس برتن سے گلاب اور زعفران برآمد ہوں وہ شخص حق پر ہے اور جس میں کیچڑ پایا جائے وہ مورد الزام۔ اگر کسی ماہ کی نویں تاریخ کو شکر دار آئے تو شکر ناگ کا چشمہ اُبلتا ہے۔ زیون کے چشمہ میں بُوائی کے موسم میں دودھ ڈالا جاتا ہے۔ اگر دُوب جائے تو فصل اچھی ہوتی ہے۔ اگر سطح پر تیرنے لگے تو فصل کی خرابی کا اندیشہ ہے۔ علیٰ ہذا القیاس۔

زعفران کے سلسلے میں ابوالفضل نے کسی قدر تفصیل سے لکھا ہے۔ اُس کے

بقول پانپور گاؤں میں دس ہزار بیگہ زمین پر کیسر کے کھیت پھیلے ہوئے ہیں۔ مارچ کے آخر سے اپریل تک بوائی ہوتی ہے۔ زمین تیار کر کے کیاریاں بنا کر اس کی گٹھیاں لگائی جاتی ہیں۔ پودے اگ کر ستمبر میں جو بن پر آ جاتے ہیں۔ تنا انگلی کے برابر ہو جائے تو پھول لگتے ہیں۔ آٹھ پھول لگنے کے بعد پھولوں سے ریشے الگ کئے جاتے ہیں۔ ہر پھول میں چھ چھ پنکھڑیاں اور چھ چھ ریشے ہوتے ہیں۔ تین زرد اور تین سرخ۔ یہی سرخ ریشے زعفران کہلاتے ہیں۔ پھول چننے کا نظارہ بہت دلکش ہوتا ہے۔ یہ پودا ایک دفعہ بویا جائے تو چھ سال تک پیداوار حاصل کی جاتی ہے۔ اس کے بعد ان گٹھیوں کو نکال کر پھر سے لگایا جاتا ہے۔ وہ پانپور کے علاوہ پسرپور میں بھی زعفران کی کاشت کا ذکر کرتا ہے۔

ابوالفضل کے بقول یہاں آلی پرندوں کا شکار کھیلنے کے ساتھ ساتھ تیتروں اور بارہ سنگھوں کا شکار بھی کھیلا جاتا تھا اور کبھی کبھی چیتوں کا بھی۔ یہ امیر لوگوں کی ایک دلچسپ تفریح تھی۔ اس زمانے میں چوگان بازی کا رواج ہونے کی تصدیق بھی ہوتی ہے۔ یہ کشمیریوں کا پرانا کھیل تھا۔ نندی مرگ کی خوبصورتی کا ذکر کرتے ہوئے ابوالفضل نے لکھا ہے کہ نندی مہادیو کی بچاری تھی۔ ایک جوان جو یہاں پولو کھیلنے آتا تھا کو محبت ہوئی۔ گورنر نے یہ جگہ آباد کروانا چاہی لیکن نندی نے خرید کر چوگان بازی کے لئے وقف کر دی۔

ابوالفضل نے اُس زمانے کے مشہور تیوہاروں کا حال بھی لکھا ہے، خاص کر ۱۳ بھادون کو منایا جانے والا دتتا کے سلسلے کا تیوہار۔ جب چراغ جلا کر دریا میں بہائے جاتے تھے اور دریا کے دونوں کناروں پر چراغاں کیا جاتا تھا، اُن نے یہاں کے چند عجائبات کے بارے میں بھی قلم کو جنبش دی ہے۔ ڈل کی سطح پر بہتے ہوئے جزیرے جن پر کھیتی ہوتی ہے اور اُن کی چوری جسے زمین کی چوری کا نام دیا گیا ہے یا کچھ پرگنہ میں پایا جانے والا شجر لرزاں یا ہلتا درخت جس کی صرف ایک شاخ ہلائی جائے تو پورا درخت کا پتہ لگتا ہے۔ اس کا نام ہل تل، ہل دل اور ہل تھل بتایا جاتا ہے۔ آئین اکبری میں ہل تل آیا ہے اور اقبال نامہ میں ہل دل۔ آئین اکبری میں یہ نام

گاؤں کے لئے دیا گیا ہے اور ترک جہانگیری میں درخت کے لئے۔ حیدر ملک نے بل تھل لفظ استعمال کیا ہے۔ ترک کی رُو سے یہ چاڈورہ میں پایا جاتا تھا اور آئین اکبری کے مطابق خام پورہ یا خانپورہ میں۔

ابوالفضل کے زمانے میں کشمیر میں گھاس کی جوتی تلخ کا خوب رواج تھا۔ خود اکبر کو پہلی بار سفر کشمیر کے موقع پر بہرام گلہ سے گزرتے وقت تلخ اور برف سے آسانی کے ساتھ گزرنے اور پھسلنے سے بچنے کے لئے گھاس کی جوتی پہننے کے لئے پیش کی گئی لیکن وہ اسے پہننے پر رضا مند نہ ہوا۔ البتہ اُس کی تحریروں میں کسی جگہ کانگری کا ذکر نہیں ملا۔ شاید اس لئے کہ اکبر کو زمرستان کے موسم میں یہاں کبھی ٹھہرنا نہ پڑا اور ابوالفضل کو بھی یہ عجوبہ دیکھنے کا اتفاق نہ ہوا۔

مغلوں کے زمانہ میں کشمیر میں اشرفی چلتی تھی اور یہ ہندوستان کی اشرفی سے مختلف تھی۔ وزن میں اُس سے چار سرخ زیادہ۔ ماشہ چھ سرخ کا ہوتا ہے۔ دانگ بھی چھ سرخ کا۔ سونے کی اشرفی سولہ دانگ کی ہوتی تھی۔ تولہ سولہ ماشے کا ہوتا تھا۔ چاندی کا سکہ نو ماشے کے برابر ہوتا تھا اور اسے روپہ سائن کہتے تھے پیسہ تانبے کا ہوتا تھا ۱۴ دام، جسے کشر کہتے تھے۔

مغل دور تک بھی کشمیر میں سانپوں کو پوجنے کے آثار پائے جاتے تھے۔ ابوالفضل کے بیان کے مطابق یہاں سات سو جگہوں پر سانپوں کی شکیں پتھروں پر کندہ تھیں جنہیں لوگ پوجتے تھے اور جن متعلق حیرت ناک کہانیاں کہی جاتی تھیں۔ کشمیر کی تاریخ سے دلچسپی رکھنے والوں کیلئے ابوالفضل کی تصانیف کافی قدر قیمت کی حامل ہیں۔ اُن سے ہم کچھ زیادہ تفصیلات کی توقع نہیں رکھ سکتے۔ اس لئے کہ یہ زمانہ کشمیر میں مغلوں کا ابتدائی زمانہ تھا۔ یہاں ابھی مغل حکومت اپنے پاؤں ہی جمار ہی تھی۔ اس کے علاوہ اگر کہیں مقامات کے ناموں میں کچھ غلطیاں پائی جاتی ہیں تو وہ اُن ترجمہ کاروں اور منشیوں کی وجہ سے بھی ہو سکتی ہیں جو ابوالفضل کو سنسکرت میں لکھا ہوا مواد فارسی کے قالب میں ڈال کر پیش کرتے تھے۔ ☆ ☆

۱۔ اسے کشمیری میں ”پہور“ کہا جاتا ہے (ادارہ)

سید رسول پوپلر

جہانگیر اور کشمیر

مغل شہنشاہ محمد سلطان سلیم نور الدین جہانگیر (۱۵۶۹ء-۱۶۲۷ء) نے کشمیر کو بجا طور جنتِ ارضی قرار دیا ہے۔

اگر فردوس بر روئے زمیں است
ہمیں است وہمیں است وہمیں است

اور شاید اسی لئے وہ اپنی زندگی کے آخری ایام میں مارچ ۱۶۲۷ء کے دوران چہیتی بیوی نور جہاں، آصف خان شہریار اور دوسرے مصاحب کے ساتھ لاہور سے کشمیر آیا تا کہ عرفی کے شعر کا خود عملی روپ دھار سکے۔

ہر سوختہ جانے کہ بہ کشمیر درآید
گر مرغ کباب است کہ بابال و پرآید
اور جہانگیر نے کشمیر ہی کو گوشہٴ آخرت بنانے کی تمنا بھی کی تھی۔

۱۔ تاریخ جہانگیر - ڈاکٹر بنی پرشاد - ترجمہ: رحم علی الہاشمی - ترقی اردو بورڈ - ۱۹۷۹ء صفحہ ۱۱-۳۲۱

۲۔ ایضاً صفحہ ۳۱۹

از شاہ جہاں گیر دم نزع چو جستند
با خواہش دل گفت کہ کشمیر دگر ہیچ

مشیتِ ایزدی کو شاید یہ اس طور منظور تھا کہ جہانگیر نے اکتوبر ۱۶۲۷ء میں کشمیر سے واپسی پر جانِ آفرین کو اپنی جان سپرد کر دی۔

جان جہاں دینی تھی دی۔ موت کو بھی بہانہ چاہئے، وہ دن بدن نڈھال ہوتا گیا، یہاں تک کہ شاہ سواری کے قابل بھی نہ رہا اور وہ پاکی کے سہارے ہی ادھر ادھر جاسکتا تھا لیکن زندگی کے آخری لمحات کے بیت جانے کے ساتھ ساتھ وہ سرگرم سفر بھی رہا۔ چنانچہ کشمیر سے واپسی سفر پر جب وہ بیرم کلا پہنچا جو اُس کی بُرائی شکار گاہ تھی تو اُس کا جی چاہا کہ وہاں ایک مرتبہ پھر شکار کھیلے اور جیسا ثابت ہوا یہی اُس کا آخری شکار تھا۔

جہانگیر نے اپنی توڑے دار بندوق ایک دیوار سے لگا کر کھڑی کر دی جو اسی لئے بنی تھی اور ایک ہرن کو نشانہ لگایا جسے گاؤں کے لوگ اُسی طرف ہنکار رہے تھے۔ ایک پیادہ سپاہی جو بادشاہ کے لئے شکار مہیا کرتا تھا ایک ڈھلوان پہاڑی کے سرے پر

۱۔ اب اس جگہ کا نام بہرام گلا یا بہرام گلی ہے۔ ”رچرڈ ٹیل“ نے اپنی ڈائری میں لکھا ہے کہ یہ بڑی خوبصورت جگہ ہے اور میں نے جہاں جہاں قیام کیا اُن میں سب سے زیادہ اچھی ہے، اس کے قریب پہاڑی سے تیز دھار کا آتا ہوا چشمہ چٹا پانی (جسے سفید پانی کہتے ہیں) ہے یہی دلربا اور سیما یا آبشار ”نوری چھم“ کے نام سے مشہور ہے۔ یہ جگہ ”نوری چھم“ کے نام سے مشہور ہے۔ ”نوری“ اسے ”نور جہاں“ کی نسبت سے کہتے ہیں۔ ”چھم“ گوجری زبان میں آبشار کے معنوں میں استعمال ہوتا ہے۔ دونوں الفاظ کے اتصال سے نوری آبشار بنتا ہے جو شہنشاہ جہانگیر نے اپنی چیت کی ملکدہ نور جہاں سے منسوب کیا تھا۔ کول سر اور کٹورہ سر جھیلوں سے نکل کر اور یہاں آکر اسی (۸۰) فٹ کی اونچائی سے گرتا ہوا یہ صاف و شفاف پانی نہایت ہی دلربا آبشار کی شکل اختیار کرتا ہے۔ آبشار کے عین مغرب واقع پہاڑی پر شہنشاہ جہانگیر نے ایک قد آدم آئینہ اس طرح نصب کروایا تھا تاکہ سامنے والے ایک اور آئینہ میں محو آرائش ملکدہ نور جہاں کا حسن جسم، حسن فطرت سے ہم آغوش ہو کے جلوہ افروز ہوتا تھا جس سے جہانگیر کے ذوقِ جمال کا اندازہ لگایا جاسکتا ہے۔

(”پونچھ“ کے، ڈی، مینی، مطبوعہ: ۱۹۸۰ء)

کھڑا تھا۔ اُس کا پیر پھسل گیا اور پہاڑی سے نیچے گر پڑا۔ اُس کی ہڈی پسی چور چور ہو گئی۔ اس حادثہ سے بادشاہ کو سخت صدمہ ہوا۔ اُس نے مرنے والے کی ماں کو بلا کر اُس کی گزر بسر کے لئے روپیہ دیا مگر اُس کی پشیمانی اور دکھ میں کسی طرح کی کمی نہ ہوئی اور اُس نے خیال کیا کہ یہ خود اُس کی موت کی آمد کا پیش خیمہ ہے۔ موت کا خیال برابر اُس کے ذہن پر حاوی رہا اور وہ مایوسی میں ڈوب گیا۔ اُس کی بیماری نے ہمیشہ سے زیادہ سنگین صورت اختیار کر لی۔ اُسے ایک لمحہ کیلئے نیند آتی اور نہ سکون ملتا تھا۔ اس حادثہ کے دوسرے دن شاہی خیمہ تھانہ میں نصب ہوا۔ اگلی منزل راجوری تھی۔ ۲۷ صفر ۱۰۳۷ھ مطابق ۲۹ اکتوبر ۱۶۲۷ء کو وہ بھیم بھار کے قریب چنگیز ہٹلی کی طرف روانہ ہو گیا۔ اُسی رات اپنی فرما زوئی کے بائیس سال، اور عمر کے اٹھاون سال پورے کر کے جان بحق ہوا۔ یہاں سے اُس کے جسدِ خاکی کو نور جہاں کے باغِ شہدائے لاہور لے جایا گیا جہاں سے اُسے چُپ چاپ سُرِ خاک کیا گیا۔ نور جہاں نے اپنے خرچہ سے وہاں ایک شایانِ شان مقبرہ تعمیر کرایا۔

جہانگیر ۱۰۱۴ھ (مطابق ۱۶۰۵ء میلادی) ہر سال کشمیر آتا رہا۔ لیکن مارچ تا اکتوبر ۱۶۶۰ء اُس کا پہلا سات ماہ کا قیام اس لحاظ سے دلچسپ ہے کہ اس دوران میں اُس نے کشمیر کے قدرتی حُسن کی بڑی دلکش تصویر کھینچی ہے۔ باوجود صحت کی خرابی کے جہانگیر یہاں کے قیام سے بہت لطف اندوز ہوا۔ اُس نے یہاں کے جتنے بھی تفریح اور خوبصورتی کے مقامات تھے سب دیکھے۔ جیسے کہ ایک فطرت کا گہرا مطالعہ کرنے والے حُسن پرست سے توقع تھی۔ وہ کشمیر سے بہت مسحور ہوا اور دلی مسرت کے جوش کے ساتھ لکھتا ہے۔ کہ ”اگر کوئی کشمیر کی تعریف لکھنا چاہے تو پوری کتاب کی ضرورت ہوگی۔ کشمیر ایک سدِ بہار باغ ہے جو شاہی محل کا ایک اہنی قلعہ اور درویشوں کیلئے ایک

۱۔ تھنہ مندی،

۲۔ یہ جگہ آج کل چٹکس سرائے کے نام سے مشہور ہے۔ سر رچرڈ ٹمپل نے بھی ۱۸۵۹ء میں اس کا ذکر کیا ہے۔ یہ شاہی قیام گاہ تھی۔

۳۔ تاریخ جہانگیر۔ صفحہ: ۴۲۰-۴۲۱

پھولوں سے لدا ہوا دلفریب ورثہ۔ اس کے خوبصورت مرغزار، دلکش چشمے، بے شمار
نوارے تعریف سے بالاتر ہیں۔ یہاں بے شمار بہتے ہوئے دریا اور آبشار ہیں جہاں
تک نظر جاتی ہے سبزہ زار اور پھول ہیں۔ سُرُخ گلاب، بنفشہ اور زنگس از خود اُگے
ہیں۔ میدان میں طرح طرح کے پھول اور خوشبودار گھاس ہے جس کا شمار نہیں
ہو سکتا۔ رُوح پرور موسم بہار میں پہاڑ اور میدان پھولوں سے بھر جاتے ہیں اور
دروازے، دیواریں اور صحن لالہ زار ہو جاتے ہیں جہاں ضیافت کا دسترخوان سجانے
والے لُگل لالہ جگمگاتے ہیں۔ ان وسیع مرغزاروں اور خوشبودار پھولوں کا ہم کیا بیان
کریں۔ ”یہ جمال پرست بادشاہ پھول چُٹنے میں بھی مسرت محسوس کرتا تھا۔ ایک
اور جگہ وہ یوں رطب اللسان ہے:

”اس پھولوں سے بھری ہوئی سرزمین کی جتنی بھی تعریف

کی جائے کم ہے، جہاں تک نظر جاتی ہے، ہر رنگ کے پھول

لہلہاتے ہیں۔ میری موجودگی میں پچاس قسم کے پھول چُٹے

گئے۔ شاید ان کے علاوہ اور بھی ہو گئے جو میں نے نہیں دیکھے،“

اچھبل کا ذکر کرتے ہوئے جہانگیر نے لکھا کہ اس کا چشمہ (مجھی بھون، یعنی

مٹن) چشمہ سے زیادہ خوبصورت ہے۔ اس کے گرد فلک بوس چنار کے درخت کھڑے

ہیں۔ جن کے سر باہم مل کر خوشمناسٹانے کی جگہ بناتے ہیں ایک خوبصورت باغ میں

جہاں تک نظر جاتی ہے، جعفری کے پھول کھلے ہیں۔ گویا یہ بالکل جنت کا ایک ٹکڑا ہے۔“

پھر چشمہ ویری ناگ کا ذکر ہے جو جہلم کے سرے پر ایک پہاڑی کے دامن میں

واقع ہے جہاں اپنی شہزادگی کے زمانے میں جہانگیر نے ایک عمارت تعمیر کرنے کا حکم دیا

تھا۔ جہانگیر لکھتا ہے کہ تالاب کا پانی اتنا شفاف ہے باوجودیکہ چار گز (بارہ فٹ)

گہرا ہے، نہر کی خوبصورتی بے مثال ہے اور چشمہ کے نیچے گھاس اُگتی ہے۔ اُسکی سرسبزی کی کہاں تک تعریف کی جائے۔ مختلف قسم کے پودے اور خوشبودار گھاس یہاں بہ کثرت اُگتی ہے اور اس میں ایک پودے کی ڈنڈی نظر آئی جو ہو بہو مور کی دم کی طرف مختلف رنگوں کی تھی۔ وہ چشمہ کی لہروں میں بل کھاتی تھی اور کہیں کہیں اس میں پھول بھی تھے۔ مختصر یہ کہ سارے کشمیر میں وادی کا اُوپری حصہ جتنا خوبصورت ہے اُس کا نشی حصہ کی خوبصورتی سے کوئی مقابلہ نہیں۔ ان علاقوں میں کچھ دن قیام کرنا چاہئے اور قرب و جوار کے مناظر دیکھنے چاہئیں۔ میں نے حکم دیا کہ اس چشمہ کے گرد چنار کے درخت لگائے جائیں،^۱ ویری ناگ کے حسن فطرت کی تعریف کرتے ہوئے جہانگیر کمر از پر مرازی فطری برتری کی طرف صریح اشارہ کرتا ہے:

مناظر فطرت، دریاؤں، دیہاتوں، وادیوں، پہاڑیوں، پودوں، پھولوں، پرندوں، جانوروں اور لوگوں کا جو حال اُس نے لکھا ہے وہ نہایت شستہ، رواں اور خوبصورت فارسی میں ہے جسے لفظ بہ لفظ معاصر مورخین جیسے خانی خان، سجان رائے اور دوسروں نے نقل کیا ہے اور آج بھی وہ دلچسپی اور لطف سے پڑھا جاسکتا ہے۔^۲

پرگنہ لار کے صفا پور گاؤں خاص کر جھیل مانسل کی بھی وہ بڑی تعریف کرتا ہے۔ وہ لکھتا ہے کہ اس جھیل کے شمال میں درختوں سے بھری پہاڑی ہے۔ یہ درخت جھیل میں اپنے عکس سے ایک دلفریب سماں باندھتے تھے کیونکہ خزاں کا موسم شروع ہو چکا تھا۔ خزاں کا حُسن بقلموں سے کچھ کم نہیں۔ جہانگیر یہاں کئی روز مُرغابیوں کا شکار کرتا رہا بندوق سے نہیں بلکہ شاید جال سے، کیونکہ جہانگیر نے اپنا عہد پورا کرنے کے حوالے سے پچاس کی عمر سے بندوق سے شکار کھیلنا بند کر دیا تھا۔^۳

جہانگیر اہرہ بل کے آبشار کے حُسنِ خدا داد میں بھی محو ہو جاتا ہے۔ پامپور

۱۔ تزک جہانگیری، ص: ۱۷۴

۲۔ تاریخ جہانگیر، صفحہ: ۳۱۵

۳۔ تزک جہانگیری، جلد دوم صفحہ: ۱۷۶، راجرز و بیورج۔



نور الدین محمد سلیم جہانگیر

البريد

تباغ پاجامہ

سید ابوبکر بن محمد بن علی بن ابی طالب

652

10-19

(چند ہار کر یوہ) کے زعفران کے شکوفوں کی بہار دیکھنے بھی گیا۔ جہانگیر تفصیل سے بتاتا ہے کہ زعفران کے پھول کے کتنے حصے ہیں اور یہ کتنی پتیوں پر مشتمل ہوتا ہے۔ اس کی کاشت کیسے کی جاتی ہے۔ وہ لکھتا ہے کہ اس وقت زعفران کی پیداوار تین ہزار دو سو خراسانی ہے۔ رسم یہ تھی کہ زعفران کی نصف پیداوار حکومت وقت کو پیش کی جاتی تھی اور بقیہ نصف کا حقدار کاشتکار ہوتے تھے۔ مروجہ ضابطہ کے مطابق وہ زعفران چن کر لاتے اور اپنے نصف حصہ پیداوار کے عوض نمک لیتے تھے، جو وہ اپنی مزدوری تصور کرتے تھے! زعفران کے شکوفوں کی مہک سے سردرد ہونے کے سلسلہ میں پوچھے جانے پر کارکن کشمیریوں نے نفی میں جواب دیا۔ آگے چل کر لکھتا ہے کہ کشمیری عورتوں میں صاف اور پاکیزہ لباس پہننے کی رسم نہیں۔ پٹو کا کریمہ سلواتے ہیں جو تین چار سال تک پہنتے ہیں اور پھٹنے تک اسے پانی دیکھنے تک کی نوبت نہیں آتی۔

پاجامہ پہننا عیب سمجھتے ہیں۔ کشمیری اگر چہ دریا کے کنارے پر رہتے ہیں تاہم پانی کی بوند بھی ان کے جسم کو نہیں جھوٹی۔

ان کا باطن ان کے ظاہر کی طرح میلا ہے۔ ابلے چاول جسکو ”بھتہ“ کہتے ہیں رکھ دیتے ہیں اور سرد ہونے پر کھاتے ہیں۔ گرم غذا کھانے کی عادت نہیں۔ جہانگیر لکھتا ہے۔ کہ اکبر کے زمانہ سے پہلے کشمیر میں پست قد کا گھوڑا ہوا کرتا تھا جس کو ان کی زبان میں گونٹ کہتے تھے۔ قد آور اور تیز رفتار گھوڑوں کا رواج یہاں تب ہوا جب اس نسل کے گھوڑے عراق اور ترکی سے تحفے کے طور پر بھیجے گئے اور پھر ان سے قد آور تیز رفتار گھوڑوں کی نسل معرض وجود میں آئی۔ جہانگیر اس بات کو دہراتا ہے کہ مزار حیدر و غلات نے کشمیر کی صنعت و حرفت کو بڑی ترقی دی۔ اس کا یہ بھی کہنا ہے کہ کشمیر میں اہل حرفہ اور سوداگر سنی فرقہ کے لوگ ہیں اور شعیہ لوگ جو امامیہ اور نوربخشیہ فرقوں سے تعلق رکھتے ہیں سپہ گری کرتے ہیں۔ رشیوں کا ذکر کرتے ہوئے جہانگیر لکھتا ہے کہ ان میں علم اور معرفت نہیں۔ گوشت نہیں کھاتے، ازدواجی زندگی سے گریز کرتے ہیں۔ زمین میں میوہ دار

درخت لگاتے ہیں۔ اس زمانے میں اُن کی تعداد دو ہزار بتائی جاتی ہے۔ کشمیر کے برہمن سنسکرت میں اپنی کتابیں تالیف کرتے ہیں جو بڑی معتبر سمجھی جاتی ہیں۔

کشمیریوں کے رہن سہن کے بارے میں جہانگیر کے خیالات یک رُخ اور خُسر وانہ ہیں کیونکہ صدیوں کی پسماندگی، جغرافیائی اور موسمی حالات، عُسرت و غربت اور محکومیت سے کسی قوم کی اجتماعی اور انفرادی زندگی پر بُرے اثرات پڑنا لازمی ہیں جو چشمِ زدن میں زائل نہیں ہوتے۔

جہانگیر لکھتا ہے کہ اُس نے کشمیر میں سو پچھڑیوں والا کنول کا پھول دیکھا۔ وہ اِس کا بھی اظہار کرتا ہے۔ کہ گوری مرگ (گل مرگ) کے حُسن لازوال نے اُسے مسحور کیا۔ شہر سرینگر کی بات کرتے ہوئے وہ رقمطراز ہے کہ دریائے بہت (ولستا، دریائے جہلم) پر عبور و مرور کیلئے لکڑی کے چار مضبوط کدل (پُل) بنائے گئے ہیں۔ لکڑی اور غلے کے نقل و حمل کیلئے کشتیاں استعمال ہوتی ہیں۔ کشتیوں کی تعداد پانچ ہزار سات سو اور ملاحوں کی تعداد سات ہزار بتائی ہے۔ مکان تین تین چار چار منزلہ ہیں۔ چھت پر مٹی ڈالی جاتی ہے جس پر گل لالہ اُگتا ہے جس سے بہار میں دیکھنے کو عجیب منظر ملتا ہے۔ پھول اُن گنت قسم کے اُگتے ہیں۔ اُستاد منصور نے سو سے اوپر پھولوں کی تصویریں بنائی ہیں۔ اکبر کے زمانے میں پیوندی شاہ آلو یعنی آلو بخارا وجود میں لایا گیا۔ سمرقند نام کا کشمیری سیب بہت اچھا ہوتا ہے۔ توٹ کی بہتات ہے۔ دھان کی کاشت زیادہ ہوتی ہے۔ شال تبت سے لایا جاتا ہے۔ اکبر نے اس کا نام پر مزم رکھا تھا۔

کشمیر کے خارجی و داخلی جغرافیہ کے بارے میں جہانگیر نے تو زک جہانگیری میں اطلاعات فراہم کی ہیں..... کشمیر کی وادی میں داخل ہونے کے دو راستے بتلائے گئے ہیں۔ ایک بھمبر کا، دوسرا پکھلی کا بھمبر کا راستہ، نوشہرہ، راجوری، بہرام گلہ پو شیانہ،

۱۔ سون ادب۔ توارخ نویسی نمبر ۲، مضمون تو زک۔ کے این پنڈتا۔ صفحہ ۹۱

۲۔ بہرام گلہ کا راستہ یونہی کھلا نہیں چھوڑا جاتا تھا۔ اُس وقت کے دوزمیندار مہدی نیا یک اور حسن نیا یک ہیر پورہ سے بہرام گلہ تک کے راستے کے پہرے داروں کی حیثیت سے کلیدی رول ادا کرتے تھے۔ مہدی نیا یک کا باپ بہرام نیا یک حکومت کشمیر کے عہد میں بڑی اہمیت کا حامل تھا۔ اغلب ہے کہ اسی نسبت سے اس کا نام بہرام گلہ پڑا ہو۔

پیر پنچال، باڈی بزاری، ہیر پورہ (ہڑ پورہ) اور قلمپورہ (کلیان پور) سے ہو کر سرینگر سے ملتا ہے۔ پکھلی کا راستہ تینبہ دزنگ، (مظفر آباد) کھٹالی اور بارہمولہ سے ہوتے ہوئے سرینگر پہنچ جاتا ہے۔

یہاں کے باشندوں کا ذکر کرتے ہوئے جہانگیر لکھتا ہے کہ بہرام گلہ کے لوگ فارسی، ہندی اور کشمیری تینوں زبانیں بول سکتے ہیں۔ اُن کی عورتیں پٹو پہنتی ہیں اور ناک میں نتھنی ڈالتی ہیں۔ راجوری کے لوگ مسلمان ہونے کے باوجود بھی عورت کو خاوند کی موت واقع ہونے پر زندہ دفن کرتے اور لڑکی کو پیدا ہوتے ہی مار ڈالتے ہیں لیکن میں نے ایسا کرنے سے منع کیا۔

کشمیر میں مروج سازوں کے نام بھی جہانگیر نے لئے ہیں یعنی کمانچ، جنتر، قانون 'دَف' نے، وغیرہ۔ جہانگیر لکھتا ہے کہ کشمیری موسیقار ہندی مقامات میں کشمیری نغمے گاتے ہیں!

ہندوؤں کے نہایت ہی اہم تیوہار دسہرہ کے دھوم دھام اور عقیدت سے منانے کا ذکر بھی جہانگیر نے کیا ہے۔ یہ تیوہار ہر سال معمول کے مطابق منایا جاتا تھا۔ دریائے جہلم میں مچھلی پکڑنے کے ایک خاص طریقے کا ذکر بھی جہانگیر نے کیا ہے۔ جہانگیر لکھتا ہے کہ بھون کے اندھے ناگ اور مٹن کے چھی بھون ناگ بھی دیکھنے گیا تھا، جس کا ذکر اُس نے اپنی توذک میں کیا ہے۔

ولستا کے جنم کے سلسلہ میں اُن دنوں ”وجھ تڑواہ“ کے موقع پر دریائے جہلم کے کنارے چراغاں کئے جانے کی قدیم رسم کے بارے میں جہانگیر لکھتا ہے کہ یہ ایک قدیم رسم ہے جو اس روز (اگست کے اختتام یا یکم ستمبر پر) ادا کی جاتی ہے۔ جہانگیر پچشم خود، شکارے میں بیٹھ کر اس دلربا چراغاں کا نظارہ کرتا ہے۔ شمس سال کے اعتبار سے اُس

۱۔ تزک جہانگیری، ڈاکٹر کاشی ناتھ پنڈتا۔ مطبوعہ سون ادب..... تاریخ نویسی نمبر۔ کلچرل اکادمی سرینگر۔

تزک جہانگیری راجرز دیور تچ، جلد دوم۔

۲۔ تزک جہانگیری راجرز دیور تچ، جلد دوم، صفحہ ۱۷۶

۳۔ تزک جہانگیری راجرز دیور تچ، جلد دوم، صفحہ ۱۷۵

کے وزن کئے جانے کا دن بھی اتفاق سے اُسی روز پڑتا تھا، تو اُس نے اپنے وزن کے برابر سونے وغیرہ جیسی گر انقدر اشیاءِ مستحق لوگوں میں تقسیم کیں۔ ”وجتھ خرواہ“ کے موقع پر چراغاں کرنے کی مستحسن رسم تو اب نہیں رہی لیکن لڑکیاں اپنے والدین کی طرف سے تحائف حاصل کرتی ہیں۔ شبِ برات کی مقدس تقریب پر غریب اور امیر سب مسلمان بھی چراغاں کرتے ہیں! جہانگیر ایسے تیس پرندوں کی فہرست بھی فراہم کرتا ہے جو اُس کے زمانے میں کشمیر میں نہیں پائے گئے۔ ان میں مور، سارس وغیرہ شامل ہیں..... جہانگیر بڑے احترام سے زین العابدین بڈشاہ اور اُس کے کارناموں کا بھی اجمالاً ذکر کرتا ہے۔ وہ یہاں کشمیر میں طاعون سے لوگوں کے مرے جانے کے بارے میں بھی لکھتا ہے^۱ اور دست بدعا ہے کہ خدا اپنے گناہ گار بندوں پر رحم کرے اور انہیں مصائب و آلام سے نجات بھی دے۔

جہانگیر نے اپنے دورِ حکومت میں کشمیر کے موسمِ بہار کی رنگینوں، فیاضیوں اور قدرت کی جلوہ طرازیوں سے حتی المقدور بہرہ ور ہونے کی ہر سال کوشش کی۔ جام و جاناں کی محفلیں سجیں جس کی شہادت یہاں کے جنتِ نظیر باغات کے دلربا اور رُوح پرور گوشے دے رہے ہیں۔ جہانگیر اپنی حیاتِ بے ثبات کے آخری لمحات میں بھی مست خرام زندگی پر جاں چھڑکتا رہا۔ بقول غالب۔

گو ہاتھ میں جنبش نہیں آنکھوں میں تو دم ہے
رہنے دو ابھی ساغر و مینا میرے آگے

مغل بادشاہوں کے سبکوں سے اُن کے مذہبی عقیدہ کی نشاندہی ہوتی ہے۔ جہانگیر کے ڈھالے ہوئے سکے گول بھی ہیں اور چکور بھی۔ اُس نے چاندی کے سکے بھی ڈھلوائے اور سونے کے بھی سببنا بہت کم برتا گیا ہے۔ جہانگیر ہی کے عہد میں سکہ وزن

۱۔ تزک جہانگیری راجرز اور بیورج، جلد دوم، صفحہ: ۱۶۷-۱۷۸

۲۔ تزک جہانگیری راجرز اور بیورج، جلد اول، صفحہ: ۴۴۲-۴۴۳

۳۔ کیٹلاگ آف کوانز، لاہور میوزیم، آر پی ڈائنٹ ہیڈ، صفحات: ۲۱، ۲۶، ۳۷۔

اور نفاست کے لحاظ سے دُنیا کے کسی بھی ملک کے بہترین سکوں کے مقابلہ میں رکھے جاسکتے ہیں۔ سکوں کے ڈھلوانے میں بھی شہنشاہ کا ذوقِ جمال کارفرما رہا ہے۔ سکوں کے دونوں طرف کندہ عبارت خطاطی کے اعلیٰ نمونوں کی حیثیت رکھتی ہے۔ اس طرح یہ سکے نہ صرف تاریخِ نما ہیں بلکہ اسلامی فنون کے آئینہ دار بھی۔ مغل بادشاہوں میں کشمیر کی نکسال سے سب سے زیادہ سکے جہانگیر ہی نے جاری کئے۔ اُسکے جاری کردہ سکوں کی تعداد چودہ ہے۔ ۱۰۲۲ھ (۱۶۱۳ء) تک جہانگیری سکے جاری تھے لیکن اُس کے بعد الہی طرز کے سکوں نے ان کی جگہ لے لی۔ شہنشاہ نے البروج طرز کے دو ہی سکے اپنی حکومت کے پندرہویں سال میں کشمیر سے جاری کئے۔ ان سکوں پر بُرجِ جوزا (میٹھن) کی شبیہ بھی نظر آتی ہے۔ نور جہاں کے نام ۱۶۲۴ء (۱۰۳۴ھ) ایک مہر کا اجرا ہوا ہے جس پر سلطان (کرک) کی شبیہ ابھاری گئی ہے۔ مملکت کے دوسرے ضراب خانوں کی طرح کشمیر کی نکسال کیلئے بھی ایک شعر مخصوص تھا، جو یوں تھا اور رُوئے و پشتِ ضرب پر ابھارا جاتا تھا۔

روئے زر را ساخت نورانی برنگ مہر و ماہ

شاہ نورالدین جہانگیر ابن اکبر بادشاہ

کشمیر کی نکسال سے جاری کئے گئے جہانگیری سکوں کی تفصیل یوں ہے:

نمبر شمار	دھات	تاریخ اجراء	روئے	پشت	وزن اور سائز
۱	چاندی	۱۰۱۹ھ	نگ مہر و ماہ	نگر ابن اکبر باشاہ	
			ساخت نورالدین	نورالدین جہانگیر	
			روئے بر شاہ		۲۰۹ گرین
			۱۰۱۹		۷۵"

		کشمیر			
۲/	ایضاً	۱۰۲۰هـ	ایضاً	ایضاً	
۳/	ایضاً	۱۰۲۱هـ	ایضاً	ایضاً	۲۱۰ گرین
۴/	ایضاً	۱۰۲۲هـ ۸ اردی بهشت	جہانگیر اکبر شاہ نورالدین	بہشت ماہ اردی اللہ کشمیر ۱۰۲۲ حزب	۱۷۰ ۰.۸
۵/	ایضاً	۱۰۲۲ ۸ شاہ ردار	ایضاً	ایضاً	۱۷۸ گرین
۶/	ایضاً	۱۲۲ ۸ مہر	ایضاً	مہر	۱۷۴ گرین
۷/	ایضاً	۱۰۲۲ ۸ اسفندارمز	ایضاً	۱۰۲۳ ۸ اسفندارمز	۱۷۰ گرین
۸/	ایضاً	۹ تیر	ایضاً	۱۰۲۳ ۹	۱۷۵ گرین
۹/	ایضاً	۱۰۲۴ ۱۰ آذر	ایضاً	تیر ۱۰۲۴	۱۷۴ گرین
۱۰/	ایضاً	۱۰۲۶ ۱۲	ایضاً	۱۰ آذر	
		فروردین		۱۰۲۶ ۱۲ فروردین	۱۷۵ گرین

۱۱	ایضاً	۱۰۲۷	ایضاً	۱۰۲۷	۱۲۲ گریں
		۱۳		آذر	
۱۲	ایضاً	۱۳۱	ایضاً	۱۰۳۱	۱۲۲ گریں
		۱۷		فروردی	
۱۳	ایضاً	۱۰۲۳	جہانگیر شاہ	فروردی	۲۰ گریں
	مربع	۱۰	۱۰۲۳	ضرب کشمیر	۰.۳۵ سائز

باغات لگانے اور حسنِ فطرت کو مزید آراستہ و پیراستہ کرنے کا شغل قدیم ہے۔ عام طور پہی مانا جاتا ہے کہ کشمیر میں مغل شہنشاہوں نے باغات تعمیر کئے۔ کشمیر میں شاہگیری دور سے پہلے بھی چھوٹے پیمانے پر ہی سہی باغات سنوارنے کا شوق موجود تھا۔ زائے ڈب (نوشہرہ)، زائے لاک (جھیل دل اور ڈل میں) زینہ پورہ اور زینہ کوٹ و دیگر مقامات کو دلربا قطعہ ارضی میں تبدیل کرنے کا شوق زین العابدین بڈشاہ کے ہاتھوں پروان چڑھا۔ چک دور میں بھی اس میں اضافہ ہوتے رہے۔ مروجہ ایام نے اکثر ایسے باغات کے نقوش منادیئے، اب صرف نام باقی ہیں۔ اس بات سے انکار ممکن نہیں کہ مغل شہنشاہوں نے اپنی نظر انتخاب سے ایسے باغات تعمیر کئے جن سے نہ صرف انہوں نے اپنے ذوقِ جمال کی کسی حد تک تشفی کی بلکہ تقریباً ساڑھے تین سو سال کا عرصہ گزرنے کے باوجود جہانگیر کے مینو نظیر منتخب گوشے آج بھی ہمارے لئے راحت و سکون کا سامان فراہم کرتے ہیں۔ جہانگیر کا کہنا تھا کہ کشمیر کی وادی کو ملک نہیں بلکہ ایک باغ ہی کہنا مناسب ہے۔ اُن کے باغات اُن کی ارضی محبت کی یادگار کے طور پہی نہیں بلکہ ذوقِ جمال کے اعلیٰ اقدار کی محافظ کی حیثیت سے بھی ہماری نظروں کو وسعت اور دلوں کو ایک بے نام فرحت عطا کرتے رہیں گے۔

جہانگیر نے شالیمار باغ کی بنیاد ۱۶۱۹ء میں باغِ فرح بخش (The

Garden of delight) کے نام سے ڈالی۔ فیض بخش نام سے اس کی توسیع

شاہجہاں کے دور میں ۱۶۳۰ء میں ہوئی لیکن اس کا اپنا پرانا نام یعنی شالیمار ہی مقبول رہا۔ آج کل یہاں روشنی اور آواز (Sound of light) پروگرام کا اہتمام بھی کیا جاتا ہے جو جہانگیر کی زندگی اور تاریخی حقائق پر مبنی ہے۔

باغ عیش آباد (۳۰ھ مطابق ۱۶۲۲ء) باغ بحر آرا (۱۶۲۳ء) نور باغ، باغ دولت آباد، باغ ارادت خان (۱۰۳۰ھ) باغ صفا، صفا پورہ، باغ امرؤد، ویری ناگ، اچھ بل ودیگر مقامات اپنی منفرد تاریخی حیثیت برقرار رکھے ہوئے ہیں۔ کچھ کا تو اب نام و نشان بھی باقی نہیں اور کئی ایک اپنی اصلی حالت برقرار رکھتے ہوئے ہمارے لئے فرحت و شادمانی کا سامان فراہم کر رہے ہیں۔ ان باغات کو دیکھ کر ایسا لگتا ہے کہ انسان کو جنت سے اسی لئے نکالا گیا کہ وہ اس دنیا کو بہشت ارضی میں تبدیل کر دے۔ شاید اسی لئے جہانگیر نے بھی اس ضمن میں اپنا حقیر سا عملی حصہ ادا کر دیا اور علامہ اقبال کو کہنا پڑا

کوہ و دریا و غروب آفتاب

من خدا را دیدم آنجا بے حجاب

مصورِی اور شبیہ سازی اسلام میں ممنوع ہے لیکن انسان کا باطنی تخلیقی جذبہ کوئی نہ کوئی راہ پائی لیتا ہے۔ چنانچہ خطاطی نے اسلامی مصوری کی جگہ لے لی۔ یہ فن شریف صفحہ قرطاس سے لے کر محلات، مساجد، مقابر اور میناروں کے صدا بہار نقوش کی زیبائی سجائے ہوئے ہے۔ چونکہ مغل بادشاہ علوم و فنون کے دلدادہ تھے اس لئے انہوں نے خطاطی کے فن کی سرپرستی کرنا اپنی سعادت سمجھی۔ مغل شہنشاہ اکبر اعظم کا درباری خوشنویس محمد حسین زرّیں قلم تھا جس نے ابوالفضل کے ”آمین اکبری“ کے ایک عمدہ نسخہ کو مصور بنایا۔ شہنشاہ اکبر نے اس کے لئے تین لاکھ روپے صرف کئے۔ نسخہ اب لندن میوزیم میں موجود ہے۔

عہد جہانگیری کا بہتری اور ممتاز کاتب محمد مراد شیرین قلم کو مانا جاتا ہے۔ خوشنویسی کا کشمیری قلم اُسی سے منسوب ہے۔ شاہجہاں نے اُس کی شہرت سن کر اُسے

اپنا درباری کاتب مقرر کیا۔ شہنشاہ جہانگیر اور ملکہ نور جہاں فارسی میں طبع آزمائی کرتے تھے۔ جہانگیر کے دور میں کشمیری زبان و ادب پر سکوت طاری رہا۔ البتہ فارسی شعر و ادب کو فروغ حاصل ہوا جس کا بلا واسطہ مستحسن نتیجہ یہ نکلا کہ آگے چل کر فارسی زبان کے زیر اثر کشمیری زبان کے عمومی ڈھانچے میں دُورس تبدیلی آئی اور نہ صرف اس کے ذخیرۃ الفاظ میں خاطر خواہ اضافہ ہوا بلکہ اسکی اصنافِ سخن کا دامن بھی کیفیت و کمیت دونوں لحاظ سے بہت وسیع ہوا۔ حیدر ملک چاڈورہ جسے دربار جہانگیری سے بڑی قربت حاصل تھی کی ”تاریخ کشمیر“ (فارسی) جہانگیر کے عہد ہی کی دین ہے۔ اس خاموش تاریخی عمل میں دربار میں عنایات سے زیادہ کشمیر کے علمی خاندانوں سے وابستہ کشمیری شعراء وادباء کا بہت بڑا دخل ہے جن کی تخلیقی کاوشوں کی صورت میں کشمیری زبان مایوس کن حالات میں بھی محسوس رہی۔

ہر لحظہ نیا طور نئی برق تجلی
اللہ کرے مرحلہ شوق نہ ہو طے



برج پریتی

کشمیر..... برنیر کی نظر میں

”..... لیکن جب بادل بکھر گئے ہوں، گہرا ہٹ گیا ہوا اور کشمیر کی بہار یا خزاں نے اپنے اُسرار کھول دیئے ہوں تب ایک سخت سے سخت جان سیاح کا دل بھی پگھل جاتا ہے اور وہ برنیر بن جاتا ہے.....“

• ————— •

یہ کیسی مٹی ہے کہ جو اس قدر مشکبار ہے؟ یہ کیسی جگہ ہے کہ جس کے نیلے امبر میں من موئے کا طلسم ہے؟ یہ کیسی سر زمین ہے کہ جس کی صبحوں اور شاموں میں روحانی اُسرار ہیں؟ یہ کیسی وادی ہے کہ جس کے جنگلوں کے سناٹوں میں اُپسراؤں کے نغموں کی گنگناہٹ ہے؟ یہ کیسی فضا میں ہیں کہ جن کی ہواؤں میں سورگ کا آئندہ ہے اور جس کے پربتوں میں حُسن کی شراب برستی ہے۔

ہم صرف اتنا جانتے ہیں کہ تہذیب نے انگریزی لی تو لوگ دُور دُور سے کارواں درکارواں یہاں آنے لگے۔ موسموں کے سرد گرم پیسے بے پروا، بھیانک راستوں کی صعوبتوں سے بے نیاز..... شاہ و گدا، صوفی اور سنت، سیاح اور لٹیرے، مورخ اور عالم، بوالہوس اور اہل دل۔ ماضی کو ایک پل پلٹ کر دیکھیں تو مشعلیں جلتی ہوئی نظر آتی ہیں۔ ایک سے ایک اہل دل اور اہل دماغ، سیلانی اور آوارہ گرد، تحیر اور استعجاب سے آنکھیں ملتے ہوئے یہ لوگ یہاں کی شادابیوں سے مسحور ہوئے اور دل

کے چراغ جلا کر واپس چلے گئے۔ ان میں کچھ اہل ہوس اور رہزن بھی تھے کہ اس مٹی کو اپنی ریا کاریوں سے تہہ تیغ کیا۔ شاعر بھی تھے کہ اُمرت برسیا، مورخ بھی تھے کہ تاریخ کا نیا باب لکھا۔ یہ اپنے اپنے ظرف کی بات ہے..... ایسے ہی اُن گنت نامور اور بے نام لوگوں میں ایک فرانسیسی معالج بھی تھا۔ فرانس برنیر جو یہیں اسی مٹی کی مہک اور اس وادی کے رنگ و بو سے مسحور ہو کر ”برنیر“ بن گیا اور سرمستی کے عالم میں اُس کی زبان سے نکلا:

”میں کاشمر سے مسحور ہو چکا ہوں۔“

حقیقت تو یہ ہے کہ یہ سلطنت حُسن و جمال کی ان تمام جلوہ
حسامانیوں سے بہت بلند اور بہت بالا ہے جس کا میں نے کبھی
تصور بھی کیا ہوا۔“

فرانکوئیس برنیر جو ان نام کے ایک فرانسیسی گاؤں میں ۱۶۲۰ء میں پیدا ہوا۔ اس کے والدین متوسط طبقہ کے کسان تھے۔ برنیر کی ابتدائی زندگی پردہ اخفا میں لپٹی ہوئی ہے اور یہ معلوم نہیں ہوتا کہ اس کی پرورش کس طرح ہوئی۔ اس نے پروفیسر پیری گاسنڈی کے مشہور فرانسیسی فلسفی کے قدموں میں (Physiology) (عضویات) کی درسیات حاصل کیں۔ ۱۶۵۲ء میں اس نے سوئیٹسیر کی یونیورسٹی سے میٹرکولیشن کا امتحان پاس اور پھر اسی سال ڈاکٹر آف میڈیسن کی ڈگری بھی حاصل کی۔

برنیر کو غیر ممالک کی سیاحت کا شوق جنون کی حد تک تھا۔ اس زمانے میں اہل یورپ نے دنیا کے مختلف ممالک میں دریافتوں کا سلسلہ شروع کیا تھا تا کہ پسماندہ ممالک کو دریافت کر کے ان پر کسی طرح سے قبضہ جمالیا جائے۔ نوآبادیاتی راج کا تصور پیدا ہو چکا تھا اس لئے سیاحت سے دلچسپی رکھنے والوں کو کئی حیرت زا کہانیاں سنا کر بہلایا جا رہا تھا۔ برنیر نے ایسی کئی کہانیاں سنی تھیں۔ دوسروں کے تجربات کی کہانیوں نے اسے بھی دُور دراز ممالک کی سیاحت پر اُکسایا۔ چنانچہ ابھی جب وہ زیر

تعلیم ہی تھا کہ اس نے شمالی جرمنی پولینڈ اور سویزر لینڈ کی سیاحت کی۔ ۱۶۵۴ء میں وہ فلسطین اور شام کی سیاحت سے لوٹا تا کہ اپنے رہنما اور استاد پروفیسر گاسنڈی سے مل سکے جس کی زندگی کا سورج ڈوب رہا تھا۔ پروفیسر گاسنڈی نے ۱۶۵۵ء میں اپنے لائق اور ہونہار شاگرد کے بازوؤں میں جان دیدی۔ ۱۶۵۶ء میں فرانکویں نے پھر رخت سفر باندھا۔ وہ مختلف مقامات میں سے گھومتے ہوئے ہندوستان کے ساحل پر پہنچا اور سورت کے مقام پر اُترا۔

برنیر ہندوستان میں اُس وقت پہنچا جب سیاسی لحاظ سے ہندوستان میں زبردست اتھل پتھل تھی۔ مغل تاجدار شاہجہاں کے بیٹوں میں تخت نشینی کی جنگ شروع ہو چکی تھی۔ سارے ملک میں بے چینی پھیلی ہوئی تھی۔ شاہجہاں کا سب سے بڑا بیٹا داراشکوہ اورنگ زیب کے ہاتھوں اجمیر کے قریب دیورا کی جنگ میں شکست کھا کر احمد آباد کی طرف بھاگ گیا تھا۔ اسی دوران اس کی ملاقات برنیر سے ہوئی۔ اس بد نصیب شہزادے کی بیگم کو اسی دوران سُرخ باد کا روگ لگا تھا۔ برنیر اس کا باقاعدہ علاج معالجہ کرنے لگا۔ شاہ جہاں قید ہو کر موت کی گھڑیاں گن رہا تھا۔ اورنگ زیب حکومت سنبھال چکا تھا۔ احمد آباد کے صوبے دار نے اسی زمانہ میں اورنگ زیب سے وفاداری کا اعلان کیا۔ اس سے دارا اور بھی گھبرا گیا۔ اس کے لئے خطرہ بڑھ گیا تھا۔ اس لئے وہ سندھ کی طرف بھاگ گیا۔ برنیر اس کا ہمرکاب تھا لیکن جھلسانے والی گرمی کے باعث بیل گاڑی جو برنیر کی سواری کے طور پر استعمال کی گئی ٹوٹ گئی۔ دارا برنیر کی سواری کا کوئی معقول انتظام نہ کر سکا اس لئے اسے ساتھ نہ لے جاسکا اور خود رات کی تاریکی میں چھپتا ہوا سندھ کی طرف بھاگ گیا۔ برنیر پر مصیبتوں کا پہاڑ ٹوٹ پڑا لیکن ہر بار اُسے اپنے جودت ذہن نے بچالیا۔ کسی طرح سے وہ ایک امیر کی وساطت سے ۱۶۶۳ء میں دہلی پہنچا جہاں شاہ جہاں آباد کے صوبے دار دانش مند خان کی وساطت سے اُسے مغل دربار میں باریابی حاصل ہوئی لیکن اس کے اندر کا سیاح ہمیشہ اس کی رہنمائی کرتا رہا اور تھوڑے ہی عرصے میں دہلی اور آگرہ کی درباری زندگی سے واقف

ہو گیا۔ اس نے دربار میں اس قدر رسائی حاصل کی کہ شاید ہی کسی غیر ملکی کو مغل دربار کی اندرونی سازشوں اور مکروہ سیاست کا اتنا علم حاصل ہوا ہو جس قدر برنیر کو علم تھا۔ برنیر اپنے قیام کے بیشتر اوقات میں مغل دربار کے ساتھ وابستہ رہا۔ برنیر کی اہمیت اس لئے نہیں کہ وہ مشہور شاہی معالج تھا بلکہ اس لئے ہے کہ وہ مغل دربار میں رہا اور مغل شہنشاہ اورنگ زیب کے ساتھ ہندوستان کے کئی علاقوں میں گھوما اور اپنی سیاحت کے تاثرات پورے خلوص کے ساتھ قلمبند کرتا رہا۔ ہمارے لئے اس کی اہمیت اس لئے بھی بڑھ جاتی ہے کہ برنیر کشمیر آیا اور کشمیر کے بیشتر علاقوں میں با مقصد سیاحت کرتا رہا اور بہت سی ایسی تفصیل فراہم کیں جن کی آج بڑی اہمیت ہے۔ برنیر آج سے تین سو سال پہلے ہمارے یہاں آیا تھا۔ اس کا سفر نامہ ہمیں تین سو سال قبل کے کشمیر میں واپس لے جاتا ہے اور ہم اس عینی گواہ کے تاثرات اور تاریخی حقائق پڑھ کر اس دور کی زندگی معاشرے کے بارے میں واقفیت حاصل کرتے ہیں۔

اورنگ زیب کشمیر کی سیاحت کے لئے دہلی سے ۶ دسمبر ۱۶۶۳ء کو روانہ ہوا۔ برنیر اس شاہی قافلے کے ہمراہ تھا۔ یہ قافلہ ۲۵ فروری ۱۶۶۵ء کو لاہور پہنچا اور یہاں کچھ عرصہ قیام کیا۔ اس کا قیام اس قافلے کے ساتھ چند ماہ رہا۔ وہ ۱۶۶۸ء کو فرانس واپس لوٹا جہاں اپنی کتاب ۱۶۶۹ء میں مکمل کر لی۔ فرانس میں ہی اس کا انتقال ۱۶۸۸ء کو،

برنیر کا یہ سفر نامہ اس لئے بھی اہم ہے کہ یہ کسی شاہی حکم کے تحت نہیں لکھا گیا۔ اس سفر نامے کا مقصد ذاتی شہرت حاصل کرنا تھا نہ مغل شہنشاہ کی خوشنودی حاصل کرنا۔ یہ برنیر کے اپنے اندر کے سچے سیاح کی لگن تھی جو وہ مختلف مقامات کی سیر کے بعد اپنے تاثرات قلمبند کرتا تھا۔ ان بیانات کے خلوص میں کوئی شبہ نہیں کیا جاسکتا۔ البتہ یہ سچ ہے کہ یہ سفر نامہ ایک غیر ملکی نے لکھا ہے۔ اس لئے اس کا اپنا انداز ہے۔ اس کے سوچنے کا ڈھنگ مغربی ہے۔ وہ مغرب کے معیار سے یہاں کی روایات اور یہاں کی تاریخ کا مطالعہ کرتا ہے۔ وہ بعض مقامات پر ہمارے اعتقادات

کا تمسخر اڑاتا ہے۔ اور کشمیریوں کی سادگی کو ہدفِ ملامت بناتا ہے۔ ہمیں ضعیف الاعتقاد کہتا ہے اور کئی جگہوں پر ایسی باتیں بیان کرتا ہے جن سے گماں گزرتا ہے کہ اس نے ہم سے زیادتی کی ہے لیکن اس بات کے باوجود اس مختصر سفر نامے کی افادیت کو صرف نظر نہیں کیا جاسکتا۔ وہ کشمیر آنے کے راستوں اور گذرگاہوں کا ذکر کرتا ہے اور اس عہد کے کشمیر کی اقتصادی اور سماجی زندگی پر تبصرہ کرتا ہے۔ وہ یہاں کے حسنِ لازوال کی حشر سامانیوں کا ذکر کرتے ہوئے شاعر بنتا ہے اور یہاں کی صنایع، ہنر مندی، فنکارانہ باریکی کو خلوص کے ساتھ بیان کرتا ہے۔

اورنگ زیب اپنے شاہی کارواں کے ساتھ دہلی سے لاہور، لاہور سے بھمبر اور بھمبر سے کشمیر آیا جسے مغل ہندوستان کی جنت (Paradise of India) کہتے تھے۔ برنیر نے یہ سفر نامہ مکاتیبی فارم میں لکھا ہے۔ وہ اپنے دوستوں کو مکاتیب لکھتا ہے جس میں اس حیرت زا سفر کا ذکر تفصیل سے کرتا ہے۔ اپنا پہلا خط وہ دہلی سے میونسپلٹی ڈپٹی کمشنر کو ۱۴ دسمبر ۱۶۶۴ء کو لکھتا ہے۔ سفر نامے کی یہ روداد برنیر نے اپنے منفرد اور دلچسپ انداز میں اپنے گہرے مشاہدے اور تجربے کی بناء پر اپنی مشہور کتاب میں قلم بند کی ہے۔ جس کا عنوان ”ٹریولز ان ہندوستان“ یا ”دی ہسٹری آف دی لیٹ ریولوشن آف ڈومینیز آف گریٹ مغل“..... ۱۶۵۵ء تا ۱۶۶۱ء ہے۔ اس کتاب کا ترجمہ پہلی بار ہنری اولڈن برگ (Henrey Ouldin Burg) نے ۱۶۸۴ء میں کیا۔ دوسری بار اس کا ترجمہ ۱۸۹۱ء میں ”ٹریولز ان مغل ایمپائر“ (۱۶۵۶ء تا ۱۶۶۸ء) کے نام سے منظرِ عام پر آیا۔ یہ ترجمہ آرچ بالڈ کاننیل (Archibald Constable) نے کیا تھا۔ اس مجموعے کے علاوہ دوسرے مباحث اور مضامین کے کل بارہ خطوط شامل ہیں جن میں نو مکاتیب میونسپلٹی ڈپٹی کمشنر کے نام لکھے گئے ہیں۔ ان نو خطوط کا تعلق کشمیر کی سیاحت سے ہے۔ برنیر کے مطابق اورنگ زیب ۶ دسمبر ۱۶۶۴ء کو دہلی سے کشمیر کی طرف روانہ ہوا۔ اپنی علالت کے بعد اورنگ زیب تبدیلی آب و ہوا کے لئے صحت یاب ہونے پر لاہور

اور کشمیر جانا چاہتا تھا۔ جوتشیوں نے شبھ مہورت دیکھ لیا تھا۔ یہ بیان اورنگ زیب کی افتادِ طبع کے پیش نظر مجھے عجیب سا محسوس ہوتا ہے کہ اورنگ زیب جیسے شہنشاہ نے جوتشیوں کو اس قدر درخورِ اعتنا سمجھا تھا کہ وہ سفر کے وقت بادشاہ کا مہورت دیکھتے تھے۔ شہنشاہ اپنے ساتھ ۲۵ ہزار رسالدار ذاتی محافظین کی حیثیت سے لے آتا تھا۔ اس کے علاوہ دس ہزار سے زائد پیادہ فوج اور توپ خانہ بھی تھا۔ یہ مغلیٰ جاہ و حشمت تھی۔ شہنشاہ کے ساتھ دو کیمپ ہوا کرتے تھے جن میں ایک کیمپ ”پیش خیمہ“ کہلاتا تھا۔ یہ کیمپ شہنشاہ کے پڑاؤ پر پہنچنے سے قبل شہنشاہ کے شایانِ شان استقبال کے لئے تیار رہتا تھا۔ ایسے کیمپوں کا سلسلہ اکبر کے زمانے سے جاری تھا۔ آئین اکبری کے مطابق ایسے کیمپوں کے لئے ۱۰۰ ہاتھی، ۵۰۰ راونٹ اور ۳۰۰ ربیل گاڑیاں اور ۱۰۰ بار برداروں کی ضرورت پڑتی تھی۔ برنیر کے زمانے میں یہ تعداد کچھ کم ہو گئی تھی اور صرف ۶۰ ہاتھی، ۲۰۰ راونٹ اور ایک سو خچر اور ۱۰۰ بار بردار استعمال ہوتے تھے۔ یہ معمولی فرق ہے۔ اس سے صرف اتنا ظاہر ہوتا ہے کہ اکبر زیادہ جاہ و حشم کا قائل تھا۔ اس کا ایک سرسری اندازہ نیچے درج کئے گئے ایک خط کے اقتباس سے ہوگا جس کا ذکر آگے آئے گا۔ لاہور پہنچنے پر بہر حال یہ شاہی قابلہ لگ بھگ دو ماہ رہا اور بڑے صبر اور اطمینان سے کشمیر کے پہاڑوں پر برف کے پگھلنے کا انتظار کرنے لگا۔

برنیر نے اپنے ساتویں خط بتاریخ ۱۰ مارچ ۱۶۶۵ء کو لاہور سے آخر کار کشمیر آنے کا ذکر کیا ہے۔ اس کا اندازہ اگرچہ مکاتیبی ہے لیکن اس کا اسلوب شاعرانہ ہے۔ ملاحظہ ہو:

”سورج طلوع ہو رہا ہے لیکن گرمی کا اسلوب ناقابلِ برداشت ہے۔ آسمان پر بادل کا کوئی آوارہ کلڑا بھی نہیں۔ نہ ہی ہوا کی کوئی آہٹ سنائی دے رہی ہے..... میرے گھوڑے تکان سے چور ہیں..... لاہور سے چلنے کے بعد ان کو سرسبز گھاس کا ایک تنکا بھی دستیاب نہ ہو سکا۔ کل ہمارا

ایک بار بردار جس کے پاس خیمہ نہیں تھا رات بھر کھلے آسمان کے نیچے رات گزارنے کے لئے پڑا رہا ایک پیڑ کے نیچے اس کی لاش ملی۔ میں خود محسوس کر رہا ہوں کہ میں بھی خود رات ڈھلنے سے پہلے ہی کہیں مرنے جاؤں..... میری تمام امیدیں اس محلول کے ساتھ وابستہ ہیں جس میں لیونا ڈ خشک دہی اور کھلی ہوئی شکر ملی ہوئی ہے۔ جو میں ابھی پی چکا ہوں اور مزید پینے جا رہا ہوں۔

روشنائی بھرے قلم کے نب میں سوکھتی جا رہی ہے اور قلم خود بخود ہاتھ سے چھوٹا جا رہا ہے۔

یہ سب اپنی جگہ لیکن برنیر کی تفصیل سے معلوم ہوتا ہے کہ دوسرے مغل بادشاہوں کے مقابلے میں اورنگ زیب لوگوں کا زیادہ خیال رکھتا تھا۔ جس جاہ و حشمت کے سامان کے ساتھ وہ لاہور آیا تھا اس کا خاصا حصہ کشمیر میں داخل ہونے سے قبل واپس کر دیا تاکہ کشمیر میں اناج کی قلت پیدا نہ ہو۔ فوج کے ساتھ بیشتر امراء و عمائدین اور ان کے عملے کو واپس لوٹنے کا حکم دیا۔ صرف اپنی چھیتی بہن روشن آراء اور اس کی چند ہم جلیس خواتین رکھ لی گئیں۔ ایک اعلیٰ افسر پہاڑی درے کے پاس تعینات کیا گیا تاکہ امراء اور منصب داروں کو وادی میں داخل ہونے سے روک دیا جائے۔ لیکن اس کے باوجود لوگوں کی خاصی تعداد جمع ہو گئی۔ برنیر کا خیال ہے کہ تقریباً ۵۰ ہزار قلی پہلے سے ہی کشمیر میں جمع تھے جو صوبہ دار کشمیر کی مدد کے لئے پڑوس کے بادشاہوں نے بھیج دیئے ہوں گے یا از خود معاش کی تلاش میں آئے ہوں گے۔ ایک شاہی حکم کے مطابق ہر ۱۰۰ پونڈ وزن کے لئے ۱۰ اکراؤن مقرر تھے اور گمان غالب ہے کہ اس طرح سے ۳۰ ہزار لوگوں کو روزگار مہیا ہوا ہوگا۔

کشمیر میں برنیر کا قیام تقریباً تین ماہ سے زیادہ رہا۔ یہاں پہنچ کر وہ صرف



فرانکوس برتبر کا مغل سلطنت کا نقشہ فرانسیسی زبان میں

معالج کی حیثیت سے شاہی مریضوں کا علاج معالجہ نہیں کرتا بلکہ وہ کھلی آنکھ سے قدرت کے جلوؤں کو دیکھتا ہے اور شاعر بنتا ہے۔ وہ اُن راستوں اور گزرگاہوں کی تفصیل سے ذکر کرتا ہے۔ جہاں سے شاہی کارواں گزرا وہ کشمیریوں کے رہن سہن، ان کے اخلاق اُن کے آداب زندگی کی تصویر کھینچتا ہے لیکن اس کا مطالعہ زیادہ گہرا بھی نہیں اور نہ بالکل سطحی بھی کہا جاسکتا ہے۔ اس نے اپنے نقطہ نظر سے خلوص ہی برتا ہے۔ یہ الگ بات ہے کہ اُس کی سوچ اور اس کا تفکر مغربی تھا۔ اس لئے اس نے اپنے نقطہ نظر سے نتائج اخذ کئے ہیں۔ ایک بات کو البتہ تسلیم کرنا ہوگا کہ اپنے مختصر سے قیام کے دوران اس نے نہ صرف لوگوں کے بارے میں اپنی رائے مرتب کی بلکہ یہاں کی تاریخ اور یہاں کے جغرافیہ کے بارے میں بھی معلومات حاصل کیں اور اپنے مکاتیب میں اس کا اظہار کیا۔ وہ حیدر ملک کی تاریخ کا ذکر کرتا ہے جو شاہجہاں کے حکم سے لکھی گئی تھی۔ وہ اسے فارسی سے فرانسیسی زبان میں منتقل کرنے کا ارادہ ظاہر کرتا ہے۔ وہ سترے سر کے پانی کی نکاسی کو کشپ ریشی کا معجزاتی کارنامہ تسلیم نہیں کرتا۔ وہ اسے انسانی کارنامہ بھی قرار نہیں دیتا۔ اس کا اظہار خیال یوں کرتا ہے:

”میرا اس کے برعکس یہ خیال ہے کہ یہ پہاڑ زمین کے نیچے کسی غار میں ڈوب گیا اور بعد میں ایک زبردست بھونچال سے جو ایسے ممالک میں غیر ممکن نہیں ہے، ظاہر ہوا۔“

کشمیر کے حدود اربعہ کو وہ تقریباً تیس لیگ لمبا اور دس سے بارہ لیگ چوڑا بتاتا ہے۔ یہ ہندوستان کی سرحد پر لاہور کے شمال میں واقع ہے اور پہاڑوں سے گھرا ہوا ہے۔ گھیرا ڈالے ہوئے ان پہاڑوں پر گھنے جنگل اور وسیع مرگ ہیں جہاں لا تعداد بھیڑ بکریاں اور دوسرے مویشی گھاس چرتے ہیں۔ یہاں جانوروں کی بھی خاصی تعداد ملتی ہے۔ مثال کے طور پر وہ تیتڑ، خرگوش، ہرن اور مشک بار جانوروں کا ذکر کرتا

ہے۔ لیکن شیر، چیتے، ریچھ، زہریلے سانپ اور اس طرح کے موذی جانور عنقا پاتا ہے۔ وہ یہاں پہاڑوں پر دودھ اور شہد کی ندیاں بہنے کا ذکر کرتا ہے۔ وہ کہتا ہے کہ پہاڑ بلند و بالا ہیں جن پر برف کی تہیں جمی ہوئی ہیں۔ چوٹیاں دُھند اور بادل سے بہت اونچی اور نظروں سے اوجھل ہیں۔ برنیر جب اس بے پناہ حُسن کے جلوؤں کو دیکھتا ہے تو بھر بھر کر اسے دونوں ہاتھوں سے لوٹتا ہے۔ وہ اس درجہ متاثر ہوتا ہے کہ اُس کا جذبہ و احساس پکھل کر شاعرانہ لہجہ اختیار کرتا ہے اور وہ بے اختیار پکار اُٹھتا ہے:

”ان تمام پہاڑوں کے اطراف سے اُن گنت چشمے اور

ندیاں پھوٹی ہیں جو بے شمار پہاڑیوں پرندیوں اور جھرنوں

کی شکل میں سفر کرتی ہیں اور پھر وادی میں پہنچ کر دھان کے

وسیع کھیتوں کو سیراب کرتی ہیں۔ ہزاروں جھرنوں اور نالوں

کی شکل اختیار کر کے یہ صاف و شفاف پانی ہزاروں

آبشاریں بناتا ہوا چلا جاتا ہے اور ایک بڑے دریا کی شکل

اختیار کرتا ہے جس میں کشتی رانی ہوتی ہے۔“

برنیر کی نظر بہت تیز ہے اور مشاہد عمیق۔ وہ یہاں کے پھلوں کو دیکھ کر لالچائی

ہوئی نظروں سے دیکھتا ہے اور سیب، آلوچے اور اخروٹ اور ناشپاتی کا ذکر بے محابا

کرتا ہے۔ پھلوں سے لدے ہوئے پیڑ دیکھ کر وہ چل اُٹھتا ہے اور کہتا ہے کہ یہ پھول

اور پھسل یورپی ہیں لیکن ان پھلوں کی مٹھاس اور لطافت اُسے پسند نہیں۔ وہ انہیں

اپنے ملک کے پھلوں سے کم تر درجہ دیتا ہے۔ اُس کا خیال ہے کہ پھلوں کی جتنی قسمیں

یورپ میں اُگتی ہیں اُس کے مقابلے میں یہاں کے پھل بہت کم تعداد میں اُگتے ہیں۔

لیکن اس کے باوجود وہ یہاں کی زرخیز مٹی کی تعریف میں رطب اللسان ہے۔ وہ اس

کمی کو یہاں کے مالیوں اور باغبانوں کی جہالت اور ان کی کم علمی پر محمول کرتا ہے۔ یہ

خیال اُسے پلک جھپکنے میں فرانس کے میوہ زاروں میں لے جاتا ہے جہاں کے

مالیوں اور باغبانوں اور اس صنعت سے تعلق رکھنے والوں کی تعریف میں وہ زمین و آسمان کے قلابے ملاتا ہے۔

برنیر کشمیر کی راجدھانی کو بھی کا شمر کہتا ہے^۱۔ وہ ہندوستان کو ہندوستان کہتا ہے۔ اسے یہاں دنیا کے بعض ممالک کی طرح فصیلوں سے گھرا ہوا شہر بھی نظر نہیں آتا۔ اس کے مطابق شہر کی لمبائی ایک لیگ کے تین چوتھائی کے برابر ہے اور چوڑائی میں آدھا لیگ ہے۔ اس کے اطراف میں نصف دائرے کی شکل میں پہاڑوں نے گھیرا ڈالا ہے۔ یہ پہاڑ شہر سے صرف دو لیگ کی دوری پر ہیں۔ برنیر نے دستا پر صرف دو پل کھڑے دیکھے تھے۔ مکان دو یا تین منزلہ تھے جو پتھروں کے بنے تھے۔ اُس نے عمارتوں کی بھاری تعداد کا ذکر کیا ہے۔ اس زمانے میں بھی مندروں کے کھنڈرات خاصی تعداد میں ادھر ادھر بکھرے ہوئے تھے۔

برنیر کے خطوط سے معلوم ہوتا ہے کہ اس نے شہر کا ہر کونہ دیکھا تھا۔ وہ ہاری پر بت اور شنگر آچاریہ کا ذکر کرتا ہے۔ اس کے مطابق شہر کے ایک سرے پر ایک پہاڑی ہے جس پر خوبصورت مکانات تعمیر ہیں۔ مکانوں کے ساتھ باغچے ملحق ہیں۔ پہاڑ کی چوٹی پر ایک مسجد اور ایک مندر ہے۔ اس پہاڑی پر درختوں کی خاصی تعداد ہے۔ برنیر کے مطابق مقامی لوگ اسے ہری پر بت کہتے ہیں۔ برنیر اس دوسری پہاڑی کا ذکر بھی کرتا ہے جو اس پہاڑی کے سامنے واقع ہے۔ اس پہاڑی پر بھی ایک پرانی عمارت ہے۔ معلوم ہوتا ہے یہ مندر ہوگا۔ برنیر لکھتا ہے:

۱۔ شری نگری کشمیر کی راجدھانی کا قدیم نام ہے جو مہاراجا اشوک نے اسے دیا تھا۔ اسلامی عہد میں یہ نام تبدیل ہو کر پھر کا شمر ہو گیا۔ سکھ عہد میں اسے پھر سری نگر کہا گیا۔

۲۔ حیرت ہے کہ برنیر کا ذہن ناگرنگری طرف کیوں نہیں جاتا جو ہاری پر بت کے ایک طرف فصیل کے اندر آباد تھا۔

۳۔ برنیر ہاری پر بت کو ہری پر بت HARYPERBET یا شاداب پہاڑ کہتا ہے۔ ہاری پر بت سے متعلق وہ کسی دیو مالائی تصور کا ذکر نہیں کرتا۔

”اس پہاڑی کے سامنے دوسری پہاڑی نظر آتی ہے جس پر ایک چھوٹی سی مسجد ہے۔ مسجد سے ملحق ایک باغیچہ ہے، اس کے ساتھ ہی ایک بہت ہی قدیم عمارت بھی کھڑی ہے جسے اگرچہ تخت سلیمان کہتے ہیں مگر آثار بتا رہے ہیں کہ یہ ایک مندر رہا ہوگا۔ مسلمانوں کا خیال ہے کہ یہ اس مشہور بادشاہ نے بنائی تھی جب وہ کشمیر تشریف لائے تھے۔ لیکن مجھے شبہ ہے کہ وہ بھی یہ ثابت کر سکیں گے کہ یہ سرزمین ان کی موجودگی سے کبھی سرفراز ہو چکی ہے۔“

برنیر قدرت کے نظاروں کا عاشق تھا۔ پھل، پھول، پہاڑ، جھرنے، ندیاں، جھیلیں، باغ، سبزہ زار اُسے حد سے زیادہ پسند تھے۔ وہ مغل باغوں کی تعریف میں رطب اللسان ہے۔ باغوں کے بیان میں وہ سب سے زیادہ تعریف شالینار کی کرتا ہے جسے وہ ”چاہ لمار“ کا نام دیتا ہے۔ برنیر کے مطابق یہ باغ بادشاہ کی ملکیت ہے۔ ڈل جھیل سے داخلے کی نہر کے دونوں اطراف میں شاداب سبزہ ہے اور پھر سفیدے کے درخت قطار اندر قطار۔ برنیر اس باغ کے ایک ایک قدم کو ناپتا ہوا گزر جاتا ہے۔ اس کی بارہ دریوں، اس کے شاداب سبزے، اس کے پھولوں اور پھلوں، آبشاروں اور فواروں کا ذکر کرتے ہوئے وہ انجانی دنیاؤں میں پہنچ جاتا ہے۔ اتنی باریکی سے شاید ہی کسی سیاح نے شالہ مار کو دیکھا ہو۔

برنیر کا ذوقِ جمال دیکھئے کہ وہ بارہ دریوں، اس کی گیلیریوں، اسکے بام و در کے ایک ایک حصے کو بیان کرتا ہے۔ وہ اس بات پر تصدیق کی مہر ثبت کرتا ہے کہ مغلوں نے یوں ہی جذباتی انداز میں کشمیر کو ”جنتِ ارضی“ نہیں کہا تھا۔ اکبر نے اسے دائمی طور پر اپنے قبضے میں رکھنا چاہا اور جہانگیر اس کے حُسن پر اس قدر فریفتہ تھا کہ اس نے اسے اپنی سب سے محبوب آرام گاہ بنایا۔ اس نے کہا تھا کہ کاشمر کو اپنے پاس رکھنے

کے لئے وہ اپنی عظیم سلطنت کے کسی بھی صوبے کو قربان کر سکتا ہے۔

برنیر نے جس جذبے اور مشاہدے اور جس گہرائی سے اس سرزمین کو دیکھا تھا اس کا ثبوت اس کے مختلف مطالعوں اور بیانات میں ملتا ہے۔ وہ کشمیری ذہن کی تعریف کرتا ہے۔ اس کا خیال ہے کہ کشمیر کے کاریگر اور فن کار ہندوستان کے کاریگروں میں سب سے زیادہ خوش مذاق، ہنرمند اور اختراع پسند ہیں۔ اس کے مطابق کشمیری کاریگروں کے ہاتھوں کی بنائی ہوئی چیزیں ہندوستان کے ہر حصے میں مقبول ہیں۔ وہ پیپر ماشی کے بارے میں کچھ نہیں کہتا مگر لکڑی پر کھدائی کے کام کو نظر تحسین سے دیکھتا ہے۔ وہ کشمیری شال بانی کی تعریف کرتا ہے۔ وہ شالوں کی لمبائی '۱-۱۱ ایل (ELL) اور چوڑائی '۱-۱۱ ایل (ELL) بتاتا ہے۔ شالوں پر کشیدہ کاری کے کام کی بے حد تعریف کرتا ہے۔ برنیر اس بات کی تصدیق کرتا ہے کہ یہ شال نہ صرف مغلوں بلکہ بیشتر ہندوستانیوں کے زیر استعمال رہتے ہیں۔ وہ یہاں کے شالوں کو اپنی شالوں سے زیادہ مہین پاتا ہے۔ وہ خاص طور پر توشہ شال کی بے پناہ تعریف کرتا ہے۔

برنیر نے کشمیر کے قیام کے دوران با مقصد سیاحت کی ہے۔ وہ جگہ جگہ گھوما ہے۔ وہ یہاں کے قدرتی مقامات کو دیکھ کر ٹھٹھک سا جاتا ہے اور جب حسن کے اس لازوال خزانے کے بارے میں اظہار کرتا ہے جو اسے جگہ جگہ کھلا

۱. BERNIER: Travels in the Mughal Empire, page 401

کشمیر جہانگیر کی ایک بڑی کمزوری تھا۔ وہ اکثر اپنی عظیم سلطنت کی مصروفیات بھول کر کشمیر کی عطرین ہواؤں میں پناہ لیتا تھا۔ اس کا انتقال بھی کشمیر سے واپس لوٹتے ہوئے راجوڑی کے قریب جھانکس سرائے میں ہوا تھا۔

۲. لمبائی کا ایک ناپ جو بازو کی لمبائی سے لیا گیا ہے۔ تقریباً ڈیڑھ گز۔

ہوا ملتا ہے تو اس کا لہجہ شاعرانہ آہنگ اختیار کرتا ہے۔ طوالت کے خوف سے صرف چند جگہوں کے بارے میں اس کے اظہار کا اعجاز پیش ہے جن کو دیکھ کر اس پر سستی کی کیفیت طاری ہو جاتی ہے۔ اس اظہار میں اس کے جذبے اور احساس کا لمس محسوس ہوتا ہے۔ مثلاً اچھ بل کا ذکر یوں کرتا ہے:

”یہاں سب سے خوبصورت وہ چشمہ ہے جس کا پانی بکھر کر تقریباً ۱۰۰ کنال زمین میں پھیل جاتا ہے۔ یہ چشمہ دھرتی کا سینہ چیرتا ہوا اس قدر شور مچاتا ہوا باہر نکل آتا ہے جیسے کسی کنویں سے پھوٹا ہو۔ پانی کی بہتا اس قدر ہے کہ اسے چشمے سے دریا کہنا زیادہ بہتر ہوگا۔ اس کا پانی برفاب ہے۔ یہاں چاروں طرف پھلوں سے لدے ہوئے پیڑ ہیں۔ چشمے میں مچھلیاں ہی مچھلیاں ہیں۔ بیچ میں ایک شاندار آبشار گرتا ہے۔ راتوں کو دیواروں میں بند لاتعداد چراغ

۱۔ کشمیر کے حسن لازوال کی حشر سامنیوں کا ذکر کرتے ہوئے وہ شاعر بنتا ہے۔ لیکن جب یہاں کے ذہن، یہاں کی ہنرمندی اور صنای کا ذکر آتا ہے۔ تو اس کی باریکیوں کو بیان کرتا ہے اور فن کاروں کو داد دیتا ہے جو اپنی روح کا درداور آنکھوں کی بینائی ان شاہکاروں میں ڈھالتے ہیں اور اپنے بال بچوں کا پیٹ بھرتے ہیں۔ ایک اقتباس ملاحظہ ہو:

”کشمیری اپنی ذکاوت کے لئے مشہور ہیں۔ یہ لوگ ہندوستان کے لوگوں سے زیادہ ذہین سمجھے جاتے ہیں۔ شعر و شاعری اور سائنسی علوم میں یہ ایرانیوں سے کچھ کم نہیں ہیں۔ یہ بڑے ہوشیار اور سختی لوگ ہیں۔ ان کی کاریگری کا احساس ان پالکیوں، پلنگوں، قلمدانوں، چمچوں اور دوسری ایسی چیزوں سے ہوتا ہے جو یہ لوگ اپنے ہاتھ سے بناتے ہیں۔ یہ بڑی شاندار چیزیں ہیں اور ہندوستان کے طول و عرض میں ان کا استعمال ہوتا ہے۔ لیکن جس چیز سے ان ملکوں کی تجارت بڑھ جاتی ہے اور جس سے وہ مالا مال ہوتے ہیں۔ وہ ایسے گراں قدر شامل ہیں جو وہ اپنے ہاتھ سے بناتے ہیں اور اپنے چھوٹے چھوٹے بچوں کا پیٹ بھرتے ہیں۔“ (جلوہ صدرنگ، از ڈاکٹر برج پریمی، ص ۲۵)

پانی کی سطح کے نیچے سے روشن کئے جاتے ہیں۔“
وہ دیری ناگ کا ذکر کرتا ہے جس کی تعمیر کا ڈیزائن اس کے مطابق نور محل نے
بنایا تھا اور جسے جہانگیر کے حکم سے ۱۶۱۲-۱۶۱۹ء میں بنوایا گیا۔

برنیر کے مکتب میں بارہ مولہ کا ذکر بھی آتا ہے جسے وہ ”بارہ موئے“ کہتا
ہے۔ اس کے پاس کی مسجد کا ذکر بھی کرتا ہے جہاں ایک درویش قلندر کا مزار ہے۔ اور
لوگوں کا اس پر بے پناہ اعتقاد ہے۔ وہ اس مزار کے احاطے میں اُس پُر اسرار پتھر کا ذکر
بھی کرتا ہے جسے عام طور سے ایک آدمی اٹھا نہیں سکتا۔ عام خیال ہے کہ اس بزرگ
کا خیال دل میں رکھ کر گیارہ آدمی اس پتھر کو اپنی گیارہ انگلیوں کی پوروں سے اس طرح
اٹھا سکتے ہیں جیسے گھاس کا تنکا اٹھا رہے ہوں۔ لیکن برنیر اس کو دھوکہ دہی پر محمول کرتا
ہے۔ اس کا رد عمل ملاحظہ ہو:

”میں نے اسے آخر کار مناسب سمجھا اور دونوں انگلیوں اور
انگوٹھے سے اس پتھر کو تھام لیا۔ بڑی مشکل سے ہم اسے
اٹھانے میں کامیاب ہوئے۔ سب لوگ میری طرف
کھا جانے والی نظروں سے دیکھ رہے تھے۔ میں اس خوف سے
کہ کہیں مجھے سنگسار نہ کیا جائے، چلایا..... ”کرامت“.....
اور ایک روپیہ پھینکتے ہوئے ہجوم میں غائب ہو گیا۔“

برنیر نے جھیلوں کی نشاندہی بھی کی ہے اور کئی جھیلوں کا تفصیل سے ذکر کیا
ہے۔ اُسے سطح آب پر جنگلی ہنس اور دوسرے سرمائی پرندے بھی نظر آتے ہیں۔ مغل

۱ F.BERNIER: Travels in the Mughal Empire

۲ برنیر غالباً ”کاہ کاہ پل“ نام کے پتھر (گیارہواں والا پتھر) کا ذکر کرتا ہے جس کے بارے میں عام
خیال ہے کہ جب ۱۱ آدمی اس پتھر کے چاروں اطراف کھڑے ہو کر اپنی گیارہ انگلیوں کی پوروں سے
دبالیں اور گیارہ بار ”گیارہ گیارہ“ کے اعداد دہرائیں تب پتھر اپنی جگہ سے ہل کر اٹھایا جاسکتا ہے۔ یہ
پتھر حالیہ برسوں تک بجہاڑہ کے ایک مندر میں موجود تھا۔ معلوم نہیں برنیر کو یہ پتھر بارہ مولہ میں کیسے ملا۔

۳ F.BERNIER: Travels in the Mughal Empire, page 415

صوبے دار جاڑوں میں ان پرندوں کا شکار کرتے ہیں۔ وہ ایک جھیل کے درمیان ایک مٹھ کا ذکر کرتا ہے جس کے بارے میں اس نے عام لوگوں کی زبان سے یہ سُن لیا تھا کہ مٹھ سطح آب پر تیرتا ہے اور اس مٹھ میں رہنے والا سنت کبھی باہر نہیں آتا۔

وہ بڈشاہ کی تعمیر کروائی ہوئی مسجد کا ذکر بھی کرتا ہے۔

برنیر اپنے مکاتیب میں کئی اور پُر اسرار مقامات، جھیلوں، چشموں اور پہاڑوں کا ذکر کرتا ہے۔ وہ کشمیریوں کے جودتِ ذہن کی تعریف بھی کرتا ہے۔ ساتھ ہی ان کی ضعیف الاعتقادی کا تمسخر بھی اُڑاتا ہے۔ اس نے کئی پُر اسرار مقامات پر سے پردے سرکانے کی سعی کی ہے۔ کہیں کہیں اس کا لہجہ طنزیہ ہو جاتا ہے۔ لیکن پھر بھی بعض مخیر العقل مقامات کے بارے میں وہ خاموش رہتا ہے۔ وہ اُس چشمے کا ذکر کرتا ہے جہاں پانی کے بلبلے زور سے اُبھرتے ہیں اور اپنے ساتھ ریت کے ذرات لے آتے ہیں۔ اور پھر اسی راستے نیچے اتر کر غائب ہو جاتے ہیں جس کے بعد پانی کی سطح بے حرکت ہو جاتی ہے۔ وہ گنگا بل کی جھیل کا ذکر کرتا ہے اور سنگِ سفید کا بھی کہ جس کے بارے میں عام خیال ہے کہ لوگوں کا ہجوم بڑھ جانے سے وہاں کی ہواؤں میں کھلبلی مچ جاتی ہے اور زروں کی بارشیں آ جاتی ہیں۔ اس مقام کے حوالے سے وہ شہنشاہ شاہجہاں کا ذکر کرتا ہے جو اپنے بعض مصاحبوں کے ساتھ اس جگہ سیر کے لئے آیا تھا اور شہنشاہ کی تنبیہ کے باوجود وہاں شور و غل بلند ہوا تھا اور اتنی بارشیں ہوئی تھیں کہ پوری پارٹی بال بال بچ گئی تھی۔ اس صورتِ حال کی کاٹ برنیر کے عقل و استدلال میں نہیں۔ وہ یہاں خاموشی سے کوئی رائے دیئے بغیر آگے بڑھ جاتا ہے۔

برنیر نے جیسا کہ اوپر ذکر ہوا کئی جگہوں پر کشمیریوں کی ذہانت کا اعتراف کیا ہے لیکن وہ ان کی تلاش و تحقیق کی صلاحیت سے مطمئن نظر نہیں آتا۔ وہ اس بات پر اظہارِ تاسف کرتا ہے کہ وہ اپنے مکتوبِ الیہ کو پوری معلومات فراہم نہیں کر سکتا کیونکہ:

”اس موضوع نے میرے خیالات کو میری آمد کے وقت

سے ہی محصور کر لیا ہے۔ لیکن مجھے کوئی موافق اور ہم مزاج





میدان آبیان گاه و قافہ درانی پربت



دریا صفا بہار صفا فیضی گاہ و قافہ درانی پربت

نہیں ملا۔ کسی ایسے شخص سے بھی ملاقات نہ ہوئی کہ جس کا ذہن مشاہدے اور تحقیق و تلاش کی صلاحیت سے بھرپور ہو۔ جسے ان معاملات کی واقفیت ہو کہ جن کے بارے میں مجھے اپنی معلومات میں اضافہ کرنے کا موقع فراہم ہوتا۔

برنیر کا یہ بیان مشتبہ معلوم ہوتا ہے جو شخص کشمیر کے تمام اہم مقامات کی سیر کر چکا ہو، مختلف النوع لوگوں سے مل چکا ہو، یہاں ایسے عالموں اور فاضلوں اور شاعروں کو پا چکا ہو جن کا کلام فارسی زبان کے بڑے بڑے شعراء سے کسی درجہ بھی کمتر نہ ہو اُسے کشمیر کی سیاحت کے دوران کوئی ایسا عالم اور مورخ کیوں مل نہ سکا کہ جو اُس کے شکوک رفع کرتا۔

برنیر یہاں کے لوگوں کے حُسن و صورت کا بھی قائل ہے۔ وہ خاص طور پر نسوانی حُسن کی تعریف کرتا ہے۔ وہ مغل امراء کے بارے میں لکھتا ہے کہ وہ کشمیر آ کر رشتہ ازدواج بھی قائم کرتے تھے تاکہ ان کی اولاد خاص مغل نسل جیسی معلوم ہو۔

فرانس برنیر کے مکاتیب میں ایک جگہ اس کے مکتوب الیہ کے پانچ سوال درج ہیں۔ یہ سوال سفر ناموں کے ایک فرانسیسی ناشر موسیو تھیوی ناٹ نے اپنے ایک دوست کی معرفت سے برنیر سے پوچھے تھے۔ ان مختلف النوع سوالات میں سے ایک سوال کا تعلق کشمیر سے ہے۔ اس کا ذکر کرنا ناگزیر ہے۔ یہ سوال یوں ہے:

”کیا یہ صحیح ہے کہ یہودی عرصہ دراز تک سلطنت کشمیر میں رہے ہیں؟ کیا ان کے پاس مقدس الہامی کتابیں ہیں اور اگر جواب اثبات میں ہے تو کیا ان کے اور ہمارے عہد نامہ قدیم (Old Testament) میں کوئی اختلاف ہے؟

برنیر اس خیال کو ہی رد کر دیتا ہے۔ لیکن ساتھ ہی اپنے مشاہدات کی بنیاد پر یہودیت کے کئی آثار کا ذکر کرتا ہے، ملاحظہ ہو:

(۱) پیر پنچال کو عبور کرنے کے بعد سرحدی دیہاتوں کو دیکھ کر مجھے

محسوس ہوا کہ وہ یہودیوں سے مشابہہ ہیں۔ ان کی شبیہ اور طور طریقے ایسے تھے جو ایک قوم اور دوسری قوم میں خطِ فاصل ڈالتے ہیں۔

(ب) دوسرا ثبوت موسیٰ علیہ السلام کا نام ہے جو عام طور پر استعمال میں ہے۔ اگرچہ لوگ مسلمان ہیں۔

(ج) یہاں ایک پرانی روایت چلی آرہی ہے کہ حضرت سلیمانؑ یہاں تشریف لائے تھے اور انہوں نے پانی کے لئے بارہمولہ کے قریب پہاڑوں کو کاٹ کر راستہ نکالا۔

(د) عام خیال ہے کہ حضرت موسیٰ علیہ السلام کشمیر میں وارد ہوئے تھے ان کا روضہ ایک لیگ کے فاصلے پر شہر میں ہے۔

(ر) ایک چھوٹی قدیم عمارت ایک پہاڑی پر واقع ہے۔ جسے حضرت سلیمانؑ نے بنوایا تھا۔ اس لئے آج تک یہ پہاڑی تخت سلیمان کہلاتی ہے۔^۱

اس سوال کے بیشتر حصوں کے امکانات پر برنیر ابتداء میں ہی غور کر چکا ہے اور خود ہی اس تصور کو رد کرتا ہے جب وہ کہتا ہے:

• ہو سکتا ہے کہ کچھ یہودی یہاں رہے ہوں لیکن یہاں کی آبادی مسلمانوں اور غیر مسلموں پر مشتمل ہے۔^۲

• مجھے شبہ ہے کہ کیا کوئی اس بات کو ثابت کر سکتا ہے کہ حضرت سلیمانؑ نے اپنے قدموں سے اس سرزمین کو کبھی فیض یاب کیا ہو۔^۳

بہر حال برنیر کا یہ سفر نامہ خاصا دلچسپ ہے اور کشمیر کی تاریخ، یہاں کے

^۱ FRANCOIS BERNIER: Travels in Mughal Empire. Page 431

^۲ IBID Page 439

^۳ F. BERNIER: Travels in Mughal Empire Page 399.

جغرافیہ، یہاں کے باشندوں، ان کے رہن سہن، ان کے آداب زندگی، یہاں کی
صناعی اور کاریگری کے کئی دلچسپ رُخ بے نقاب کرتا ہے۔

برنیر کوئی مورخ نہیں تھا۔ وہ ایک معالج تھا لیکن اس کی آنکھ ایک نہایت ہی
باریک بین مورخ اور محقق کی آنکھ تھی۔ اس کے سینے میں ایک شاعر کا دل دھڑکتا تھا۔
یہی سبب ہے کہ شاہی مصاحبت میں اس کے شب و روز ذہنی عیاشیوں کی نذر نہیں
ہوئے بلکہ اپنی بساط کے مطابق اور اپنے معیار کے حوالے سے پورے خلوص کے
ساتھ اس نے اپنے تجربات اور مشاہدات کو پوری تفصیل اور جزئیات کے ساتھ کاغذ
پر اتارا اور ایک کارنامہ انجام دیا۔ برنیر کے یہ مکاتیب اس کے جذباتی رد عمل تک ہی
محدود نہیں بلکہ اس نے ان مکاتیب میں اپنے مشاہدات کا رس نچوڑ لیا ہے اور بڑی جگر
کاری سے ایک ایسا باب لکھا ہے جس سے ہمارے ذہن کے درپچوں میں ایک لمحے
کے لئے وہی سہی روشنی کی ایک نئی کرن دستک دیتی ہے۔ حیرت ہے کہ قلیل عرصے میں
اس سمندر پار رہنے والے پر دیسی نے اس قدر مواد کیسے سمیٹا اور صرف سمیٹا ہی نہیں
اسے اپنے معیار اور نقطہ نظر کے مطابق پرکھا اور آنے والی نسلوں کے لئے کاغذ پر محفوظ
کر لیا۔ اگر تفصیل میں جانے کا یہاں محل نہیں پھر بھی کشمیر کی تاریخ کے اس دلچسپ
باب کو دیکھنے اور سمجھنے کے لئے ان نادر خطوط کو صرف نظر نہیں کیا جاسکتا۔

سید رسول پونیر*

ولیم مور کرافٹ اور کشمیر

سیاحت اگر اکثر نہیں تو کبھی کبھی سیاست اور تجارت سے جڑی ہوئی ہوتی ہے۔ نوآبادیاتی نظام کے قیام میں انکی کلیدی حیثیت بدلتی رہتی ہے اور انکا تاخیر و تقدیم سے وقوع پذیر ہونا کوئی اچھے کی بات نہیں۔ مہم باز ہوں یا فطرت کے شیدائی، تہذیب شناس ہوں یا انسانی ثقافت و تمدن کے بحرِ ذخار کے غوطہ خور، ماہرِ لسانیات ہوں یا عمرانیات کے دلدادہ، معالج ہوں یا ماہرِ بنِ تعلیم، ادب شناس ہوں یا ہمہ جہت صاحبِ بصیرت اور اہلِ خرد انسان دوست، کبھی اپنا اپنا اہم سے اہم رول اپنے طور نبھاتے رہتے ہیں اور یوں انسانی تہذیب کے فروغ و بقا کا سامان فراہم ہوتا رہتا ہے اور کبھی کبھار یہی سب کچھ جانے انجانے میں بھی ہوتا ہے۔ بقول فیض احمد فیض۔

ہم پر ورشِ لوح و قلم کرنے رہینگے

اسبابِ غمِ عشق بہم کرتے رہینگے

زندگی کا کوئی بھی پہلو ہو، مسلسل دریا فکری، جستجو، عمل و اجتہاد ہی یہاں کا بنیادی دستور العمل ہے جس سے اگر تھوڑا سا انحراف سرزد ہو تو دل بٹھانے والی طلسماتی زندگی کا سارا کھیل بگڑ جائیگا۔ اس لئے یہ نام تمام سفر و سوزیاں کے تاجرِ انہ تصور کئے بنا ہی جاری رکھنا پڑتا ہے۔ علامہ اقبال بھی اس لئے کیا خوب فرما گئے ہیں۔

مٹا دے اپنی ہستی کو اگر کچھ مرتبہ چاہے

کہ دانہ خاک میں مل کر گل و گلزار ہوتا ہے

اور یہ بھی کہ۔

یقین محکم، عمل پیہم محبت فاتحِ عالم
جہادِ زندگی میں یہ ہیں مردوں کی شمشیریں

کچھ بھی ہو برطانوی سامراج ہندوستان میں ایک تاجر کی حیثیت غیر منقسم بھارت میں وارد اور ایک مشتاقِ سیاسی شاطر کے روپ میں اس پر قابض ہو کر یہاں کے قضا و قدر کا مالک بنا۔ یہ کہنا شاید مبالغہ نہیں ہوگا کہ وسط ایشیاء کی تہذیب و ثقافت، ادب و شاعری، لسانیات اور لوک ورثہ پر سب سے زیادہ تحقیقی کام یورپی مستشرقین ہی نے کیا ہے جسکے اِمٹ نقوش ہمارے لاکھ مٹانے سے نہیں مٹ سکتے۔ انگریز نوآبادکاروں کی حیثیت سے جہاں بھی گئے انہوں نے وہاں کی جغرافیہ، تاریخ، لوگوں کے رہن سہن، عقائد، سماجی و سیاسی زندگی اور دیگر انسانی علوم و فنون کا بغور مطالعہ کیا ہے کہ وہ اپنی فرمانروائی کو مضبوطی سے قائم رکھ سکیں۔

ولیم مور کرافٹ (William Moorcroft) عزمِ صمیم کا مالک وہ پہلا یورپ نژاد معالجِ حیوانات ہے جس نے ۱۸۱۹ء میں رختِ سفر باندھ کر ۱۸۲۵ء تک لدانخ، کشمیر، پشاور، کابل اور بخارا کا دورہ کیا۔ اس سے پہلے وہ ہمالیہ کی حدود کو پار کر کے بھارت کے دواہم دریاؤں ستلج اور سندھ کے ہمالیائی اور دھارمک ماخذوں، راون اور مانسا (مانسرودر) تک بھی پہنچا۔ اُسکا کھینچا اور تیار کیا ہوا خاکہ ایشیا ٹک سوسائٹی کلکتہ (کولکتہ) کے حُسنِ اہتمام سے ۱۸۲۶ء میں اشاعت پذیر ہوا۔ اُس نے شاہِ توس (پشیمینہ) لدانخ سے کشمیر، کشمیر سے بھارت اور پھر بھارت سے برطانیہ کو برآمد کرنے کی تدابیر نکالیں۔

ولیم مور کرافٹ کے سفرِ سیاحت کا بنیادی مقصد ترکستان میں داخل ہو کر وہاں سے اچھے (تازی) نسل کے گھوڑوں کا حصول تھا تا کہ بھارت لاکر انکی افزائش نسل کو شاہی اصطبل کی خاطر بڑھا دیا جاسکے۔ وہ اتنا مشکل اور کھٹنائیوں سے بھرپور سفر اختیار کرنے کا ارادہ ایک بار ترک کرنے پر مجبور تو ہوا تھا لیکن ہم جونی کو خیر باد نہیں کہا۔ اُس دہلی کے ایک عزیز اور ذہین دوست کو اپنے خرچے پر اس کام پہ روانہ کر دیا۔ اُس کا نام میر عزت اللہ تھا وہ ۱۸۱۲ء کشمیر کیلئے دہلی سے روانہ ہوا جہاں سے وہ لیہہ لدانخ پہنچ

گیا۔ لداخ سے وہ یارقند، کاشغر، سمرقند، بخارا سے ہوتے ہوئے بلخ اور بامیان کے راستے کابل اور پھر بھارت (ہندوستان) پہنچا۔ میر عزت اللہ نے اپنے سفر نامے کا حال فارسی زبان میں قلم بند کیا۔ مورکرافٹ اور جارج ٹریبیک سے (Moorcroft and Trebeck) کے زیر نظر سفر ناموں کے مؤلف ڈاکٹر ہورلیس ہے مین ولسن (Horace Hayman wilson) کے کہنے کے مطابق اُس نے اسکا انگریزی ترجمہ ۱۸۲۵ء کلکتہ سے چھاپا جس کے بعد اس کو فرانسیسی اور جرمن زبانوں میں منتقل کیا گیا۔ ۱۹۰۱ء ہورلیس رقمطراز ہے کہ یہ سفر نامہ اگرچہ اجمالا لکھا گیا ہے لیکن میر عزت اللہ کی ذہانت اور ذکاوت کا غماز ضرور ہے۔ مورکرافٹ اور ٹریبیک دونوں اپنے سفر ناموں کو جیتے جی چھپتا نہ دیکھ سکے۔ اس لئے اُن کی وفات کے بعد آکسفورڈ یونیورسٹی کے سنسکرت کے پروفیسر ممبر رائیل ایشیاٹک سوسائٹی پیرس، میونخ، ماسکو، برلن اور کلکتہ کی ادارت اور مساعی جیلہ یہ سفر نامے ۱۸۳۷ء میں اشاعت پذیر ہوئے اور ساگر پبلیکیشنز نئی دہلی کے اہتمام سے ۱۹۷۱ء میں دوسری بار زیور طباعت سے آراستہ ہوئے۔ ناچیز کی یہ کوشش انہی سفر ناموں کی مرہونِ منت ہے۔

قدرت کی ستم ظریفی دیکھئے کہ مورکرافٹ لازمی تعلیم و تربیت کی تکمیل پر انسانی معالج و جراح کا منصب سنبھالنے والا ہی تھا کہ حالات اُسے ویٹرنری سرجن بنا دیا۔ وہ لنکاشائر (Lancashire) کا باشندہ تھا اور لورپول (Liverpool) میں جراحی کی تربیت مکمل کر چکا تھا کہ انہی دنوں (سینگ والے) چوپایوں (گائے بیل وغیرہ) میں ایک بھیاٹک بیماری پھیلی۔ اپنے ہم پیشہ اساتذہ کرام کی ہدایت پر مورکرافٹ کو وہاں جانا پڑا جسکے بعد وہ اسی پیشہ کا ہولیا۔ چونکہ ویٹرنری سرجن ایک اچھے سماجی مرتبہ کا نہیں مانا جاتا تھا جس کے پیش نظر مورکرافٹ کے ذی عزت اساتذہ خاص کر جان ہنٹر (John Hunter) نے اُسے مشورہ دیا کہ ایک پیشہ ور ویٹرنری سرجن بننے کیلئے وہ لازمی تربیت حاصل کرے۔

ابھی اُن دنوں لندن میں وٹرنری سرجن تربیتی ادارہ موجود ہی نہیں تھا اسلئے اُسے اسکی خاص تربیت کیلئے فرانس جانا پڑا۔ کچھ ہی مدت کے بعد واپسی پر اُس نے کسی اور رفیق کار کے ساتھ ملکر لندن میں رہ کر وٹرنری سرجن کی حیثیت سے ساکھ بھی کمائی اور خاصی دولت بھی۔ ایک نرم مزاج انسان کے طور بھی اُسے کئی بار لوگوں کی بد مزاجی کا سامنا کرنا پڑا جسکے نتیجے میں اُس پیشہ سے بھی اُسکا جی بھر گیا۔ اس سے پہلے کمائی ہوئی خاصی دولت اُس نے گھوڑوں کیلئے لوہے کے نعل بنانے کی تجارت میں اڑائی۔ یہ کاروبار بد نظمی کا شکار ہوا اسلئے اُس نے ایسٹ انڈیا کمپنی (East India Company) کی پیش کش قبول کی اور وہ مئی ۱۸۱۸ء کو فوجی اصطبل کے

سپر انٹنڈنٹ کی حیثیت سے (Superintendent of Military stud)

بحری بیڑے کے ساتھ شامل ہوا جو بھارت آنے والا تھا۔ ہورس ہے مین ولسن جو اُسی بحری بیڑے کے ساتھ سمندری سفر کر رہا تھا لکھتا ہے کہ اُس کے ساتھ کبھی کبھی بات کرتے کرتے یہ گمان بھی نہیں گزرتا تھا کہ اُسی کو اُسکا سوانح نگار بننا پڑیگا۔ مور کرافٹ نے تاج برطانیہ کے اصطبل میں سائنسی طور طریقہ سے سودیشی گھوڑوں کے نسل میں کافی سُدھار لایا۔ سرکار گھوڑ سوار فوج کیلئے عرب گھوڑوں پر ترکی اور انگریزی نسل کے گھوڑوں کو ترجیح دیتی تھی لیکن مور کرافٹ کی نظریں بلخ و بخارا پر جمی تھیں جہاں سے وہ خود جا کر بہتر نسل کے ز گھوڑوں کو ہندوستان درآمد کرنا چاہتے تھے۔ یہی بنیادی مقصد تھا جسکے بظاہر حصول کیلئے وہ دوسری بار ہمالیائی خطے کی سیاحت پر چل نکلا۔ یہی مہم جوئی اُس کے پیشہ ورانہ منصوبوں اور خود اُسکی زندگی کیلئے فیصلہ کن اور مہلک ثابت ہوئی۔ مور کرافٹ نے اس پیشہ ورانہ مہم میں تجارتی عنصر شامل کر کے اپنی مشکلات میں اور اضافہ کر دیا۔ انہی غیر ضروری اور غیر پیشہ ورانہ وفاداریوں کا جان لیوا بوجھ کاندھوں پر اٹھائے اپنے یورپی ہم سفر جارج ٹریبیک (George Trebeck) کی معیت میں ۱۸۱۹ء کے اواخر میں قافلہ کی اگوائی کرتے ہوئے چل نکلا۔ مور کرافٹ جو اس سال ہم سفر ٹریبیک کی گونا گوں صلاحیتوں کے گُن گاتے ہوئے

لکھتا ہے کہ وہ تیز فہم، ذہین، ہر حال میں خوش ثابت قدم اور ہر مصیبت کا سامنا خندہ پیشانی سے کرتا تھا۔ جغرافیائی نقشہ سازی، جارج ٹریک کے ذمہ تو تھا ہی لیکن اُس نے زندگی کے گونا گوں پہلوؤں کے بارے میں بھی اپنی گرافقدر آراء قلمبند کی ہیں۔ یہ دوسری بات ہے کہ ان یادداشتوں یا خود مورت کرافٹ کے سفر نامے کی لکھی تفصیل سب پر حکومتِ برطانیہ کا ہی حق ہوتا تھا کہ وہ اُسے کس حد تک منظور کرے یا چھاپے یا چھاپنے کی اجازت دے۔ مورت کرافٹ کے اختیارات اور اُس کا منصب محدود تھا۔ یہ کہنا مناسب نہیں ہوگا کہ مورت کرافٹ پہلا یورپی ہے جو کشمیر اور لداخ کی سیاحت پر آیا۔ مورت کرافٹ سے دو سال پہلے پہلا عیسائی مشنری اندرادا (Andrada) ۱۶۲۴ء میں کشمیر آیا اور پھر لداخ پہنچا۔ اس کے بعد ۱۷۱۵ء میں ڈیسی ڈیری (Desideri) پیر پنچال کے راستے سے وار کشمیر اور لیہ لداخ سے ہوتے ہوئے لہاسا (تبت) پہنچا۔ مورت کرافٹ کا سفر جوشی مٹھ سے شروع ہو کر پہلے مرحلہ میں سرینگر کشمیر میں پیر پنچال کے راستہ سے انجام کو پہنچا۔ یہاں سے وہ لاہور گیا اور وہاں سے کنوچ کلو، لاہول پتی سے گذرتے ہوئے ۱۸۲۰ء کے ستمبر کے مہینہ لیہ لداخ پہنچا جہاں اُس نے ستمبر ۱۸۲۲ء تک قیام کیا۔ اُسے رنجیت سنگھ کی لاہور میں انگریز نواز فرمانروائی میں تساہل، طوالت اور دہلی کے امیر اعلیٰ کی غیر ضروری آمرانہ روش کی وجہ سے کئی مصائب کا سامنا کرنا پڑا۔ اُس نے اپنے محدود منصب و اختیارات کی پروا نہ کرتے ہوئے رنجیت سنگھ کو لداخ کے کھیا (سر دار) کے ساتھ دوستانہ روش سے کام لے کر باجگوار میں نرمی برتتے جانے کو کہا تا کہ لداخ کا سلطنتِ برطانیہ میں شامل ہونے کا راستہ ہموار ہو سکے۔

مورت کرافٹ اور اُس کا قافلہ تقریباً دس ماہ تک سرینگر کشمیر میں رُکا اور پھر یہاں سے بُخارا چل پڑا۔ ترکستان سے روانہ ہوتے ہوئے اُس کی خواہش تھی کہ وہ فوجی اصطبل کے لئے اعلیٰ نسل کے گھوڑے بھی ساتھ لے جائے۔ اللہ کو ایسا منظور نہیں تھا، وہ بیمار ہوا اور اپنے نخلِ مراد کو پائے بنا ہی موت کی آغوش میں چلا۔ مینا اُس جگہ کا نام ہے

جہاں اُس نے آخری سانس لی۔ بلج میں دفن ہے۔ اُس کا ایک اور ہم سفر کھتری نام کا ہندوستانی اُس کے پہلو میں آسودہ ہے۔

مورکرافٹ کا ایک اور معتبر اور معتمد ساتھی ٹریبک (Trebeck) بھی مزار کے مقام پر اللہ کو پیارا ہوا وہیں پر دفن ہے۔ قافلے کی آگوا کی کرنے والے یہ تینوں صحرانورد اگست ۱۸۲۵ء میں یکے بعد دیگر کا بل پہنچتے پہنچتے مالکِ حقیق سے جا ملے اور اُن کا سارا کارواں منزلِ مقصود کو پالینے سے پہلے ہی گھاس کے بتلوں کی مانند بکھر گیا۔ یہی کچھ زندگی کا مزاج ہے۔

میں اس خاک کو خاک پر چھوڑ آئی

رضائے الہی کی تکمیل کر دی

•۔ پروین شاکر

حقیقی معنوں میں زندگی کا راز اس بات میں مضمر نہیں کہ ایک فرد بشر کتنی لمبی عمر جیا اور جی کر مرا بلکہ اس امر میں پوشیدہ ہے اُس کی حیاتِ صبر آزماء، دقتِ طلب اور مسلسل تابعِ منزل آزمائشوں سے عبارت رہی۔ یہاں صرف عقل و خرد کی فرمانروائی نہیں چلتی بلکہ منزل کو جالینے کا شوق بے پایاں ہی کام آتا ہے۔

اچھا ہے دل کے ساتھ رہے پاسبانِ عقل

لیکن کبھی کبھی اسے تنہا بھی چھوڑ دے

زندگی مسلسل تعمیر و تخریب سے عبارت ہے۔ غدر ۱۸۵۷ء ایک تغیرِ عہد یا زمانہ کی تکمیل تھی جس کے پیشِ نظر کارل مارکس کو یہاں تک کہنا پڑا کہ اس تبدیلی سے ہندوستان کی باضابطہ تاریخ کا آغاز ہوا۔ اُس کا یہ قول بحثِ طلب ہے کہ ہندوستان کی اپنی کوئی تاریخ نہیں۔ سچ بھی تو یہی ہے کہ ہندوستان ۱۸۵۷ء کے بعد ہی نئے زمانہ کی برکتوں سے مالا مال ہوا۔ کشمیر کی تہذیب و تمدن اور ادب و ثقافت پر انیسویں صدی کی دوسری دہائی کے بعد تحقیق و جستجو کا کام شروع ہوا جب یورپی مشنری یہاں آ کر طبّی سہولیات اور علم کے نور کو عام کرنے کی شروعات کرتے ہیں۔ یہیں سے کشمیر شناسی

اور کشمیری تہذیب شناسی کی ابتداء بھی ہوتی ہے۔

مور کرافٹ کی سیاحت کا سب سے زیادہ فکر انگیز پہلو یہی ہے کہ وہ لداخ، کشمیر، لداخ اور وسط ایشیا کی سیاحت پر صرف چھ سال کی قلیل مدت سے بھی کم رہا وہ بھی برطانیہ کے سرکاری اور فوجی اصطبل کے نگراں کی حیثیت سے۔ وہ رائے بریلی سے اکتوبر ۱۸۱۹ء کے اختتام پر رخصت سفر باندھتا ہے اور اگست ۱۸۲۵ء کو گونا گوں مشکلات کا سامنا کرتے ہوئے جان آفرین کو اپنی جان سپرد کرتا ہے۔ اسکی تفصیل اسی مضمون کے تمہیدی اور سوانحی حصے میں آچکی ہے۔

مور کرافٹ اُن اولین یورپی باشندوں میں سے ایک ہے جو تاجِ برطانیہ کیلئے مقوضہ منصبی ذمہ داریاں نبھانے کیلئے بھارت آ کر اپنی فطری صلاحیتوں کا مظاہرہ کرنے کی ٹھان لیتا ہے۔ راجہ رنجیت سنگھ کا لاہور سے راج چلتا تھا اور دیوان موتی رام کشمیر کا صوبیدار تھا۔ کشمیری عوام گونا گوں غائد ٹیکسوں کے بوجھ تلے دب چکے تھے۔ ان سے حیوانوں سے بھی بدتر سلوک کیا جاتا تھا۔ عام انسان کی کمائی، پیسہ جو بھی تھا مختلف اور اُن گنت ٹیکسوں کی نذر ہو ہی جاتا تھا۔ یہاں تک ایک طوائف بھی اس سے مستثنیٰ نہیں تھی۔ اس سے زیادہ بداخلاقی، بے رحمی، ظلم و استبداد اور طوائف الملو کی کی نظیر اور کیا ہو سکتی ہے۔ یہ وہی زمانہ ہے جب شہر سرینگر کی تاریخی یادگار جامع مسجد کے دروازے سے عبادتِ الہی کیلئے بند تھے اور ان پر ظلم و بربریت کے تالے چڑھائے گئے تھے۔ بیگار، بے کاری، مفلسی، لاچاری، بے بسی اور جہالت نے کشمیریوں کو دبوچ لیا تھا۔ مور کرافٹ نے اس بات کا ذکر بھی اپنی سفری دستاویزات میں کیا ہے کہ ماہِ ستمبر کے اختتام کے ساتھ ہی لوگ گرم علاقوں کو ہجرت کرتے تھے تاکہ محنت مزدوری کر کے اپنا اور اپنے عیال کا پیٹ پال سکیں۔ پیر پنچال کے دشوار گزار راستے کو پار کرتے ہوئے بہت سے لوگ اپنی جان سے ہاتھ دھوتے تھے۔ مور کرافٹ لکھتا ہے کہ اس نے اس راستے سے گذرتے ہوئے ۴۵ کشمیری مزدوروں کی لاشیں خود دیکھی ہیں جن کا کوئی پُرساں نہیں تھا۔ ان وارداتوں کے پیچھے دواہم و جوہات تھیں۔ اول یہ کہ کھانے

کو بہت کم ملتا تھا۔ دوم یہ کہ تن ڈھانپنے اور ٹھٹھرتی سردیوں سے بچنے کیلئے اُنکے پاس کچھ پہناوا بھی نہیں ہوتا تھا۔ روزگار کیلئے جبری ہجرت کی اجازت بھی جب ہی دی جاتی جب اس جان لیوا سفر پر جانے والا کشمیری مزدور اربابِ اقتدار سے یہ سند ساتھ رکھتا کہ اُس نے بھی جبری ٹیکس ادا کئے ہیں اور یہ کہ اُس کے ذمہ ریاستی سرکاری کوئی بھی مفروضہ رقم واجب الادا نہیں۔ آج بھی کنڈی علاقوں کے مرد لوگ ہر سال اکتوبر مہینہ کے آخر کے ساتھ بھارت کے گرم میدانی علاقوں کا رخ کرتے ہیں تاکہ ہر برس ماہ اپریل تک فصل بہار آنے تک سردی سے بچ جائیں اور اپنے بال بچوں کا بھی پیٹ پال سکیں۔ فوق نے شاید اس لئے کیا ہے۔

خاک پاک خطہ کشمیر ہے جت مگر
قہر و دوزخ کا نمونہ ہے وہاں بیگار بھی
اور علامہ اقبال بھی بر محل کہہ چکے ہیں۔

بریشم قبا خولجہ از محنت او
نصیب تنش جامہ تار تارے

مور کرافٹ دوسرے یورپی سیاحوں اور حکومتِ برطانیہ کے وفادار و تابعدار ارکان کی طرح شاعری نہیں کرتا بلکہ نئے ماحول، یہاں کے دریاؤں، پہاڑوں، جنگلوں، جانوروں، پرندوں، سبزیوں، پھلوں، مرغزاروں، درّوں، آنے جانے کے راستوں، لوگوں کے رہن سہن کو دیکھ کر حیرت پیکر نہیں ہو جاتا بلکہ ان سب کے ساتھ ایک ہو کر باریک سے باریک تفصیل اس طرح بیان کرتا ہے۔ جیسے وہ وہیں کا (یا یہیں کا) جنما باشندہ ہو۔ صاف ظاہر ہے کہ یہ کام مور کرافٹ کے قافلہ کے ساتھ شامل میر عزت اللہ جیسے معتبر و معتمد رفیق کی مدد کے بناء ممکن نہیں تھا جو نہ صرف اُسکی مادری زبان یا علمی زبان جانتا ہو بلکہ یہاں (یا وہاں) کے اصلی اکثریتی یا ایک قبیلہ کی صورت میں اقلیتی زبان سے بھی پوری جانکاری رکھتا ہو۔ وبتھ (بہت یا وستا) جو کشمیری تہذیب اور کشمیریوں کے شناخت کا درجہ رکھتی ہے کا ذکر کرتے ہوئے وہ چوکنا نہیں۔

وہتھ کے دائیں بائیں کناروں پر آباد پرگنوں اور دیہات کے نام بھی یونہی اندازاً دیئے گئے ہیں۔ اسی طرح کونسرناگ کو بھی وہتھ کے ماخذوں کے کھاتے میں ڈال دیا گیا۔ یہ نہایت خوبصورت چشمہ پرگنہ شوپیان کے دھوکنڈی مرگ کے پہاڑوں کی کوکھ سے نکلتا ہے اور دریائے ویشو کا منبع ہے۔ اسے (یعنی چشمہ کو) ویشنہ پاد کے نام سے بھی یاد کیا جاتا ہے۔ دریائے ویشو کے ساتھ نیا ن کے قریب رنبی آرہ بھی جا ملتا ہے۔ ایک ہوکر دونوں بجبھاڑہ سے سرینگر جاتے ہوئے پانچ کلومیٹر کی دوری پر سنگم کے مقام وہتھ سے ملتے ہیں۔ مورکرافٹ نے ویشو کا ذکر کیا ہے نہ سنگم کا۔ ایسی کلاتا ہیوں کا درآنا ایک فطری امر ہے، بالخصوص جب کشمیری زبان اُسکی مادری زبان تھی ہی نہیں۔ شاید فارسی زبان سے بھی وہ واقف نہیں تھا۔ نتیجتاً اُسے اپنے ترجمان (Interpreter) پر ہی انحصار کرنا پڑتا تھا۔ ہمارے یہاں کے موسم چار ہیں: موسم بہار، موسم گرما، موسم خزاں اور پھر موسم سرما۔ جبکہ مورکرافٹ مغالطے میں پڑ کر یہاں کے فصلی سال کو صرف دو موسموں میں بانٹا ہے۔ سردی اور گرمی (Winter and Summer)۔ سرینگر کشمیر سے شمال مشرق، لداخ لہاسہ، (تبت) اور تھولا (سکیم)، لہاسہ (تبت) سے وسط ایشیا کو جانے والی شاہرائے ابریشم (Silk-Roads) اور شوپین، سہرپور (ہیرپورہ) تھنہ منڈی سے کھیوڑا (پاکستان) جانے والی شاہراہ نمک کا ذکر بھی مورکرافٹ سے رہ گیا ہے۔

وہ بنیادی طور ایک انسانی معالج کے طور تربیت یافتہ تھا، حالات نے اُسے وٹرنری سرجن بنادیا لیکن وہ لداخ میں بھی انسان دوستی کے جذبہ کے تحت نادار، لاچار اور بیمار لوگوں کا علاج کرتا رہا اور وہ بھی اُسے محبت و انسانیت کے جذبہ سے سرشار اگر نقد سے نہیں جنس سے اپنائیت کا اظہار کرتے رہے۔ مورکرافٹ کا سرینگر میں زیادہ تر قیام باغ علی مردان خان میں رہا اُس کا کہنا ہے کہ ایک بار میرے پاس تقریباً سات ہزار مریضوں کے نام علاج و معالجہ کیلئے درج کرائے گئے جو بہت ہی بھیا نک بیماریوں میں مبتلا تھے جن کے پیچھے فاتہ کشی، اچھی غذا کی کمی (انتہائی گندگی، تنگ

وتاریک مکانات اور اخلاقی بے راہ روی کا فرما تھی۔ حفیظ جالندھری نے اپنی نظموں میں ان باتوں کی طرف یوں صریح اشارے کئے ہیں۔

زندگانی ہے یہاں مرگِ دوامی کیلئے
مائیں جنتی ہیں یہاں بچے غلامی کیلئے
اس گروہ عام کا ہے ذوق کتنا بے بساط
یہ شکم کی پرورش یا اختلاطِ مرد و زن
جسکی محنت سے چمن میں روئے گل پر خندہ ہے
اُسکا گھر تاریک، اُسکا اپنا منظر گندہ ہے
نقش ضاعی کا جسکے لوحِ دل پر کندہ ہے
اُسکی مجبوری کو دیکھو بندگی کا بندہ ہے
سانس لینے میں بھی اُس کو خوف ہے تعزیر کا
ایک پہلو یہ بھی ہے کشمیر کی تصویر کا

وہ کشمیری شعر و ادب کی کسی بھی قسم کی موجودگی کے بارے میں اپنی لاعلمی کا اظہار کرتے ہوئے لکھتا ہے کہ ہم کو یہاں کی یعنی کشمیر کی کہن کی لکھی منظوم سنسکرت تاریخ، کشمیری اساطیر کی تاریخ نیل مت پوران اور برہت کتھاسب بوج پتر پر (Birch Bark) لکھے مسودات (مخطوطات) بہ نفس نفیس خود دیکھنے کی سعادت حاصل ہوئی۔ ان مخطوطات کے مالک کسی بھی طرح اس گرانقدر ورثہ کو کسی بھی قیمت پر ہمیں مرحمت فرمانے کیلئے راضی نہ ہوئے۔ میں نے راج ترنگنی اور برہت کتھادونوں کی ایک ایک کاپی تیار کروائی۔ نیل مت پوران کی ایک کاپی خریدی گئی۔ مور کرافٹ اور ٹریک کے سفر ناموں کے مرتب ہوریس ہیمین (Horace Wilson) کا کہنا ہے کہ راج ترنگنی کا سنسکرت مخطوطہ ایشیا ٹک سوسائٹی آف بنگال کے خزینہ کی زینت ہے جبکہ برہت کتھابھی حاصل ہی نہیں ہوئی۔ نیل مت پوران کی کاپی میرے پاس ہے لیکن مجھے اس کے مستند ہونے

میں شامل ہے۔ راج ترنگنی کلکتہ (کولکتا) میں چھاپی گئی ہے اور کیپٹن ٹرویر (Captain Troyer) کا تیار کیا ہوا ترجمہ پیرس فرانس سے چھپنے والا ہے۔ بروک ہاؤس (MR. Brockhaus) کا جزوی یا مکمل جرمنی زبان میں کیا ہوا ترجمہ بھی چھپ رہا ہے ان سفرناموں کے ساتھ کسی قسم کا انڈکس نہیں دیا گیا ہے۔

مور کرافٹ کشمیری شالباہی، سوزن کاری، پیپر ماشی، بندوق یا محدود اسلحہ سازی و دیگر دستکاریوں کے حوالہ سے کشمیریوں کی تردستی اور تر دماغی کے بڑے گن گاتا ہے یہاں تک کہ کشمیری شالباہی کی صنعت کو اپنی فنی باریکیوں کے ساتھ برطانیہ منتقل کرنے اور وہاں رائج کرنے میں اُس کا کلیدی رول رہا ہے۔ کشمیری بندوق سازی کے تمام مراحل کی جانکاری بھی اُسی کے ہاتھوں لندن پہنچی۔ مور کرافٹ کا کوئی بھی سیاسی یا سفارتی رتبہ نہیں تھا وہ اپنے اور پرانے آقاؤں کے ہاتھوں اُن گنت حوصلہ شکن اور صبر آزمایا مصائب کا شکار رہا لیکن اُس نے ایک سچے محب وطن کے ذوق تجسس میں کوئی بھی کمی آنے نہیں دی۔ وہ ہر حال میں ثابت قدم رہا کیونکہ اُسے معلوم تھا کہ ثابت قدمی ہی کامیاب زندگی کی دلیل ہے۔

اس مختصر سے مقالہ میں مور کرافٹ کی ساری سیاست کا تفصیلی تنقیدی جائزہ لینا اور باریک بینی سے مطالعہ کرنا ممکن ہی نہیں کیونکہ اُس نے لداخ ہی میں زیادہ قیام کیا، جو اس سرسری جائزہ کے حدود سے باہر ہی تصور کیا جانا چاہئے۔

انسانی کردار میں خود غرضی، توہم پرستی، جہالت، بددیانتی، فریب کاری، جعل سازی، شکم پروری و تن آسانی، گداگری و فتنی ناداری، غلامی اور ناعاقبت اندیشی کے پیچھے سیاسی، سماجی، اقتصادی تواریخی، جغرافیائی و دیگر عوامل کی عدم موافقت کا رفرمانی سے کوئی انکار نہیں کر سکتا۔ مور کرافٹ کے کہنے کا بھی یہی مطلب ہے کہ کشمیریوں کی بشری کوتاہیوں کیلئے اُسکے فطری مزاج کو نہیں بلکہ اُن ناموافق سیاسی حالات کو ذمہ دار گردانا جاسکتا ہے جس سے انہیں صدیوں کے دوران گزرنا پڑا۔ اس کے وجود کی یا کُلپ کرنا کوئی مشکل کام نہیں۔ شرط یہ ہے کہ اُسے لارنس صاحب کے کہنے کے مطابق ایک منصفانہ اور ذمہ دار نظام حکومت میسر ہو۔

منظور فاضلی*
(مترجم: ظفر مظفر)

کشمیر..... ہیوگل کی نظر میں

جرمن نثر ادیب، بیرن سی ہیوگل فطرت کا ایک سچا مشاہد تھا جس نے عام لوگوں کے ذہنوں میں ابھرنے والے اُس اہم سوال پر وضاحت سے روشنی ڈالنے کی غرض سے کشمیر اور کشمیریوں کا احوال بیان کیا کہ انیسویں صدی کی تیسری اور چوتھی دہائی میں کشمیر اور کشمیریوں کا حال کیسا تھا۔ بیرونی سیاح اگرچہ عام طور پر فطری مناظر بیان کرنے میں زیادہ دلچسپی رکھتے ہیں، پھر بھی کشمیر کے لوگوں کے کردار کا اس کا تجزیہ نہ متعصبانہ اور نہ ہی طرفدارانہ ہے اگرچہ کچھ لوگ بے شک کشمیریوں کے کردار کے بارے میں نہایت سخت ہیں۔

جب ہیوگل وارد کشمیر ہوا تو اپنے قیام کے ابتدائی ایام میں ہی اُس نے مخلوں کے کھنڈارت، پُرانے خستہ حال مکانات، ناپاکی سے بھری گلیاں اور ان سب چیزوں سے جوئے لوگوں کو ذیکھا۔ اُس نے مچھلیاں پکڑنے والی بوڑھی عورتوں سے بھری ایک بڑی سی کشتی دیکھی جنہوں نے اُسے اپنی بے ہنگم آوازوں سے حواس باخت کیا جب وہ اپنے گیتوں سے اُس کا استقبال کر نیکی کوشش کر رہی تھیں۔ یوں کشمیر میں اپنے قیام کے پہلے ہی روز اُسے غلط تاثر ملا۔ اُس نے سوچا کہ کشمیر کا فطری حُسن یہاں کی آبادی کے ساتھ مطابقت نہیں رکھتا ہے۔ جو اُس وقت پسماندہ گی کا شکار تھا، بعد میں وہ آس پاس کے شاندار پہاڑی مناظر کے سامنے انسانی اعمال سے اپنی بددلی کا اعتراف کرتا ہے۔ کشمیر کے فطری حُسن کے بارے میں اُس کے اعتراف عیاں ہیں۔ وہ کہتا ہے۔

☆ اُونہ گام، باندی پور۔ کشمیر

”اوپر کے شاندار پہاڑی مناظر اپنی برفیلی سفیدی والی ہزار چوٹیوں، حسین و جمیل خاکوں اور تمام رعنائیوں کے ساتھ خاموش حسنِ ترتیب، پہاڑی وادی کو متعصف کرتے نظر آتے ہیں۔

کیا میں خدا کا کافی شکر گزار ہوں جسکے فضل سے میں اس جگہ پہنچا ہوں؟ کتنا اچھا موقع ملا ہے مجھے شکر گزاری اور سنجیدہ غور و فکر کا! لو میں یہاں ہوں، اُس خطہٴ ارض میں جو رُوئے زمین کا حسین ترین مقام مانا جاتا ہے، بلکہ اکثر لوگ اسے جنتِ ارضی سمجھتے ہیں۔“

بیرن ہیوگل کے دورے کے دوران، جی ٹی وی بھی اتفاق سے کشمیر میں تھے۔ دونوں گورنر مہمانِ سنگھ سے ملے تھے۔ جو ۱۸۳۴ء سے ۱۸۴۱ء تک سکھ دورِ حکومت کے تحت کشمیر کے گورنر رہے۔ گورنر کے کردار پر لائے زنی کرتے ہوئے بیرن ہیوگل لکھتا ہے کہ وہ نیک اور رحم دل تھا۔ رنجیت سنگھ کے یہ پوتے چھ جانے پر کہ کیا غریبوں میں تقسیم کرنے کیلئے دی گئی رقم کا گورنر کے ہاتھوں خرد برد ہوتا ہے؟ ہیوگل نے جواب دیا کہ اُس کی رائے میں نہیں۔

ڈل جھیل کے اپنے دورے کے دوران، ہیوگل واضح کرتا ہے کہ پتھروں کے آستر والا ایک نالہ جھیل کو دریا ئے جہلم کے ساتھ ملاتا ہے۔ وہ لکھتا ہے کہ اُس وقت اس بڑے سے دریا کے نیچوں بیچ پتھروں سے بنی ایک سڑک شالیمار تک جاتی تھی۔ وہ اسے یہ کہہ کر ایک اہم نشانِ تصور کرتا ہے کہ جس لمحے یہ زیرِ آب آ جاتا ہے تو اُسی وقت یہ شہر کے باشندوں کیلئے خطرے کا باعث بن جاتا ہے۔ دریا ئے کے سرے پر بنافلڈ گیٹ اس طرح تعمیر کیا گیا تھا کہ سیلاب کی صورت میں یہ خود بخود بند ہوتا تھا۔ یہ گیٹ اُس کے اندازے کے مطابق باغِ دلاور خان سے، جہاں وہ قیام پذیر تھا دو تین میل کی دوری پر تختِ سلیمان کے دامن میں تھا۔ وہ جھیل، اسکے گرد و نواح جس میں باغات اور بہتے باغات بھی آتے ہیں، کا تفصیلی تذکرہ کرتا ہے۔

مہمانِ سنگھ کے دربار کا ذکر کرتے ہوئے وہ کہتا ہے کہ یہاں کوئی قابلِ غور شخص

تھا ہی نہیں۔ وہ لکھتا ہے کہ ملک اتنا محکوم تھا کہ شالوں کا کاروبار کرنے والے چند افراد کو چھوڑ کر باقی عام لوگوں کا حال بھی بھکاریوں سے بہتر نہیں تھا۔ اُس نے دریائے جہلم پر بنے سرینگر کے سات پلوں کا معائنہ کرنے کی غرض سے ایک دن گزارا اور ان سب کو خطرناک پایا۔ پلوں میں استعمال شدہ مواد کے بارے میں اس کا خیال تھا کہ یہ نہایت اُدانے درجے کا ہے۔ ان پلوں کی کمزور حالت کا مشاہدہ کرتے ہوئے وہ لکھتا ہے کہ کوئی طوفان یا تیز آندھی بھی انہیں کوئی نقصان نہیں پہنچا سکتے کیونکہ اس قسم کی آفات ناوی کشمیر میں کبھی نہیں آتیں۔ ہیوگل سرینگر میں واقع زیارت شاہ ہمدان، نئی مسجد، بدشاہ کے مقبرے، ہاری پر بت اور درگاہ حضرت بل بھی گیا ہے جس سے اُس کی مہم جوئی کا عندیہ ملتا ہے۔ وہ شہنشاہ اکبر کی تعریفیں کرتا ہے جس نے مضبوط فصیلوں اور میناروں والا ناگر نگر کا شہر بسایا اگرچہ اُس کی آمد کے وقت یہ شہر کھنڈروں میں تبدیل ہو چکا تھا۔ وہ اسے ایک دیران شہر کا نام دیتا ہے۔

وادئ کی رکھ محافظ فوج کے بارے میں بھی وہ کچھ تفصیلات فراہم کرتا ہے جو پیادہ فوجیوں کے دوستوں یا قریباً چودہ سو آدمیوں پر مشتمل تھی۔ لشکر کے اوزار کے بارے میں ہیوگل لکھتا ہے کہ یہ دوستے تمام مقاصد کے لئے کافی تھے۔ اُس کے مطابق کشمیری سب سے زیادہ غیر جارحانہ اور حلیم تھے۔ شمال سے مشرق تک کسی حملے کا کوئی اندیشہ نہیں تھا وہ لکھتا ہے۔

”علاوہ ازیں، کشمیر اپنی ساری دلکشی اور حُسن و جمال کھو چکا ہے تاہم یہ صوبہ اب بھی اپنی قدر و قیمت پا کر اہمیت حاصل کر سکتا ہے یہاں کا سارا مال و متاع ختم ہو گیا ہے اور وہ حملہ آور جن کا حوالہ دیا گیا ہے، وہ نئی زرخیز سرحدوں کے بجائے دھن دولت کو کھو جتے ہیں۔“

سرینگر میں گورنر کی اجازت سے اپنے قیام کے بعد بیرن ہیوگل نے اسلام آباد (انت ناگ) کا رخ کیا اور راستے میں پانڈرتھن کے آس پاس کے علاقے میں اُس کے مطابق 70° فارن ہائٹ کے درجہ حرارت پر سب سے زیادہ گرمی تھی

اور اُسے لگا کہ کشمیر کا ہر کوئی مینڈک اسی جگہ بیچ چکا ہے۔ اس جگہ بیچ میسٹروں کا جم غفیر تھا۔ وہ پانیپور میں اُگائے جانے والے زعفران کی اہمیت کو بخوبی سمجھتا ہے اور کشمیر کی قدیم راجدھانی اُونتی پورہ کے بارے میں لکھتا ہے۔ اس سلسلے میں اُسے اُن دو بودھ مندروں کی حالت دیکھ کر بہت تکلیف ہوئی جو اُونتی پور کے کھنڈرات میں سے سب سے زیادہ دلچسپی کے حامل تھے۔ کھنڈرات کے بیچ میں اُسے ایک لومڑی نظر آئی، جس کے پیچھے دوڑتے دوڑتے اُس کا گھوڑا اُسے اُوپر پہاڑی پر لے گیا۔ وہ ایک چھوٹے سے قطعہ اراضی کو دیکھ کر بہت خوش ہوا جسے کافی محنت کے بعد ہموار کر کے قابلِ پیداوار بنایا گیا تھا۔ بہر حال، اس قدیم دارالحکومت کو دیکھنے کے شوق کے باوجود اُسے پرانی عظمت کے کوئی آثار نہیں ملے۔

اُونتی درمن کے شہر کے حوالے سے بیرن ہیوگل کا حاصل مطالعہ یہ ہے کہ یہ شہر ایک راجہ نے بنوایا تھا جو اُس وقت لوگوں میں دین کے نام سے مشہور تھا اور شہر کا نام وینی پور۔ وہ بہت سے مقامی گیتوں اور قصے کہانیوں کا ہیرو تھا اور فطرتاً شریف النفس اور ایک فیض رساں بادشاہ تھا۔ اس بادشاہ کے بارے میں بیرن ہیوگل بیان کردہ ایک روایت کے مطابق، راج ترنگنی میں اُس کے نام کا کہیں کوئی تذکرہ نہیں کیا گیا ہے۔ ہیوگل پیغمبر اسلام حضرت محمد ﷺ کے ایک خط کا ذکر کرتا ہے جو انہوں نے بادشاہ دین کو اسلام قبول کرنے کی دعوت کے طور پر لکھا تھا۔ اس خط کے بارے میں کہا جاتا ہے کہ یہ چوتھی صدی ہجری میں وصول کیا گیا لیکن اس بارے میں کوئی وضاحت نہیں ملتی کہ طویل مدت تک اسے کہاں چھپایا گیا تھا۔

ہیوگل لکھتا ہے:

کہا جاتا ہے کہ شیوا کا سچا پجاری راجہ دین تبدیلی مذہب کی اس درخواست پر اتنا برہم ہو گیا کہ وہ گری مل جھیل پر واقع ٹپکار کی یا تر پر چلا گیا اور.....

اسلام آباد جاتے ہوئے بیرن ہیوگل نے ایک چور کو چرائی گئی اشیاء کے مالک

کے ہاتھوں پٹتے ہوئے دیکھا۔ ہیوگل کے پاس یہ معاملہ لائے جانے سے قبل رکھ
 سپاہی اُس راستے سے گزرے۔ سپاہیوں کو دیکھ کر چور اور مالک ایک دم دوست بن
 گئے اور آپس میں بغل گیر ہو گئے۔ اس سے دشمن کے خلاف کشمیریوں کے بھائی
 چارے کا احساس نمایاں ہو جاتا ہے۔ وہ کہتا ہے۔ ”ایک کشمیری اپنے رکھ مالکوں کی
 طرف سے دادرسی کے مقابلے میں کچھ بھی جھیلنے کو تیار ہوگا۔“ راستے میں اندھیری
 رات کے جو کھم اور مستعد آدمیوں کی فروتنی وغیرہ کے بعد وہ بجبھاڑہ پہنچ گیا۔ وہ لکھتا
 ہے کہ دادی کشمیر کی خاص اہمیت کے لحاظ سے اگلے نمبر پر مانا جانے والا یہ قصبہ قدیم
 ترین دارالحکومت ہے جہاں ایک مشہور مندر بھی تھا جس کا نام بقول اُسکے ودھیا وہار
 (دانائی کا مندر) تھا۔ تاہم اس جگہ اُسے اس قدیم ترین دارالحکومت کے کوئی آثار
 نہیں ملے۔ یہاں وہ اورنگ زیب کے بھائی داراشکوہ کے تعمیر کردہ باغ کے بھی سیر
 کرتا ہے، جسے وہ بد بخت کہتا ہے۔ بجبھاڑہ سے وہ ایک گھوڑے پر سوار ہو کر اسلام آباد
 نام کے اُس کے ایک زرخیز میدان میں پہنچ جاتا ہے۔

بیرن ہیوگل اہم واقعات کی طرف قاری کو متوجہ کرتا ہے۔ پہلا یہ کہ بدرالدین
 کے مطابق انت ناگ کشمیر کے دوسرے بادشاہ جسے وہ کاساھم کا نام دیتا ہے، نے
 ۳۰۰ ق م میں بسایا تھا۔ یوں یہ شہر طوفانِ نوح کے قبل کے زمانے کا ہے۔ اُسکے
 مطابق کشمیری بزرگ پرست ہیں اور اسکے ثبوت میں وہ کئی کہانیاں پیش کرتے ہیں۔
 وہ کہتا ہے:

”لگ بھگ چودہ سو سال قبل مسیح میں اشوک نے اپنی
 راجدھانی سرینگر کو تعمیر کیا۔ اشوک کے بعد کے بارہویں راجہ
 نرائیک روزِ رسم کے مطابق نہانے کے غرض سے
 وتست (جہلم) جا رہا تھا کہ اُسے کچھ بھوکے برہمن مل گئے
 جنہوں نے اُس سے کھانا مانگا۔ نے نہانے کے بعد کھانا
 دینے کا دعویٰ کیا۔ وقت کی کمی کے باعث اپنی بھوک مٹانے

کی خاطر انہوں نے راجہ سے کہا کہ وہ دست کو اُس کے قریب لائیں گے۔ چنانچہ دریا ٹھاٹھیں مارتا ہوا راجہ کے سامنے آگیا لیکن یہ کرشمہ دیکھ کر راجہ متاثر نہ ہوا۔ برہمنوں نے اُسے شراب دیا۔ شیوانے اُسے فوراً ایک سانپ میں تبدیل کر دیا جو اب بھی کشمیر میں دیکھا جاسکتا ہے، لیکن اُس جگہ چٹان سے اب بھی ایک چشمہ جاری ہے، جو سب کو پوتر برہمنوں کی مانگیں پوری کرنے کی ترغیب ہے۔ چٹان کے کھوکھلے حصے کے اوپر بعد میں ایک مندر بنایا گیا۔ اس چشمہ کی مچھلیاں مقدس مانی جاتی ہیں۔“

اسلام آباد کی روح کا جائزہ لینے کے بعد ہیوگل مٹن گیا، جہاں برہمن آباد تھے۔ اسکے نزدیک بھیگ مانگنے کی بدعت سب سے زیادہ مندروں کے احاطوں میں دیکھی جاتی ہے۔ مندروں کے گرد نواح میں ایسے لوگوں کے بارے میں وہ لکھتا ہے:

”خیرات مانگنے کا جو طریقہ یہاں اپنایا جاتا ہے وہ کبھی کبھی مایوسی اور پریشانی کے اُس درجے کو ظاہر کرتا ہے جو بھکاریوں کو دیا جانا چاہئے، کم از کم موجودہ معاملے میں میں نے اُس آدمی کو، جو ہو سکتا ہے مستحق ہو، ایک روپے دے دیا۔ مگر اُس نے بُرا بھلا کہہ کر اس نذرانے کو لینے سے یہ کہہ کر انکار کیا کہ اُسے پچاس چاہئیں۔“

ہیوگل مٹن کے مندر اور آس پاس کی گچھاؤں سارا حال تفصیل سے بیان کرتا ہے۔ اپنے گائیڈ نے اُسے ان گچھاؤں، سرنگوں اور گھاٹیوں میں جانے سے منع کیا تھا جہاں انسان کبھی گئے نہیں تھے۔ کیونکہ ہو سکتا ہے یہاں جن نام کی کوئی بدروح رہتی ہو۔ گائیڈ کی باتوں کو خاطر میں نہ لاتے ہوئے وہ گچھاؤں اور سرنگوں میں داخل ہو گیا اور پہلی ہی غار میں اُس نے ایک ۲۰ فٹ لمبا اور ۱۲ فٹ اونچا کمرہ دیکھا۔ اسکے



گوجر دوشیزہ۔ اپنے روایتی لباس اور زیورات میں



کشمیر کی ایک اہم تہذیبی شناخت - گوجر - ملبوسات کا منفرد انداز



پندرہ شخص کا قدیم ٹیچر-شمیری سب قرائتی کا نمونہ



پندرہ سال پرانے (۱۹۴۰ء)

ایک چار گاہک سب سے

جون ۱۸۷۱ء میں تین یورپی سیاحین نے کشمیر کا دورہ کیا۔ اس دورے میں ان کے تینوں
نام قریب ایک سو تین سال پہلے کے تھے۔

THREE TRAVELLERS

BARON VON HUGEL, FROM TAMMU

JOHN HENDERSON, FROM LADAKH

GOREY THES VIGNE, FROM SKARDO

WHO MET IN SRINAGAR ON 18TH NOV. 1836

HAVE CAUSED THE NAMES OF THESE EUROPEANS

WHO HAD PREVIOUSLY VISITED THE VALE OF KASHMIR

TO BE HAVE ON ENGRAVED.

BERNIER, 1663

FORESTER, 1726

MOORCRAFT, GUTHRIE TREBECK 1823

JACQUE, 1831

WALF, 1832

OF THESE TWO MEN LIVED TO RETURN TO EUROPE.

یادگار کی برکت پر یہ سیاحین ہو چکا ہے۔ کیوں کہ بعد میں ان کے نام بھی کتاب میں اس جگہ پر درج نہیں ہو سکے۔

پچھے اُسے چٹان کے اندر اُسے ایک مندر نظر آیا لیکن اس کا لکڑی کا بنادروازہ بند تھا۔ وہ کہتا ہے کہ وہاں داخل ہونے اسکی کوششیں بے کار ہو گئیں۔ بعد میں حکام پر اپنا اثر و سوغ استعمال کر کے وہ داخل تو ہو گیا لیکن اسے بہت کم اہمیت کا حامل پایا۔

مٹن تیرتھ اور اسکے آس پاس کے علاقوں کے اپنے دورے کے بعد بیرن ہیوگل کوشنی بل اور کیرون کے ملحقہ پہاڑوں کو دیکھنے کا موقع مل گیا جہاں سے اُس نے میدانی علاقوں کا عمدہ نظارہ کیا۔ وہ عیش مقام کی زیارت گاہ اور پہاڑی کے دامن میں واقع ایک چھوٹے سے بودھ مندر میں بھی گیا۔ اُسکے مطابق کشمیری تو ہم پرست اور تقدیر پرست ہیں۔

اپنے اس سفر کے دوران اُس نے بہت سی ڈراؤنی کہانیوں کے بارے میں سنا لیکن ان کی طرف زیادہ دھیان نہیں دیا۔ تاہم جب اُس نے پرندوں کی کہ پچھنی اقسام کو دیکھا تو جوالی سنگھ کو ان پر گولی چلانے کو کہا۔ ایک کشمیری نے انہیں ایسا نہ کرنے کو کہا کیونکہ اُن کے مطابق وہ ایک مقدس جگہ تھی۔ اُن کا عقیدہ تھا کہ پرندوں کو مار دینے سے وہ لوگ مصیبت میں پڑ سکتے ہیں۔ ہیوگل یہ دیکھ کر بہت حیران ہوا کہ جوالی سنگھ کی بدوق سے گولی نکل ہی نہیں پائی حالانکہ اُس نے اسے چلانے کی بہت کوشش کی۔ بعد میں ہیوگل یہ نتیجہ اخذ کرتا ہے کہ!

”میں یہ بات وثوق کے ساتھ کہہ سکتا ہوں کہ اگر

میں اپنے مقصد میں کامیاب ہو جاتا تو وہ لوگ مجھے

ایک جادوگر مان لیتے۔“

بیرن ہیوگل نے کورؤں اور پانڈؤں کے قدیم آثار کا دورہ کرنے کا فیصلہ کیا جسکے لئے اُسے ایک گہری گھاٹی میں سے چلنا پڑا۔ وہ اس خاندان کی تاریخ کی تفصیل دیتا ہے جسکی جڑیں ۲ ہزار پانچ سو سال قبل مسیح پرانی ہیں۔ اُس نے کورؤں اور پانڈؤں کی کہانیاں سنی تھیں لیکن جب وہ اُس جگہ پہنچا تو وہاں اس نے ایک چھوٹا سا مکان اور ایک باغ دیکھا جو ایک فقیر کی ملکیت تھا۔ اُس وقت یہ ایک ڈہران اور غیر آباد جگہ تھی۔

مکان کسی زمانے میں زیارت کی جگہ تھا۔ اسلام آباد کے ملحقہ علاقوں سے واپسی پر اُس نے کچھ روز قصبے میں قیام کیا۔ قصبے کا کم و بیش جائزہ لینے کے بعد وہ کھنہ بل پہنچا جہاں سے اُس نے سرینگر واپسی کیلئے ایک کشتی لے لی، محض اسلئے کہ وہ اپنے کچھ انگریز دوستوں سے مل سکے۔ اپنے دو دوستوں کے سامنے اُس نے تجویز رکھی کہ اُن سے پہلے کشمیر آنے والے سیاحوں کے نام پر ایک یادگار جیسی تعمیر کرائی جائے۔ چنانچہ ایک کالے رنگ کے سنگ مرمر کی ایک چھوٹے سی سل پر انہوں نے درج ذیل عبارت تراش کر چار چناری نامی جزیرے پر ایک چھوٹی سی عمارت میں نصب کرنے کا فیصلہ کیا:

”تین سیاحوں، جموں سے بیرن ہیوگل، اسکرود سے ٹی جی وینی اور لدراخ سے جان ہینڈرسن نے کشمیر میں ۱۸ نومبر ۱۸۳۵ء کو اُن سے پہلے آنے والے تمام سیاحوں کے نام اس پتھر پر کندہ کروانے کا فیصلہ کیا ہے۔“

برنیر۔ ۱۶۶۳ء، فورسٹر ۱۷۳۶ء، مورکرافٹ، گئہری اور ٹریک ۱۸۲۳ء، وکٹر جیک ماؤنٹ ۱۸۳۱ء جوزف وولف ۱۸۳۲ء۔

ان میں سے محض دو یعنی پہلا اور آخری سیاح اپنے آبائی ملک واپس چلے گئے۔



ولیم ویکفیلڈ کا سفر نامہ کشمیر

ولیم ویکفیلڈ کینسنگٹن Kensington برطانیہ میں پیدا ہوا۔ ایک ماہر معالج کی حیثیت سے ہندوستان میں کچھ مدت کے لئے فرنگی فوج میں کام کرنے کے دوران اُسے کشمیر کی جغرافیہ، تواریخ اور ثقافت جاننے کا شوق پیدا ہوا۔ اصل میں اُس کا مقصد کشمیر کی سیاحت پر جانے والوں کو قبل از وقت وہاں کے حالات، راستوں، قابل دید مقامات، رسم و رواج، رہن سہن اور دلچسپ چیزوں کی جانکاری دینا تھا۔ اُس نے کشمیر سے متعلق تواریخی کتب اور سفر ناموں کا مطالعہ کیا، کشمیر آنے جانے والوں سے حالات معلوم کئے، اس طرح ایک مبسوط کتاب کا خاکہ تیار کیا۔ آخر 1875 کے موسم گرما میں مہاراجہ رنبیر سنگھ کے دور حکومت میں ولیم ویکفیلڈ کشمیر آیا۔ یہاں مختصر قیام اور سفر کے دوران اُس نے بقول خود یہاں کے لوگوں کے حالات، راستے، عجائبات، تواریخی جگہیں، رہن سہن، رسم و رواج، صحت افزا مقامات اور منادرو مساجد کا مشاہدہ کیا۔ کشمیر کی سیاحت کے دوران وہ اپنی کتاب میں ضروری تصحیح کرتا گیا، کچھ باتوں کی صحت کی تصدیق کی اور آخر کار جون 1879ء کو ولیم ویکفیلڈ نے کینسنگٹن سے اس کتاب کو شائع کیا کتاب کا نام ہے ”دی پی ویلی..... سیکر آف کشمیر اینڈ دی کشمیریز“

۴۷ پلچر بازار ہائرسینڈری سکول۔ بچہ بازارہ کشمیر۔

" The Happy Valley _____ Sketches of

Kashmir and the Kashmiris" تین سو صفحات پر پھیلی ہوئی یہ کتاب بارہ

ابواب پر مشتمل ہے اور سرینگر سے گلشن پبلشرز نے 1989 میں شائع کی ہے۔

پہلے دو ابواب میں وادی کشمیر کی خوبصورتی کا ذکر کرتے ہوئے اس کی وجہ تسمیہ کا تذکرہ بھی موجود ہے۔ پہاڑی سلسلوں کے تذکرے کے ساتھ ساتھ اس ملک کی سرحدوں کی اہمیت کے بارے میں بھی بات کی گئی ہے، کشمیر جانے والے راستوں کا تفصیلی بیان دوسرے باب میں آیا ہے آخر پر اہم راستوں کے گوشوارے پیش کئے گئے ہیں جو یہاں درج کئے جاتے ہیں:

راستہ نمبر ۱:

نمبر شمار	نام	فاصلہ	کیفیت
۱	گجرات سے دولت نگر		پہلے تین پڑاؤ ڈولی میں یا گھوڑوں پر بہ آسانی طے کئے جاسکتے ہیں، بھمبر تک راستہ اچھا ہے۔
۲	کوئٹہ		
۳	بھمبر	28½ میل	
۴	سید آباد	۱5 میل	راستہ اچھا ہے، یہاں ایک اچھا بنگلہ بھی ہے، کئی پایاب دریا پار کرنے ہیں۔
۵	نوشہرہ	12½ میل	سلسلہ کمان گوش کو پار کرنا ہے، ندی کو بھی کئی بار پار کرنا پڑتا ہے، درہ پار کرنے کے بعد راستہ اچھا ہے، یہاں ضرورت کی چیزوں کی بہتات بھی ہے اور ایک اچھا بنگلہ بھی ہے۔
۶	چٹکس	13½ میل	عمدہ نظارے، اچھا بنگلہ، آسان سفر۔

۱۷	راجوری	14 میل	وادی توتی میں سے آسان راستہ، قصبے کے قریب توتی دریا کو پار کرنا پڑتا ہے، باغ میں ایک اچھی فرودگاہ اور ایک بنگلہ۔
۱۸	تھنہ منڈی	14 میل	آسان راستہ، اچھا بنگلہ۔
۱۹	بہرام گلہ	10½ میل	آٹھ ہزار دو سو فٹ بلند درہ حاجی پیر کو عبور کرنا ہے، راستے کا کچھ حصہ خراب ہے، تاہم گاؤں تک کا راستہ قدرے اچھا ہے، یہاں ایک معمولی سا بنگلہ ہے۔
۱۰	پوشیانہ	8 میل	راستے میں کئی آبشار دیکھے جاسکتے ہیں، یہاں کوئی بنگلہ نہیں ہے، مٹی کا ایک جھونپڑا ہے۔
۱۱	علی آباد سرائے	11 میل	آسان پہاڑی راستہ، دریا پار کرنے کے بعد غلان وادی آتی ہے، یہ سلسلہ کوہ پیر پنچال کے اوپر ہے، درہ گیارہ ہزار چھ سو فٹ اونچا ہے، راستہ بہت ٹیڑھا میڑھا ہے، خوبصورت نظارے، سرائے میں کشادہ جگہ ہے۔
۱۲	ہرپور	12 میل	راستہ وادی کشمیر تک جاتا ہے، یہاں کوئی بنگلہ نہیں البتہ ایک قدیم مغل سرائے موجود ہے۔
۱۳	شوپیان	8 میل	ایک بڑا قصبہ اچھا بنگلہ اور رسدات کی بہتات

۱۴	راموہ	11 میل	میدانی راستہ، دریائے رُنجی آ رہ کو پار کرنا پڑتا ہے، کریوہ شروع ہو جاتا ہے، پھر ایک جنگل میں سے گزرنا پڑتا ہے، پھر رامشو دریا آتا ہے، اچھا بنگلہ۔
۱۵	سرینگر	18 میل	ایک لمبا راستہ، واہتھورہ سے گزرتے ہوئے سری نگر تک اچھا راستہ ہے، راستے کے دونوں طرف سفیدے کے درختوں کی قطاریں کھڑی ہیں، سرینگر پہنچ کر دریا کے دائیں کنارے پر بنگلے اور فرودگا ہیں ہیں۔

راستہ نمبر ۲

نمبر شمار	نام	فاصلہ	کیفیت
۱	بارہ کو	13½ میل	اچھا راستہ، پہلے تین پڑاوہ آسانی ڈولی
۲	ٹریٹ	12 میل	میں یا گھوڑوں پر یا Stage Cart کے ذریعے طے کئے جاسکتے ہیں۔
۳	مری	14½ میل	
۴	دیال	10 میل	پہاڑی پر سے اُترائی والا سفر، اچھا بنگلہ، رسدات کی فراوانی۔
۵	کوہالہ	11 میل	راستہ دریائے جہلم کے کنارے کنارے، دریا کے قریب اچھا ڈاک بنگلہ۔
۶	چھتر کلاس	11½ میل	دریائے جہلم بذریعہ پُل اُمید و بیم کی حالت میں پار کرنا پڑتا ہے، پھر کنارے کنارے چلنا پڑتا ہے، یہاں ایک چھوٹا پُر اچھا سا بنگلہ ہے۔

۱۷	رارہ	12 میل	یہاں رسدات کی فراوانی ہے اور بہت اچھا بنگلہ ہے۔
۱۸	ثنالی	12 میل	خوبصورت منظر اور پیارا پیارا سفر، کہیں کہیں راستے میں پتھر اور تودے گرے ہیں، تاہم راستہ چلنے کے قابل ہے، دریا کے قریب ایک اچھا سا بنگلہ ہے۔
۱۹	گری	10 میل	آسان راستہ اور اچھا بنگلہ۔
۱۰	ہٹی	12 میل	پہاڑی راستہ، راستے میں تودے بھی ہیں، عمدہ نظارے اور اچھا بنگلہ۔
۱۱	چکوٹی	15 میل	اچھا اور کشادہ راستہ لیکن پہاڑوں پر سے گزرتا ہے اور کئی جگہوں پر راستے میں پہاڑی تودے بھی گرے ہیں، بہت ندیاں پار کرنا پڑتی ہیں، لیکن ہرندی پر پل ہے، چھوٹا لیکن اچھا سا بنگلہ۔
۱۲	اُوڑی	16 میل	اچھے راستے پر لمبا سفر، سارے راستے پر درخت سایہ کئے ہوئے ہیں۔ پھر بھی سارے راستے میں آٹھ تنگ گھاٹیوں میں سے گزرنا پڑتا ہے، کئی ندیاں بھی پار کرنا پڑتی ہیں، ندیوں پر پل بنے ہوئے ہیں۔ ایک سطح مرتفع پر شاندار بنگلہ ہے، جو اونچے پہاڑوں سے گھیرا ہوا ہے۔
۱۳	اُورمو	11 میل	وسیع جنگلات کے درمیان سے اچھا راستہ، سارے راستے پر درخت سایہ کئے ہوئے ہیں۔ خوبصورت نظارے، اچھا بنگلہ۔

۱۴	بارہمولہ	15 میل	اچھا راستہ، نوشہرہ سے جاتے ہوئے جہلم پار کر کے قصبے میں پہنچا جاسکتا ہے۔ قصبے میں اچھا سا ڈو منزلہ بنگلہ ہے، رُسدات کی فراوانی ہے کشتیوں کے ذریعے آبی راستے سے بیس گھنٹوں میں سرینگر پہنچا جاسکتا ہے، دیائے جہلم اور جھیل ولر کی سیر مسرور کن ہے۔
۱۵	پٹن	14 میل	اچھا راستہ۔
۱۶	سرینگر	17 میل	اچھا راستہ، کھیتوں میں سے گزر کر چھتہ بل جاتا ہے، پھر مہاراجہ کے محل تک اور ازاں بعد امیر اکدل تک، جہاں سیاحوں کے لئے فرو دگا ہیں اور بنگلے ہیں۔

راستہ نمبر ۳

درہ پیر پینچال پر گجرات اور پونچھ سے جب راستہ نمبر ۱ بھاری برف باری کی وجہ سے بند ہو جائے تو تھنہ منڈی سے متبادل راستہ اختیار کیا جاسکتا ہے، گجرات سے تھنہ منڈی تک کے راستے کی کیفیت راستہ نمبر ۱ میں دی گئی ہے۔ تھنہ منڈی سے اوڑی تک صرف چھ پڑاؤ ہیں، اوڑی سے آگے راستے کی کیفیت راستہ نمبر ۲ میں درج ہے۔

نمبر شمار	نام	فاصلہ	کیفیت
۱	سورن	16 میل	یہ راستہ درہ حاجی پیر کے اوپر سے گزرتا ہے، یہاں ایک اچھا سا بنگلہ ہے۔

۱۲	پونچھ	14 میل	راستہ دریا کے دائیں کنارے کے ساتھ ساتھ ہے اور آخر پر کھیتوں میں سے ہو گزرتا ہے۔ پونچھ بڑا قصبہ ہے، یہاں کاراجا اسی قصبے میں رہتا ہے، یہاں اچھا بنگلہ ہے اور رسدات کی بہتات۔
۱۳	کھھوٹہ	9 میل	راستہ شمال کی طرف وادی بہترہ تک جاتا ہے، یہاں ایک معمولی بنگلہ ہے۔
۱۴	علی آباد	8 میل	ایک تنگ اور لمبی وادی میں ناخوشگوار سفر، معمولی بنگلہ۔
۱۵	حیدر آباد	7 میل	مختصر مگر مشکل سفر، ساڑھے آٹھ ہزار فٹ بلند درہ حاجی پیر پار کرنا ہے، پھر پہاڑی سفر ہے، یہاں ایک معمولی بنگلہ ہے۔
۱۶	اوڑی	10 میل	پہاڑی راستہ، عمدہ آبشار راستے میں دیکھا جاسکتا ہے۔ یہاں معمولی بنگلہ ہے۔


راستہ نمبر ۴
راولپنڈی ایبٹ آباد سے

نمبر شمار	نام	فاصلہ	کیفیت
۱	مری	40 میل	راولپنڈی سے مری تک تین پڑاؤ ہیں، بارہ کو، ٹریٹ اور مری۔ یہ سفر ایک دن میں Stage cart کے ذریعے طے کیا جاتا ہے۔

مری سے ایبٹ آباد تک سارا راستہ	9 میل	خیرہ گلی	۱۲
پہاڑی ہے اور اچھا ہے۔ سفر ایک دن	11 میل	دو نگا گلی	۱۳
میں پورا کیا جاسکتا ہے، گھوڑوں پر سوار	8 میل	بارہ گلی	۱۴
ہو کر یا بذریعہ Dhooly Dak،	14 میل	ایبٹ آباد	۱۵
ضرورت پڑے تو کسی پڑاو پر مسافر ٹھہر			
سکتا ہے۔ ایبٹ آباد ایک بڑا پڑاو ہے			
جہاں رسدات کی فراوانی بھی ہے اور			
ایک اچھا بنگلہ بھی۔			
آسان میدانی راستہ، اچھا بنگلہ۔	13½ میل	منسیراہ	۱۶
لمبے سفر کا پہلا حصہ میدانی راستے سے،	19 میل	گری	۱۷
دوسرا نصف حصہ جنگلوں میں سے۔			
راستہ پہاڑی سلسلے سے گزرتا ہوا دریائے	9 میل	مظفر آباد	۱۸
کشن گنگا کو عبور کر کے مظفر آباد جاتا ہے،			
مظفر آباد تک پہنچنے سے قبل مسافر کو دوبالی			
درہ سے گزرنا پڑتا ہے، وادی کشن گنگا			
تک جانے کے لئے تنگ گھاٹی سے گزرنا			
پڑتا ہے۔ مظفر آباد بڑا قصبہ ہے۔			
دریائے جہلم کے دائیں کنارے مشکل	17 میل	ڈلیاں	۱۹
اور لمبا سفر۔ اچھا بنگلہ۔			
سفر آسان، راستے میں کئی نشیب و	11 میل	کانڈا	۲۰
فراز۔ اچھا بنگلہ۔			
کھڑ در راستہ، اکثر مقامات پر کھڑی	12 میل	کتھالی	۲۱
چٹائیں ہیں۔			

۱۲	شاہدرہ	12 میل	مشکل سفر، اکثر جگہوں پر گہری گھاٹیاں ہیں، انکو پار کر کے ایک اچھا بنگلہ نظر آتا ہے۔
۱۳	کنگل	14 میل	ہموار راستہ اور اچھا سفر۔
۱۴	بارہمولہ	18 میل	ایک لمبا گمراہ سان اور خوش گن سفر۔

بارہمولہ سے آگے سرینگر تک کے راستے کے بارے میں راستہ نمبر ۲ میں تفصیل دی گئی ہے۔



بیچہ نامہ امرتسر:-

ویکفیلڈ نے تین سو صفحات پر مشتمل اپنے سفر نامے میں کسی بھی محب وطن اور قوم پرست فرنگی کی طرح اکثر مقامات پر قومی مفادات کے نکتہ نظر کے مطابق خامہ فرسائی کی ہے، وہ کشمیر کی خوبصورتی کی تعریفیں کرتے کرتے اپنے قلم سے گل فشانی تو کرتا ہے مگر اس خوبصورت وادی کے باشندوں کے بارے میں کئی بار ہتک آمیز اور ذہنی بر دِ روغ باتیں بھی لکھتا جاتا ہے۔ حتیٰ کہ یہاں کی تواریخی اور ثقافتی عظمت کو بھلا کر کچھ سنی سنائی باتیں بھی تحریر کر گیا ہے۔ اصل میں اُس نے یہاں کی تواریخ اور ثقافت کا غیر جانبدارانہ اور سنجیدہ مطالعہ نہیں کیا تھا۔ سرسری طور پر وہی پڑھا جو عجلت میں ملا اور وہی لکھا جو وادی کے سفر کے دوران اکا دکا لوگوں سے سنا۔ شاید اُسے اُن خیالات اور حالات کی تحقیق کا کافی موقعہ نہیں ملا تھا جو مختلف ذرائع سے اُسکے ذہن میں اکٹھا ہوئے تھے۔

اس نے لکھا ہے کہ کشمیر کی آب و ہوا اچھی ہے۔ زمین زرخیز ہے، یہاں پانی کی فراوانی ہے، اس خوبصورت اور پہاڑوں سے گھری ہوئی وادی کو ایشیا کے وسط میں ”چھوٹا انگلستان“ بنایا جاسکتا تھا جو کہ جنگ و جدل کے دوران مضبوط قلعے کا کام دے سکتا تھا۔ لیکن بے ایمان پھیری والوں کی جیسی سپرٹ (Spirit) اکثر بار ہماری قومی پالیسی میں سرايت کر جاتی ہے یہی وجہ ہے کہ نیولین اعظم نے فرنگیوں کو ”دکانداروں کی قوم“ کہہ کر پکارا۔ ایسا ہی کشمیر کے معاملے میں کیا گیا۔ جب ہماری

سپریم کورٹ نے تمام قومی مفادات کو چھوڑ کر اس ملک کو صرف پچھتر لاکھ نانک شاہی روپے کی حقیر رقم کے عوض مہاراجہ گلاب سنگھ کے ہاتھ فروخت کر دیا۔ اس سودا بازی دستاویز کو معاہدہ امرتسر (بیعہ نامہ امرتسر) کہا جاتا ہے جو قارئین کی دلچسپی کے لئے یہاں درج کیا جاتا ہے۔

”والی جموں گلاب سنگھ اور سرکار برطانیہ کے درمیان معاہدہ، جو کہ حکومت برطانیہ کی طرف سے فریڈرک کیوری صاحب اور میجر ہینری ٹنگمری لارینس نے، ہندوستان کے گورنر جنرل اور ملکہ برطانیہ کے معزز پریوی کونسل عزت مآب سر ہنری ہارڈنگ کے احکامات کے تحت طے کیا۔ دفعہ نمبر ۱: سرکار برطانیہ وہ تمام پہاڑی علاقہ جات جو دریائے سندھ کے مشرق میں اور دریائے راوی کے مغرب میں مع اس کے تابع علاقے اور چمبہ سوائے لاہول، مہاراجہ گلاب سنگھ کو ہمیشہ کے لئے منتقل کرتی ہے۔ یہ سب علاقہ، جس کی سرحد کا ایک حصہ لاہول ہے، ۹ مارچ ۱۹۴۶ء کو معاہدہ لاہور کے مطابق حکومت برطانیہ کو سونپ دیا گیا تھا، پوری طرح گلاب سنگھ اور اسکے ورثاء کے قبضے میں رہے گا۔ دفعہ نمبر ۲: دفعہ نمبر ۱ کے تحت جو مشرقی علاقہ مہاراجہ گلاب سنگھ کو منتقل کیا گیا اُس کی سرحد متعین کرنے کے لئے سرکار برطانیہ اور گلاب سنگھ کی طرف سے کمشنر تعینات کئے جائیں گے اس کی وضاحت ایک علیحدہ معاہدے میں کی جائیگی۔

دفعہ نمبر ۳: دفعہ ۱ اور دفعہ ۲ کے تحت مہاراجہ گلاب سنگھ اور اُس کے ورثاء کے نام علاقہ جات کی منتقلی کے عوض مہاراجہ گلاب سنگھ سرکار برطانیہ کو 7500000-00 نانک شاہی روپے ادا کرے گا۔ اس معاہدے کے تسلیم و تصدیق کے وقت 5000000-00 اور سال رواں یعنی 1846ء کے اکتوبر کی پہلی تاریخ کو یا اس سے پہلے

00-200000 تک شاہی روپے ادا کرگا۔

دفعہ نمبر ۴: سرکار برطانیہ کی مرضی و منظوری کے بغیر مہاراجہ گلاب سنگھ کے علاقہ جات کی سرحدوں میں کوئی پھیر بدل نہیں کیا جائیگا۔

دفعہ نمبر ۵: کسی بھی وقت لاہور سرکار کے ساتھ یا کسی ہمسایہ ملک کے ساتھ کوئی تنازعہ، سوال، کوئی مسئلہ پیدا ہونے کی صورت میں مہاراجہ گلاب سنگھ سرکار برطانیہ سے ثالثی کرایگا اور سرکار برطانیہ کے فیصلے پر عمل پیرا ہو کر کاربند رہے گا۔

دفعہ نمبر ۶: مہاراجہ گلاب سنگھ اپنے نام اور اپنے ورثاء کے نام پر معاہدہ کرتا ہے کہ جب سرکار برطانیہ فوج پہاڑوں پر یا مہاراجہ گلاب سنگھ کے علاقے سے ملحقہ سرحدوں میں تعینات کی جائیگی تو مہاراجہ معہ اپنی افواج کے برطانوی افواج میں شامل ہو جائیگا۔

دفعہ نمبر ۷: مہاراجہ گلاب سنگھ، سرکار برطانیہ کی اجازت کے بغیر کبھی بھی کسی برطانوی، یورپی اور امریکی باشندے کو اپنی ملازمت میں نہیں رکھے گا۔
دفعہ نمبر ۸: مہاراجہ گلاب سنگھ، اُن سرحدوں سے متعلق، جو اُس کو منتقل کی گئی، اس معاہدے کی دفعہ ۵، دفعہ ۶ اور دفعہ ۷ پر اُن علیحدہ معاہدوں کے مطابق عمل کرے گا جو لاہور دربار اور حکومت برطانیہ کے مابین ۱۸۴۶ء کو طے پائے ہیں۔

دفعہ نمبر ۹: سرکار برطانیہ، مہاراجہ گلاب سنگھ کو بیرونی دشمنوں سے اپنی سرحدوں کو بچانے کیلئے امداد فراہم کرے گی۔

دفعہ ۱۰: مہاراجہ گلاب سنگھ سرکار برطانیہ کے تفویق اور اقتدار اعلیٰ کو تسلیم کرتا ہے۔ اس اقتدار اعلیٰ کو تسلیم کرنے کے ثبوت کے طور پر مہاراجہ گلاب سنگھ ہر سال سرکار برطانیہ کو ایک گھوڑا، پشمیدینے والی اعلیٰ نسل کی بارہ بکریاں (۶ نر اور ۶ مادہ) اور کشمیری شال کے تین

جوڑے پیش کرتا رہے گا۔

یہ معاہدہ جو دس دفعات پر مشتمل ہے، آج کے دن طے پایا۔ حکومت برطانیہ اور مہاراجہ گلاب سنگھ کے درمیان حکومت برطانیہ کی طرف سے فریڈک کیوری صاحب اور میجر ہندی ٹنگمری نے گورنر جنرل عزت مآب سر ہنری ہارڈنگ کے احکامات کے مطابق معاہدہ کیا۔ مہاراجہ گلاب سنگھ بہ نفس نفیس خود موجود تھے۔

یہ معاہدہ ۱۶ مارچ ۱۸۴۶ء مطابق ۷ ربیع الاول ۱۲۶۲ھ طے پایا اور اس کی تصدیق کی گئی۔

صفائی کا فقدان :-

ولیم ویکفیلڈ سرینگر پینج کر یہاں کی قریب قریب ہر چیز کے بارے میں کچھ نہ کچھ لکھتا گیا۔ سرینگر کی سیر کرنے کے بعد وہ وادی کے دیگر اہم مقامات دیکھنے گیا تھا۔ سرینگر کا مختصر اور سرسبز تاریخی پس منظر بیان کر کے اس شہر کو جائے وقوع اور فطری خوبصورتی کی بنا پر Venice of the East کا درجہ دیتے ہوئے اُس نے لکھا ہے کہ دریائے جہلم، جس میں اور بھی کئی ندیاں ملتی ہیں اس شہر کی خوبصورتی میں اہم اضافہ کرتا ہے۔ شہر میں گندی، تنگ اور معمولی طور ہموار گلیاں ہیں، مناسب گلی کوچے نظر نہیں آتے۔ لوگ مہیوں والی گاڑیوں سے آشنا نہیں ہیں۔ رسل و رہاگل اور بار برداری کے لئے زیادہ تر دریائی راستے استعمال کئے جاتے ہیں۔ دریا کے کناروں پر گھنے مکانات ہیں۔ لوگ دریا کے کناروں پر اکٹھا ہو کر گھریلو مشغلوں اور گپ شپ میں مصروف رہتے ہیں، گھانٹوں پر عورتوں کی بھیر لگی رہتی ہے۔ عورتیں بار بار برتنوں میں پانی بھرتی دکھائی دیتی ہیں۔ یہ پانی اُن کے گھروں میں کھانا پکانے کے کام آتا ہے۔ اس پانی کو وہ نہانے کے لئے استعمال نہیں کرتی ہیں۔ تعجب ہے کہ یہ لوگ، جن کے گھروں کے دروازوں کی سیڑھیوں سے لگ کر اس بڑے دریا کا پانی بہتا رہتا ہے، ذاتی صفائی کیلئے نہانا جانتے ہی نہیں۔ بچپن سے بڑھاپے تک نہانے کے

عادی نہیں ہیں۔ سچ بات یہ ہے کہ یہاں لوگ عادتاً گندے رہتے ہیں۔ ذاتی صفائی کیلئے پانی کی ضرورت کو محسوس نہیں کرتے جس طرح ہندوستان کے لوگ پانی سے صفائی کی ضرورت پوری کر لیتے ہیں۔

دریائے جہلم شہر کے بچوں بچہتا ہے۔ مختلف جگہوں پر اس دریا کے اوپر سات پل بنائے گئے ہیں جو سب کے سب لکڑی کے بنے ہیں، تاہم ریت اور پتھر بھی استعمال میں لائے گئے ہیں۔ مکانات کی ساخت اور ڈھلوان چھتیں بہت دلچسپ ہیں۔ بیالیس لاکھ بیس نفوس پر مشتمل آبادی والے اس ملک کے سرینگر شہر میں ڈیڑھ لاکھ لوگ رہتے ہیں۔ کشمیریوں کی اصل آریائی نسل سے ہے مرد دراز قامت اور مضبوط ساخت والے ہیں اُن کی پیشانیاں بلند اور سرخوش شکل ہیں۔ ان کے جسمانی خدو خال بڑے نمایاں ہیں۔ یہ لوگ افغانوں جیسا حلیہ اور یہودیوں جیسا کریکٹر Character رکھتے ہیں۔ اکثریت مسلمانوں کی ہے، ہندوؤں کی آبادی کل آبادی کا ساتواں حصہ ہے۔ ہندوؤں اور مسلمانوں کے درمیان جسمانی ساخت اور خوبصورتی کے لحاظ سے نمایاں فرق ہے۔ اٹلی کے باشندوں کی طرح عام طور پر مسلمان زیتونی رنگ کے ہیں جبکہ ہندو سرخ و سفید رنگوں کے گالوں والے خوبصورت لوگ ہیں۔ کشمیری عورتوں کی خوبصورتی کا قدیم زمانے سے خوب چرچا ہے۔ اس ملک کی عورتوں میں عام طور پر جسم کے ابھار اور خدو خال مخفی رکھنے کا رواج نہیں، صرف اونچے طبقوں کی عورتیں ایسا کرتی ہیں۔ میں نے سرینگر اور وادی کے دیگر علاقوں میں خاص عمر کی بد صورت عورتیں دیکھی ہیں جو زندگی بھر جانفشانی سے جسمانی محنت کرتی رہتی ہیں لیکن ہندوؤں کی اونچی ذات کی اس عمر کی عورتیں، جو عام طور پر ناقابل رسائی ہیں، بہت خوبصورت ہیں۔ اُن میں دبلا پن نہیں ہے، وہ دراز قد اور صحت مند ہیں۔ اُن کے گال ہلکے گلابی اور سفید ہیں، جسم کے خدو خال مغربی عورتوں کی طرح سانولے رنگ کے ہیں۔ نچلے طبقے کی عورتوں کے چہرے بادامی اور سرخ ہیں، وہ جسمانی محنت و مشقت کی عادی ہیں۔ کشمیری خواتین کے بڑے بڑے سفید دانت، بادام جیسی

سُرخی مایل بڑی بڑی آنکھیں اور سیاہ مڑگان اُن کی خوبصورت تصویر کی تکمیل کرتے ہیں۔ غریبی، مفلسی اور جسمانی گندگی کی وجہ سے کشمیری عورتوں کو بد صورتی نے لپیٹ لیا ہے۔ اسی لئے میں بڑی حد تک اُن کے حسین و جمیل ہونے کے دعویٰ کو وثوق سے نہیں مان سکتا، پھر بھی ایک انگریز مصنف نے لکھا کہ..... ”کشمیری عورت دیکھ کر اُسے وہ قدیم مجسمے یاد آگئے جو صدیوں سے زمین میں مٹی تلے دبے ہوئے ہیں اور ابھی زمین سے نکال کر صاف نہیں کئے گئے، اگر ایسا ہو جائے تو کشمیری عورت فطرت کے حسن و جمال کی بہترین مثال ہوگی۔“

پہناوے:-

کشمیریوں کی پوشاک بہت بد نما ہے، اُن کا پہناوا اُن کو کوئی قدر و منزلت اور خوبصورتی عطا نہیں کرتا۔ قدیم زمانے میں اُن کا ایک مخصوص لباس تھا جس کے استعمال پر اکبر بادشاہ نے اس ملک کو فتح کرنے کے بعد روک لگا دی۔ اب مرد ایک دراز زیر جامہ، ڈھیلا اور لمبا کرتا پہنتے ہیں، یہ ڈھیلا لبادہ گردن سے ٹخنوں تک لمبا ہے، سر پر پگڑی یا تنگ ٹوپی پہنتے ہیں۔ اگر پاؤں میں جوتے ہوں تو وہ کھڑ درے اور ہلا دباغت کئے ہوئے ہیں، ورنہ عام طور پر لوگ گھاس اور گھاس سے بٹی ہوئی رسیوں سے بنا ہوا جوتا پہنتے ہیں۔ گرمیوں کے موسم میں سُوتی اور سردیوں میں اُونی کپڑے استعمال کئے جاتے ہیں۔ لباس عام طور پر سفید رنگ کا ہوتا ہے، جو کبھی دھویا نہیں جاتا، مردوں کے لباس میں کوئی جاذبیت نہیں ہوتی۔ کچھ امیر ہندوؤں کا لباس ویسا ہے جیسا ہندوستان کے ہندوؤں کا ہوتا ہے۔ عورتوں کا لباس بھی مردوں کے لباس جیسا ہوتا ہے۔ اُلبتہ عورتوں کے لباس مختلف رنگوں کے ہوتے ہیں مثلاً سبز رنگ کے، نیلے رنگ کے سُرخ رنگ کے، اُن کے سروں پر چھوٹی ٹوپیاں لہوتی ہیں، ٹوپی کے گرد سُرخ کپڑے کی سنگار پٹی بندھی ہوتی ہے۔ امیر گھروں کی عورتیں چادر یا شال اوڑھتی ہیں۔ مشرقی ممالک میں اکثر عورتیں جسم اور چہرے کے خدو خال چھپانے کیلئے ایسی

۱۔ اے کشمیری میں کساہ کہتے ہیں۔

چادریں اُڑھتی ہیں مگر کشمیر کی عام عورتوں میں اس کا رواج نہیں ہے۔ ہندو عورتیں ایک مُڑا ہوا سفید کپڑا اپنی کمر کے ارد گرد لپیٹتی ہیں۔ اس سارے ملک میں پنڈتائیاں شاید زیادہ صاف ستھری رہتی ہیں، بہترین پوشاک پہنتی ہیں، سامان آرائش کا استعمال کرتی ہیں، کانوں اور ناکوں میں بالیاں لٹکاتی ہیں، چوڑیاں پہنتی ہیں اور شاید سب سے زیادہ حسین ہیں۔ کشمیری عورتوں کے گھنے کالے بال چمکدار ہوتے ہیں، یہ عورتیں عجیب طرح سے بال گوندھتی ہیں، سب بال سر کے پیچھے کی طرف موڑ لئے جاتے ہیں اور اُن کے بٹے ہوئے نازک ڈوریوں سے چھوٹے چھوٹے پھندے والے جھالر بنائے جاتے ہیں، جو کمر تک لٹکے رہتے ہیں اور اُن کے سر سے پر زیبائش کیلئے خوبصورت جھالر آویزاں کر دیا جاتا ہے۔

پیداوار اور خوراک :-

کشمیر میں کھانے پینے کی چیزیں سستی بھی ہیں اور فراوان بھی، ہم ان چیزوں کی قیمتیں دیکھ کر حیران اور خوش ہو گئے۔ چاول کشمیریوں کی خاص خوراک ہے، شالی کے علاوہ یہاں گندم، مکئی، جو اور دیگر فصلیں بھی کاشت کی جاتی ہیں۔ چاول کشمیریوں کا اہم کھانا ہونے کے علاوہ سرکاری آمدنی کا بہت بڑا وسیلہ ہے۔ پھلوں اور سبزیوں کی یہاں متعدد قسمیں پائی جاتی ہیں جن کی قیمتیں Covent Garden کے دکانداروں کو حیرت میں ڈال دیں گی۔ بندوقھی، شلجم، کھیرے اور سلا میں کام آنے والی دیگر سبزیوں کی بہتات ہے، لوگ خوب سبزیاں کھاتے ہیں، غیر ملکیتوں کو یہاں کے میوے زیادہ حیران کر دیتے ہیں۔ یہاں اخروٹ، توت، خوبانی، گلاس، اُنا، سیب اور ناشپاتی وغیرہ پائے جاتے ہیں، ہمارے جزیرے میں بھی ان میں سے بہت سے میوے اُگتے ہیں لیکن کشمیر میں ان پھلوں کی کاشت اچھی طرح سے نہیں کی جاتی..... یہاں فطرت خود باغبانی کا کام کرتی ہے۔ لوگ ان پھل دار درختوں کی دیکھ بال کی کوئی پروا نہیں کرتے۔ کہا جاتا ہے کہ یہاں اٹھارہ قسم کے انگور ملتے ہیں۔ ایک آنے میں کئی پونڈ انگور ملتے ہیں۔ خوبانی، جو بہت عمدہ ہے، بھی ایک آنے (چار پیسے) میں کئی

درجن خریدے جاسکتے ہیں۔ ایک زمانے میں یہاں انگوروں سے شراب بنائی جاتی تھی، اب شراب نہیں بنائی جاتی۔ اگر مناسب انتظام کیا جائے تو کشمیر میں سیبوں سے بہترین مشروبات بنائے جاسکتے ہیں۔ گنے کی کاشت کیلئے ماحول ٹھیک نہیں تاہم اچھی قسم کی کپاس اُگائی جاسکتی ہے۔ کپاس کی کاشت کیلئے زمین عام طور پر وڑروں (کریوہا) پر موجود ہے، اس فصل کو آبپاشی کی ضرورت نہیں ہوتی ہے۔ یہاں Hops کی کاشت حال میں ہی متعارف کرائی گئی ہے، میں نے مری میں اس کی کاشت دیکھی۔ کشمیر میں پہاڑوں پر صنوبر کے درختوں کی کئی اقسام ملتی ہیں۔ یہاں دیوار کے درختوں کی بہتات ہے۔ چنار، سفیدے اور بید کے درخت وافر تعداد میں ہیں لیکن چنار یہاں کا درخت نہیں ہے۔ مغل گورنر علی مردان خاں نے یہ درخت یہاں لگوا یا تھا۔ چنار ایک شاندار درخت ہے۔ کشمیر میں مشروبات بنانے کیلئے بھی پودے ہیں اور پھولوں کے پودے بھی۔ اکثر پھول خود رو ہیں، یہاں کا زعفران بہت مشہور ہے۔

کشمیر میں گھوڑے، گائیں اور بیل چھوٹی جسامت کے ہیں تاہم بھیڑیں خوبصورت بھی ہیں اور اچھی جسامت والی بھی۔ ایک بھیڑ کی قیمت ایک روپے سے لیکر چار روپے تک ہے۔ گائے ہندوؤں اور سکھوں کے یہاں مقدس مانی جاتی ہے، یہاں گاؤ کشی پر سخت پابندی ہے۔ سیاحوں کو پرندوں، مرغوں اور بطخوں کا گوشت دیا جاتا ہے، ایک پرندہ ایک آنے میں ملتا ہے۔ دودھ، آئندے، مچھلیاں اور شہد بھی ملتا ہے۔ یہاں کئی قسم کی مچھلیاں پائی جاتی ہیں مچھلیاں غریبوں کی خوراک کا ایک اہم حصہ مہیا کرتی ہیں۔ قحط اور خشک سالی کے زمانے میں بڑیاں، میوے اور مچھلیاں کشمیریوں کو زندہ رکھنے میں مدد کرتی ہیں۔ مہاراجہ گلاب سنگھ کی وفات کے بعد مہاراجہ ربیر سنگھ کو بتایا گیا تھا کہ مہاراجہ کی روح ایک ٹراوٹ مچھلی میں داخل ہوگئی ہے، وہ مچھلی مہاراجہ گلاب سنگھ کی شاندار کامیابیوں کے جائے وقوع کے قریب پانی میں تیرتی رہتی ہے، گلاب سنگھ کی روح کو بے حرمتی سے محفوظ رکھنے کی غرض سے مہاراجہ نے ایک حکم کے

ذریعے مچھلیاں پکڑنے پر روک لگادی لیکن بہت جلد یہ بات منکشف ہوگئی کہ اس حکم پر عمل پیرا رہنے سے روح کو سخت تکلیف ہوگی، اس لئے حکم کو واپس لیا گیا۔

زبان اور ادب:

پہناوے کی طرح کشمیریوں کی زبان بھی عجیب ہے۔ ہندوستان میں بولی جانے والی زبانوں سے بالکل مختلف اس زبان کے تلفظ میں الہڑپن اور سختی ہے۔ مجھے نہیں معلوم اُن کی زبان میں کوئی ادبی کام ہوا بھی ہے یا نہیں۔ کشمیریوں کے پاس فخر کرنے کے لائق بہت کم ادبی اور تجارتی سرمایہ ہے، تاہم راج ترنگنی، نیل مت پوران اور کچھ ڈرامے ہیں جو سنسکرت میں لکھے گئے ہیں۔ فارسی میں بھی کچھ چیزیں ہیں، میں نے خود نہیں دیکھیں بلکہ مجھے بتایا گیا کہ کچھ مسودات ایک خاص درخت کی چھال پر لکھے گئے ہیں جن کو قدیم آثار کے طور پر بہت اہمیت حاصل ہے۔

سیرت اور کردار:

ویکفیلڈ کہتا ہے کہ یہاں کے لوگوں میں کچھ اچھے اوصاف ہیں لیکن اُن پر اُن کی ناکامیوں اور کوتاہیوں کا پردہ پڑا ہوا ہے۔ وہ دروغ گو ہیں اور ایسا دیکھتا ہے کہ یہاں کے باشندے دروغ گوئی کو ماں کے دودھ کے ساتھ اپنے اندر جذب کر لیتے ہیں۔ کشمیری ہمیشہ تو تو میں میں اور غل غپاڑے کیلئے تیار رہتے ہیں لیکن وقت پر لڑنے سے گریز کرتے ہیں، اُن کو ڈرایا دھمکایا جائے تو خوب چلاتے ہیں وہ جسمانی خطرات کا مقابلہ کرنے کیلئے ایسا تدابیر نہیں ہو سکتے۔ وہ مصدقہ طور پر چالاک، خوش تدبیر، باتونی اور افتاد طبع میں شاد ماں لوگ ہیں۔ ان کی لاعلمی اور دروغ گوئی دوسرے ملکوں کے لوگوں کو سخت باتیں کہنے کا موقع فراہم کرتی ہیں۔

شہر باشوں اور دیہہ باشوں میں کوئی زیادہ فرق نہیں ہے۔ ہندوؤں کو بلا امتیاز پیشہ ”پنڈت“ کہا جاتا ہے، وہ اپنے مذہبی علوم میں خاص مہارت رکھتے ہیں، آج کل سب ہندو عالم نہیں ہیں، کچھ ادیب ہیں، کچھ درزی، کچھ کپڑا فروش۔ پھر بھی اُن کی ایک اچھی تعداد مذہبی تعلیم دینے میں اور قدیم ادب کے بارے میں کام کرنے میں

خوب مشقت اٹھاتی ہے۔ موجودہ مہاراجہ اس سلسلے میں ان کی مدد کرتا ہے۔ یہ لوگ بڑا اثر و رسوخ رکھتے ہیں، سرکار کی طرف سے مراعات اور نوازش پانے والے لوگ ہیں۔ باقی سب لوگ مسلمان ہیں۔ مسلمانوں کے متعدد قبیلے ہیں۔ چک ایک جنگجو قبیلہ تھا، اب اُن کی نسل کے لوگوں کو گلہ وان کہتے ہیں جو پہاڑوں پر گھوڑے چراتے رہتے ہیں۔ کشمیر کا ایک جاذب نظر قبیلہ کشتی بانوں کا ہے جنکو ہانچی کہتے ہیں۔ وہ کشتیوں میں بودو باش کرتے ہیں۔ ہر وقت انگریز سیاحوں کی خدمت کیلئے تیار رہتے ہیں ہانچی بائروت اور مددگار ہوتے ہیں۔ ”واٹل“ پست ذات کے لوگ ہیں جو موسیقار اور رقاصائیں مہیا کراتے ہیں۔ اس ذات کے لوگ خانہ بدوش ہیں حتیٰ کہ لاہور اور پنجاب کے دیگر شہروں تک بھی پہنچتے رہتے ہیں۔

صنعت و حرفت اور دستکاریاں:

چوب کاری، سوزن کاری، مٹی کے برتن بنانا، دھات کا کام، طلا کاری، ہیر ماشی، چمڑے کا کام، عطر سازی، زیورات بنانا، کندہ کاری اور ریشی صنعت میں کشمیریوں نے نام کمایا ہے۔ شال بانی کیلئے کشمیری کاری گردنیا بھر میں مشہور ہے۔ ولیم ویکفیلڈ نے ان سب کاموں کے بارے میں لکھا ہے اور زیادہ تفصیلات صنعت ابریشم اور شال بانی کے بارے میں فراہم کی ہیں۔ اُس نے سرینگر اور سرینگر کے باہر ان کاموں کا بہ چشم خود مشاہدہ کیا ہے اس نے لکھا ہے کہ ایک بار سرینگر سے بہت دور ایک گاؤں میں طوفانی بارش سے بچنے کیلئے میں اور میرا ساتھی ایک دیہاتی کے گھر میں گھس گئے، وہاں اندر گاؤ خانہ تھا اور گاؤ خانے کے ایک طرف گندی جگہ پر کرگھے پر گھر کے سب لوگ کام کر رہے تھے۔ شال بانی سرکار کیلئے بڑا ذریعہ آمدن ہے۔ وقت پر شال تیار نہ کرنے پر کارگیر پر جرمانہ عائد کیا جاتا ہے۔ شال پشمنہ سے بنے جاتے ہیں، پشمنہ لداخ اور تبت میں پائی جانے والی خاص قسم کی بکریوں سے حاصل کیا جاتا ہے۔

لائسنڈ آرڈر اور مہاراجہ کی فوج:-

قدیم زمانے میں کشمیر کو انتظامی معاملات چلانے کیلئے دو حصوں میں تقسیم

کیا گیا تھا جو چھتیس پر گنوں میں بانٹ لئے گئے تھے لیکن گذشتہ چند سالوں کے دوران سارے کشمیر کو نئے منصوبے کے تحت چھ وزارتوں میں تقسیم کیا گیا ہے ہر ایک وزارت کا انتظام وزیر وزارت بگورنر چلاتا ہے۔ ہر ایک وزیر وزارت کے پاس جوابدہ ہے اور گورنر مہاراجہ سے ہدایات و احکامات حاصل کرتا ہے۔ ایسا نظام حکومت لوگوں کو راس آتا دکھتا ہے۔ اگرچہ قحط سالی اور غربی جو لوگوں کے حصے میں آئی ہے، کسی حد تک وہ اس غربی کے مقروض بھی ہیں کیونکہ آرام طلبی اُن کا امتیازی وصف ہے انصاف کی بات یہ ہے کہ اُن کو اپنی جائیداد بڑھانے کیلئے بہت کم لاچ دیا جاتا ہے۔ زمین مہاراجہ کی پراپرٹی ہے اور وہ فصلوں کا 2/3 حصہ وصول کرتا ہے اور اُگانے والے کے پاس بہت کم اناج رہتا ہے۔ ملک کی آمدنی کے خاص وسائل پیداوار کا یہ حصہ، شال اور دیگر چیزوں پر عائد شدہ ٹیکس ہیں، گزشتہ زمانے میں یہ ایک خطرناک رقم ہوا کرتی تھی اب گھٹ کر صرف پانچ لاکھ روپے رہ گئی ہے۔ ملک میں ہندوؤں کے قوانین کا چلن ہے، عوامی ربط و ضبط اور لائینڈ آڈر کی صورت حال اطمینان بخش ہے، بڑے جرائم کا ارتکاب نہیں ہوتا..... سیاحوں کے مال و جان پوری طرح محفوظ ہیں۔ مقامی باشندے بچا ہے امیر ہوں یا غریب، ہر وقت خوشی خوشی سیاحوں کی مدد کرنے اور اُن پر توجہ دینے کیلئے تیار ہوتے ہیں۔

مہاراجہ کی فوج وادی کیلئے کافی لیکن لداخ، گلگت اور دوسرے زیر نگیں علاقوں کی حفاظت کیلئے فوج کافی نہیں ہے۔ بندوق بردار فوج کے پاس صرف تیس ہندو قیس ہیں، رسالہ فوج میں بھی کچھ زیادہ فوجی نہیں ہیں، البتہ پیادہ فوج میں پندرہ ہزار سپاہی ہیں۔ فوجیوں کو اچھی تنخواہ ملتی ہے اور اُن کے ساتھ اچھا سلوک کیا جاتا ہے۔ اُن کی وردی بھی اچھی ہے، برطانوی فوجیوں کے طریقے پر اُن سے ڈرل DRILL کرائی جاتی ہے، افسران انگریزی زبان میں احکامات دیتے ہیں۔ مہاراجہ کی فوج میں زیادہ تر سپاہی جموں، گلگت اور دیگر علاقوں کے ہیں وادی کے لوگوں کو کبھی بکھار ہی فوج میں شامل کیا جاتا ہے۔

ویکفیلڈ سرنیگر میں :-

ویکفیلڈ نے سرنیگر میں دلچسپی کی ہر جگہ اور ہر چیز دیکھ کر اُس کے بارے میں کچھ نہ کچھ لکھا ہے۔ سرنیگر کے بازاروں، گلی کوچوں، عمارات، کشتیوں، ندیوں اور لوگوں کے بارے میں اُس نے ممکنہ معلومات فراہم کی ہیں، شیر گڈھی، نالہ مار، کنہ کول ...؛ ژونٹھی کول جبہ کدل، فتح کدل، مسجد شاہدان، باغ دلاور خان، زینہ کدل، ضراب خانہ کشمیر، جامع مسجد، عالی کدل، بلبیل لنکر، نوا کدل، صفا کدل، عید گاہ، تیرتے باغات، حضرت بل، نشاط باغ، شالیمار باغ، قلعہ ہاری پر بت، بندوق بتانے کا کارخانہ، رام باغ، پولو گروانڈ اور دیگر عمارت و مناظر، مساجد کو بہ چشم خود دیکھا ہے۔ سرنیگر سے شمال مغرب کی طرف کے علاقے کے سفر کے دوران جو کچھ اس نے دیکھا ہے اسکی تفصیل بھی پیش کی ہے۔ سرنیگر سے شادی پورہ، گاندربل، سندھو وادی، وانگت، لدانخ روڑ، کوہ ہر موکھ، سونہ مرگ تک کا سفر کیا ہے، بانڈی پورہ بھی دیکھا ہے اور کریوہ حضرت بابا شکور الدین سے بھی، ڈلر کا نظارہ کیا ہے اور حاجن، سوپور وغیرہ بھی دیکھا ہے۔

دوبار گار واقعات :-

ویکفیلڈ نے شمال مغربی علاقے کے سفر کے دوران پیش آئے دو دلچسپ واقعات کا تذکرہ کیا ہے۔ اس نے لکھا ہے کہ مانسل کے قریب وہ اپنی خاتون ہم سفر کے ساتھ ایک آبی وادی سے گذرے جہاں بزیوں کی بہتات تھی یہ بزیاں ہمارے سفر میں رکاوٹ بنتی تھیں، یہاں چھروں کے دل کے دل ہم پر حملہ آور ہو گئے، چھر بادلوں کی طرح چھا گئے، ہمارے جسم، جن پر نازک کپڑے تھے چھروں کے کاٹنے سے لہو لہاں ہو گئے، بار بار بھگانے سے بھی وہ نہیں بھاگے بلکہ کاٹ کر لہو پینے میں ایسے مست ہو گئے کہ بھاگنے پر موت کو ترجیح دیتے تھے۔ میری خاتون ساٹھی کے چہرے پر، بازوؤں پر ورم آ گیا۔ چھروں کے زہریلے نیش ہمارے لئے مصیبت بن گئے، ہمارے نوکر بھی بچاؤ کیلئے کچھ نہ کر پائے۔ آخر ہم نے گیلی لکڑی جلا کر چھروں کو

بھگانے کی کوشش کی لیکن کڑوا کیسلا ڈھواں ہمارے لئے ایک اور عذاب بن گیا آخر ہم نے دریا میں چھلانگ ماری۔ مچھروں کا یہ حملہ ہمیشہ یاد رہے گا۔ دوسرا واقعہ ایک ہندو فقیر کے بارے میں درج کیا گیا ہے۔ ویکفیلڈ رقم طراز ہے کہ اسی ماسبل علاقے میں ہم نے ایک خدا رسیدہ ہندو فقیر کو دیکھا جو کئی برسوں سے اونچے پہاڑ پر اپنی قیام گاہ کے عقب میں ایک بھاری چٹان کے اندر اپنے لئے قبر کھود رہا ہے۔ اس تیار کی قبر نے خوشی خوشی اس محراب دار غار کے اندر کھودی ہوئی قبر تک ہم کو پہنچا دیا یہ کچھا پچاس فٹ لمبی ہے اور ایک وقت میں اس کے اندر دو آدمی ساتھ ساتھ چل سکتے ہیں۔ قبر تیار رکھ کر اسے مرنے کا ڈر نہیں تھا، وہ ہشاش بشاش تھا کہ اُس کے مرقد کو تقدیس ملے گی، لوگ یہاں آکر پوجا پاٹ کریں گے چٹان میں کھودی ہوئی قبر دکھانے کے بعد اس نے ہم کو آئیر واد دیا اور بخشش کا مطالبہ کیا۔ ویسے بھی وہ خود انگور اور خوبانی کے درختوں کی دیکھ بال کر کے پیٹ پالا کرتا تھا۔

سٹیم بوٹ ڈل میں :-

ولیم ویکفیلڈ نے دیگر متعدد انگریز سیاحوں کے ساتھ اُس تقریب خاص میں بہ نفس نفیس شرکت کی تھی جو مہاراجہ رنبیر سنگھ نے بڑے تزک و احتشام کے ساتھ جشن کی صورت میں منعقد کرائی تھی۔ اس جشن میں امراء، وزراء، سیاحانِ یورپ اور حکام وقت کے علاوہ عوام کی کثیر تعداد بلائی گئی تھی۔ جشن ڈل جھیل میں پہلی بار اسٹیم بوٹ چلانے کی خوشی میں منعقد کیا گیا تھا۔ تقریب کا مشاہدہ کرنے کیلئے مہاراجہ بھی تشریف فرما تھے، بد قسمتی سے تھیلکی خرابی کی وجہ سے یا ماہر کی غیر موجودگی کی بنا پر اُس وقت اسٹیم بوٹ چل نہ سکا خرابی دور کر کے اُسے دوسرے روز چالو کیا گیا انگریز سیاحوں کو شالیمار باغ میں دعوت کھلائی گئی باغ میں چراغاں کیا گیا تھا، ویکفیلڈ نے اس واقعے کو بڑی تفصیل کے ساتھ درج کیا ہے، اس واقعے کو اہم ترین تواریخی واقعہ قرار دیا ہے۔ اس تقریب کے دوران سیاحوں نے ناچ گانے اور رقص و سرور کا لطف بھی اٹھایا تھا۔

سرینگر سے لولاب :-

وادی لولاب تک پہنچنے کے دوران ویکیفیلڈ نے اپنے مشاہدات اور تجربات کو سمیٹ کر تحریر کیا ہے۔ لال پورہ سے لولاب کا سفر اس کیلئے انتہائی دلچسپ رہا ہے۔ لولاب کی خوبصورتی کے علاوہ وہاں کے مکانات، حیوانات، پرندوں اور درندوں کے متعلق معلومات فراہم کرتے ہوئے اس نے لکھا ہے کہ ریچھ نہ صرف وادی لولاب میں بڑی تعداد میں موجود ہیں بلکہ سارے کشمیر میں ریچھ دیکھے جاسکتے ہیں۔ لولاب میں ایک بار رات کے وقت ایک ریچھ اُس کے ہیڈ (Bed) کے نیچے ٹھس گیا، نوکروں نے جوتوں کر کے اسے بھگایا اور دور تک تعاقب کیا اس نے لکھا ہے کہ لولاب وادی میں بندر اور خرگوش موجود نہیں ہیں۔ لولاب میں توت کے درختوں کی بہتات ہے۔

گلمرگ کی سیر:-

ویکیفیلڈ اگست کی چھ تاریخ کو گلمرگ پہنچ گیا تھا۔ سوپور سے بارہ کوترہ ہوئے ہوئے بار باریشی کے مقام پر سستانے کے بعد گلمرگ پہنچ گیا تھا۔ گلمرگ کی خوبصورتی کا حال لکھتے ہوئے اس نے یہاں کے پھولوں کی فراوانی، آب و ہوا اور آس و سکون کے بارے میں تفصیلاً اپنے مشاہدات بیان کئے ہیں۔ گھنے جنگلوں سے گھری ہوئی اس چھوٹی مگر دلربا وادی میں اس کو پہلے دو ہفتوں کے دوران زوردار بارشوں نے پریشان کر دیا تھا جس مکان میں وہ اپنے ساتھی سمیت قیام پذیر تھا اُسکی چھت دو ہفتوں تک لگا تار ٹپکتی رہی، اصل میں وہاں غیر ملکی سیاحوں کے رہنے کیلئے بنگلے نہیں تھے، ان کو خیمے گاڑ کر دن گزارنا پڑتے تھے یا مقامی ترکھان معمولی اجرت کے عوض دستیاب لکڑی سے ایک منزلہ ایک کمرہ والا معمولی ہٹ (Hut) تعمیر کر کے دیتا تھا جو کہ کم مدت میں زمین بوس ہو جاتا تھا، ایسے ہی ایک ہٹ میں جو کہ ایک انگریز سیاح نے اُس دن مکانیت کی تنگی کی وجہ سے خالی کر دیا تھا، ویکیفیلڈ رہنے لگا برستی بارش میں خود اس کی مرمت کرنے کے باوجود بھی اُس کے اندر بارش ٹپکتی رہی دو ہفتوں تک یہ عذاب برداشت کرنے کے بعد جب دھوپ نکل آئی تو سیاح خوشی خوشی گلمرگ کے نظاروں کا لطف اٹھانے لگے گلمرگ میں انگریزوں کیلئے ایک چھوٹا چرچ بھی تھا گلمرگ

میں کرکٹ کھیلنے کا میدان بھی تھا گھوڑا سواری کا مقابلہ کرنے کا انتظام تھا۔ جولائی اور اگست کے دوران گھمڑا کرکٹ انگریزوں کی ایک چھوٹی سی کالونی بن جاتی تھی۔ ویکفیلڈ نے کھلن مرگ جا کر وہاں کی سیر کا حال بھی لکھا ہے اور گلہ وانوں کے بارے میں بھی بات کی ہے۔ اُس نے لکھا ہے کہ یورپی سیاحوں کے علاوہ کشمیر کا رزیڈنٹ Resident بھی گرمیوں کا موسم گھمڑا میں گزارتا تھا۔ ویکفیلڈ حاجی بل، کھسٹی پورہ اور دیگر دیہات سے ہوتے ہوئے پٹن اور پھر سرینگر واپس چلا جاتا ہے۔

ویکفیلڈ جنوبی کشمیر میں :-

ویکفیلڈ نے جنوبی کشمیر میں تقریباً تمام اہم مقامات دیکھے ہیں وادی لدر اور برنگ وادی میں آنے والی سیاحوں کی دلچسپی کی جگہوں کے بارے میں اپنے تاثرات بیان کئے ہیں۔ سرینگر سے اسلام آباد تک بذریعہ ڈونگہ سفر کرنے کے دوران پاندر تھن، پانپور، شار، تودو، کھنہ بل اور دیگر مقامات دیکھے ہیں۔ پاندر تھن کی تواریخی اہمیت بیان کی ہے اور پانپور میں زعفران کی کاشت کے بارے میں تفصیلات تحریر کئے ہیں۔ اسلام آباد سے بھون اور بمہ زوہ جاتے ہوئے کچھ تواریخی واقعات بھی بیان کئے ہیں۔ بھون کے متعلق لکھا ہے کہ یہ ایک چھوٹا سا گاؤں ہندوؤں کیلئے بہت مقدس ہے۔ بمہ زو میں موجود غاروں کا خصوصی تذکرہ بھی کیا ہے۔ ویکفیلڈ نے امر ناتھ گکھا اور شولنگ کے بارے میں دوسرے مصنفوں اور سیاحوں کی کتابیں پڑھ کر کافی معلومات بہم پہنچائی ہیں تاہم لکھا ہے کہ ہم نے امر ناتھ گکھا تک سفر نہیں کیا۔ نوبوگ وادی، واڑو وادی، کشتواڑ، شوپیان، رزلو وادی، ویری ناگ، پشمہ، اچہ بل، چشمہ کوکر ناگ اور ندی نالوں کے بارے میں بھی ویکفیلڈ کی معلومات بہت دلچسپ ہیں۔

سیاحوں، سفر کرنے والوں اور افسروں کے لئے ہدایات :-

کشمیر میں یہ خوش گن رواج ہے کہ سیاح کے یہاں پہنچنے کے ایک دن بعد مقامی ایجنٹ معہ اپنے نوکروں کے پہلی بار مہاراجہ کی طرف سے حاضر ہو کر سیاح کو خوراک، میوے، ایک بھیڑیا ایک بکری پیش کرتا ہے اور خوشامد یاد کہتا ہے۔ اس

ملک کے حکمران کی یہ نوازش صرف زندہ سیاحوں کیلئے ہی نہیں ہے بلکہ اگر کسی سیاح کی موت واقع ہو جائے تو دفنانے سے پہلے مہاراجہ کی طرف سے اس کیلئے ایک شال بھیجا جاتا ہے جس میں مُردے کو لپیٹ لیا جاتا ہے۔ انگریز سیاحوں کیلئے ایک میڈیکل آفیسر بھی ہے، عبادت کیلئے چرچ بھی، تاہم آفیسروں اور سفر کرنے والوں کیلئے رہنما اصول وضع کئے گئے ہیں۔ یہ اصول اور ہدایات حکومت پنجاب نے مہاراجہ کی حکومت کیساتھ مشاورت کے بعد جاری کئے ہیں جن کا اطلاق مہاراجہ رنبیر سنگھ کے زیر قبضہ علاقہ جات میں سختی سے کیا جاتا ہے۔ یہ ہدایات ذیل میں درج کی جاتی ہیں۔

۱۔ یورپی سیاحوں کو صرف چار راستوں سے کشمیر جانے کا اختیار ہے۔ شمال سے کشمیر جانے کیلئے سیاحوں کو، پہاڑیوں کے اوپر جانے والے راستے کیلئے، حکومت پنجاب سے خصوصی اجازت نامہ حاصل کرنا ہوگا۔ باقی تمام راستوں سے جانا منع ہے۔ جموں سے بانہال روٹ کے ذریعے کشمیر جانے پر سپریم گورنمنٹ نے، مہاراجہ رنبیر سنگھ کی خصوصی عرضداشت کی وجہ سے روک لگائی ہے۔ جو راستہ راجوری سے اکھنور اور اکھنور سے کشمیر جاتا ہے، وہ مہاراجہ کے اہل و عیال اور اُس کی افواج کیلئے مخصوص ہے اُس لئے اس راستے سے جانا بھی منع ہے۔

۲۔ ہر ایک آفیسر یا مسافر کو، جو کشمیر جانے والا ہو، چاہئے کہ وہ سفر شروع کرنے سے پہلے سامان ڈھونے کیلئے کافی تعداد میں ٹوٹوں اور خچروں کا انتظام کرے۔

۳۔ مزدوروں کے ساتھ روزانہ معاملہ طے کرنا چاہئے جس طرح ہمارے اپنے صوبوں میں کیا جاتا ہے، ایک مزدور کا بوجھ پچیس سیر سے زیادہ نہیں ہونا چاہئے۔ پہاڑیوں میں خچروں اور ٹوٹوں کا بوجھ دس سیر سے زیادہ نہیں ہونا چاہئے۔

اس بات کا خیال رکھنا چاہئے کہ مزدور موقع پر دستیاب نہیں رہتے ہیں، انکو دور دراز دیہات سے اکٹھا کرنا پڑتا ہے۔ اس لئے مسافر کو ایک پڑاؤ پر پہنچ کر اپنی ضروریات کا نوٹس اٹھانے پڑاؤ پر بھیجنا چاہئے۔ یہ امید نہیں رکھنی چاہئے کہ ضرورت کی

چیزیں ایک لمحے میں مہیا ہو سکیں گی۔ اطلاع کی پیشگی فراہمی اُن مسافروں کیلئے زیادہ ضروری ہے جو اپنی رخصت Lave بچانا چاہتے ہوں اور کبھی کبھی اُن کو دو دو پڑاوٹے کرنا ہوں گے، ایسے معاملات میں لازماً دو گنا کرایہ ادا کرنا چاہئے۔

۵/ کشمیر سے واپس چلے جانے پر مزدوروں اور خچروں کو اپنے ساتھ مہاراجہ کے ملک کی سرحدوں سے پرے نہیں لے جانا چاہئے۔

۶/ آفسروں کو مقررہ جگہوں پر پڑاؤ ڈالنا چاہئے ورنہ سپلائی نہیں آئے گی، گاؤں کے اندر داخل ہونے یا وہاں خیمے نصب کرنے سے گریز کرنا چاہئے۔

۷/ سپلائرز، مزدوروں، سامان ڈھونے والے حیوانوں سے متعلق مقامی حکام کے نام مناسب خدام کے ذریعے اطلاع بھیجنی چاہئے لیکن کرایہ اور قیمت خود خدام کی حاضری میں ادا کرنی چاہئے۔

۸/ کارداروں، تھانیداروں اور کوتوالوں دیگر ملازمین یا مہاراجہ کے نوکروں کے کام میں مداخلت نہیں کرنی چاہئے، خاص مجبوری کے مواقع کے بغیر اُن کو بلانا نہیں چاہئے۔ چیزوں کی جو قیمتیں مانگی جائیں ادا کرنی چاہیں۔ نرخ اگر بہت زیادہ ہوں، بعد میں سرینگر پہنچ کر اس کی رپورٹ اس آفیسر کو دی جائے جو اس کام کیلئے مقرر ہے۔

۹/ ہر ایک پڑاؤ پر مسافروں کے سامنے ایک کتاب پیش کی جائے گی، مسافروں کو اس کتاب پر اپنا نام، عہدہ، مقام اور آمد کی تاریخ کا انداز کرنا ہوگا۔

۱۰/ شکار پر جاتے وقت سامان اور سپلائی ساتھ لینا ضروری ہے، مقامی لوگوں کو شکار ہانکنے کے کام پر لگانے کیلئے دباؤ نہیں ڈالنا چاہئے۔

۱۱/ مشکلات اور جھگڑوں کی صورت میں حکام، سپاہیوں اور مہاراجہ کے ملازموں کے ساتھ الجھنے سے گریز کرنا چاہئے۔ مقامی نوکروں پر مکمل اعتماد اور بھروسہ نہیں کرنا چاہئے کیونکہ اکثر انہیں اپنے مقاصد کے تکمیل کی پرواہ ہوتی ہے۔

۱۲/ اگر افسروں کے ساتھ بدسلوکی کی جائے یا کوئی اُن کے منہ لگ جائے تو قانون کو اپنے ہاتھ میں لینے کے بجائے موقع پر موجود حاکم کے پاس شکایت درج

کرنی چاہئے اور فوراً معاملہ سرینگر میں موجود آفیسر کے سامنے پیش کیا جانا چاہئے۔
۱۳ آفیسروں کو مہاراجہ کے دربار میں یا اس کے ڈیلیکیٹوں کی عدالتوں میں
اُس کے ایجنٹوں کے پاس سیدھے شکایت نہیں کرنی چاہئے۔

۱۴ آفیسروں کو یاد رکھنا چاہئے وہ ایک دور دراز مطلق العنان اور آزاد
سلطنت کے دور Dominion میں محض سیلانی ہیں، وہ مہاراجہ کے متعلقین
کے ساتھ عزت اور شرافت کے ساتھ پیش آئیں، مقامی قوانین اور رواج کے مطابق
چلیں۔

۱۵ آفیسروں کو مہاراجہ کی اجازت کے بغیر اُس کی رعایا میں سے کسی کو اپنی
خدمت میں رکھنے، اپنے ساتھ لے جانے یا اپنے کمپوں میں رکھنے کی اجازت
نہیں ہوگی۔ یہ اجازت اور پاسپورٹ مہاراجہ کے تعینات کردہ حکام کے ذریعے
حاصل کئے جاسکتے ہیں۔

۱۶ کشمیر سے چلے جانے سے پہلے تمام بقایا جات ادا کر دینے چاہئیں۔
۱۷ آفیسروں کو چاہئے کہ کسی قسم کا تحفہ قبول نہ کریں۔ قیمت ادا کئے بغیر رسید
اور سپلائی وغیرہ حاصل کرنا منع ہے۔

۱۸ آفیسروں کو چاہئے کہ اپنی چیزوں کے ساتھ مقامی کاریگروں کی چیزیں ملا
کر کشم ڈیوٹی سے بچنے کی کوشش نہ کریں، ایسا کام کرنے والوں کی خلاف قانونی طور
سزا ملے گی، سیول یا ملٹری سروس والے لوگوں کی شکایت سپریم گورنمنٹ کے سامنے
رکھی جائے گی۔

۱۹ کبھی کبھی اگر مہاراجہ کی دعوت قبول کی جائے تو دعوت میں بے تکلفانہ لباس
پہن کر یا شب خوابی والے لباس میں نہ جانا چاہئے

۲۰ آفیسر آن اسٹیشن ڈیوٹی کا یہ فرض ہے کہ وہ کسی آفیسر یا سیاح کی رپورٹ
حکومت پنجاب کو پیش کرے جو ان قوانین اور اصولوں کی خلاف ورزی کا مرتکب ہوا ہو۔
۲۱ اگر کسی آفیسر کو اصولِ آداب، شائستگی، مقامی قوانین اور رسوم کی خلاف

ورزی کا مرتکب پایا جائے یا کوئی بد اخلاقی کرتا پایا گیا، سرینگر میں آفیسر آن سپیشل ڈوٹی کو اختیارات دئے گئے ہیں کہ وہ اس آفیسر کو بلا کر مہاراجہ کی سلطنت کے حدود سے چلنے جانے کا حکم دے، سپیشل آفیسر کے حکم پر پوری طرح عمل کیا جانا چاہئے۔ تین تجربہ کار آفیسروں پر مشتمل عدالت میں جو کہ سپیشل آفیسر ہی قائم کرے گا، پہلا جرم کرنے والے کو اپیل کرنے کی اجازت ہوگی، ان افسروں کا فیصلہ حتمی ہوگا۔ دوسرے جرم کے ارتکاب پر رسول آفیسر کے حکم کیخلاف اپیل کی جاسکے گی۔

لی ایچ تھورن ٹون

سکریٹری، حکومت پنجاب

سیاحوں کیلئے مقامی رہنمایانہ اصول:-

سیاحوں کیلئے یہ رہنمایانہ اصول حکومت پنجاب کی منظوری کے بعد شائع کئے جاتے ہیں۔

۱۔ جسیاح قلعہ اور محل خانہ دیکھنے کی خواہش رکھتے ہوں ان کو اپنے ارادے کی اطلاع اُس باؤ کو قبل از وقت دینی چاہئے جو یورپی سیاحوں کی دیکھ رکھ کیلئے مقرر کیا گیا ہے۔

۲۔ اندون ملک جانے کے خواہشمند سیاحوں کے تیس گھنٹے قبل باؤ کو اطلاع دینی چاہئے، ایسا نہ کرنے کی صورت میں باؤ بوجھ ڈھونے کا انتظام کرنے کا ذمہ دار نہیں ہوگا۔

۳۔ عزت مآب مہاراجہ کے ملک کی حدود کے اندر گائے اور بیل ذبح کرنے کی کسی بھی حالت میں اجازت نہیں ہوگی۔

۴۔ قصبے میں، باغ دلاور خان میں، نشاط باغ میں شالیمار باغ میں اور چشمہ شاہی کے مقام پر کسی بھی سیاح کو قیام پذیر ہونے کی اجازت نہیں ہے۔ سرینگر میں سیاحوں کے قیام کیلئے مندرجہ ذیل جگہیں مقرر ہیں: نسیم باغ، رام نشی باغ، ہری سنگھ باغ اور چنار باغ۔

۵/ سیاحوں کے نوکروں کو اگر رات گئے اندھیرے میں پایا گیا یا شام کے بعد اگر کوئی نوکر روشنی ساتھ لئے بغیر پایا گیا تو پولیس اس کو گرفتار کر کے گی۔ اصل میں شام کی توپ دانے جانے کے بعد سیاحوں کے نوکروں کو آوارہ پھرنے کی اجازت نہیں ہے۔

۶/ سیاحوں کے نوکر اگر مقرر شدہ بیت الخلا چھوڑ کر دوسری جگہوں پر حاجت بشری کیلئے جائیں، انہیں سزا دی جائے گی۔

۷/ گھاس کاٹنے والوں کو ان باغات میں یا ان باغات کی ہمسائیگی میں گھاس کاٹنے کی اجازت نہیں ہے جن میں سیاح قیام پذیر ہوں۔

۸/ تمام کشتیاں دریا کے بائیں کنارے لنگر انداز ہوں گی، کسی بھی کشتی بان کو رات کے وقت دریا کے دائیں کنارے ٹھہرنے کی اجازت نہیں ہوگی۔

۹/ رڈل کا دروازہ بند ہونے کے بعد کوئی سیاح دروازے کی رکاوٹ کو ڈور کرنے کی بندھ کے اوپر سے اور جھیل میں سے کشتیاں اٹھانے کی کوشش نہیں کریگا۔

۱۰/ جھیل کے ساتھ ساتھ تخت سلیمان سے شالیمار باغ تک سیاحوں کو شکار کھیلنے کی اجازت نہیں ہوگی کیونکہ یہ علاقے صرف مہاراجہ کیلئے مخصوص ہیں۔ مندرجہ ذیل پرائیویٹ علاقہ جات میں بھی شکار کھیلنے کی اجازت نہیں ہے:-

دوبانی، کسکی والا، مچھی پورہ، داناپلک، اوڑی اور بونیار۔

۱۱/ بگلوں کا شکار کرنے کی کسی سیاح کو اجازت نہیں ہوگی۔

۱۲/ مندرجہ ذیل جگہوں پر کسی سیاح کو مچھلیاں پکڑنے کی اجازت نہیں ہے: سرینگر میں پہلے ہل تک، مارتنڈ، ویری ناگ، اہمت ناگ، کھیر بوانی۔

۱۳/ سیاحوں کے قیام کیلئے مہاراجہ نے مکانات بنوائے ہیں، شادی خدہ سیاحوں کے لئے منشی باغ میں اور غیر شادی خدہ سیاحوں کے لئے ہری سنگھ باغ میں، مہاراجہ کیلئے اُس کے پرائیویٹ مہمانوں کیلئے سول سرجن، ڈسپنری اور لائبریری کیلئے مخصوص مکانات کو چھوڑ کر باقی مکانات بلاؤ کے ذریعے سیاحوں کو الاٹ کئے

جاتے ہیں۔

۱۴ سیاحوں کیلئے ضروری ہے کہ وہ مقامی اصول و قوانین اور مروجہ رواجوں پر پوری طرح عمل کریں۔

ڈبلیو، ہینڈرسن

آفیسر آن اسپیشل ڈیوٹی، کشمیر

ویکفیلڈ نے کشمیریوں کے بارے میں جو کچھ لکھا ہے، اُس سب کے ساتھ آسانی کے ساتھ اتفاق نہیں کیا جاسکتا ہے، سیرت و کردار اور جسمانی صفائی یا پہناوے کے بارے میں لکھتے ہوئے وہ بھول جاتا ہے کہ وہ یہ ریمارکس ایک غلام قوم کے بارے میں تحریر کر رہا ہے، غلامی کا خاصہ ہے کہ وہ کسی قوم کے افراد کو بزدل، بے غیرت اور نہ جانے کیا کیا بناتی ہے، انگریز سیاح کو پوری طرح تواریخ کشمیر پر نظر نہیں تھی۔ اسی لئے للتادست۔ اونی ورن، انت دیو، مبارک خان بیہقی، کاجی چک، یوسف شاہ چک، یعقوب چک وغیرہ بہاروں اور اُن کے جاں نثار فوجیوں کا تذکرہ نہیں کر سکا ہے جنہوں نے ہر موقع پر دشمنوں کے چھکے چھڑادیئے ہیں۔ تعجب ہے کہ علم و ادب کے بارے میں ویکفیلڈ نے لکھا ہے کہ کشمیریوں کے پاس فخر کرنے کے لائق کچھ نہیں۔ یہ اس موضوع سے متعلق اس کی کم علمی کی بولتی تصویر ہے۔ اس پر طرہ یہ کہ اسلام کشمیر میں بزور بازو پھیلا یا گیا، لکھ کر اس نے تواریخی حقائق سے لاعلمی کا ثبوت دیا ہے۔

ارجن دیو مجبور ☆

”کشمیر“۔۔۔۔۔ ینگ ہسبنڈ

کشمیر کی جادوئی خوبصورتی، لاکھوں سال پرانے پہاڑوں کی کشش، یہاں کے قدرتی مناظر کا بے پناہ حُسن، یہاں کے لوگ، طرزِ تعمیر، فنونِ لطیفہ اور نہ جانے کیا کیا بیرونی ملک کے سیاحوں کو صدیوں سے دعوت دیتا آیا ہے۔

بزنیر پہلا یوروپین عالم اور سیاح تھا جو ۱۶۶۵ء میں کشمیر آیا۔ انہوں نے یہاں کے علم، فلسفے اور ثقافت پر کافی کام کیا۔ مورکرافٹ پہلا انگریز سیاح تھا جو ۱۸۲۳ء میں کشمیر آیا اور یہاں کی جغرافیہ اور زندگی کے مختلف پہلوؤں کے بارے میں لکھا۔ ۱۸۸۷ء میں ینگ ہسبنڈ (Young Husband) نے کشمیر کا دورہ کیا۔ وہ یوروپ کے رہنے والے تھے اور بے شمار تکالیف برداشت کرتے ہوئے کشمیر پہنچے۔ وہ اس بارے میں اپنی کتاب ”کشمیر“ میں رقمطراز ہیں:-

”اس سے قبل کہ میں کشمیر پہنچا سبھی کپڑے اور جوتے پھٹ چکے تھے۔ میں ایک وسط ایشیائی پہناوا پہنے ہوئے تھا۔ میں نے اونچے مقامی جوتے پہنے تھے۔ میں اس وقت تک ہیکنگ (چین) سے چار ہزار میل کا سفر طے کر چکا تھا۔ میں نے ۱۹ ہزار فٹ اونچے ”مست گاہ“ دڑے کو عبور کر لیا تھا اور اس طرح اس دڑے کو پار کرنے والا میں پہلا یوروپین تھا۔ یہ دڑہ منجمد برف کی ڈھلان اور پتھریلی چٹانوں سے پُر تھا۔ میں اور میرے

ساتھ پانچ نوکر اور قلیوں نے پگڑیوں اور لمبے پنچوں کی مدد سے اپنے آپ کو لٹوہکا کر سفر طے کر لیا۔ درے کے دوسری طرف آکر میرے پاس معمولی سفری سامان بچا تھا۔ ان میں ایک بستر اور ایک چائے کی کیتلی تھی۔ ان سب چیزوں کو میں نے درے کے دوسری طرف دھکیل دیا تھا۔ کھلی جگہوں پر سوتا رہا اور میرے پاس اب کوئی نقدی بھی نہیں تھی۔ جب میں کشمیر کی حدود میں داخل ہوا تو مجھے ملتستان کے گورنر پنڈت رادھا کرشن کول سے پیسہ اُدھار لینا پڑا۔ کول ایک ہر دل عزیز اور ذی عزت افسر تھے۔ جواب بھی مہاراج (پرتاپ سنگھ) کے تحت بحیثیت چیف جج کام کر رہے ہیں۔“

بنگ ہسبنڈ کو بعد میں ۹۱۔ ۱۸۹۰ء میں چین، ٹرکستان اور پامیر کے ایک سیاسی مشن پر بھیجا گیا تھا۔

راولپنڈی کا راستہ

بنگ ہسبنڈ کا کہنا ہے کہ راولپنڈی ریلوے اسٹیشن سے سرینگر تک ۱۹۶ میل کا فاصلہ تھا۔ یہ ایک کارٹ روڈ تھی۔ مسافر ٹانگے سے یہ سفر دو سے چار دن میں طے کرتا تھا۔ جو ٹانگہ انگریزی ڈاک (English Mail) لینے پر مامور تھا وہ صرف ۳۶ گھنٹے میں یہ فاصلہ طے کرتا تھا۔ بیل گاڑیاں یہ سفر ۴۱ دن میں طے کرتی تھیں۔ جہاں تک اسے کا تعلق ہے اس میں بستر وغیرہ اور نوکروں کو ۶ سے ۸ دن تک سرینگر پہنچایا جاسکتا تھا۔ راستہ بے حد خراب تھا اور جب بارشیں ہوتی تھیں تو پیساں گر آنے کی وجہ سے سڑک کے کچھ حصے کٹ کر رہ جاتے تھے۔ ہر ۴۱ میل کے بعد ایک ڈاک بنگلہ قائم تھا اور سبے سجانے کمرے کا یومیہ کرایہ صرف ایک روپیہ تھا۔

راستے کے بیچ جواہر پڑاؤ تھے انکے نام یہ ہیں:-

سنی بینک (یہ جگہ پہلے گام جیسی ہے، یہاں برف گرتی ہے اور کئی انگریز سیاح یہاں آکر لطف اندوز ہوتے تھے)۔

کوبالہ (یہ وہ جگہ ہے جہاں دریائے جہلم سمٹ کر دو پہاڑوں کے بیچ سے

گزر رہا ہے اور یہاں ایک بڑے پتھر کی مدد سے پل تعمیر کیا گیا تھا۔ یہاں دریائے جہلم کی چوڑائی دس بارہ گز سے زیادہ نہیں۔ کناروں پر چائے خانے اور چھوٹے ہوٹل موجود تھے۔

اسکے بعد ڈلائی، دومیل، گڑھی، چکوٹی، اوڑھی، رام پور، بارہمولہ اور پٹن کے بعد سرینگر پہنچا جاسکتا تھا۔ یہ راستہ جنوری، فروری اور مارچ کے چند روز برف کی وجہ سے بند رہتا تھا اور سال کے دیگر مہینوں میں کھلا رہتا تھا۔ اگر مری کا راستہ برف کی وجہ سے بند ہوتا تو ایبٹ آباد کا راستہ استعمال میں لایا جاسکتا تھا۔ بارہمولہ سے سرینگر کا سفر دو سے تین دن میں بذریعہ کشتی طے کیا جاتا تھا۔

سرینگر میں ٹھہرنے کے بارے میں بنگ ہسبنڈ لکھتے ہیں کہ یہاں کوئی ڈاک بنگلہ نہیں، البتہ ”نیڈوز ہوٹل“ میں ٹھہرا جاسکتا ہے۔ ہاؤس بوٹوں میں ٹھہرنے کے بارے میں وہ کہتے ہیں کہ ۷۰ سے ۱۰۰ روپے تک ایک ماہ کے لئے ہاؤس بوٹ میں ٹھہرنے کا بندوبست ہے۔ آگے چل کر وہ کہتے ہیں کہ ہاؤس بوٹ آج سے (۱۸۸۷ء) بیس سال قبل مسٹر ایم۔ ٹی۔ کینارڈ (M.T. Kennard) نے یہاں رائج کیا۔

باہر کی ایجنسیوں کی بہتات نہیں فقط کوکس اینڈ کو (Cox & Co) پنجاب پینکلنگ کمپنی اور ”کاک برز ایجنسی“ (Cockburns Agency) یہاں کام کرتی ہیں۔

تفریح کے مقامات

سیاحت کے لئے جو مقامات اہم سمجھے جاتے ہیں ان میں سرینگر کے علاوہ اچھ بل، ویری ناگ، لدر ویلی، پہلگام، کولہائی گلشیر، امر ناتھ گپھا، امت ناگ، بجہاڑ، شادی پور، وانگت کے کھنڈرات، گاندر بل لیک، وادی سندھ میں سو نہ مرگ، دلر جھیل، بانڈی پور اور تراگ بل اہم ہیں۔ تراگ بل درے سے، جو بارہ ہزار چھ سو فٹ بلند ہے، ناگ پربت کا جو چھبیس ہزار (26,000) فٹ بلند ہے،

نہایت دل کش منظر دیکھا جاسکتا ہے۔ تراگ بل سے گلّت اور ہونزا کو راستہ جاتا ہے۔ سونہ مرگ سے زوجیلا درہ پار کر کے ملتان پہنچا جاسکتا ہے۔

سرینگر

اگرچہ سرینگر شری نگری سے بنا ہے اور وِستا کا ایک نام شری بھی ہے، یک ہسبند سرینگر کو سورج کا شہر (City of sun) کہتے ہیں۔ اُن کے مطابق اس شہر کی آبادی صرف ایک لاکھ بیس ہزار ہے۔ اس شہر کے بارے میں اُنکی خواہش ہے کہ کاش یہ شہر پر ہاس پور کے کریوے پر یا پامپور کے مغرب میں ہوتا۔ لیکن پھر بھی جہلم کے دونوں کناروں پر آباد یہ شہر بے حد خوبصورت لگتا ہے۔ دریا سے نہریں اور آبی راستے مختلف جگہوں پر شہر کے اندر تک جاتے ہیں۔

شہر کی خوبصورتی اور دریائی جلوس کا ذکر اس طرح کیا گیا ہے۔ ”شہر کے دونوں طرف لکڑی سے تعمیر کئے گئے مکانات، جن میں کچھ اونچے اور کچھ کم اونچائی کے ہیں، ایک دوسرے سے مختلف طرز کے ہیں۔ لیکن جب دریائی جلوس نکلا تو ان مکانوں کے ڈالان ٹھسٹھس بھر گئے اور مکانوں کی کھڑکیوں سے مرد، عورت بچے سب جلوس کا منظر دیکھنے میں منہمک ہو گئے، شاہی جلوس کے وقت کئی مکانوں سے خوبصورت شال لٹک رہے تھے۔ شہر کا بے حد خوبصورت منظر موسم بہار میں دکھائی دیتا جب کہ مکانوں کی چھتیں ہرے گھاس، نازک پھولوں اور گل لالہ سے چمچھا اٹھیں۔“

شہر کے پُل

”ساتویں پُل کے قریب یار قد سرائے، تاتاری نقوش کے یار قندی باشندوں سے پڑھی۔ میں اکیس برس قبل ایسی ہی پوشاک پہنے سرینگر پہنچا تھا۔ چٹا اور دیگر پُل عام طور پر بڑے شہتیروں کو عمومی صورت میں ایک دوسرے سے جوڑ کر تعمیر کئے گئے تھے۔“

تیسرے پُل کے قریب شاہ ہمدان کی مسجد ہے جو قریب قریب ناروے کے طرز تعمیر سے میل کھاتی ہے۔ اس کے چار کونوں پر (لکڑی کے) زیورات سے

لنگ رہے ہیں۔

تیسرے پل کے پرے ہندوؤں کا اہم مندر ہے اس کی طرز تعمیر بالکل مختلف ہے اور پتھر کا بنا ہے اور اس کی بنیاد میں دریا کی طرف ہندوؤں کے پرانے مندروں کے پتھر ڈالے گئے ہیں۔

یورپی بستیوں میں نیڈرلینڈس، ڈاکٹر نیلو ہاسپٹل، منشی باغ شامل ہیں۔ شکر آچاریہ کا مندر شو سے منسوب ہے۔ کبھی یہ سمجھا جاتا تھا یہ مندر ۲۲۰ برس قبل مسیح کا ہے، لیکن اب یقین کیا جاتا ہے۔ یہ مضبوط بنیادوں پر بنا ہوا ہے اور اس تک جانے والی سیڑھیوں میں، بقول آرل سٹائن گوپادتیہ کے تعمیر کے پتھر لگائے گئے ہیں۔ موجودہ تعمیر بعد کی ہو سکتی ہے۔ یہ مندر مکمل ہندو طرز تعمیر پر بنا ہے۔ مندر چکور اور کونوں پر کھلی جگہیں بنی ہیں۔ یہ دیگر سب ہندو مندروں کی طرح بڑے بڑے تراشے لمبے پتھروں سے بن رہا ہے۔

ڈل جھیل

”ڈل کے کنارے ایسے باغات ہیں جن میں بازار بنے ہیں۔ مقامی کشتیوں میں جن میں مختلف پیداوری اشیاء ہوتی ہیں، اس جھیل کے بیچ سے اکثر گذرتی ہیں۔ کشتی کے پچھلے کنارے پر کوئی ہانجی یا اسکی بیوی یا کوئی اور عورت بیٹھ کر کشتی کو نہایت ہنرمندی کے ساتھ آگے بڑھانے اور ڈائریکشن دکھانے کا کام کرتی ہے۔“

کئی طرح کے چھوٹے رنگیلے پرندے (King fisher) پانی کو چھو کر اڑتے دکھائی دیتے ہیں۔ شاندار سنہری پوشنول (Coriol) ایک پیڑ سے دوسرے پیڑ پر اچھلتے کودتے دیکھے جاسکتے ہیں۔ کشمیری چیلٹ (Chalet) مکانات کناروں پر ایک دوسرے سے جڑے ہوئے ہیں اور آئینے کی طرح چمکتے ڈل کے پانی میں لنگے سے دکھائی دیتے ہیں۔ میوہ باغات میں پیڑوں پر گلابی اور سفید پھولوں کی بہار ہے۔ ان کے قرب و جوار میں پیلے پیلے تلہن کے کھیت قطار

در قطار کھڑے ہیں۔ گائیں، اُنکے پھڑے، بھیڑ اور اُنکے میمنے تازہ ہری گھاس چر رہے ہیں اور خوبصورت لیکن گندھے بچے، ”گل ہنس“ اور بطخ ڈبٹھیں پانی میں ڈبکیاں لگا رہے ہیں۔

ڈل جھیل کا پانی ساکن اور اتنا صاف و شفاف ہے کہ ارد گرد کے پہاڑ اس میں اس طرح دکھائی دیتے ہیں جیسے کوئی بڑا آئینہ ہو۔ پانی کی تہہ میں خود رو پودے، رنگ برنگی مچھلیاں صاف صاف نظر آتی ہیں۔ دُور ڈل کے کنارے پر نشاط اور شالامار کے شاہی باغات ڈل کے پانی سے بات کرتے دکھائی دیتے ہیں۔ شاندار کشتیاں آہستہ آہستہ ڈل کی شیشے نما سطح پر چل رہی ہیں۔ ان میں کچھ نیچی جانے والی اشیاء سے مزین ہیں، کچھ میں چھیرے بیٹھے ہیں اور کچھ میں مچھلیوں کا لطف لینے والے سیرین گیت سنگیت کے ذریعے اپنی خوشی کا اظہار کر رہے ہیں۔

جولائی اور اگست کے مہینے میں دو ہاتھ سے جُوے ہوئے کنول کے رنگین اور نازک پھول، کھل پتروں کے بیچ جھیل کی خوبصورتی کو دُوبالا کرتے ہیں اور انہیں دیکھنے شہر سے لوگ جوق در جوق ڈل کی سیر کو آتے ہیں۔

ڈل گیٹ سے نیم باغ تک پہنچنے میں ایک گھنٹہ لگتا ہے۔ یہ جگہ ایک کیمپنگ گراؤنڈ (Camping ground) کے طور پر استعمال ہوتی ہے اور یہاں سے قدرت کے بے نظیر نظارے دیکھے جاسکتے ہیں۔

ینگ ہسبنڈ مغل باغات کو دیکھ کر مغلوں کے ذوقِ انتخاب کی داد دیتے ہوئے کہتے ہیں کہ اچھا باغ وہی ہوتا ہے جو قدرت کی رنگینیوں، پہاڑوں، جنگلوں اور کھٹیوں کے بیچ دلکش کا موہب ہے۔

نشاط باغ

”اسے جہانگیر نے تعمیر کیا تھا یہ کوئی ۴۰۰ گز لمبا ہے اور سات چورس میڑیسز (Terraces) میں بٹا ہے جو ایک دوسرے کے اوپر موزوں ڈھنگ سے بنائی گئی ہیں۔ باغ کے بیچوں بیچ پانی کی ایک نہر بہتی ہے جس کے بیچ آبشاریں اور

فوارے بنائے گئے ہیں۔ باغ چناروں سے مزین ہے جو سرسبز جگہ پر سایہ کئے ہوئے ہیں۔ داخل ہونے والی ڈیوڑھی نئے طرز کی بنی ہوئی ہے لیکن یہ اتنی خوبصورت نہیں ہے۔

یہاں پر یگ ہسبنڈ کہتے ہیں کہ ہزار افسوس کی بات ہے اس بے حد خوبصورت جگہ کو شالامار باغ کی طرح محرابدار تعمیروں (Pakilion) سے سجایا نہیں گیا ہے۔ یہ جگہ پارٹیوں اور سیر و تفریح کے لئے ایک مثالی جگہ ہے۔

ریڈ نیلی گارڈن

اس باغ میں عمدہ انگریزی پھول اُگے ہوئے ہیں۔ چوڑے اور وسیع گھاس کی پٹیاں (Lawn) اتنی صاف اور ہموار ہیں جتنے انگریزی لان (Lawn) ہوتے ہیں۔ سبھی انگریزی پھل جیسے ناشپاتی، سیب، آڑو، چیری (گلاس)، اخروٹ، توت، رس بھری شفا بری وغیرہ یہاں موجود ہیں۔ چناروں پر بے شمار پرندوں کی چچہاہٹ ماحول کو ایک خاص دلکشی عطا کرتے ہیں۔ آگے چل کر وہ بے شمار پھولوں کے انگریز نام گناتے ہیں اور کہتے ہیں ”۲۱ اور ۳۱ اپریل کو بھی میں نے یہاں برف گرتے دیکھی ہے۔ پوشنول (Coriol) کو ۲۶ مئی کے روز آتے دیکھا ہے

اور چناروں پر ہاتھ کی شکل کے پتے مئی کے پہلے ہفتے میں نمودار ہوتے ہیں۔“
آئیے اب اہم سرینگر کی دنیا سے نکل کر پہاڑوں اور جنگلوں کے بیچ عالمی شہرت کے مقامات کے بارے میں اُس زمانے کا منظر دیکھیں جو یگ ہسبنڈ کی دور بین آنکھوں نے آج سے ایک صدی سے زیادہ پہلے دیکھا تھا۔

گمرگ

اس مشہور عالم، قابل دید برفانی کھیلوں کے مقام کے بارے میں وہ کہتے ہیں:- ”گمرگ (پھولوں کے لمبے میدانوں کی جگہ) جس کا اصلی نام ”گوری مرگ“ ہے اور جو سرینگر سے ۶۲ میل کی دوری پر واقع ہے، ایک دن سارے ہندوستان کا کھیل کا میدان ہوگا۔ (آج یہاں نہ صرف ہند کے سیلانی آتے ہیں

بلکہ بیرونی سیاح یہاں برف پر پھسلنے کے کھیلوں میں بے حد دلچسپی لیتے ہیں)۔ کشمیریوں کے موجب اور میری نگاہ میں بھی گلمرگ آج ویسی سیرگاہ نہیں رہی ہے جیسی یہ کافی پہلے رہی ہوگی۔ کبھی بھی گلمرگ میں دو دن کے منظر ایک جیسے نہیں ہوتے۔ ہر روز ایک نیا ماحول، ایک نئی خوبصورتی اور وسعت آنکھوں کو دعوت دیتی ہے۔ اگرچہ جنگل میں یہاں کئی راستے بنے ہوئے ہیں لیکن نظریں جا کر دامن کوہ تک پہنچ ہی جاتی ہیں اور پہاڑوں کے دامن، دریا، جنگل کے چھوٹے خطوں، دیہات کے جھنڈوں، جن میں توت، اخروٹ اور ناشپاتی کے پیڑوں کے ساتھ کی اور دھان کے کھیت اُبھرتے ہیں اور دُور بارہمولہ سے دُلر جھیل کے نیلے پانیوں سے بھرے ماحول کو ناگہاں پر بت کی اُونچائیوں تک لے جاتی ہیں۔ اس میں دریائے جہلم کا رو پہلا پانی دُلر میں داخل ہوتے بل کھاتے ہوئے دکھائی دیتا ہے۔ ایک وسیع نیلا سمندر آسمان کی نیلا ہٹوں سے مل کر دیودار کے پیڑوں تلے کھڑے مجھے اپنی گرفت میں لے بہتا ہے۔

گلمرگ میں سب سے اچھا وقت ماہ ستمبر ہوتا ہے جب کہ بارشیں ختم ہو گئی ہوتی ہے اور خزاں کی بھینی بھینی ہوا کے جھونکے محسوس کئے جاسکتے ہیں۔“

سندھ وادی

دریائے سندھ بہت پُرانے دریاؤں میں شامل ہے اور یہ مانسروور سے نکلتا ہے۔ اسکی ایک شاخ سونہ مرگ کے راستے وادی میں داخل ہوتی ہے۔ اس دریا کا ذکر ویدوں، پُرانوں اور کئی تواریخوں میں آتا ہے۔ سندھ کی اس چھوٹی وادی میں سونہ مرگ جیسا صحت افزا مقام آتا ہے۔ جیسے نام سے ہی ظاہر ہے کہ یہ ایک سونے (Gold) کا میدان ہے، اس کی دید سے آنکھیں چمکتی ہیں اور ہواؤں سے بقول

شاعر ۔

اگر مُرغ سوختہ جانے کہ در کشمیر آید

گر مرغ کباب است با بال دُیر آید

سونہ مرگ سے بال تِل کے راستے اُمر ناتھ کی گچھاتک جانے راستہ پہلگام والے راستے سے کم فاصلے کا ہے لیکن یہاں سے جو چڑھائی شروع ہوتی ہے وہ مشکل بھی ہے اور عمودی بھی۔

سونہ مرگ سے کوئی پندرہ میل چل کر زویلا پہاڑ آتا ہے اور اسکو پار کر کے لداخ اور بلتستان پہنچا جاسکتا ہے۔ یہی وہ راستہ تھا جس سے ۱۸۸۷ء میں یگ ہسبند وارد کشمیر ہوئے۔ آگے چل کر وہ کہتے ہیں ”سرینگر سے ۴۴ میل کی دوری پر گاندر بل کی جھیل آتی ہے اور یہ ہر نگھ پہاڑ کے دامن میں بے حد خوبصورت جھیل ہے۔ لولاب کشمیر کی وادی کا مغربی سرا ہے اور یہ جگہ دلکش اور خوشگوار جنگلوں کے لئے مشہور ہے۔ یہاں سوپور سے آگے پہرودریا تک کشتی سے جایا جاسکتا ہے۔ یہاں سے کشتی میں دو دن کے اندر اُوت گل (Awatkula) پہنچا جاسکتا ہے۔ وہاں سے کپواڑہ کو راستہ جاتا ہے جو آٹھ میل لمبا ہے اور یہاں سے ایک اور خاص مقام لال پور بارہ میل کی دوری پر واقع ہے۔“

وادی لدر (Lidar valley)

”اسلام آباد سے ڈیڑھ میل کی دوری پر (فاصلہ پانچ کلومیٹر کا ہے) بھون (مٹن) کا قصبہ آتا ہے۔ یہاں ایک بڑا چشمہ ہے اور قرب وجوار میں چنار کے درخت ہیں۔ یہ چشمہ وشنو کا پوتر مقام ہے اور یہاں کے براہمنوں کے قصبے میں ہے۔ اُن کے پاس کتابیں ہیں (بہی کھاتے) جن پر ۱۸۷۲ء سے سیاحوں کا حسب و نسب درج ہے۔

”لدر وٹ“ ایک پُرکشش کیمنگ گراؤنڈ ہے جس کے ارد گرد درختوں کے حلقے ہیں۔ اُمر ناتھ کی گچھا پہلگام سے کوئی ۴۱ میل کی دوری پر ہے۔ یہ سطح سمندر سے تیرہ ہزار فٹ کی بلندی پر واقع ہے۔ گچھا جِسم (Gypsum) کی بنی ہے اور یہ دہانے پر ہگز چوڑی اور ۴۰ گز لمبی ہے بیچ میں گچھا کی چوڑائی و لمبائی ۴۰ فٹ ہے۔“

آئیے اب یہ دیکھیں کہ کشمیر کے لوگوں کے بارے میں یگ ہسبند کیا کہتے

ہیں:-



شہزادہ خاتون (اسے مخصوص لباس میں)



”ساری ریاست کی آبادی (اُس وقت) اُنتیس لاکھ پانچ ہزار پانچ سو اٹھہتر (2905,578) ہے اس میں سے صوبہ کشمیر کی آبادی ۱۱ لاکھ ۷۵ ہزار تین سو پچرانوے (11,57,394) ہے۔ ہندوؤں کی آبادی 81017 ہے۔ کشمیر صوبے میں مسلمانوں کی آبادی %93 اور ساری ریاست میں %74 ہے۔“

کشمیری پنڈت

”کشمیر میں مقامی ہندوؤں کو کشمیری پنڈت کہتے ہیں۔ کشمیر کے پنڈت اپنی ذہانت، دانائی، صداقت پسندی اور ہوشیاری کے لئے مشہور ہیں۔ یہ لوگ برہمن کا کام، علمی وادبی تحقیق اور ”مٹشی گری“ کا پیشہ پسند کرتے ہیں۔ لیکن زندگی جینے کیلئے انہیں دماغ کے بدلے ہاتھ یعنی محنت مشقت کے کام کرنا پڑتے ہیں۔ اس طرح وہ زراعت، باورچی، نانباکی، حلوائی، درزی یا کوئی بھی تجارت وغیرہ کا کام کرنے پر مجبور ہیں۔ اگرچہ پنڈت شہر میں رہتے ہیں لیکن ان کی نصف آبادی مختلف دیہات میں سکونت پذیر ہے جو پیشے کشمیری پنڈت اختیار نہیں کرتے وہ ہیں:-
موچی کا کام، ترکھان، مستری، میوہ فروش، بڑبھونجے کا کام، ہانچی اور گمہار کا پیشہ۔“

عام کشمیریوں کو یگ ہسبند اگرچہ باہمت نہیں مانتے لیکن وہ اُن کا تعلق اسرائیل سے جوڑتے ہیں۔ یہ اُنکی اپنی رائے ہے لیکن کشمیریوں کے اچھے اوصاف کے بارے میں وہ کہتے ہیں:-

”ان کی اچھی عادتوں میں یہ بات قابل ذکر ہے کہ وہ عقلمند ہیں اور وہ اپنے ہاتھوں سے کئی اشیاء کی تخلیق کرتے ہیں۔ (اُنکا اشارہ کشمیر کی مختلف صنعتوں اور دستکاریوں کی طرف ہے۔) آگے چل کر وہ کہتے ہیں کہ بقول لارنس کشمیری بہترین کاشتکار ہیں، خاص کر اُس وقت جب وہ اپنے لئے کام کر رہے ہوں۔ ایک کشمیری خاص پٹو بن سکتا ہے، اعلیٰ درجے کی ٹوکریاں بنا سکتا ہے، اپنے لئے مکان بنا سکتا ہے، اپنے چپل خود بنا سکتا ہے، دریاں بٹھ سکتا ہے اور خیر و فروخت میں ماہر ہے۔ کشمیری اپنی بیوی بچوں پر مہربان رہتا ہے اور طلاق

کے جھگڑے، خاص طور پر دیہات میں غنقاہی سُنے جاسکتے ہیں۔“

کشمیر کی تواریخ

کشمیر کا یونان سے مقابلہ کرتے ہوئے یگ ہسبنڈ کہتے ہیں:-

”خوبصورت یونان، سُرخ پہاڑیوں، سمندری ساحل، ناچتے ساگروں اور صاف و شفاف نیلے آسمان کے بیچ یونانیوں نے آباد کیا۔ لیکن کشمیر، یونان سے زیادہ خوبصورت ہے میرے لئے، جس نے دونوں ملکوں کو دیکھا ہے، کشمیر اپنے بے پناہ مناظر اور قدرتی حُسن کی وجہ سے ایک پوری نسل کو متاثر کر رہا ہے۔ اور ساتھ ہی وہ سوال کرتے ہیں کیا کشمیر نے خود یہ تاثر دیا ہے؟

کشمیر کے طرزِ تعمیر پر بات کرتے ہوئے وہ آگے کہتے ہیں کشمیر کی وادی میں منادر کے کھنڈرات موجود ہیں جو مضبوطی، سادگی اور دیرپائی کے لئے مصری طرزِ تعمیر کے قریب ہیں۔ اس کے بعد کننگھم (cunningham) کے حوالے سے وہ اس طرزِ تعمیر کو شان، صفائی، ان کے خطوط اور خاکے، ان کے حصوں کی وسعت، تراشیدہ پتھر کے ستونوں، وسیع کھمبوں کی قطاروں، عمارتوں کے آگے تکیوں جھجوں اور چمکتے محرابوں کی وجہ سے مخصوص کشمیری طرزِ تعمیر سے منسوب کرتے ہیں۔

قر اقرم پہاڑ اور دیگر اہم چوٹیوں کے بارے میں وہ کہتے ہیں کہ ”مست گاہ دڑے“ کا مطلب ہے برفانی پہاڑ کا درہ۔ اور قر اقرم کا مطلب ہے کالی بجری کا پہاڑ۔ وہ کہتے ہیں کہ یہ اتفاق کی بات ہے کہ میں ہی وہ یورپین ہوں جس نے ان دونوں پہاڑوں کو عبور کیا ہے۔ قر اقرم کی چوٹیوں میں چار چوٹیوں 1-K، 2-K، 3-K اور 4-K کا ذکر کرتے ہیں۔ ان میں سے 2-k، 28250 فٹ اونچا ہے۔ کنجن چنگا، کنجن سنسکرت ہے جس کا مطلب سونا (gold) ہوتا ہے۔ اس چوٹی کی اونچائی 28146 فٹ ہے۔ مونٹ ایوریٹ کی اونچائی 29002 فٹ، مکالو (Makalu) کی اونچائی 27790 فٹ، ٹی-45 کی اونچائی 26867 فٹ، دھول گری (Dhaul Giri) کی 26795 اور ناگا پربت کی اونچائی 26620 فٹ ہے۔ اس طرح قر اقرم کی

K-2 (کے ۲) ”چوٹی مونٹ ایورسٹ سے دوسرے درجے پر آتی ہے۔“

مارتھڈ کے کھنڈرات

مارتھڈ کے کھنڈرات کا مقابلہ کرتے ہوئے وہ کہتے ہیں کہ وسعت اور مضبوطی میں ان کا مقابلہ صرف مصری تعمیریں کر سکتی ہیں اور صفائی، شان اور پائیداری میں یونانی۔ یہ جگہ پہاڑ پر ہے اور برفانی پہاڑوں کی قطاریں یہاں سے کافی دور ہیں۔ اگرچہ یہ اب بالکل کھنڈر بن چکا ہے لیکن اسکے یونانی تعمیر جیسے پتھر کے بڑے ستون اس بات کا خلاصہ کرتے ہیں کہ اُن پرانے کشمیریوں کے بارے میں جانکاری حاصل کی جائے جنہوں نے اول اس خاص جگہ کا انتخاب کیا اور دویم اس وسیع پیمانے پر پتھر کی تعمیر عمل میں لانے کا منصوبہ بنایا۔ آج کل کے کشمیریوں نے اس طرح کی کوئی بڑی تعمیر عمل میں نہیں لائی ہے۔ لگتا ہے وہ لوگ کافی مذہب پرست تھے کیونکہ انہوں نے اس طرح کا کوئی محل یا شاہی تعمیر نہ بنا کر ایک مندر (رصد گاہ) کو ترجیح دی۔

پانڈر تھن (پُرانا ادھسٹھان)

ینگ ہسبنڈ کے مطابق اشوک نے بدھ مت کو ریاستی (State) سطح پر منظم کیا۔ اُس نے بدھ مت کو جوش و خروش سے دُور دور کے ممالک تک پھیلایا۔ اور کشمیر میں اُس نے ”ستوپا“ اور دھار قائم کئے۔ اور اُس نے سرینگر کی بنیاد ڈالی (حالانکہ سرینگر کو پرور سین دویم نے بسایا۔ راج ترنگنی)۔ اشوک نے شہر سے دُور کوئی تین میل کے فاصلے پر پانڈر تھن کا انتخاب کیا۔ اشوک نے یونانیوں اور مصر سے تعلقات قائم کئے۔ اور اسی سے پتھر کی تعمیروں اور مورت سازی کا دور شروع ہوا۔ پنجاب میں ”یونانی، بودھ“ آرٹ کا بول بالا ہوا اور یونان کا کشمیر کی تاریخ پر گہرا اثر پڑا۔“

(نوٹ) یہاں یہ بتانا ضروری معلوم پڑتا ہے کہ اگرچہ کشمیر سے متعدد مورتیاں جو بودھ مورتی سازی کے اعلیٰ نمونے ہیں دستیاب ہوئے ہیں اور

یہ نمونے بڑے ممالک کے عجائب گھروں میں موجود ہیں لیکن جہاں تک بودھ عبادت گاہوں کا تعلق ہے، کشمیر میں یہ عبادت گاہیں اس لئے قائم نہ رہ پائیں کہ ان کی تعمیر میں پتھر کی بجائے اینٹ اور لکڑی کام میں لائی گئی تھی۔ اس کے علاوہ پتھروں کا استعمال کشمیر میں بودھ دور سے قبل شروع ہوا تھا۔ ہاں چینی، گاندھارا اور ہندوستانی طرز تعمیر کے اثرات کشمیر تعمیرات میں آج تک نمایاں ہیں۔ (۱-د-م)

کنشک، ناگارجن (جس نے بودھ کتب کو پالی سے سنسکرت میں ترجمہ کیا اور جو ہارون کے قریب رہتے تھے) مہرگل (جسکی موت وحشی حملوں میں ہوئی) اور للتادتیہ کے بعد اوتی ورمن کا ذکر سفر نامے میں اس طرح آتا ہے:-
 ”اوتی ورمن نے ملک کو مضبوطی بنیادوں پر کھڑا کیا۔ اس دور میں جرائم بہت کم تھے اور شراب نوشی عنقا تھی۔ پچاس ہزار روپے تعلیم اور پچاس ہزار سڑکوں کی تعمیر پر خرچ ہوتے تھے۔

1870ء میں 80 سے 100 پونڈ چاول کی قیمت ایک روپیہ اور اسی ایک روپے میں 12 پونڈ گوشت یا 60 پونڈ دودھ خریدا جاسکتا تھا۔

بیدادار

ینگ ہسٹنڈ کے مطابق اسیویں صدی کے اواخر میں ریشم، زعفران، کاغذ، تمباکو، شراب اور نمک وغیرہ پرنٹیٹ کی اجارہ داری تھی۔ اناج کی خرید و فروخت بھی سرکار ہی کرتی تھی۔ اناج کی پرائیوٹ تجارت کھلے عام نہیں ہوتی تھی۔ سرکاری تحویل سے باہر شال کی تجارت پر پابندی تھی۔ اُون، اونی اشیاء پر ٹیکس (Tax) لیا جاتا تھا۔ قصابوں، نانباؤوں، ترکھانوں، کشتی بانوں یہاں تک کہ عصمت فروشی پر بھی ٹیکس عاید تھا۔

سرکار

”اگرچہ ساری ریاست پر مہاراجہ پر تاپ سنگھ کی حکمرانی تھی لیکن کشمیر پر

انگریز گورنر حکومت کرتا تھا۔ مہاراجہ کے ماتحت تین وزیر اور ایک وزیر اعلیٰ کام کرتے تھے اور ایک ہائی کورٹ جج بھی سرکار میں شامل تھا۔ یہ سبھی حاکم انگریز سرکار کے ہوتے تھے اور ان میں سے کوئی کشمیری نہ تھا۔ مندرجہ بالا حاکموں کی تنخواہ 1200 (بارہ سو) سے پندرہ سو (1500) روپے ماہانہ تک ہوتی تھی۔ ان وزیروں کے ماتحت جموں اور کشمیر کے لئے الگ الگ گورنر ہوتے تھے۔ لداخ (معیلتستان) اور گلگت کے لئے وزیر وزارت مقرر تھے۔ محکموں میں یورپی اور امریکن سپیشلسٹ (S-specialist) وزیروں کے ماتحت کام پر مامور تھے۔ کشمیریوں کی بہت کم تعداد ملازم تھی۔ بہت کم مسلمانوں کو اونچے عہدوں پر رکھا جاتا تھا۔ گورنر کے ماتحت تحصیلدار، نائب تحصیلدار اور نمبردار مقرر تھے۔ قصبوں میں عدالتوں میں منصف تعینات تھے۔ ریاست کی کل آمدنی (مالیہ) ایک کروڑ روپے تھی اور اس میں سے ۴۰ لاکھ سے زیادہ آمدن زمین کے مالیہ سے حاصل ہوتی تھی۔ سروالٹر لارنس کو کمشنر بندوبست مقرر کیا گیا اور انہوں نے ریاستی بندوبست کا کام کئی برسوں میں مکمل کیا۔ زمین کی تین اقسام انہوں نے مقرر کیں۔ (کہا جاتا ہے کہ وہ تھوڑی سی مٹی چکھ کر اُس زمین کی پیداواری صلاحیت کا اندازہ لگاتے تھے)۔

ابھی تک سارا ملک نوکر شاہی کی چکی میں پس رہا تھا۔ یہ افسر جہالت اور تباہی والے دور کے باقیات تھے جب کہ خاندان، ادارے اور خود زندگی ہر روز خطرے میں تھی۔ جب کوئی بھی چیز مستحکم اور منظم نہ تھی، جب کہ سب کچھ بدلنے والا تھا اور آدمی سے جو کچھ ہو سکتا تھا، جب کبھی ہو سکتا تھا، کرنا پڑتا تھا۔ اس سب کے نتیجے کے طور پر ایک دیانتدار اور عوامی نکلن والے شخص کے لئے اُسی طرح بچنے کی صورت نہ تھی جس طرح ایک جنگ میں ایک شیر خوار بچے کی۔“

ینگ ہسبنڈ نے ہر پہلو سے کشمیر کو دیکھا ہے۔ اُس کا کہنا ہے کہ کشمیر میں 1877ء سے 1880ء تک ایک خطرناک قحط پڑا جس کے نتیجے کے طور پر آبادی کا ۲/۳ حصہ ختم ہوا اور آدھا سرینگر تباہ ہو گیا۔ اس کے بعد سرکار نے جو قدم اٹھائے

وہ اس طرح کے تھے:-

- (۱) زمین کے مالے کا اُز سرنو جائزہ لیا گیا۔
- (۲) وادی میں کارٹ روڈ لانے کا فیصلہ لیا گیا (شاید یہ بانہال کارٹ روڈ کی طرف سے اشارہ ہے)
- (۳) تجارت پر بھاری ٹیکسوں کو کم کیا گیا۔
- (۴) تعلیم کی طرف خاص دھیان دیا گیا۔
- (۵) ریاست میں (جموں سے) ریل رابطہ قائم کرنے کے لئے سروے کی گئی۔ (یہاں یہ کہنا مناسب رہے گا کہ تقریباً 123 برس بعد یہ منصوبہ اب ریاست میں شروع ہو رہا ہے)۔
- (۶) سیلاب سے بچاؤ کے لئے اقدامات کئے گئے۔

پیداواری درآمد برآمد

اس زمانے میں کشمیر کی پیداوار تھی:-

- (۱) اناج:- شمالی (فی ایکڑ 17 من پیداوار) اب یہ پیداوار فی ایکڑ قریب 64 من پہنچ گئی ہے۔
- (۲) مکی:- (فی ایکڑ یعنی آٹھ کنال میں 11 من کی پیداوار ہوتی تھی اور یہی پیداوار کنڈی کے خشک علاقوں میں فی ایکڑ 8 من تھی)
- (۳) جو:- اچھی کوالٹی ناپید تھی۔
- (۴) دالیں:- مونگ، موٹی اور راجماش۔
- (۵) تیلہن:- (کشمیری گھی کا استعمال نہیں کرتے) ریپ سیڈ، تل اور سرسوں۔
- (۶) اس کے علاوہ کپاس، تمباکو، زعفران، ہاپس (Hops) اگر نتھ (ایک نہ سوکھنے والا پھول)۔

ہاپس (Hops) کی کاشت سوپور کے قریب سرکاری تحویل میں ہوتی تھی۔ شالامار باغ کے پاس ایک فارم جس کا ہند کے گورنر جنرل لارڈ منٹون نے 1906ء

میں افتتاح کیا تھا ”پرتاپ ماڈل فارم“ کے نام سے قائم کیا گیا تھا، جس میں بیج کے مختلف اقسام اور پیداوار بڑھانے کے لئے نئے تجربے ہوتے تھے۔

جنگلات و میوہ دار درخت

(۱) دیودار (اس لکڑی کے سلپر (Sleeper) جہلم کے راستے پنجاب بھیجے جاتے تھے۔ یہ ایک بے حد خوبصورت درخت ہے اور یہ لبنان کے دیودار (Cedar) کی ایک قسم ہے۔ (۲) چیر (Pine) (۳) کاریو (Silver fir) (۴) ہارس چسٹ نٹ (Horse chestnut)۔ (۵) میپل (ایک سایہ دار درخت)۔ (۶) بید، سفیدہ، اخروٹ، سیب، بادام وغیرہ۔

چنار کاٹنے کی سخت ممانعت تھی (’اب تو آزادی ہے‘؟) چنار کے بارے میں یگ ہسبنڈ بے حد جذباتی ہو کر کہتے ہیں کہ موسم خزاں آتے ہی اس درخت کے پتے زرد اور سُرخ ہو جاتے ہیں اور جب نیلے آکاش تلے چنار کے پیڑوں کا عکس ڈل جھیل یا جہلم دریا میں پڑتا ہے تو ایک ایسی تصویر ابھرتی ہے جو سوائے کشمیر کے کہیں ممکن نہیں۔

برآمدی اشیاء

(۱) شال :- کشمیر سرکار کو انگریزی سرکار سے ایک معاہدے کے تحت ہر سال چھ جوڑے شال کے برٹش سرکار کو دینے پڑتے تھے۔ اگر ایسا نہ ہوتا تو شاید یہ صنعت ہی ختم ہوتی۔ 1877-78 کے قحط نے کئی شال بانوں کو اپنی لپیٹ میں لے لیا۔ ایم ڈاورن M. Dauveren کئی سال تک اس صنعت سے وابستہ رہے۔ کشمیر شال کی تاریخ مغل بادشاہ بابر کے زمانے تک جاتی رہی۔ (اس سے قبل بھی اس صنعت کا ذکر آتا ہے) یگ ہسبنڈ کے مطابق پہلا شال جو یورپ پہنچا وہ نیولین نے اپنی ملکہ جوزفائن (Josephine) کو پیش کیا تھا۔

پشم شال

پشمینہ اون سے تیار کئے جانے والے شال بہترین سمجھے جاتے ہیں۔ پشم

لداخ، تبت، چینی، ترکستان اور اُش تُرفان (Ush turfan) کے آس پاس سے کشمیر میں برآمد ہوتا ہے۔ 1862ء سے 1870ء تک 25 سے 28 لاکھ روپے کی قیمت کے شالوں کی فروخت فی سال ہوتی رہی۔ جب یہ صنعت عروج پر تھی تو اس سے 25 سے 28 ہزار افراد وابستہ تھے۔ کچھ بہترین شال (پرانے) سرینگر کے عجائب گھر میں محفوظ ہیں۔ لیکن جاپانی اور چینی شالوں کے مقابلے میں ان شالوں میں اتنی نزاکت اور صفائی و مضبوطی نظر نہیں آتی۔

قالین

شالوں کے مقابلے میں قالین کافی اہمیت پا گئے ہیں۔

ریشم

ریاست میں سرینگر میں دُنیا کا سب سے بڑا ریشم کا کارخانہ ہے اس میں 3300 آدمی کام کرتے ہیں۔ گزشتہ برس (سن نہیں دیا گیا ہے) 19 لاکھ ایک ہزار پونڈ ریشم کی پیداوار ہوئی اور اس برس یہ پیداوار 23 لاکھ 9 سو اُنتالیس (230939) پونڈ تک پہنچ گئی۔

اس کے علاوہ پیپر ماشی، لکڑی پر نقاشی کا کام، ریشم پر کڑھائی، اونی پٹو، ٹوپیاں اور ٹوکریوں کی دست کاری ہوتی ہے۔
سودیشی تحریک کی وجہ سے ایک شکاری سوٹ کی قیمت آٹھ سے بارہ روپے ہو گئی ہے۔

برآمدی تجارت (سن نہیں دیا گیا ہے)

(۱) سیب اور ناشپاتی، ہر سال نوے ہزار من برآمد۔

(۲) دیگر میوے:- دس ہزار سے بیس ہزار من

(۳) اناج:- اس برس (سن نہیں دیا گیا ہے) برطانوی صوبوں میں

اناج کی کمی کی وجہ سے دس ہزار سے بیس ہزار من

(۴) گھی:- 720 ٹن - کھالیں 350 ٹن۔

(۵) تلہن :- عام طور سے ۱/۵ حصہ تلہن کی پیداوار برآمد کی جاتی ہے۔ اس برس (سن نہیں دیا گیا ہے) 1740 ٹن کی پیداوار ہوئی جس کی قیمت دو لاکھ اکٹھ ہزار روپے تھی۔

(۶) اون اور اونی کپڑے :- دو لاکھ روپے کی قیمت کے برآمد کئے گئے :-

(۷) ریشم :- 18 لاکھ 44 ہزار دو سو پانچ روپے کی برآمد ہوگی۔

(۸) عمارتی لکڑی :- دس سے بارہ لاکھ کی۔

(۹) زندہ بھیڑیں :- چار ہزار۔

کشمیر میں درآمدی اشیاء

(۱) روئی :- 895 ٹن سے دس سو ستر (1070) ٹن، جسکی قیمت 15 سے

19 لاکھ روپے ہوتی ہے ہر سال درآمد کی جاتی ہے۔ کچھ خام مال مانچسٹر (انگلینڈ) سے درآمد ہوتا ہے اور سرینگر اور دیگر قصبوں کے لوگ اسے بٹتے ہیں۔

(۲) نمک :- گذشتہ تین برسوں میں 112,710 روپے ،

119,803 روپے اور 20,451 روپے کا نمک پنجاب سے درآمد کیا گیا۔

(۳) چائے (نمکین و قہوہ چائے) سو ایلین پونڈ چائے بقیمت ساڑھے

سات لاکھ روپے۔

(۴) کھانڈ :- گذشتہ تین برسوں میں 97,931 روپے 62,907 روپے

اور 75817 روپے کی کھانڈ درآمد ہوئی۔

(۵) دھاتیں :- ہر سال بیس ہزار من بقیمت تین لاکھ روپے

(۶) پہلے کپڑے دھاگا وغیرہ :- تین لاکھ، فی سال

(۷) دوائیاں :- صرف پچاس ہزار روپے ایک برس میں

(۸) ہلدی، بوریان، چمڑا اور شراب :- پچاس ہزار روپے سال میں (اس

میں پٹرول اور بیج بھی شامل ہے)۔

(۹) ریشم اور مصالحہ جات :- 3/4 لاکھ روپے

(۱۰) سٹیشنری، تمباکو، کچی لکری: - تین لاکھ روپے

بجلی

پانی سے بھی حاصل کرنے کی سروے کینڈا میں جنے میجر ڈی لاٹ بنیر (Major de Lotbinier) نے کی اور اُس نے رام پور کو پاور ہاوس قائم کرنے کیلئے چننا۔ اُس کا کہنا ہے کہ جہلم کے اُسی پانی کو مختلف مقامات پر پاور حاصل کرنے کے لئے کام میں لایا جاسکتا ہے۔ رام پور تک پانی لے جانے کیلئے ساڑھے چھ میل لمبی نہر بنائی گئی۔ پانی کے ایک فلیوم (Flume) سے ریزر دائر تک پہنچایا جاتا ہے اور پھر لوہے کے پائپ سے مشینری تک پہنچتا ہے۔

یگ، ہسبنڈ اکیس برس تک مختلف عہدوں پر کشمیر میں فائزر رہے اور اُن کی دُور بین نگاہوں نے یہاں کے جغرافیہ، تہذیب و تمدن، تجارت، لوگ، ثقافت قدرتی مناظر کے علاوہ کشمیر کے پہاڑوں اور چوٹیوں کا بغور مشاہدہ کیا اُس نے کشمیر کے وجود میں آنے کا ذکر کرتے ہوئے زمین کی بناوٹ کے مختلف ادوار کا تفصیلی ذکر کیا ہے۔ جو اس طرح ہے۔

(۱) Devomian Period (ڈیو مین پیریڈ) مختلف زمینی تبدیلیوں کا دور (اس دور میں کشمیر سمندر کے پانی کے نیچے تھا)

(۲) آتش فشانی کا دوسرا زبردست دور۔ (کشمیر کے جنوب میں آتش فشانی جزیرے بنے) اس کے نتیجے کے طور پر کشمیر دوبارہ ظہور میں آیا اور ہند سے جُڑا اُبھرا۔ اس دور میں ہند افریقہ سے جُڑا ہوا تھا۔

(۳) درمیانی کاربونیفروس دور (Mid carboniferous) کا رہن (ایک طرح کا کوئلہ)۔ کشمیر دوبارہ سمندر کے نیچے ڈوب گیا اور کئی لاکھ سال کے بعد دوبارہ اُبھر آیا۔

(۴) پہاڑوں کا بننا:-

مثال کے طور پر اگر ننگا پربت پہاڑ کے بننے کا زمانہ لیا جائے اور مانا جائے

کہ یہ پہاڑ ایک ایک ماہ میں ایک انچ اونچا ہوا تو یہ چھیس ہزار چھ سو (26,600) برس میں سمندر کی سطح سے اُبھرا ہوگا۔

جب کشمیر ظہور میں آیا تو یہاں زندگی کے کوئی نشانات نہیں تھے۔ ہوا میں کوئی کیڑا پرندہ موجود نہ تھا اور سارے خطے پر ایک ایسی خاموشی چھائی ہوگی جیسی میں نے صحرائے گوبھی کے ریگستان میں دیکھی تھی اس خاموشی کا خاتمہ کی ہفتوں کے بعد تب ہوا جب میں ایک نخلستان کے قریب پہنچا جہاں مجھے کیڑوں اور پرندوں کا شور سُنا کی دیا۔

کشمیر میں زمینی زندگی کی ابتدا کونسلے کے دور میں بیس ملین برس پہلے ہوئی۔ سب سے زیادہ ذکر کر کے بعد میں کشمیر کے ابتدائی قبیلوں کا دور آتا ہے۔

ینگ ہسبنڈ کا دل ایک مصوّر، ایک شاعر اور ایک وچارک (گہرائی میں جانے والا) کا دل تھا۔ اُس نے کشمیر کے بارے میں پہاڑوں کی خاموشی، حُسن اور بڑھائی کی بات کرتے ہوئے شاعرانہ اور فلسفیانہ انداز میں عالمِ بشر سے یہ اپیل کی ہے۔

”کیا ہمیں مکمل طور پر اپنے حواس کے تناسب کو منظم کر کے دل کے چیونٹی جیسے طریق کا رکو ترک کر کے، اپنے خیالات کو پہاڑوں کی برفانی چوٹیوں جیسی پاکیزگی، ان جیسی لمبائی اور چوڑائی کی وسعت اور ان سے چھوٹے آسمانوں کی شفافیت سے مربوط کرنے کی ضرورت نہیں؟

آدمی چاہے قد و قامت میں (پہاڑوں کے مقابلے میں) کتنا بھی چھوٹا ہو، بہر حال وہ اس ارتقائی عمل کا لُب لُب ہے۔ وہ ہر صدی کے بعد قدرت پر نئی فتح حاصل کر رہا ہے اور جب ہم دیکھتے ہیں کہ پہاڑوں کے مقابلے میں وہ کتنا چھوٹا ہے اور کس طرح پہاڑ لمحہ بہ لمحہ بڑے ہوتے گئے ہونگے اور کتنا لمبا عرصہ اس میں صرف ہوا ہوگا اور اتنا ہی لمبا عرصہ ابھی انسانیت کے سامنے پڑا ہے، تو کیا ہماری سوچ کو آدمی آئندہ عظمت پر، جسے اُس نے خود ترتیب دینا ہے، بھروسہ نہیں کرنا


چاہے۔

ہم ابھی بچے ہیں، ہو سکتا ہے ہم ایک بڑے چھتے پر ریگنے والی مکھیاں ہوں جنہیں اڑنے کیلئے ابھی پروں کی ضرورت ہے تاکہ وہ آفتاب سے روشن اس دُنیا کو دیکھ سکیں۔“

یگ ہسبنڈ ان ہی فلسفیانہ خیالات کے ساتھ اپنی کتاب (Kashmir کشمیر) مکمل کرتے ہیں۔ جیسا اوپر کہا گیا ہے۔ وہ پہلی بار 1887 عیسوی میں کشمیر آئے۔ وہ ہندوستان میں کئی عہدوں پر کام کرتے رہے۔ انہوں نے کشمیر کے ریزیڈنٹ (Resident) کی حیثیت سے بھی کام کیا۔ لیکن وہ صرف ایک حاکم کی حیثیت سے کشمیر میں قیام پذیر نہ رہے بلکہ انہوں نے مہاراجہ پرتاپ سنگھ کے زمانے کے کشمیر کو بغور دیکھ کر آنے والی نسلوں کے لئے اپنی تحریریں محفوظ کر لیں۔ کشمیر (Kashmir) نام کی کتاب مہاراجہ پرتاپ سنگھ کو نذر کی گئی ہے کتاب میں مصنف کا نام سرفرنس یگ ہسبنڈ کے۔ سی۔ آئی۔ ای (Sir Francis Young Hasband K.C.I.E) دیا گیا ہے۔ کتاب کی مصوری (تصاویر وغیرہ) میجر۔ ای۔ فلی نکس۔ ڈی۔ ایس۔ او (Major E. Mlyneux, D.S.O) نے کی ہے۔

ہمیں ایسے یورپیوں کی قدر کرنا چاہئے جنہوں نے کشمیر کے کسی ایک دور کو ہمارے سامنے دیانتداری سے پیش کیا اور اپنی تحریروں سے ساری دُنیا میں کشمیر کے بے پناہ پوشیدہ حُسن، یہاں کی زندگی اور تاریخ کو رقم کر کے سیاحوں کے دلوں میں کشمیر دیکھنے کی زبردست خواہش پیدا کی۔

اس مضمون میں ہو سکتا ہے کہ کچھ باتیں چھوٹ گئی ہوں لیکن مضمون زیادہ لمبانہ ہو، اس بات کو مد نظر رکھ کر اہم باتوں کو چُن کر پیش کرنے کی کوشش کی ہے۔ ریاستی اکادمی اس طرح کے خاص خاص نمبر شائع کر کے ایک اہم اور دیر پا کام انجام دے رہی ہے۔



سید رسول پونیر ☆

سر الیکز نڈر کنگھم

میجر جنرل سر الیکز نڈر کنگھم سکاٹ لینڈ کے شاعر آلان کنگھم کے دوسرے بیٹے ۲۳ جنوری ۱۸۱۴ء کو پیدا ہوئے۔ ابتدائی تعلیم کرسٹس ہسپتال لندن میں پائی ادسکو بلے (Addiscombe) اور چٹھم (Chatham) میں تکمیل کو پہنچائی۔ بنگال انجینئرز (Bengal Engineers) میں سکنڈ لفٹنٹ (Second lieut.) کے منصب پر ۱۸۳۱ء میں تقرری ہوئی اور ۱۸۳۳ء کے جون مہینے میں ہندوستان پہنچے۔ ۳۰ مارچ ۱۸۴۰ء کو مارٹن وہسب (Martin whisb B.S) کی بیٹی ایلیا ماریا وہسب (Alicia Maria whisb) سے شادی کی۔ یہ وہی مارٹن وہسب ہیں جنہوں نے پنیار (Punniar) کی لڑائی میں دشمن کی توپوں کے دہانے دشمن ہی کی طرف موڑے اور کامیابی کے جھنڈے گاڑ دیئے۔ تلج کی جنگ میں ۴۶-۱۸۴۵ء انگریز لشکر کے ساتھ تھے۔ لداخ تبت سرحدی کمیشن کی سربراہ (Chief of Commission of Ladakh -Tibet Boundary) کی حیثیت سے ۱۸۴۷ء کمپین سڑتیجے اور ڈاکٹر تھا مسن (CApt. Strachey & Thomson) کے ساتھ شمال مشرقی سرحدی علاقہ کا دورہ کیا۔ جسکے دوران اُسے کشمیر کے منادر کے محیر العقول آثار دیکھنے کا موقع ملا۔ اس کے بعد ہی وہ ہندوستان کے آثار قدیمہ سے گہری دلچسپی لینے لگے جسکا تین ثبوت انکی دو تصانیف ”آریائی طرز تعمیر کشمیر کے منادر کی روشنی میں“ اور ”لداخ کا تواریخی اور جغرافیائی پس

منظر“ ہیں! چلیا نوالا اور گجرات کی لڑائیوں میں حصہ لیا۔ ۱۸۳۳ء سے ۱۸۶۱ء تک ہندوستان کے تعمیرات عامہ (P.W.D) میں مختلف مناصب پر فائز رہے۔ وسطی ہندوستان بودھ آثارِ قدیمہ، لٹنٹ میزے (LT. Maisey) کے ساتھ ۱۸۵۱ء میں بازیافت کی۔ ۱۸۵۶ء سے ۱۸۵۸ء تک برما کے اور پھر ۱۸۵۸ء سے ۱۸۶۱ء تک شمال مغربی صوبہ جات کے (N.W.P) چیف انجینئر (Chief Engineer) رہے۔ دسمبر ۱۸۶۱ء سے ۱۸۶۵ء کے اواخر تک ہندوستان کے محکمہ آثارِ قدیمہ کے سرویئر کے منصب پر فائز (Arche-ological Surveyor to Govt of india) رہے جس کے دوران انہوں نے آثارِ قدیمہ کے متعلق پہلی دو جلدیں لکھیں۔ ۱۸۶۶ء تا ۱۸۷۰ء دہلی اور لندن بینک کے ڈائریکٹر رہے جس کا مرکزی دفتر لندن ہی میں تھا۔ یکم جنوری ۱۸۷۱ء کو ہندوستان کے محکمہ آثارِ قدیمہ کے ڈائریکٹر جنرل کی حیثیت سے واپس لوٹے اور ملازمت سے محسوس و خوبی سبکدوش ہوئے یعنی ۳۰ ستمبر ۱۸۷۵ء سے پندرہ سال کی مدت کیلئے فرائض منصبی انجام دیتے رہے۔ ہندوستانی آثارِ قدیمہ سے متعلق گیارہ جلدیں اسی مدت ملازمت کی مرہون منت ہیں۔ اسکے بعد تادم حیات ۲۸ نومبر ۱۸۸۳ء تک آثارِ قدیمہ سے متعلق پانچ اور جلدیں مرتب کیں۔ اس طرح اس مجسم تجسس و جستجو کے زور قلم کے شہر دلپذیر کے طور ہندوستانی آثارِ قدیمہ کی سروے کے ضمن میں اور سروے کے نام سے کل ۲۴ جلدیں ترتیب پائیں جس میں گیارہ جلدیں بھی شامل ہیں جو ان کے پیشہ ور معاونین نے اُنکی بالواسطہ نگرانی میں تیار کیں۔ اسکے علاوہ اُس نے ہندوستان کا قدیم جغرافیہ، بودھ عہد (Ancient Geography of India: Budhist Period) ہندوستان کے قدیم سکے (از منہ قدیم سے ساتویں صدی عیسوی تک، مہا بودھی (عظیم بودھ مندر) بودھی درخت کے نیچے بودھ گیامیں۔ ہند، سھیاٹی

1. Ladakh, Physical, Statistical and Historical: London: Roy, 8 Vo. 1854

2. Essay on the Aryan order of Architecture as exhibited in the temples of Kashmir: Calcutta: 8Vo: 1848.

سکے (شا کا اور کشان عہد کے) بعد کے ہندوستانی ازمینہ وسطی کے ہندوستانی سکے،
 ودیگر متعدد مقالے ایشیا ٹک سوسائٹی آف بنگال، رائل ایشیا ٹک سوسائٹی اور
 (Numismatic Chroinchle) جیسے موقر جرائد میں آثار قدیمہ اور سکوں کو
 موضوع بنا کر نہایت آب و تاب سے چھپے ہیں۔ سر الیکز نڈر کننگھم کی جملہ تحقیقی قلمی
 کاوش تمام کی تمام ۱۸۴۸ء سے ۱۸۹۳ء کے درمیان لندن میں زیور طباعت سے
 آراستہ ہوئیں۔ یہ ہے اجمالی خاکہ ایک پیشہ ور ضبط حیات کے پابند انگریز، اعلیٰ آرمی
 انجینئر کی زندگی کا، جس کے سر ہندوستانی آثار قدیمہ کے بابا آدم ہونے کا سہرا بندھا ہوا
 ہے۔ قدیم ہندوستان کی تہذیب، تواریخ، اوثقافت کو سمجھنے میں اُن کی جستجو پیکر کوششیں
 کلیدی حیثیت رکھنے کی بناء پر نہایت ہی اہم ہیں جنہیں موضوع سے دلچسپی رکھنے
 والے صاحب الرائے حضرات تہذیب شناس قدر کی نگاہ سے دیکھتے ہیں۔ سر
 الیکز نڈر کننگھم تہذیب شناسی کے مقدس شغل ہی کی بناء پر یاد کئے جاتے ہیں ورنہ
 ایک اعلیٰ آرمی انجینئر کے منصب دار کی حیثیت سے وہ کب کے اپنے ہی آبائی وطن
 برطانیہ میں طاق نیاں کی زینت بن گئے ہوتے۔ اُس نے اپنے منتخب شعبہ تہذیب
 انسانی سے کما حقہ انصاف کرنے کی خاطر بلا واسطہ ترجمہ یا بالواسطہ یونانی لاطینی،
 چینی، پالی اور سنسکرت زبانوں میں دستیاب مواخذ سے بہت حد تک استفادہ کیا اور پھر
 قلم ہاتھ میں لیا۔ گر ان قدر تحقیقی کام انجام دینے کیلئے ایک سپاہی اور آرمی انجینئر، ایک
 ماہر آثار قدیمہ، ایک ضرب (برکہ) شناس ایک جغرافی دان اور سب سے بڑھ کر ایک
 تہذیب شناس اور تاریخ دان کی حیثیت سے حسن اتفاق دیکھئے کہ ہندوستان کے
 قدیم آثار کے مطالعہ سے گہری دلچسپی کا باعث بھی کننگھم کا ۱۸۴۷ء کا سفر کشمیر ہوا جب
 اُس نے کشمیر کے قدیم منادر کے آثار دیکھے جس کے بعد ایک ہی سال کے اندر
 لندن سے اُسکی پہلی کوشش یہاں کے یعنی کشمیر کے منادر کے طرز تعمیر ایک مجلہ کی
 صورت میں سامنے آئی، جس کا ذکر پہلے ہی اس مضمون کی تمہید میں آیا ہے۔ اس کے
 بعد لداخ کا نمبر آتا ہے جہاں کے گمپاؤں اور متوپوں کے قدیم طرز تعمیر اور تہذیب
 کے آثار پر اُس کا ایک اور مجلہ ۱۸۵۴ء میں لندن سے شائع ہوا۔ کچھ بھی ہو کشمیر کے

قدیم تہذیب و ثقافت اور طرزِ تعمیر سے اُسکے دل میں عشق کی پہلی چنگاری کشمیر ہی میں روشن ہوئی جو آفتاب بننے میں مسلسل طورِ مصروفِ عمل رہی اور سرِ کُنگھم نے ایک ہمہ جہت اور ہمہ گیر ثقافتی اور تاریخی کارنامہ انجام دیا۔ ۱۸۶۱ء سے ۱۸۲۵ء تک وہ شمالی ہندوستان میں خوب گھوما اور وہاں تہذیبی اور تاریخی مطالعہ میں محو رہا۔ کُنگھم خود ہی اس بات کا اعتراف کرتا ہے کہ ساتویں صدی عیسوی کا چینی سیاح ہیون سانگ (Yuan Chwong) ہی فقط اُس سے سبقت لے سکتا ہے۔ اُسکے سامنے صرف ایک ہی عظیم آدرش تھا، دنیا کے سامنے یہ بات صراحت و وضاحت سے رکھنا کہ ہندوستان کا ماضی کتنا شاندار ہے۔ کُنگھم سے پہلے وید عہد (Vedic period) کے ہندوستانی جغرافیہ پر ایک فرانسیسی عالم اور محقق سینٹ مارٹن (viven de saint Martin) نے ۱۸۶۰ء میں اپنا مطالعہ شائع کیا۔ حالانکہ اس کام کیلئے اُسے رِگ وید کے نامکمل فرانسیسی ترجمہ پر انحصار کرنا پڑا۔ اس سے پہلے ۱۸۵۸ء میں اُس نے سکندرِ اعظم کے مورخوں اور چینی سیاح ہیون سانگ کے سفرناموں کا تنقیدی اور تحقیقی مطالعہ کیا۔ قدیم آثار کی اصل حقیقت جاننے اور مختلف مواخذ میں درج حالات کی تائید و تردید کیلئے کُنگھم محولہ مقامات تک پہنچنے کی ہر ممکن کوشش کرتا جس کیلئے اُسے دُور دراز جگہوں تک کی مسافت پیدل طے کرنا پڑتی۔ یہاں تک کہ وہ رانی گھاٹ (ٹیکسلا) و دیگر خاص مقامات کا رزار تک بھی خود پہنچا جہاں سکندرِ اعظم اور راجہ پورس میں کی لشکروں کے درمیان نبرد آزمائی ہوئی تھی۔ بہت کم لوگ خیالی اور کتابی دنیاؤں سے اس طرح باہر آ کر حقائق کا مشاہدہ کر کے انسانی تہذیب کے خدو حال متعین کرنے کی کوشش کرتے ہیں۔ کُنگھم نے بصیرت افروز مشاہدے کیلئے تعجب انگیز حد تک ایسے سازگار ماحول کا انتخاب کیا ہے جس میں اُسے یونانی فاتح سکندرِ اعظم کی ہندوستانی مہم جوئی کے مستند حالات اُسکے مورخوں کے قلم سے دستیاب تھے اور چینی سیاح ہیون سانگ جو ہندوستان میں مغرب کے راستے سے ۱۳۹ء میں وارد ہوا اور سب سے پہلے کشمیر میں داخل ہوا اور دو سال یہاں رہا۔ وہ کل پندرہ سال تک ہندوستان کی ثقافتی سیاحت پر رہا اور ۱۴۵ء میں اپنے وطن مالوف چین چلا گیا۔ سکندر

اعظم کی مہم جوئی کی واقعات صرف وادی سندھ تک ہی محدود تھے اور ہیں۔ کیونکہ یہی وادی اُسکا میدانِ کارزار تھی جبکہ ہیون سا ایک تاریخی، تمدنی اور ثقافتی زیارت پر سارے ہندوستان میں کابل سے لیکر کشمیر تک گھوما۔ وہ نہ صرف مقدس بودھ دھاروں کی زیارت کیلئے جگہ جگہ گیا بلکہ اپنی مدتِ سیاحت میں بودھ مت سے متعلق دیستاب مقدس محظوظات جمع کرنے میں مصروف رہا۔ یہی فرق ایک فاتح سیاسی مہم جو اور صاحبِ بصیرت عالمِ فاضل راہِ حق کے متلاشیِ روشنی کے پرستار کے درمیان حدِ فاصل کھینچتی ہے۔ وہ ہندوستان کو نو خطوں میں نہیں بلکہ پانچ خطوں میں بانٹا ہے اور کشمیر کو بھی بجا طور شمالی خطے میں رکھتا ہے۔ اُس کی سیاحت کے وقت کابل قندھار تک کشمیر ہی کی فرمانروائی چلتی تھی جو کشمیر کے فاتحِ اعظم للتادتیہ کے عہدِ حکومت میں بہت وسیع ہوئی اور دُور دُور تک جا پہنچی۔ مقدس ویدوں کے معتبر اور کلیدی جغرافیائی مواخذہ ہونے میں کسی بھی تہذیب شناس اور تواریخ دان کو تا مل نہیں ہو سکتا۔ ہندوستان کے قدیم دانشوروں اور دھارمک عالموں نے اپنے وطنِ مالوف کو کنول کے پھول سے تشبیہ دی ہے۔ کنول کے پھول کی مذہبی یاد دھارمک اہمیت سے کبھی واقف ہیں اسلئے اس کے آٹھ پتے بھارت کے آٹھ حصے ہیں اور بیچ یعنی زونگل کے مرکزی حصہ کو وسط بھارت کی مانند بتایا۔ بابوں کہتے کہ ہندوستان کو نو خطوں میں تقسیم کیا گیا۔ ہیون سانگ کشمیر کو سلطنتِ کشمیر یا قلمرو کشمیر کے نام سے پکارتا ہے جو فقط وادی کشمیر دریاے سندھ اور چناب کے جملہ پہاڑی علاقے تک ہی محدود نہ تھی بلکہ ساتویں صدی میں کشمیر کی فرمانروائی دریاے سندھ سے راوی تک پھیلی ہوئی تھی۔ کلو کا گڑھ کی چھوٹی ریاست دریائے ویاس (بیاس) کا علاقہ دشوار گزار ہونے کی وجہ سے اس کی گرفت سے بچ سکا اور نویں صدی کے آتے آتے شکرورمن کے عہد میں پنجاب کا سارا پہاڑی علاقہ سندھ سے تسلیم تک سلطنتِ کشمیر کے زیرِ نگیں رہا۔

کسی بھی ملک خطہ مملکت کا جغرافیہ اور حدودِ اربعہ فطری، سیاسی اور تجارتی اور دیگر بنیادوں پر بدلتا رہتا ہے اور جغرافیائی حالات کسی بھی ملک کے باشندوں کے کردار عادات و اطوار اور معاشی حالات کا تعین کرتے ہیں۔ سر کننگھم بھی کشمیری

باشندوں کا ذکر ٹھیک اور شائستہ زبان میں نہیں کرتا۔ اس ضمن میں یہی کہا جاسکتا ہے کہ اُس کے مشاہدات اور تاثرات اُسکے اپنے زندگی کے تجربات اور کشمیریوں سے قائم ہوئے روابط پر مبنی ہیں اور بشری غلبت پسندی کا نتیجہ بھی ہو سکتے ہیں۔ ہیون سانگ کے کہنے کے مطابق سلطنت کشمیر کا رقبہ ۷۰۰۰ (سات ہزار) لی یعنی ۱۶۶۶ میل اور آج کے لمبائی کے پیمانوں سے ۲۵۰۰ کلومیٹر تھا۔ جبکہ وادی کشمیر ۳۰۰ تین سو میل ۲۵۰ کلومیٹر تھی اور اب کے ۱۹۴۷ء میں منقسم وادی کشمیر کا رقبہ تقریباً چھ ہزار مربع کلو میٹر ہے۔ ساتویں صدی عیسوی میں ممتاز عرب مؤرخ اور سیاح ابوریحان البرونی کے بیان کے یہی ظاہر ہوتا ہے کہ سلطنت کشمیر کی راجدھانی وجھ (بہت) کے بائیں مشرقی جانب دس لی تقریباً دو میل قدیم راجدھانی ادھسٹھان پاندر تھن کے شمال مغرب میں واقع تھی۔ یہ امر بحث طلب ہے کہ سابقہ ”پاں“ کے معانی بیرون پرانے یا قدیم کے ہیں۔ اس کے قریب ترین معانی پانی، یا پانی سے بھرے کیلئے جاتے ہیں۔ پرور سین پورہ کے وجود میں آنے سے کشمیر کی قدیم راجدھانی سرینگ (ی) کے بارے میں لکھا گیا ہے کہ یہ راجہ اشوک نے ۲۶۳ سے ۲۲۶ ق م ق تعمیر کرایا جو آج کے پاندر تھن سے لیکر تخت سلیمان کے دامن تک پھیلی ہوئی تھی جسکی چوٹی پر کشمیر کا قدیم ترین مندر جیشٹھا رودرا (Jyeshta Rudra) قائم و دائم ہے۔ اسے راجہ اشوک کے بیٹے جلوکانے بنوایا تھا۔ پانتھ چھوک (Pantachook) پاندر تھن کے مقام پر وجھ پر قدیم پل کے اور دواشوکشورا (Ashokes wara) مندر کی تعمیر بھی راجہ اشوک کے منسوب کی جاتی ہے۔ سرینگ کی کا شہر پانچویں صدی عیسوی میں بھی کشمیر کی راجدھانی کے طور قائم تھا جب پرور سین اول کشمیر کا حکمران راجہ تھا جس نے بھگوان شوکی علامت پروریشورا (Pravareswara) مندر کے نام سے خود اپنے آپ سے منسوب کی۔ ۶۳۱ عیسوی میں ہیون سانگ کی زیارت کشمیر کے وقت یہ شہر یعنی پرور سین پورہ کشمیر کی راجدھانی نہ ہوتے بھی معمور تھا جو ۹۲۱ء تا ۹۳۱ء سے ابھی تک قائم تھا۔ لیکن انھم کے سفر نامے میں ویجہ بیور کا ذکر بجبہارہ (Bijbiara) یا وجہ پارا (Vijipara) کے نام سے آیا ہے جو وجھ (بہت Behat) کے دونوں کناروں پر

آباد ہے۔ اسی طرح سُپر (Super) یا سُپر (Sopur) کے بارے میں بھی درج ہے کہ یہ شہر وجہ (بہت) کے دونوں کناروں دُلر کے مغرب میں آباد ہے۔

اسے اصل کا مبوا (Kambuwa) جسے پانچویں صدی عیسوی میں تعمیر کیا گیا تھا۔ اسے اوتی درمن کے وزیر مَیٹانے، جو ایک ماہر اور باصلاحیت انجینئر تھا ۸۸۳ عیسوی میں پھر تعمیر کیا جس پر اس کا نام (Suyapura) سیا پورا (Suwapur) پڑ گیا۔ ظاہر ہے کہ اسے ایک اہم قدیم تاریخی مقام کی حیثیت حاصل ہے۔ ہندوستانی راجہ کنشکا نے عیسوی سموت کے ابتدائی ایام میں کنشکا پورا کو آباد کیا جو بڑے بڑے گڑے کا نہ پور (Kanipur) ہو گیا۔ یہ گاؤں شہر سرینگر کے جنوب مغرب میں واقع ہے اور آجکل اسے خانپور کے نام سے یاد کرتے کرتے خانپور سرائے کے نام سے اس لئے پکارتے ہیں کہ یہاں پر مسافروں کے قیام کیلئے ایک وقت ایک سرائے تعمیر کی گئی تھی۔ یہ نام بھی کانپور ہی کی بگڑی صورت ہو سکتی ہے۔ ہم ہشکار پورہ کا ذکر کرتا ہے جسے ہندوستانی راجا ہشکایا ہوشکا نے آباد کیا جو راجہ کنشکا کا بھائی تھا۔ ابوریحان البرونی، اسے اَشکر اور ہیون سانگ ہوسی کیا لو (Hu.Se.Kia.Lo) یا ہشکرا کے نام سے یاد کرتا ہے۔ یہاں ایک بودھ وہار (سنوٹیا) بھی موجود تھا جہاں کشمیر میں مغرب کے راستے سے وارد ہو کر ہیون سانگ نے پہلے حاضری دی ہشکرا ہشکا پورا یا ہشکار دُل (بارہمولہ) کا قدیم نام ہے جو کشمیر میں بودھ مت کے زوال کے ساتھ ہی اہمیت کھو دیتا ہے اور دُل (بارہمولہ) ہی قصبہ کا نمایاں نام بن جاتا ہے۔ وِشکرا کاؤں آج بھی مشرق کی جانب وجہ کے کنارے آباد ہے۔ گیارہویں صدی عیسوی کے بعد تواریخ میں بارہمولہ کا نام ہی آتا ہے نہ کہ ہشکرا یا وِشکرا کا۔ پرہا سپورہ کا شہر سہیل کے قریب کشمیر کے عظیم فاتح حکمران کا راجہ لٹا دتیہ (۷۶۰-۷۲۳ء) نے بسایا جو وجہ کے بائیں کنارے کھنڈرات کی صورت میں آج بھی اپنی عظمت پارینہ کا ترجمان ہے قصبے محلے شہر یا سڑکیں منسوب یا معنون کرنے کی روایت آج بھی جاری ہے۔

عرف عام میں ذکر کیا زکورہ شہر سرینگر سے تقریباً پندرہ کلومیٹر دور قدیم ہشکا پورا

گاؤں کنشکا اور ہشکا کے بھائی ہشکانے آباد کیا تھا۔

پانپور قدیم نام پدما پورا، راجہ درہستی ۴۴-۸۳۲ء کے وزیر پک مانے آباد کیا تھا۔ یہ وجہ بہت کے دائیں کنارے اپنی تاریخی اہمیت کا تاج سر پر رکھے ہوئے ہے۔ یہ آباد قصبہ زعفران کی کاشت کیلئے مشہور ہے۔ چودھویں صدی کی کشمیری شاعرہ اور کشمیری تہذیب و ثقافت کی مینارِ اول لیل دید کا آبائی مسکن بھی یہیں پر ہے۔ لیل دید کے نام سے منسوب یہاں کا لیل تراگ بھی بہ زبان حال پکار رہا ہے کہ مجھے بھی اپنی شناخت کے طور محفوظ رکھو ورنہ تاریخ تمہیں معاف نہیں کرے گی۔

راجہ اونتی درمن ۵۴-۸۳۳ء کا بسایا قصبہ اونتی پورہ۔ ”بہت“ کے دائیں کنارے شہر سرینگر سے ۲۶ کلومیٹر دور سرینگر جوں قومی شاہراہ کے دونوں جانب دونتی پورہ (اونتی پورہ) تاریخی آثار گود میں لئے آباد ہے۔ سرگنھم کا اصلی اور گرانقدر کام آثار قدیمہ کے حوالہ سے عظیم ہے جسکی بنیادی اور پہلی تحریک اُسے سرزمین کشمیر ہی سے ملی جو ہمارے لئے فخر کی بات ہے۔ اُس طرح بخطر دوسرے یورپی مشنری عالم فاضل اوردان شور یہاں آ کر کشمیری تہذیب کے کسی ایک ہمہ گیر اور منفرد پہلو کو دیکھ کر اُسکی تہہ تک جانے اور اُسکے سبھی پہلوؤں کو کسی حد تک اُجاگر کرنے کے ناتمام مگر اہم کام میں لگ گئے ایک مختصر سے مضمون میں بہت ہی وسیع و دقیق موضوعات کو سمونا بہت ہی کٹھن کام ہے پھر بھی میں نے اپنی علمی کم مائیگی کے باوجود اس ناچیز کوشش کے ذریعہ سرالیکو نڈر گنھم جیسے صاحب بصیرت تہذیب شناس کی زندگی اور اُس کے کارناموں کے رُخِ زیبا سے ایک ہلکا سا پردہ سرکانے کی سعی کی ہے۔ ہندوستان کا قدیم جغرافیہ (Ancient Geography of India) پہلی بار ۱۸۷۱ء میں زیور طباعت سے آراستہ ہوا اور وقت گزرنے کے ساتھ ساتھ اسکی قدامت اور قدر و قیمت بھی بڑھ گئی۔ گنھم کے اس بڑے کارنامے کی افادیت قدیم ہندوستان کی تاریخ کا مطالعہ کرنے والے لوگوں کیلئے دن بدن بڑھتی جاے گی۔ اس اہم تاریخی دستاویز کو ظاہر ہے کہ ہر طرح سے مکمل قرار نہیں دیا جاسکتا کیونکہ تحقیق و تجسس کا کام کبھی بھی پورا اور بشری کوتاہیوں سے مبرا نہیں ہوتا جیسا کہ اسیم کمار چٹرجی (Asim Kumar)




ایک کشمیری کنبہ (۱۹۲۶ء)



Chatterjee اور جمناداس اختر (Jamma Das Akther) جیسے صاحبِ نظر ہندوستانی تہذیب شناس مؤلفین نے اس کتاب کے ۱۹۷۴ء کے ایڈیشن کے ساتھ شامل اپنے گرانقدر اور عالمانہ فکر انگیز تاثرات میں نہایت ہی صریح و بلیغ اشارے کئے ہیں۔ انہوں ایسا کرتے ہوئے بجا طور تحقیقی مویشگان فیوں کی مستحسن شروعات کی ہیں۔ ایک وسیع و عریض ملک کے جغرافیہ کو ایک چھوٹی سی کتاب میں سمونا ممکن نہیں۔ زیرِ نظر کتاب کے پانچ سو صفحات گیارہ سے بارہ صفحات تک کشمیر کیلئے مخصوص رکھے گئے ہیں۔ جن میں کشمیر کی جغرافیہ کے سبھی پہلوؤں کا احاطہ کئے جانے کی توقع رکھنا ہی عبث ہے۔ ڈل جھیل دریائے ویشو، چھتر کول، دودھ کنگا، معروف درے گزرگاہیں، شاہرائیں، آمدورفت کے ذرائع، چرند و پرند، درند، جانور پیر پودے، قدرتی وسائل، جنگلاتی پیداوار، موسمی حالات، لوگوں کا رہن سہن، لباس عادات و اطوار، پھل اور میوے، گھریلو صنعتیں، ماحول و موسم کا اجمالی ذکر بھی اگر سرنگھم کی اس بڑی کاوش کی حدود سے باہر ہی رہا ہے تو ہمیں کوئی اچنبھا نہیں ہونا چاہئے کیونکہ یہ ایک مربوط اور سائنسی نقطہ نظر سے ترتیب دیا گیا کوئی جغرافیہ نہیں بلکہ ایک اشاریہ ہے۔ ہندوستانی آثار قدیم کے باو آدم کا ایک مسلسل بدلتی عظیم انسانی تہذیب کے خدوخال سے شناسائی حاصل کرنے کا۔ سرالیکڈنڈر کنگھم ایک عمل پیکر انسان کی پہلی محبت آثار قدیمہ میں چھپی انسانی عظمت پارینہ کی تلاش ہے۔ اسلئے جب وہ انسانی تہذیب کے کسی بھی رخ کی نقاب کشائی کرنے کی سعی کرتے ہیں تو کلیدی زاویہ نگاہ وہی ہوتا ہے جو وہ ازل سے ساتھ لایا ہے اور جسے چلا بخشے کا سہرا کشمیر کی مشاطہ فطرت و تہذیب ہی کو حاصل ہے جو پتھروں کو بھی ایسی زبان دیتی ہے کہ صاحبِ نطق و نگاہ بھی دنگ رہ جائے۔ بقول غالب۔

ہائے دیوانگی شوق کہ مجھ کو ہر دم
آپ ہی جانا ادھر اور آپ حیران ہونا



پرچی رومانی ☆

سر آرل سٹائن اور کشمیر

سر آرل سٹائن کا نام کسی تعارف کا محتاج نہیں۔ وہ اُن غیر ملکی محققین میں شمار ہوتے ہیں جنہوں نے کشمیر کی تاریخ و ثقافت، تہذیب و تمدن اور زبان و ادب کے گوناگوں پہلوؤں پر کام کر کے کشمیریات کے شعبے میں نئے دروازے داکئے۔ جس خوبی کے ساتھ سٹائن نے اپنے گراں قدر حواشیوں سے کلہن کی راج ترنگنی کو نئے رنگوں سے مزین کیا اور ادب اور تاریخ میں اس کی اہمیت متعین کی وہ بذاتِ خود ایک کارنامہ ہے۔ حقیقت تو یہ ہے کہ سٹائن کشمیر کے ایک سچے عاشق تھے جنہوں نے اپنی تحقیقی کاوشوں سے کشمیریات کے شعبے میں ایک نئے باب کا آغاز کیا۔ ڈاکٹر برج پرچی اپنی کتاب میں کشمیر کے اس غیر ملکی ہستی کے بارے میں رقمطراز ہیں:-

”کلہن اور اس کی راج ترنگنی کا ذکر جب بھی ہوتا ہے تو سر آرل سٹائن کا نام فوراً ذہن میں آتا ہے۔ اسلئے کہ کلہن کو سمجھانے میں جس قدر حصہ اس غیر ملکی نے ادا کیا وہ بجائے خود ایک کارنامہ ہے۔ راج ترنگنی کے ترجمے کے ساتھ اس کی تاویل اور اہمیت کے گراں قدر حواشی اس شخص کے علمِ کلام کی لگن، محنت اور ذہانت کا زندہ ثبوت ہیں۔“^۱

۱ ڈاکٹر برج پرچی: جلوہ صدرنگ (دوسرا ایڈیشن) ص ۳۳۲

آرل سٹائن کا خاندانی نام سرمارک آرل سٹائن ہے۔ وہ ۶۲ نومبر ۱۸۶۳ء میں ہنگری میں پیدا ہوئے۔ اُن کے والد ایک متمول تاجر تھے لیکن سٹائن نے تعلیم حاصل کر کے اپنے آبائی پیشے سے رشتہ نہیں جوڑا بلکہ تحقیق و تجسس کی پُر خاراہوں کو اپنا مقدر بنایا اور اس میں ایسے کارہائے نمایاں انجام دیئے کہ ایک دُنیا حیراں ہو گئی۔ یونیورسٹی کی تعلیم کے دوران انہیں ہندوستان اور ایران کی کلاسیکی زبانوں سے دلچسپی پیدا ہو گئی۔ یہ دلچسپی بعد میں زندگی بھر اُن کے ساتھ رہی اور وہ علم کے بحر بیکراں میں غوطہ زن ہوئے۔ شروع شروع میں اُن کے تحقیقی کام کی تکمیل میں مشہور عالم اور دانشور ڈاکٹر جارج بھلر کی رہنمائی حاصل تھی لیکن بعد میں جب اُن کا شعور بالغ ہوتا گیا اور انہوں نے تحقیق کو اپنی زندگی کا شعار بنایا تو وہ نئے نئے مراحل طے کرنے لگے اور پھر اپنی صلاحیت اور محنت کو ہی اپنا رہنما بنایا۔ موتی لال سائی نے سٹائن کی زندگی کے مختلف مراحل کا خاکہ یوں کھینچا ہے:-

” آرل سٹین کا جنم ۶۲ نومبر ۱۸۶۳ء کو ہنگری کی راجدھانی اپست میں ہوا تھا۔ اُن کے والد نکولس ایک کاروباری آدمی تھے۔ اُن کے کاروبار کا دائرہ اپست سے زمبار تک پھیلا ہوا تھا۔ سٹین کی ماں کا نام انلس سٹین تھا۔ اپنی ابتدائی تعلیم کا مرحلہ طے کرنے کے بعد اُس نے وی آنا، لپزگ اور بتلن کی یونیورسٹیوں میں باری باری داخلہ لیا۔ ۱۸۷۹ء اور ۱۸۸۲ء کے درمیان سٹین نے ان دانش گاہوں میں ہندوستان اور ایران کی کلاسیکی زبانوں اور نوادرات کا علم حاصل کیا۔ سٹین کو یہ سعادت اسی دوران نصیب ہوئی جب اُس نے مشرقیات کے مشہور عالم ڈاکٹر جارج بھلر کے سامنے زانوئے ادب تہہ کر دیا۔ چنانچہ ڈاکٹر بھلر کی رفاقت میں اُس نے اپنے علم کے ذخیرے میں

قابلِ قدر اضافہ کیا۔^۱

سائن کو نہ صرف تاریخ سے ہی دلچسپی تھی بلکہ وہ فلسفہ سے بھی گہری واقفیت رکھتے تھے۔ اپنی اسی فلسفیانہ بصیرت سے وہ زندگی کے حقائق سے ہمکنار ہوئے۔ اُن کے تحقیقی کارناموں کا مطالعہ کرنے سے اُن کی علمیت کا بخوبی اندازہ ہوتا ہے۔ فلسفے کی اعلیٰ ڈگری نے اُن کے ذہن کو کشادہ بنادیا تھا اور وہ اپنی محنت سے نئی منزلوں کو سر کرنے میں کامیاب ہوئے۔ تاریخ سے انہیں بچپن سے ہی دلچسپی تھی۔ فلسفے اور تاریخ کے امتزاج نے انہیں ایک نئی ڈگر پر لا کھڑا کر دیا۔

ارل سائن کا ایک اہم کارنامہ کلہن کی راج ترنگنی کی تدوین اور تدقیق ہے۔ اس تصنیف کو کشمیر کی مستند تاریخ کا درجہ حاصل ہے۔ ۱۷۸۷ء شلوکوں پر مشتمل یہ تاریخی دستاویز کشمیر کی قدیم تاریخ کے پانچ ہزار برس کا احاطہ کرتی ہے۔ اس کے بارے میں خود سائن، راج ترنگنی کے دیباچے میں رقمطراز ہیں:-

"My subsequent visits in Kashmir offered valuable opportunities in both directions. In 1889 I succeeded in securing the codex archetypus of all extant manuscripts of the Rajtarangini, and with its help I was able to publish in 1892 my critical edition of the text of the chronicle. In its preface I expressed my intention of embodying the materials I had collected forth in terpretation of the work in the form of a commentary to be published as a second volume."^۲

ارل سائن ایک بیدار مغز اسکالر اور قابلِ مترجم تھے۔ قیامِ لاہور کے دوران سے کچھ پہلے ہی انہیں کشمیر کی تاریخ سے دلچسپی آہستہ آہستہ عشق کا درجہ

۱۔ ہمارا ادب ۸۸-۱۹۸۷ (شخصیات نمبر-۴) ص-۵

اختیار کرنے لگی۔ اس لئے وہ راج ترنگنی کا مستند نسخہ تلاش کرتے کرتے ۱۸۸۱ء میں پہلی بار کشمیر آئے۔ یہاں وہ جگہ جگہ گھومے، کشمیر کے دانشوروں اور بزرگوں سے ملاقات کی اور آخر اُن کی سعی جمیل رنگ لائی۔ اپنی اُن تھک محنت، تلاش و جستجو اور مسلسل تگ و دو سے وہ راج ترنگنی کا مستند نسخہ حاصل کرنے میں کامیاب ہوئے جس کی طرف خود انہوں نے اپنی تحریروں میں جگہ جگہ اشارہ کیا ہے۔ انہیں اس شہرہ آفاق تصنیف کو سنسکرت سے انگریزی میں منتقل کرنے خیال پیدا ہوا۔ سٹائن نے کاہن کے اس تاریخی کارنامے کو جانچا، پرکھا اور اپنے ذہن رسا سے اس کی قدر و قیمت متعین کرنے میں سرگرم رول ادا کیا۔ کہا جاتا ہے کہ اگر عالمی تاریخ اور ادب کے منظر نامے پر نظر ڈالی جائے تو یہ بات صاف طور پر سامنے آ جاتی ہے کہ اس طرح کا منظوم شاہکار آج تک منظر عام پر نہیں آیا ہے۔ سٹائن نے اپنے گراں قدر حواشیوں اور حوالوں سے نہ صرف ہندوستان کی صدیوں پرانی تہذیب، تمدن کلچر اور آرٹ کے مختلف زاویوں کو دلنشین پیرائے میں بیان کیا ہے بلکہ انہوں نے گوشہ گمنامی میں پڑی ہوئی کڑیوں کو بھی ملایا ہے۔ انہوں نے حقائق کو سامنے لانے میں کوئی فرو گذاشت نہیں کیا۔ ڈاکٹر برج پریتی اپنے ایک مضمون میں سر آرل سٹائن کو کشمیر تاریخ و ثقافت، علم و ادب اور آثارِ قدیمہ کا عاشق قرار دیتے ہیں۔ ایک جگہ وہ ان باتوں پر روشنی ڈالتے ہوئے اپنے اسی مضمون میں لکھتے ہیں:-

”سر آرل سٹائن نے اپنی زندگی کی کئی قیمتی گرمیاں کشمیر

میں گذاریں اور اپنے گراں بہا، کارنامے انجام دئے۔

آرل سٹائن علم، ادب، ثقافت، تاریخ، آثارِ قدیمہ اور

ایسے ہی دوسرے علوم کے سچے عاشق تھے۔ ۵۲ سال تک

محکمہ آثارِ قدیمہ کے ساتھ وابستہ رہنے کے دوران انہوں

نے علاوہ دوسرے کاموں کے کشمیر اور کشمیر سے متعلق کئی

کارنامے انجام دئے اور ان کارناموں کی تکمیل کے

دوران انہوں نے مقامی عاملوں اور فاضلوں سے استفادہ کیا،^۱

سائن نے زندگی کے آخری دم تک تحقیق و تجسس کو اپنی منزل بنا کر قابل قدر خدمات انجام دیں۔ وہ چین، جاپان، افغانستان، ہندوستان، فرانس، ترکستان، انگلستان اور وسط ایشیا کے مختلف علاقوں میں با مقصد سیاحت کرتے رہے۔ مختلف عاملوں اور آثارِ قدیمہ کے ماہرین سے ملاقات کی اور مختلف جگہوں پر بہت ہی اہم مخطوطات، مسودات اور علمی نسخوں کو تلاش کر کے اُن کا از سر نو جائزہ لیا۔ انہوں نے مختلف جگہوں پر جا کر بھونچ پتر، کھجور کے پتوں پر لکھی گئی عبارت کو بھی دیکھا اور نئے تحقیقی اوزار بروئے کار لا کر پُرانے مسودات سے ان کا مقابلہ کیا۔

سائن اپنے زمانے کے ایک بہت بڑے مہم باز تھے۔ انہوں نے اُس زمانے میں اپنی ہمت، جوانمردی، اور مصمم ارادے سے بے شمار مشکلات کے باوجود مخطوطات کی دریافت کے لئے دُور دراز ممالک کی سیاحت کر کے ایک بے لاگ سروے کیا جب کہ رسل و رسائل کے وسائل بہت ہی محدود تھے اور ایسی دستاویزات کی بازیافت کی جو مقامی رنگ میں رُنگی ہوئی ہیں۔ موتی لال سانی اس بات کی وضاحت کرتے ہوئے ایک جگہ لکھتے ہیں:—

”وسط ایشیا کے پہلے تحقیقی دورے کو شین نے چینی ترکستان کے جنوبی حصے تک ہی محدود رکھا۔ اس دورے میں اُس نے اپنی زیادہ تر توجہ ختن کی طرف مبذول کی۔ اس دورے کی تفصیل کو اس نے اپنی کتاب ”قدیم ختن“ میں شامل کیا۔ یہ کتاب ۱۹۰۷ء میں چھپ کر بازار میں آگئی۔ دوسری چیزوں کے علاوہ اپنے اولین دورے کے دوران اس نے قدیم نوادرات اور ہندوستانی، تبتی اور چینی میں لکھے گئے سینکڑوں دستاویزات حاصل

کیس جن کی تاریخی اور تحقیقی حیثیت مسلمہ ہے۔ ان دستاویزات اور نوادرات کی بدولت قدیم ترکستان کے نئے اور نامعلوم گوشے ہماری نظروں کے سامنے آجاتے ہیں اور اس بات کا واضح ثبوت ملتا ہے کہ چوتھی اور نویں صدی عیسوی کے درمیان اس علاقے کی تہذیب اور یہاں کے تمدن پر ہندوستانی رنگ چڑھا ہوا تھا۔^۱

سر آرل سٹائن کی سیاحت اور ان کے تحقیقی مراحل کی تفصیلات پنڈت رام چندر بالی کے نام تحریر کئے گئے سٹائن کے خطوط سے جا بجا ملتی ہے۔ پنڈت جی کے نام تحریر کئے گئے یہ خطوط تواریخی لحاظ سے بڑی اہمیت کے حامل ہیں اور سٹائن کی مصروفیات اور ان کے اُسفار کے بارے میں بھی جانکاری فراہم کرتے ہیں۔ سٹائن کے ان خطوط سے اس بات کا انکشاف ہوتا ہے کہ انہیں وادی کشمیر سے کتنی عقیدت تھی۔ وہ یہاں کے ذرتے ذرتے سے کتنا پیار کرتے تھے۔ انہیں یہاں کی مٹی کی خوشبو کس قدر عزیز تھی اور وہ یہاں کے قدیم مقامات اور کھنڈرات سے کتنی جذباتی وابستگی رکھتے تھے۔ پنڈت رام چندر بالی کو ایک خط میں لکھتے ہیں:-

”میں وادی کشمیر میں اپنی سیاحت مکمل کر رہا ہوں۔ میرا مقصد قدیم مقامات (Sites) اور کھنڈرات کی تصویریں حاصل کرنا تھا تاکہ انہیں راج ترنگنی کے نئے ایڈیشن کے ترجمے میں شامل کر سکوں۔ اس لئے ان تمام قدیم مقامات کی دوبارہ سیاحت کی جہاں گھومنے کی سعادت مجھے ۲۵ سال قبل نصیب ہوئی تھی۔ یہ سیاحت میرے لئے انتہائی دل چسپی کا باعث ثابت ہوئی۔“^۲

راج ترنگنی کے علاوہ سر آرل سٹائن نے اپنی زندگی میں جو تحقیقی کارنامے

انجام دیئے اُن کا ایک ہلکا سا خاکہ پیش خدمت ہے۔

شائِن کی بعض اہم تصانیف اور سروے رپورٹ زیورِ طبع سے آراستہ ہو چکے ہیں جن میں ۱۹۰۷ء میں شائع ہونے والی اُن کی کتاب ”قدیم ختن“ کا نام توجہ کا حامل ہے۔ اُنہوں نے اپنی تیسری مہم کے تفصیلات ”Inner most Asia“ کے نام سے شائع ہونے والی کتاب میں درج کئے ہیں جو چار جلدوں میں شائع ہو چکی ہے۔ اس کتاب کو شائِن کا ایک اور یادگار کارنامہ تسلیم کیا جاتا ہے

”Memoir of Archoeological Survey“ کے نام سے شائِن کی ایک اور قابلِ مطالعہ تصنیف شائع ہو چکی ہے، جو اُن کے سفر کے دوران درپیش آئے ہوئے مسائل کے علاوہ اُن کے تحقیقی کام کی بھی نشاندہی کرتی ہے۔ اُنہوں نے وسط ایشیا کے دوسرے دورے کی تفصیلات سروے آف انڈیا میں شائع کیں۔ اُن کے ایک طویل مضمون ”Some River names in the Ragveda“ میں وِستا اور چناب کا ذکر جا بجا ملتا ہے۔

شائِن کے اور بھی بہت سے تحقیقی کارنامے ہیں۔ جن کی تفصیل یوں ہے۔

1. Marco-polo's accout of Mongolian roads in Kashmir
2. Hatim's tales. 3. Memoir of Maps illustrating the ancient Geography of Kashmiri . 4. Kashmir English Dictionary (2 Vol). 5. in memorium Pandit Govind Kaul. 6. The castle of Lahore. 7. Identification of. Parihaspora. 8. A note on Avantipora. 9. A note on Kashmiri Manuments. 10. Sanskrit deed of Sale Concerning a Kashmiri Maha Bharata. 11. Ancient Geography of Kashmir.

شائِن کو اپنے گونا گوں تحقیقی کارناموں کی وجہ سے بہت سارے اعزازات سے نوازا گیا۔ رائل جیوگرافیکل سوسائٹی نے اُنہیں سونے کا تمغہ عطا کیا۔ ۱۹۲۸ء میں اُنہیں پیڑی میڈل سے نوازا گیا۔ ۱۹۲۲ء میں رائل ایشیاٹک سوسائٹی نے اُنہیں سونے کا تمغہ عطا کیا۔ ۱۹۳۴ء میں وہ ہکسلے ایوارڈ کے مستحق قرار دیئے گئے اور ۱۹۳۵ء میں نواردات سوسائٹی کا میڈل بھی اُن ہی کے حق میں گیا۔ برطانوی حکومت نے اُنہیں CIE اور KCIE کے اعزازات سے نوازا۔



INDIAN TEXTS SERIES

HATIM'S TALES

KASHMIRI STORIES AND SONGS

RECORDED WITH THE ASSISTANCE OF
PANDIT GOVIND KAUL

BY SIR AUREL STEIN, K.C.I.E.

AND EDITED WITH A TRANSLATION, LINGUISTIC ANALYSIS,
VOCABULARY, INDEXES, ETC.

BY SIR GEORGE A. GRIERSON, K.C.I.E.

WITH A NOTE ON THE FOLKLORE OF THE TALES
BY W. CROOKE, C.I.E.

With a Frontispiece

LONDON

JOHN MURRAY, ALBEMARLE STREET, W.
PUBLISHED FOR THE GOVERNMENT OF INDIA

1923

۱۹۲۳ء میں شائع شدہ کتاب، Hatim's Tales، کے سرورق کا نقشہ

drāyē hēth.
she-went-forth having-taken (them).

“Shēn-kōd-khānan ṭōcé bōg-rēmay.
“For-six-prisons loaves were-divided-by-me-O.

Satimis atayō, bār-Khōdāyō hāy.”
To-the- I-will-enter-O, Great-God-O alas.”
seventh

8. Dapān wustād,—
(Is) saying the-teacher,—

Bōg-rēn yima-ṭōcé. Dopⁿnakh, hāwān
Were-divided- these-loaves. It-was-said-by- “husband
by-her her-to-them,

chum bēmār. Āthⁱ kyāh dopⁿham
is-to-me sick. Therefore verily It-was-said-by-them-
to-me

pīrav phakīrav, ‘ṭōcé gashan bōg-rañē
by-saints (and) by-faiths, ‘loaves are-proper to-be-divided

satan-kōd-khānan. Yih-kēnthāh dapun chuwa,
to-seven-prisons. Whatever to-be-said is-by-you,

tiḥ dāpⁱzēm yōra atawunuy. Ōra
that you-must-say- from-here even-as-I-enter. From-there
to-me

nērawunⁿ kēh dāpⁱzēm-na, mē gāthi
as-I-go forth anything you-must-say-to- to-me will-occur
me-not,

shekh.” Dopⁿnakh biyē, “mā chuh
anxiety.” It-was-said-by-her- also, “I-wonder-if there-is
to-them

kāh kōdⁱ yitⁱ ? ” Dopⁿhas yimav,
any prisoner here ? ” It-was-said-by-them- by-them,
to-her

رومن نویش (گوند کول) انگریزی ترجمہ اول سائن

14. The sweeper said to the sweeper's wife, "I shall never remember what I have to do. They expect me to provide leather and a cobbler's laces. They are sending me off, my dear, with a leather-cutter and a cobbler's awl." "Yārkaṇd will we conquer for ourselves."

15. And she replied, "Thou shouldst have answered them, 'O pimp of a sweeper.' Thou shouldst have said, 'I know not how to use them.'" "I did, my sweeperess, say that to them, but they heard me not at all." "Yārkaṇd will we conquer for ourselves."

16. The roll-call was cried for the artisans, and a demand was made for workers in iron. Each came bearing his anvil on his head, and leaning on his tongs as if they were a stick. "Yārkaṇd will we conquer for ourselves."

17. The blacksmiths grumbled and complained, "Where are we to look for coals? How can we aught arrange our smithy?" But somehow or other the officials made a makeshift for them, and set them a-forging horseshoes. "Yārkaṇd will we conquer for ourselves."

18. Very pleased did I become, and mighty good it seemed to me that last of all they impressed the barber and the carpenter (of my village), and that I saw them running after the others each with a kerchief of food in his hand.² "Yārkaṇd will we conquer for ourselves."

19. Their wives are holding a conference with each other. Say they, "Who is, then, now to support the barber's wife and the carpenter's wife? We shall have to earn our livelihood by hiring ourselves out for spinning thread." "Yārkaṇd will we conquer for ourselves."

20. Sābir Oilman³ only so much say, so long as they shall pay heed unto the news. At length came the Sāhib with all his retinue, saying, "Yārkaṇd will we conquer for ourselves."

¹ This is really a term of affection, much as we sometimes use abusive words in an affectionate sense, or talk of a "poor devil" in the language of pity.

² A thoroughly Kāshmiri sentiment, quite in keeping with the villager's indifference to the troubles of others. The author was evidently on bad terms with the barber and carpenter of his village (Stein).

³ The name of the poet.

vāṭaḷⁱ dup vātūḷa bunai sera za
 chim mangān dāle muy ṭa ka ।
 tōrasta ār h'et m'eti hai pak'nāwān
 Yārkaṇḍ° ॥

14

(vātij vanān phērit)
 phērit dabḷa hek vāṭaḷ gānau
 dabzi hek aṣ'nau zānau ।
 dap'amak vāṭaḷ k'ē nai chum bōzān
 Yārkaṇḍ° ॥

15

shumār bōz hai tā'fādāraṇ
 mang'laj ahongāraṇ ।
 vōḍ'o p'etḥ yiran h'et shrānz dakhe nāvan
 Yārkaṇḍ° ॥

16

kārau ditti bārau yingar katⁱ sārau
 vān katⁱ jān shērau ।
 hāl kya kur hak nāl gara nāwān
 Yārkaṇḍ° ॥

17

khush kya gōsai amōb gau jān
 paṭa nyūk nāyid chān ।
 baṭṭa dajē atⁱ h'et paṭa chuk lārān
 Yārkaṇḍ° ॥

18

muslaḷ hat karān tim^a āṣa pānevāñy
 kusuy ka'ri nāyiz ṭa chān^y ।
 kaṭa van^y ka'rit hai karau guzrān
 Yārkaṇḍ° ॥

19

Sābīr tilevāñye tāmat yūtuy van
 yāmat khabar bōzan ।
 tāny^a āy sāhib bā sō'ri-sāmān
 Yārkaṇḍ° ॥

20

آرل سٹائن کو کشمیر کی فضا اس آئی تھی۔ انہوں نے اپنی تحقیقی کاوشوں اور علمی تجربوں کو ضبطِ تحریر میں لانے کے لئے کشمیر کے بلند و بالا پہاڑوں کی خاموش اور پُر سکون فضاؤں سے گھری ہوئی جگہ مہندمرگ کا انتخاب کیا تھا۔ یہاں انہوں نے وسط ایشیا اور دوسرے مقامات کے آثارِ قدیمہ کی کھوج کے نتائج پایہ تکمیل تک پہنچا دیئے۔ اس مرگ کے پُر اسرار سناٹوں اور طویل خاموشیوں سے انہیں بے حد لگاؤ تھا۔ وہ اپنی آخری سانسیں انہی سناٹوں کے حوالے کرنا چاہتے تھے لیکن خدا کو یہ منظور نہیں تھا۔ وہ افغانستان کی ایک علمی مہم کے دوران کابل میں ۱۹۴۴ء میں انتقال کر گئے لیکن سٹائن کی خواہش کے مطابق رام چند بالی نے مہندمرگ میں سنگِ مرمر کا کتبہ کندہ کروایا۔ اب بھی یہ کتبہ سال ہا سال گزرنے پر بھی اسی مقام پر کھڑا ہے اور کشمیری تہذیب و تمدن، ادب اور کلچر سے زبردست دلچسپی رکھنے والے قلم کے اُس عظیم سپاہی کی یاد تازہ کرتا ہے جس کو ساری دُنیا آرل سٹائن کے نام سے جانتی ہے۔

آرل سٹائن نے کلہن کی راج ترنگنی کے تدوین و تدقیق میں جو نمایاں رول ادا کیا وہ انہیں ہمیشہ زندہ رکھے گا۔ کشمیر کی تاریخ کے علاوہ انہیں یہاں کی تہذیب و تمدن، کلچر اور زبان سے بھی گہری دلچسپی تھی۔ وہ سال ہا سال تک مہندمرگ کی نہایتیوں میں کمپ لگا کر کشمیریات سے متعلق تاریخ کے لازوال گوشوں کی تہیں کھولنے پر مُصر رہے اس مہم میں انہیں کشمیر کے بعض عالموں، فاضلوں اور ماہرینِ آثارِ قدیمہ کا بھرپور تعاون رہا ہے۔ جن میں پنڈت گووند کول کا نام سرفہرست ہے۔ اپنی ۱۲ ستمبر ۱۹۱۷ء کی ایک تحریر میں خود اس بات کا اعتراف کرتے ہوئے لکھتے ہیں:-

”کشمیر سے مجھے جو عشق؟ اس کی تب و تاب (اپنے کام کے سلسلے میں) کشمیر سے دور رہنے پر بھی متاثر نہ ہوئی۔ اسی کشمیر میں مجھے گووند کول کی دوستی کا فخر حاصل ہوا“۔^۱

پنڈت گووند کول سنسکرت زبان کے جید عالم تھے۔ وہ دُنیا کی قدیم روایات

۱۔ ڈاکٹر برج پریتی: جلوہ صدر تک (دوسرا ایڈیشن) ص ۲۳۹۔

۲۔ بحوالہ ڈاکٹر برج پریتی: کشمیر کے مضامین ص ۵۶۔

"I have already above had occasion to refer to the advantage I enjoyed by being able together valuable information on many Points of the traditional and local Lore of Kashmir through Pandit Govind Kaul of Srinagar.....The Identification of Kashmir's numerous allusions to stories contained in the Mahabahrta and purans is mainly his work. I am also indebted to his aid for a preliminary collection of the Lahore manuscript of the chronicle which has enabled me to improve the critical constitution of the text underlying my translation"

سائن کشمیر کی تاریخ اور آثار قدیمہ سے گہری دلچسپی رکھنے کی وجہ سے سال ہا سال تک کشمیر کی سیاحت کرتے رہے۔ اُن کا مستقبل قیام مہند مرگ میں ہوتا تھا

۱۔ بحوالہ ڈاکٹر برج پریتی: کشمیر کے مضامین ص ۶۷ ۲۔ ایضاً ص ۶۵

جہاں انہوں نے بڑے بڑے تحقیقی کارنامے تکمیل کے مراحل تک پہنچا دیے۔ تاریخ کے علاوہ انہیں کشمیری تہذیب، تمدن کلچر اور زبان سے بھی دلچسپی پیدا ہو گئی تھی۔ آرل شائن کو سنسکرت کے ایک اور عالم پنڈت نیتا نند شاستری سے بھی زبردست عقیدت تھی۔ وہ نہ صرف اس عقیدت کا اظہار اپنی تحریروں میں کرتے ہیں بلکہ اپنی محفلوں اور اپنے عزیز و اقربا کے نام لکھے گئے مکاتیب میں بھی کرتے ہیں۔ ان مکاتیب میں وہ پنڈت نیتا نند کی خیریت ہی دریافت نہیں کرتے بلکہ اُن کی عالمانہ بصیرت کی بھی تعریف بھی کرتے ہیں۔ مثلاً خطوط کے چند اقتباسات:

(۱) ”آپ کے خط سے مجھے اپنے پُرانے کشمیری عالم دوستوں میں سے پنڈت نیتا کی علالت کا حال جان کر بہت دکھ ہوا۔ میری خواہش ہے کہ جب ممی کے آخر میں کشمیر آؤں تو انہیں صحت یاب دیکھ سکوں“

(۵۲/ جنوری ۱۹۳۵ء) ۱

(۲) براہ کرم پنڈت نیتا نند سے بہت جلد ملنے اور اُن سے معلوم کیجئے کہ کیا انہیں وہ رقم ملی ہو جس کا میں نے اکتوبر اور اب جنوری میں اُن کے لئے انتظام کر دیا ہے۔ یہ انہیں اپریل بینک کے ذریعے ملے گی۔ یہ رقم دراصل انہیں ”ڈان کو یک زٹ“ کے کشمیری اور سنسکرت ترجمے کے معاوضے کے طور پر دی گئی ہے.....“

(۱۷/ مارچ ۱۹۳۹ء) ۲

(۳) ”مجھے پنڈت نیتا نند کے سورگباش ہونے سے بے حد افسوس

(۱۰/ جنوری ۱۹۴۳ء) ۳

ہوا.....“

سر آرل شائن کی مہم کے ساتھ پنڈت رام چند بالی نامی ایک کشمیری پنڈت کی بھی زبردست وابستگی رہی ہے۔ بقول ڈاکٹر برج پریتی، بالی پٹ مین سسٹم میں کافی مہارت رکھتے تھے۔ اپنی کارکردگی سے ذہ آرل شائن کا دل جیتنے میں

کامیاب ہوئے اور پھر تقریباً ۱۲ سال تک مسلسل سٹائن کے ساتھ وابستہ رہے۔ سٹائن کے ساتھ اُن کے تعلقات نہ صرف بحیثیت ایک کلرک کے تھے بلکہ اپنی محنت لگن اور ایمانداری سے وہ جلد ہی اُن کے معتمد خاص بن گئے جس کی مثال سٹائن کے اُن خطوط سے ملتی ہے جو انہوں نے وقتاً فوقتاً پنڈت رام چند بالی کے نام لکھے ہیں، چند خطوط کے اقتباسات ملاحظہ کیجئے۔ ان خطوط سے رام چند بالی کے تئیں سٹائن کا خلوص جگہ جگہ عیاں ہے۔ لکھتے ہیں:-

(۱) آپ کا ۱۲ دسمبر کا خط دو ہفتہ قبل ملا۔ جس سے مجھے بڑی مسرت ہوئی۔ میں اس میں آپ کی تصویر دیکھ کر خوش ہوا۔ شکریہ!

(۲) مجھے توقع ہے اگر سب کچھ درست رہا اور کشمیر دوسری بہار میں آسکا تو مجھے آپ سے مل کر بے انتہا خوشی ہوگی۔

(۳) میں سرینگر میں تقریباً دو ہفتے قیام کے بعد شمال مغربی سرحدوں کی سیاحت کرنا چاہتا ہوں۔ مئی کے مہینے میں واپس جا رہا ہوں اور دوسرے سال گرمیوں میں مہندمرگ میں کام مکمل کروں گا۔ میں بخیر ہوں اور انگلستان سے باہر بھی بہت خوش گوار وقت گزارا ہے۔ آپ کی صحت اور ترقی کا متمنی ہوں۔“

کشمیر کی تاریخ کے ساتھ ساتھ انہیں کشمیری زبان اور یہاں کے کلچر سے بھی گہری دلچسپی تھی۔ جس کا اظہار اُن کی تحریروں میں جگہ جگہ عیاں ہوتا ہے۔ لیکن ان دلچسپیوں کی وجہ بھی وہ کلہن کی راج ترنگنی کی تدوین و تدقیق ہی بتاتے ہیں:-

”کشمیری زبان اور کشمیر کے لوک ورثے کے ساتھ میری دلچسپی

کی ابتدا اُسی وقت ہوئی جب ۹۸-۱۸۸۸ء کے دوران میں

کلہن کی راج ترنگنی کا تقابل ایڈیشن تیار کرنے اور اُس کا شرح

ترجمہ کرنے کے لئے وادی میں قیام پذیر رہا۔ ماضی سے متعلق

متعدد سوالات جن کا اس نوع کے کام کے ساتھ گہرا رابطہ ہے اور

جن کو سلجھانا میرے لئے خاص کشش رکھتا تھا، کی گرہ کشائی کشمیری
 دھوانوں کے ساتھ قریبی واسطہ رکھنے سے ہی تھی۔ ساتھ ہی اس
 مقصد کے لئے اس پہاڑی خطے کے روایتی ورثے کے ساتھ رشتہ
 بنائے رکھنے کی بھی ضرورت تھی۔ موقع پر قدیم آثار کی چھان بین
 کرنا بھی ایک لازمی امر تھا۔

آرل سٹائن کا کشمیر زبان سے عشق اور لوک ورثے سے پیار اُن کی تحریروں
 میں جگہ جگہ ملتا ہے اسی لئے جب وہ کشمیریات کے گونا گوں پہلوؤں پر کام کرنے
 لگے تو انہوں نے اولین فرصت میں اس زبان کی تہہ داری اور اس کے گرائمر سے
 پوری پوری واقفیت حاصل کی۔ اس کے بارے میں راج ترنگنی کے دیباچے میں
 رقمطراز ہیں:-

From the time when I began my study of the Kashmir
 chronicle the advice and ready help of professor BUHLER
 had accompanied my labours. His own researches in
 Kashmir were my best guide to the materials that were
 needed for the task and nothing encouraged me more in its
 execution than the unflagging interest with which he followed
 it. Realizing from his own Indian experience the Practical
 difficulties with which I had to contend, he readily helped to
 secure to me the leisure indispensable for the work.

آرل سٹائن کے تحقیقی کارنامے کے حوالے سے ڈو اور کشمیری اشخاص کا ذکر
 کرنا لازمی بن جاتا ہے۔ پنڈت گووند کول، پنڈت رام چند بالی، پنڈت نیتا نند
 شاستری جیسے عالموں، فاضلوں اور دانشوروں کے ساتھ ساتھ حاتم نام کے ایک
 تیلی اور خانساہان علیا کا نام بھی قابل ذکر ہے۔ 'حاتم کی کہانیاں' کے نام سے جو
 کتاب شائع ہو چکی ہے، اس کے سرنامے میں آرل سٹائن 'حاتم کے جافنے کی دل
 کھول کر داد دیتے ہیں اور انہیں ایک قابل قدر داستان گو قرار دیتے ہیں۔ سر آرل
 سٹائن کو کشمیر کے اس بلند و بالا پہاڑی کی چوٹی پر یہ مرگ کیسے نظر آئی اور اس مرگ

کی خاموشیوں میں ایسی کون سی کشش تھی جس نے کشمیر کے اس غیر ملکی عاشق کو ہزار ہا میل طے کرنے، سختیاں جھیلنے، اور تند و تیز طوفانوں کا مقابلہ کھانے پر مجبور کیا اس کے بارے میں کوئی نہیں جانتا البتہ یہ بات وثوق کے ساتھ کی جاسکتی ہے کہ شائن نے مہینوں اسی مرگ میں کمپ لگا اپنے کئی تحقیقی مراحل طے کئے اور کشمیریات کے حوالے سے عظیم کارنامے منزل مقصود تک پہنچا دیے لیکن اُن کے مطابق کشمیریات سے متعلق معلومات حاصل کرنے اور ان کو ضبطِ تحریر میں لانے کے باوجود بھی ایسے بے شمار اسرار ہیں جن کی تہوں تک جانے کی ضرورت ہے۔ کون جانتا ہے کہ مستقبل قریب میں کوئی ایسا کشمیر کا حقیقی عاشق پیدا ہو جائے جو آرل شائن کے نقش قدم پر چل کر کسی اور مہند مرگ کا پتہ لگائے جہاں کشمیریات کے حوالے سے تحقیق کی جائے اور ایسے بے شمار اسرار کھول دیئے جائیں جن میں حقیقی کشمیر مضمر ہے۔ آرل شائن نے اگرچہ کشمیریات سے متعلق عظیم کارنامے انجام دیئے ہیں لیکن پھر بھی وہ مطمئن نہیں تھے۔ اُن کے مطابق کشمیر کی تہذیب تمدن اور کلچر میں اتنی تنوع مندی اور گہرائی ہے کہ مزید تحقیق و تلاش کرنے کے لئے دل میں کسک پیدا ہو جاتی ہے۔ مہند مرگ کشمیر میں ۱۸ مئی ۱۹۰۰ء میں لکھی گئی اپنی ایک تحریر میں اس کا اظہار یوں کرتے ہیں۔

It is time to collect as carefully as possible the materials still left for the study of old Kashmir and its earliest records. I have spared no efforts to serve this end and in the result of my labours, I hope, there will be found some return for the boons which I owe to Kashmir.¹

سر آرل شائن کو مہند مرگ کی مٹی سے بے انتہا پیار ہو گیا تھا جہی تو انہوں نے اس من پسند مرگ کی ایک چٹان کے سائے میں اس کی خوشبودار مٹی میں جذب ہونے کی خواہش کا بار بار اظہار کیا۔ وہ اپنے دوستوں اور ساتھیوں سے والہانہ انداز میں کہتے تھے..... ”یہ میری قبر ہے!“ لیکن افسوس اُن کی یہ خواہش پوری نہ

ہونکی کیوں کہ ۸۱ برس کی عمر میں وہ افغانستان میں اپنی سیاحت کے دوران کابل میں انتقال کر گئے اور وہیں اُن کی آخری رسومات انجام دی گئیں۔ مہند مرگ سے اُن کے لگاؤ اور اُن کی آخری خواہش کا احترام کرتے ہوئے یہ کتبہ مہند مرگ میں نصب کروایا گیا جو آج ۵۰ برس سے زائد عرصہ گزر جانے کے بعد بھی اس عظیم مہم جو کی یاد تازہ رکھے ہوئے ہے۔

مہند مرگ

سر آرل سٹائن نے ۱۸۹۵ء کے موسم گرما میں، جب کہ وہ راج ترنگنی کی تالیف کر رہے تھے، اس مرگ میں پہلی بار اپنا کیمپ لگایا۔ بعد میں وہ اپنے سفر ہائے عظیم کا حال لکھ رہے تھے تو کئی بار پھر یہاں آئے۔ ستمبر ۱۹۲۳ء میں یہاں سے افغانستان روانہ ہوئے۔ ۸۱ سال کی عمر میں بمقام کابل ۲۶ اکتوبر ۱۹۲۳ء کو رحلت کر گئے۔



محمد یوسف ٹینگ☆

لارنس آف کشمیر

کل بھی اور آج بھی

مغرب کی استعماری طاقتوں نے بیسویں صدی کے پہلے پہلے برسوں میں جو کھل کھیلے انہوں نے اُن کو اپنی فوجی اور حربی پشت پناہی سے بہادری اور شجاعت کا ملمع پہنا کر دُنیا کے سامنے پیش کر دیا۔ علم تاریخ کا یہ حتمی کلیہ ہے کہ حال پر حکمرانی کرنے والا ماضی پر بھی اقتدار رکھتا ہے اور وہ اس کے بُل بوتے پر ماضی کو اپنے پسندیدہ رنگوں اور علاقوں میں پیش کرتا ہے اور دُنیا سے بھی تقاضا کرتا ہے کہ وہ دُنیا کو انہی رنگوں اور علامتوں کی مدد اور معرفت سے پہچانے۔ مرحوم سویت یونین کی بات تو سبھی کو معلوم ہے۔ نئی دہلی کی حال ہی میں رحلت کرنے والی واجپائی سرکار نے بھی ایسا ہی کرنے کی کٹھانی ہوئی تھی۔ فزیکس کے پروفیسر مری منوہر جوشی نے اپنے آبائی پٹیشے جیوتش یعنی Astrology کے قیاسی مضمون کو یونیورسٹیوں میں ٹھہرایا اور ساور کریمے متنازعہ فیہ ویکیتی کی تصویر کو پارلیمنٹ ہاؤس میں مہاتما گاندھی جیسے مردِ مجاہد کی تصویر کے روبرو ٹانگنے میں کامیابی حاصل کر لی۔

تفصیل کی گنجائش نہ ہونے کی وجہ سے میں اصل بات کی طرف آتا ہوں۔ پہلی جنگِ عظیم کے ساتھ ہی وسط ایشیا سے جاسوسی، فریب کاری، بہروپ بھرے اور

قتل و غارت کی آگ بھڑکانے کے لئے برطانوی محکمہ جاسوسی سے وابستہ ایک شخص تامس ایڈوارڈ لارنس کے چرچے اُس وقت کے ذرائع ابلاغ میں بڑی شان اور سنسنی خیزی کے ساتھ اس طرح کئے گئے کہ جن مغربی آقاؤں کے لئے اُس نے اتنے پاپڑ بیلے تھے اُن کا تو اُسے ہیرو بننا ہی تھا، اُسے مشرق کے ذہنوں میں بھی ایک رول ماڈل کی طرح چسپاں کرنے کی کوشش کی گئی۔ اُس کی کامیابی کا سب سے بڑا ثبوت دیا گیا کہ اُس نے برطانیہ کے سامراجی عزائم اس خوبی اور خوش اسلوبی سے انجام دیئے کہ جن عربوں کو اُس کی ستم رانیوں کا تختہ مشق بننا پڑا وہ اُن میں اتنا گھل مل جانے میں کامیاب ہوا تھا کہ وہ اسے ایک عرب کی حیثیت سے جاننے پہچاننے لگے اور یوں لارنس آف عربیا کا نام مشہور و معروف ہو گیا۔ اُس نے نہ صرف عربی زبان اُز بر کر لی بلکہ مقدس قرآن، احادیث نبویؐ پر بھی اتنا عبور حاصل کیا کہ وہ انہیں Quote کرتا رہتا تھا۔ اُس نے عربوں کے رہن سہن، لباس، لہجہ اور رسوم و رواج میں بھی اہل عرب کا سارنگ ڈھنگ پیدا کر لیا۔ یاد رہے کہ اس قماش کے انگریزوں نے اُس عظیم ٹریجڈی کے تانے بانے اُستوار کئے جسے دنیا آج مسئلہ فلسطین کے نام سے جانتی ہے اور جس کے دریائے خون کی لہریں صبح و شام ہمارے ضمیر کی حساس سرحدوں کے ساتھ سر ٹکرا کر واپس لوٹ جاتی ہیں۔ لارنس آف عربیا نام کا ایک بہروپی، جسے بعض حلقے کشمیر سے بھی جوڑنے کے پتنگ اڑاتے رہتے ہیں، ۱۳ مئی ۱۹۳۵ء میں ایک سڑک حادثے میں کام آیا۔ بعد میں پچھلی صدی کی چھٹی دہائی میں اُس پر لارنس آف عربیا، کے نام سے ایک بڑی زبردست ہالی وڈ فلم بنی جسے حال ہی میں سارے وقت کی سب سے بڑی رزمیہ فلم قرار دیا گیا۔ خوش قسمتی سے میں جس لارنس کا ذکر کر رہا ہوں وہ اپنے ہم عصر اور ہم شہر مگر زیادہ بانس پر چڑھائے ہوئے لارنس سے بالکل مختلف خوبیوں کا مالک تھا۔ چونکہ اُس کی خیر پسندی اور انسان دوستی کا تمتع کشمیریوں کو ملا (اور بہت شاندار اور پائیدار انداز میں ملا)۔ اس لئے سامراجیوں کے حافظے میں اس کیلئے کوئی جگہ نہیں نکل سکی۔ وہ آج برطانیہ میں ایک بھولا بسرا شخص ہے اور میں یہ

بات پوری جانچ پڑتال کے بعد ہی لکھ رہا ہوں۔ میں نے اُس کے اور اُس کے پبلشروں وغیرہ کے ایڈریس پر کئی دہائیاں پہلے خط لکھے، یا تو خطوط کا جواب ہی نہیں آیا یا مثلاً اُس کے پبلشروں نے بتایا کہ اُن کے متعلق تمام کاغذی یادداشتیں دوسری جنگ عظیم (1939-1945) میں لندن پر ہونے والی بمباریوں کی نذر چڑھ گئی ہیں۔ انہیں سر والٹر روہر لارنس جیسے کشمیر نواز اور دردمند انسان کی ضرورت بھی نہیں تھی۔ لیکن سر والٹر نے کشمیر اور کشمیریوں کی ایک نہایت ستم گرانہ مصائب اور مشکلات، بلندی اور پستی، تشویشات اور ترغیبات، کارناموں اور کارستانیوں اور کامرانیوں اور ناکامیوں کا جو بیان دل کے سطور کی تاریں بجا کر ہمارے سامنے چھوڑا ہے وہ اُسے ہم میں سے اکثر لوگوں سے زیادہ کشمیری کہلانے کے مستحق بناتا ہے۔ اُس کی مرمر کی چھوٹی سی مورتی اُس کے جیتے جی ہی اُس جگہ نصب کی گئی تھی جہاں زنانہ کالج امیر اکدل کے پاس ہمارے محکمہ مال کا محافظ خانہ ہے۔ لیکن اُس کی خوبصورت یاد ہر پڑھے لکھے اور دردمند کشمیری کے دل کے محافظ خانے میں مسکرا رہی ہے۔ اُسے بجا طور پر کشمیر کے محسنوں اور مرئیوں میں شمار کیا جاسکتا ہے اور وہ تاریخ میں لارنس آف کشمیر کے نام سے ہی جانا جائے گا۔ میری اس رائے میں بیسویں صدی کے سب سے ممتاز کشمیری مؤرخ شری پی این کے بازنئی (جو اس وقت بہ فضل تعالیٰ اپنی عمر کے پچانوے برس میں ہی دلی کے کیلاش اپارٹمنٹس میں حسب معمول اپنے علمی کام میں مصروف ہیں) میرے ہم خیال ہیں اور میں سمجھتا ہوں کہ اس سے بڑی سند کی تلاش ضروری نہیں ہے۔ کشمیریوں کی لوک یادوں میں وہ ”لارن صائب“ کے کشمیر یا۔ ہوئے نام سے موجود ہیں۔



والٹر لارنس اُن انگریز افسروں کی کھیپ میں ہندوستان آئے جو ہندوستان کی پہلی جنگ آزادی (1857) کی ناکامی کے بعد ہونے والے حالات کے بعد بھیجی گئی تھی۔ کمپنی بہادر کا نقاب اٹھا کر انگریز سلطنت کی ملکہ وکٹوریہ کا راج ہندوستان میں

نافذ کر دیا گیا تھا۔ کشمیر میں مہاراجگان جنوں نے برطانوی راج کی چھتری کے نیچے اپنا اقتدار مستحکم کر لیا تھا اور یہاں امن و امان کی سی صورت کا گمان ہونے لگا تھا۔ کشمیر میں مغل بادشاہ اکبر کے راج ٹوڑ مل نے پرگنہ ہادوگیرہ کی قدیم بنیاد پر مالیہ کی وصولی کا جو نظام قائم کیا تھا وہ افغانوں، خالصاؤں اور گلاب سنگھ ڈوگرہ کے ابتدائی راج میں سہارا ہو گیا تھا۔ انگریز ہندوستان کے سامتی اور قبائلی سماج میں نئے اُبھرنے والے علوم کی روشنی میں انسانی انتظام کے کچھ تازہ تصورات لے کر آئے تھے اور تصورات (Ideas) ہر وقت اپنے آقاؤں کی مرضی پر ہی نہیں چلتے۔ وہ ایک اپنا وجود اور مقصود بھی بن جاتے ہیں۔ مہاراجہ رنبیر سنگھ کی وفات (1885ء) کے بعد انگریزوں کی گرفت کشمیر میں مضبوط ہو رہی تھی۔ اُن کا ریڈیڈنٹ اب یہاں اختیار کا اصل مرکز تھا۔ انگریزوں نے 1846ء میں کشمیر جیسی گلبدن اور گل مشام نازنین کو مہاراجہ گلاب سنگھ کے ہاتھ اونے پونے داموں یعنی (75 لاکھ نانک شاہی) کے عوض بیچ کر جو داؤ ہارا تھا انہیں اب اُس کی حماقت کا احساس ہو رہا تھا۔ بیعہ نامہ امرتسر کے تحت کشمیر کو مہاراج کے ہاتھوں بقول علامہ اقبال ”دہقان و کشت و جوئے، خیاباں“ کے سمیت بیچ ڈالا گیا تھا اور اب ساری زمینیں اور سارے درخت ”اندر مہندر سپر سلطنت انگلشیہ“ کی مملکت مانی جاتی تھیں اس لئے مالیہ میں تقریباً ساری فصل وصول کی جاتی تھی۔ چنانچہ حالات ایسے ہوئے کہ یہاں کے کسانوں نے اُن زمینوں کو جہاں سے انہیں پسینے کے موتی بو کر صرف تازیانے اور بھوک کی فصل کاٹنی پڑتی تھی، کھیتوں کو تیاگ کر چوری چھپے پنچال کی زنجیریں توڑنے کے بعد بھاگنا شروع کیا۔ یہی وقت تھا کہ انگریزوں کے مشورے سے مہاراجہ پر تاپ سنگھ (1885-1925ء) نے مالیاتی نظام میں کچھ استحکام اور انصاف لانے کے لئے زمین کے بندوبست کا بیڑا اٹھایا۔ سب سے پہلے سیٹلمنٹ کمشنر بھی ایک انگریز مسٹر ونکیٹ ہی تھے۔ وہ 1886ء میں یہاں آئے۔ یہاں ایک خاص طبقے سے تعلق رکھنے والے سزاوولوں اور شہد اوروں (ہالی نظام کے مختلف کارندے) نے ایسی ہڑبونگ مچا رکھی تھی کہ وہ معمولی اصلاح تو دور کنار

اس طریقہ وصولی کو پوری طرح دیکھنے بھالنے کے روادار بھی نہ تھے۔ چنانچہ وٹکیت کی سفارشات پر ایسا شور مچا دیا گیا جیسے یہاں پر قیامت آگئی ہو۔ نوکر شاہی کے بڑے طبقے اس طبقاتی لوٹ کھسوٹ کے برابر سے بھی زیادہ حصے دار تھے اور اس میں خوشی، کے رشتوں سے بھی منسلک تھے۔ لہذا کسی کی کچھ نہیں چلی اور وٹکیت صاحب کی ہیٹ کے پیچھے موقوفی کا بڑا سا بورڈ لگا کر انہیں پیرو پار کر دیا گیا۔

اس اہم لیکن نازک مرحلے پر وائٹ لارنس کشمیر بھیج دیئے گئے تاکہ وہ وٹکیت کے خستہ و خراب خیمے کی طنائیں پھر سے محکم کریں اور نئے سیٹلمنٹ کمشنر کی حیثیت سے وہ کر دکھائیں جو وٹکیت نہ کر سکے تھے اور پھر بادِ مخالف کا رخ موڑ دیں۔ یہ 1889 میں ہوا جب دس سال کے بعد لارنس یہاں سے ترقی پر دہلی گئے تو کشمیر کے افراتفری کے حالات کے باوجود انہوں نے یہاں کا بندوبست اراضی بڑے سلیقے اور ستھرائی کے ساتھ کر لیا تھا۔ ایسا کرنے کے لئے انہوں نے کیا کیا جتن کئے اور سہم سہم اُس کی تفصیل کے لئے مضمون کی تنگی نہیں بلکہ کتاب کی ورق در ورق وسعتیں چاہئیں۔ البتہ یہ بتانا واجب ہے کہ انہوں نے بدنام اور بدآموز بیعہ نامہ امرتسر 1846 پر یہیں ضرب لگاتے ہوئے کشمیر کے کھیتوں پر مہاراجے کی ذاتی ملکیت کا قبضہ کھول کر کشمیریوں کے نام اُن کے انتقال کرنے کے آغاز کیا اور اس طرح سے ایک نیچی ہوئی قوم کی عزت کو بحال کرنے کا پہلا قدم اٹھایا۔ اُس نے مالیے کی جبری وصولی سے سہمے ہوئے سینکڑوں کشمیریوں کے نہ مانگنے کے باوجود اور مرضی کے خلاف بھی انہیں زمینیں منتقل کیں۔ کوئی نصف صدی کے بعد ہی کشمیر شعور میں اتنی بالیدگی پیدا ہو سکی کہ انہوں نے نعرہ لگایا ع

بیعہ نامہ امرتسر کو توڑ دو کشمیر چھوڑ دو، کشمیر چھوڑ دو

لارنس، کشمیر سے تبدیل ہونے کے بعد مشہور اور تاج محل کو سنوارنے والے انگریز وائسرائے لارڈ کرزن کے پرنسپل سیکرٹری بنے۔ انہوں نے اس اعلیٰ حیثیت میں بھی کشمیریوں کی فلاح کی تدابیر کرنے کی کوششیں جاری رکھیں جس کی تحریری

شہادتیں موجود ہیں۔

والٹر لارنس کی کتاب ”دی ویلی آف کشمیر“ آج سے تقریباً ایک سو سال پہلے شائع ہوئی ہے۔ افسوس یہ ہے کہ اس کتاب کے حق اشاعت ختم ہونے سے پہلے ہی اس کی قزاقی (Piracy) شروع ہو گئی تھی۔ کتنی شرمناک بات ہے کہ اس کے ایڈیشن پر ایڈیشن دھڑا دھڑا چھاپنے والے اور جیسیں بھرنے والے ناشران کتابوں پر پہلے ایڈیشن کا سن یا والٹر لارنس کے متعلق ایک معتبر اور تسکین آور دیباچہ تک درج کرنے کی زحمت برداشت نہیں کرتے، جو دوبارہ چھاپ کے مسلمہ بین الاقوامی قاعدوں کی سراسر خلاف ورزی ہے۔ بہر حال کتاب کشمیر سے متعلق اتنے اہم، مستند، معتبر اور بے مثال معلومات اور تجربات پر مشتمل ہے کہ اسے ایک سو سال کے بعد بھی شاید کشمیر کا سب سے مستند مختصر انسائیکلو پیڈیا کہا جاسکتا ہے۔ (یہ بات صحافی خشونت سنگھ نے بھی لکھی ہے جب کشمیر کے متعلق لکھتے ہوئے یہ کتاب اُن کے زیر مطالعہ آئی)۔ اس کتاب کو لارنس کا شاہکار (Magnum Opus) تو کہا ہی جاسکتا ہے لیکن اس کے ساتھ اُن کے عظیم معاصر یورپی کشمیر شناسوں کے نام بھی وابستہ ہیں۔ سینہ بہ سینہ چلنے والی روایات کے مطابق کشمیر کی جغرافیہ، نباتات، پھولوں، پھولوں، آثار قدیمہ، لوک ادب، زبان اور لغات وغیرہ سے متعلق جو باب اس میں شامل کئے گئے ہیں اُن کے ابتدائی مسودے (Draft) یا تو جارج گیرسن، آرل سٹائن، پادری بنٹن نولز اور الیگزینڈر کننگھم جیسے دیو قدامتوں نے تحریر کئے، یا لارنس کے لکھے ہوئے پہلے مسودوں پر انہوں نے اپنی اپنی مہارت کی حدود میں تصحیح کی۔ جب ہی تو اس کتاب کے دعوؤں کو مسترد کرنا اس قدر مشکل بنتا ہے۔ اس کے علاوہ اس کتاب سے کشمیر کے مورخ کبیر حسن شاہ کھوہیہامی کا دامن بھی وابستہ دیکھا جاسکتا ہے۔ لارنس نے اگرچہ لکھا ہے کہ حسن شاہ کھوہیہامی کشمیری زبان جاننے کے سلسلے میں اُس کا استاد ہے لیکن اگر اس کو مبالغہ ملح بھی قرار دیا جائے تو بھی یہ بات بہر حال قرین قیاس ہے کہ اس نے کتاب میں شامل جزئیات اور تفصیلات کی ترتیب و تہذیب میں حسن شاہ کی زمینی حقائق پر مبنی

اطلاعات سے مناسب حد تک استفادہ کیا ہوگا۔ یہ بات کسی تردید کے خوف کے بغیر کہی جاسکتی ہے کہ کشمیر سے متعلق معتبر معلومات و معاملات پر حاوی اس سے زیادہ مقبول خاص و عام انگریزی کتاب آج تک سامنے نہیں آئی ہے۔ اُردو میں اس کا ایک ضخیم ترجمہ سامنے آچکا ہے اور کم از کم دو اور کشمیری تراجم کی تیاریوں کے متعلق اطلاعات موجود ہیں۔ لارنس کے متعلق ریاست بھر میں مصدقہ روایات ہیں کہ وہ کشمیری زبانِ رودانی سے بولتے تھے اور اُن پڑھ کسان اور مردِ عورتوں سے اسی زبان میں باتیں کرتے تھے۔ اُن کی گہری کشمیر شناسی کی گواہی کشمیر کے سابق گورنر بی 'کے' نہرو نے اپنی آپ بیتی میں دی ہے۔

جوں و کشمیر کلچرل اکادمی نے اکتوبر 1989ء میں سروالٹر لارنس کی آمد کشمیر کی صد سالہ برسی پر دیمنز کالج کے پچھواڑے میں اُن کی موتی کے سائے میں ایک یادگاری تقریب منعقد کی تھی جس کی صدارت اُس وقت کے مشیرِ مال آنجہانی پنڈت پیارے لال ہندو نے کی تھی۔ اس میں جموں اور کشمیر پر مختلف اہم تاریخی کتابوں کے پنجابی مصنف پروفیسر سکھ دیو سنگھ چاؤک آنجہانی نے بھی مقالہ پڑھا تھا۔ اُس موقع پر کشمیر کے اہم ترین افسر اور دانشور، ادیب اور صحافی موجود تھے۔ راقم الحروف نے اس وقت کلچرل اکادمی کے سیکرٹری اور تقریب کے میزبان کی حیثیت سے مطالبہ کیا تھا کہ لارنس نے کشمیریوں کا جس طرح درد محسوس کیا اور اُن کی مشکل وقت میں بے باکی سے ترجمانی کی اُس کے اعتراف میں گہر کا روڈ کو لارنس روڈ کے نام سے منسوب کیا جائے۔ ہندو صاحب نے اس وقت معاملے پر ہمدردانہ غور کرنے کا وعدہ کرتے ہوئے کہا تھا کہ وہ اسے کابینہ کے سامنے پیش کریں گے لیکن بعد کے خون ریز معاملات نے سارے معاملے کو ہی نذرِ طوفان کر دیا۔ بقول مرزا غالب ع

میرے دریائے بے تابی میں ہے اک موجِ خوں وہ بھی

اس موقع پر اکادمی کی طرف سے لارن صاحب کے احسانات کے اعتراف کے طور پر اُن کی موتی پر لگی پہلی کی ایک ایسی تختی کے نیچے ایک اور کتبہ آویزاں کیا

گیا تاکہ سُنَد رہے کہ کشمیری قوم ناشکر گزار نہیں ہے۔

گو میں رہا رہیں ستمہائے روزگار

لیکن تیرے خیال سے غافل نہیں رہا

ریکارڈ کے لئے میں ایک اور بات کو درج کرنا ضروری سمجھتا ہوں۔ اُس وقت اگرچہ ہم نے محکمہ مال اور بندوبست کے ایک بڑے کشمیری ماہر افسر جناب سید احمد سعید قادری صاحب کو ماہرانہ رائے کے لئے منج پر لایا تھا (رام چند راز داں جنہوں نے 1950-51ء کے زرعی اصلاحات کو رو بہ عمل لانے میں مرحوم مرزا محمد افضل بیگ کا ہاتھ بٹایا تھا اُس وقت دستیاب نہیں تھے) لیکن ایک اور نہایت اعلیٰ افسر، جو چیف سیکرٹری بھی رہ چکے تھے، نے مجھے بلایا اور ناگواری سے کہا کہ لارنس کے سلسلے میں بات کا یہ بیٹنگز بنانے کی کیا ضرورت تھی؟ میں نے جب پہلے اُن کی ”ویلی آف کشمیر“ کی اہمیت کے حوالے سے بات کرنا چاہی تو وہ بگڑ گئے۔ کہنے لگے ”ویلی آف کشمیر..... ویلی آف کشمیر..... آپ لوگوں نے یہ کیا فضول کی رٹ لگا رکھی ہے..... یہ آپ کی نادانیت کی دلیل ہے..... وہ ایک سیٹلمنٹ رپورٹ (Settlement Report) ہے اور بس..... ایسی رپورٹیں لکھی جاتی ہیں اور ریکارڈ میں غائب ہو جاتی ہیں..... میں خود ایسی رپورٹ کسی بھی وقت لکھ سکتا ہوں۔“ میں اُن کے سامنے تابِ سخن نہیں لاسکا لیکن لارنس کے بعد اب ایک صدی گزر گئی۔ ایسی رپورٹ نہ سنی نہ دیکھی۔ کاش! وہ حاکم اعلیٰ جو خوش نصیبی سے اب بھی خوش و خرم ہیں اپنے دعوے کی دلیل پیش کر کے ہمیں خرسند کرتے

کبھی اے حقیقتِ منظر نظر آ لبا س مجاز میں

کہ ہزاروں سجدے تڑپ رہے ہیں میری جبینِ نیاز میں

سروالٹر لارنس 1944ء میں لندن کے نزدیک انتقال کر گئے۔

.....★.....

سروالٹر لارنس نہ معلوم کس حُسن قبول کی گھڑی میں کشمیر آئے۔ کام تو اُن کا

ایک سرکاری افسر کی حیثیت سے تھا لیکن دیکھتے ہی دیکھتے کشمیر اُن کی رُوح میں اتر

گیا، مَن وُتو کی تمام سرحدیں مٹ گئیں۔ کشمیر کے ماہر اور دردمند تو وہ بنے ہی لیکن کشمیر کو دردمند دوستوں کی کمی کبھی نہیں رہی۔ جو چیز لارنس کو خاص بناتی ہے وہ یہ ہے کہ وہ خود کشمیر بن گئے تھے۔ بقول بلھے خان ع

را.نخا زانخا کہتے کہتے آپ ہی را.نخا ہوئی

اس کا سب سے معتبر گواہ اُن کی کتاب ”ویلی آف کشمیر“ ہے۔ دیکھئے کشمیر کے متعلق وہ کیسے بات کرتے ہیں:

”کشمیری زبان میں ایسے الفاظ اور اصطلاحات بھی ہیں جن کے انگریزی میں مترادف نہیں ہیں۔ انہیں فرہنگ کی Glossary کا حصہ بنانے کی جگہ اُن کو اصل (انگریزی) عبارت میں جوں کا توں درج کرنا چاہئے۔ یہ ایسے الفاظ ہیں جو کشمیریوں کے ساتھ رہن سہن کرتے ہوئے انسان روزانہ اُن کی گفتگو میں سنتا ہے اور جس کسی کو بھی وادی میں کوئی کام بجانا ہے اُسے اندازہ ہوگا کہ ان الفاظ اور رسوم و رواج کی آگاہی اُسے کشمیریوں پر ایک کارآمد گرفت عطا کر دے گی۔“ (صفحہ 258)

لارنس نے خود اس طریق کار پر عمل کیا ہے اور اسی صفحے میں اس کے نمونے دیئے ہیں صرف زبان کے ساتھ ہی لارنس کا برتاؤ نہیں ہے بلکہ وہ کشمیر اور اس کی طول و عرض اور اس کے ہمہ گیر پہلوؤں پر اسی طرح بات کرتا ہے، بات بات میں پتے کی ایسی باتیں بیان کرتا ہے کہ دوسری تاریخوں اور سرگزشتوں کے درجنوں صفحات پر پھیلی ہوئی عبارتیں اس قسم کے جگنو نہیں چکاتیں۔

لارنس کشمیر میں کئی بار آیا اُس نے چھ سال سے زیادہ عرصہ یہاں تقریباً استقلال اور تسلسل سے بسر کیا اور وہ بھی سرکاری دفتر یا سرینگر کے کوٹھی باغ میں نہیں، جہاں بننے والی سب سے پہلی کوٹھیوں میں سے ایک اس کی قیام گاہ تھی۔ وہ گھوڑے کی پیٹھ، کشتی کی سیٹ اور انسان کے کندھوں پر لگی ہوئی پینس کے علاوہ پیدل بھی چلتے تھے

۱۔ یہ مرزا غالب کا استعمال کردہ لفظ ہے جو انسان بردار عماری نما سواری کے لئے استعمال ہوتا ہے۔ جسے کہار اٹھاتے تھے۔ غالب کا مشہور شعر ہے ع

پینس میں جو گذرتے ہیں وہ کپے سے میرے ☆ کندھا کھاروں کو بد لئے نہیں دیتے



سروا الطرلار نس



بزرگ کشمیری شالباغ - کافی شمال بنتے ہوئے

اور انہوں نے قاضی گنڈ سے لولا ب تک بے شمار دورے کئے۔ انہوں نے کشمیری زبان پر ایسی قدرت حاصل کی کہ وہ بے تکلف اُن بڑھکسانوں اور اُن کی عورتوں سے گفتگو کرتے تھے۔ میرے بچپن میں جب لارنس کو کشمیر سے گئے ہوئے بس چالیس سال کا عرصہ گزرا تھا، شوپیان میں ایک بُونا (Pygmy) احمد اللہ نام کا موجود تھا، جس نے 'لارن صاحب' (کشمیری اُسے اسی پیارے نام سے پکارتے تھے) کو اپنی آنکھوں سے دیکھا تھا اور اُس کو کسانوں کے ایک جگہ میں اُس نے بات چیت کرتے دیکھا اور سنا تھا۔ اس کا کہنا ہے کہ لارن صاحب خود کھیتوں میں جاتے اور اُن کی مٹی کی جانچ پڑتال کر کے اُس کا اندراج کرتے تھے (لوک روایت نے اس پر مبالغے کی پرت چڑھا کر یہ صورت پیدا کی ہے کہ وہ کھیت کی مٹی کا ذائقہ چکھ کر بتاتے تھے کہ اس کی زرخیزی کا درجہ کیا ہے)۔

ویلی آف کشمیر، انڈیکس وغیرہ کے ساتھ باریک ٹائپ اور بڑے سائز کے 478 صفحات پر محیط ہے۔ اس میں کل 19 باب ہیں۔ جن میں کچھ ابواب کے ذیلی باب بھی ہیں۔ لارنس پہلے ہی صفحے پر اس کو ایک رپورٹ قرار دیتا ہے۔ وہ کہتا ہے کہ میں نے اس سے پہلے پندرہ رپورٹیں حکومت کو پیش کی ہیں جن میں مٹی کی اقسام، تاثیر، پیداواری صلاحیت وغیرہ کے مطابق باتیں درج کی ہیں۔ لیکن اس (ویلی آف کشمیر) میں عام دلچسپی کے معاملات پر خامہ فرسائی کرونگا۔ وہ افسوس کے ساتھ کہتا ہے کہ میں اس کتاب (رپورٹ) میں اپنے اُن نوٹوں اور حوالوں کا صرف پچاس فی صدی حصہ استعمال کر سکا ہوں جو میں نے کشمیر میں اپنے قیام کے چھ سیشنوں (Sessions) میں قلم بند کئے تھے۔ وہ اپنی عدم الفرستی پر رنج کا اظہار کرتے ہوئے لکھتا ہے کہ یہ باتیں بھی بڑی دخل اندازیوں کے باوجود اور عام طور آڑے اوقات (Odd hours) میں لکھے گئے ہیں۔ کتاب کو پڑھ کر دل میں ہوک اُٹھتی ہے کہ اگر آدھے آدھے کا یہ عالم ہے تو دوسرا نصف کتنا بصیرت افروز ہوگا جو کبھی

لوک عقیدے کے مطابق، جس کی علم حیاتیات بھی تصدیق کرتا ہے، ایسے بونے اوسط سے زیادہ عمر پالیتے ہیں۔ احمد اللہ کی عمر اُس وقت اُسی سے زیادہ بتائی جاتی تھی۔

روشنائی کی روشنی سے مالا مال نہ ہو سکا ع
 سب کہاں کچھ لالہ و گل میں نمایاں ہو گئیں
 لارنس تقریباً پہلی ہی سانس میں کشمیر کی خاص شخصیت اور شناخت کا فریفتہ نظر
 آتا ہے۔ وہ لکھتا ہے:

”کشمیر کی ایک خاص اور امتیازی قومیت ہے۔ کشمیریوں کا
 کردار، اُن کی زبان، اُن کا لباس، اُن کے رسوم و رواج بہت ہی منفرد اور
 دلچسپ ہیں۔ اس کی تاریخ ممتاز ہے اور اس کا انتظامیہ بھی انوکھا۔“
 لارنس 1889 (یہ جواہر لال نہرو کا سن پیدائش بھی ہے جس کے ہاتھوں کشمیر
 کے موجودہ حالات کے پہلے صفحات کی عبارتیں پیدا ہوئیں) میں پہلی بار آیا اور وہ
 صاف لکھتا ہے کہ اس وقت یہ خطہ مطلق العنانیت کا پورا نمونہ ہے اور اگر اقتدار کی کوئی
 طبقاتی صورت رہی ہے تو اُس کو تھس نہس کر دیا گیا ہے اس حد تک کہ اب لوگ نہیں اور
 اوپر اُن کا مالک و مولیٰ مہاراجہؔ وہ لکھتا ہے:

”میں نے لوگوں کو ناراض، حواس باختہ اور شک و شبہ سے
 لبالب بھرا ہوا دیکھا۔ ایسے غلاموں (Serfs) کی طرح جن کو کوئی حق یا
 رعایت حاصل نہ ہو لیکن جن پر طرح طرح کا بوجھ اور ذمہ داریاں ہوں۔
 انہیں ظلم پرست قرار دیا جاتا ہے اور اس امر کی تسکین کے لئے اُن پر اس
 جنس (ظلم و جبر) کی فراوانی رکھی جاتی ہے۔ سپاہی انہیں بیجائی کرنے اور
 ہل جوتنے کے لئے گھسیٹتے ہیں اور جب فصل کاٹنے کا وقت آتا ہے تو یہی
 کارندے پھر آ جاتے ہیں..... انہیں اپنے گھروں سے زور زبردستی سے کھینچا
 جاتا ہے اور گلگت کی بیگار کے لئے بھیج دیا جاتا ہے۔ ہر سرکاری کارندے کو
 اُن کی مزدوری اور اُن کی جائیداد پر حق ہوتا ہے۔ اُن کی زندگی کا سادہ سا
 اصول کہ جو کھیتی کرے، وہی فصل کاٹتا ہے! نظر انداز کیا جاتا ہے اور اُن

کی حالت فرانس کے اُن بیچارے (Tiers Etat) سے کہیں زیادہ

قابلِ رحم ہے جو انقلاب فرانس سے پہلے ظلم کی چکی میں پتے پتے تھے۔“

رکسانوں کی حالت زار پر کتاب کے مختلف مقامات پر روشنی ڈالتے ہوئے وہ لکھتا ہے کہ حکومت کے ہر کارے اُن کی فصل 106/9 حصہ چھین کر لے جاتے تھے۔ وہ شاذ ہی کبھی اپنے چاول کھاتے ہیں۔ اسی لئے اُن کے یہاں مثل مشہور ہے ”بھتہ بھتہ تہ پیادہ پتہ“۔ (چاول پکنے کی بو کیا پھیلی کہ سرکاری کارندے لٹھ مار کر پیچھے پڑ گئے)۔

لارنس کشمیریوں کی انفرادیت کا بار بار ذکر کرتا ہے۔ وہ کہتا ہے کہ اس انفرادی پہچان کو قائم رکھنے کے لئے کشمیریوں نے عجیب طریقے وضع کئے ہیں۔ سب سے بڑی بات تو یہ ہے کہ صدیوں سے اُن کے طرزِ معاشرت کے بنیادی خدوخال جیسے لوہے کے سانچے میں ڈھلے ہوئے ہیں، جو بدلتے نہیں۔ وہ اس اعتراض کو مسترد کر دیتا ہے کہ یہ اُن کی رجعت پسندی یا کنزرویٹیو ہونے کی نشانی ہے۔ وہ کہتا ہے کہ اگر وہ اس طرز کے نہیں ہوتے تو مغلوں، افغانوں، برکھوں، ڈوگروں نے انہیں اپنے شیشے میں اتار کر اُن کی قومی شخصیت کا نشان ہی بدل دیا ہوتا۔

لارنس کو کشمیر کی زمینوں کی زرخیزی کا بھی اعتراف ہے۔ لیکن وہ اس کا مقابلہ اُن کی عورتوں کی تخم پروری (Fecundity) سے کرتا ہے اور دلچسپ انداز میں کہتا ہے کہ یہاں زمین اور زن زرخیزی اور تخم پروری میں ایک دوسرے سے مقابلہ کرتی ہیں اور نہیں کہا جاسکتا کہ کس کا پلڑا بھاری ہے۔ لیکن جہاں زمین کی فصل کو سرکاری غنڈے لوٹ کر کشمیری کو بھوکا پیاسا چھوڑ دیتے ہیں وہاں عورتوں کی اولاد قحط سالی، بیماریوں، بیگار اور ظلم و جبر کا شکار ہو جاتی ہے۔ وہ بار بار کہتا ہے کہ کشمیر کی حالت زار کو بدلنے کی اولین شرط یہی ہے کہ یہاں آبادی میں اضافہ ہو۔ کاش! لارنس آج ہوتا تو دیکھ لیتا کہ بد نصیبی نے کثرتِ آبادی کے باوجود اُن کا تعاقب نہیں چھوڑا ہے۔ اگرچہ یہاں آج کل عورتوں کی گود ہری بھری ہے اور یہ کھیتی ہر لحاظ سے لہلہا رہی ہے لیکن اس سے اُگنے والی

فصل اب ایک اور روپ میں بندوق اور بارود کے ہتھے چڑھ رہی ہے۔ اُسکے زمانے میں یہاں سبزیاں اور میوے ساری دُنیا میں سب سے زیادہ اُزراں تھے..... وہ کہتا ہے کہ کشمیر کی آب و ہوا میں اتنی تاثیر ہے کہ یہ ساری دُنیا میں صحت کی بحالی کی نعمت بانٹ سکتا ہے لیکن اُسے کشمیریوں کی گندگی اور غلاظت سے دل بستگی پر بہت غصہ آتا ہے اور وہ کہتا ہے کہ کشمیر میں کالرا کا سب سے بڑا سبب اُن کی یہی غلاظت پسندی ہے۔

لارنس ہر جگہ کشمیریوں کے کمالات اور اُن کے امتیاز کے پہلو ڈھونڈ نکالتا ہے۔ آثارِ قدیمہ کے باب میں اُس نے اپنے وقت میں ہندوستانی آرکیولوجی کے سب سے بڑے ماہر الیکزینڈر کننگھم کا ایک پورا مضمون مستعار لیا ہے۔ وہ ایک اور ماہر Bates کی رائے سے اتفاق کرتے ہوئے لکھتا ہے کہ کشمیر میں جو تعمیراتی آثار رکھتے ہیں وہ ہندوستان کے موجود آثارِ قدیمہ میں سب سے زیادہ شاندار اور قابل ذکر ہیں۔ ان میں کسی شک و شبہ کے بغیر قدیم یونان کے آثار جھلکتے اور چھلکتے ہیں۔ ان کا تو ہندوستان میں کوئی جواب نہیں ہے۔ لیکن یونان کے پار تھینان اور Lysicvates کی آن بان کا حسن کسی قدر مختلف ہے لیکن کشمیری طرز کا اپنا خاص رنگ اور طرح داری ہے۔“ (صفحہ 164) بات کو آگے بڑھاتے ہوئے یہ دعویٰ بھی سامنے آتا ہے کہ یونانیوں کو کشمیر کے شناختی طرزِ تعمیر کی نزاکتوں اور نفاستوں کا علم ہی نہیں بلکہ احساس بھی تھا۔ وہ کہتا ہے کہ کشمیریوں نے جو خاص طرزِ تعمیر ایجاد کیا اُسے ”آریائی طرز“ (Arian Order) کہہ کر یاد کیا جانا چاہئے۔ یہ طرح اُن خوبیوں اور زیبائیوں کا سرمایہ رکھتا ہے جو دُنیا کے کسی بھی اہم (Celebrated) طرز کا امتیاز ہے۔ اسی لئے کشمیریوں کا بنایا ہوا کوئی ستون سارے ہندوستان میں سب سے بڑا اور انوکھی پہچان رکھتا ہے۔“ اس استدلال کو آگے بڑھاتے ہوئے یہ اقتباس سامنے آتا ہے:

”ساری کی ساری ہندوستانی تعمیرات میں کشمیر کے طرزِ تعمیر کی

بالا تری اور بلندی سے وہاں کے ہندوؤں کو بھی واقفیت تھی کیونکہ

کشمیریوں کے لئے اُن کا ایک لقب ”شاستر شلپنا“ بھی ہے جس کا مطلب ہے فنِ تعمیر کے ماہر..... یہ ایسی اصطلاح ہے جو فنِ تعمیر میں اُن کے کمال کی بدولت ہی استعمال کی جاسکتی تھی۔ اس وقت بھی کشمیری مشرق کے سب سے ماہر دست کار ہیں۔ اور اس بات پر باور کرنا مشکل نہیں کہ وہ کشمیری جو اس وقت تمام اہل مشرق کو پارچہ بانی، بندوق سرازِی اور خطاطی میں پیچھے چھوڑتے ہیں، فنِ تعمیر میں بھی کمال کی اونچائیوں کو سر کر چکے ہوں گے۔“

کشمیری فنِ تعمیر کی شہرت وہ سب سے پہلے بطلموس (عیسائی سن سے دو سو سال پہلے) کے یہاں سنتا ہے۔ اگرچہ وہ کشمیری عمارتوں کے کھنڈرات کو پانڈو لڑ (پانڈوؤں کا مکان) کے روایتی نام سے جوڑ کر وہ قیاس کرتا ہے کہ اصل پانڈو کشمیر کا ہی رہا ہوگا لیکن اُسے یہ متوازی روایت یاد نہیں رہتی کہ مہابھارت کی ۱۸ روزہ جنگ میں کشمیری حکمرانوں نے جو فوج روانہ کی اُس نے کوروؤں کا ساتھ دے کر پانڈوؤں کے خلاف لڑا۔ آگے چل کر وہ ان کھنڈرات کی عظمت کے سلسلے میں ٹریبک (Trebek) کے حوالے سے لکھتا ہے ”ان کھنڈرات کا حجم اور اُن کی پہنائی فرعون مصر کے عظیم ترین آثار سے کم نہیں ہے۔ اس بات میں وہ ان عمارتوں کے زوال کے لئے کبھی سکندر بُت شکن، کبھی زلزلوں اور کبھی سیلابوں کو ذمہ دار مانتا ہے۔ لیکن وہ بار بار اس نقطے پر زور دیتا ہے کہ کشمیریوں نے پتھر کا استعمال کر کے جو شاندار معابد اور مندر تعمیر کئے وہ اُن کی تخلیقی اُچھ اور طباعی کا ایسا نمونہ ہیں جنہوں نے سارے شمال مغربی ہندوستان کو تقلید پر مجبور کر لیا۔ اور وہ اُن کا اپنی پہچان کا واضح منشور بھی ہے اور اعلان بھی۔“

فنِ تعمیر کے ذکر میں وہ الیگزینڈر کننگھم کے حوالے سے بھی کشمیر کے سب سے عظیم زمانے اور اس کے سب سے بڑے بادشاہ (جسے اُس کی فتوحات کے آئینے میں شہنشاہ کہنا زیادہ زیب دیتا ہے) راجہ اللتا دتیا کا ذکر کرتا ہے۔ وہ اُس کے بنائے ہوئے منعب آفتاب (Sun Temple) مارتنڈ کو کشمیری آرکیٹیکچر کا نقطہ عروج قرار دیتے

ہوئے اسے عجائب کشمیر (Wonder of Kashmir) مانتا ہے۔ اس معبد کے چونسٹھ عظیم ستون تھے جو ہفتے کے سات دنوں کو Zodiac کی بارہ برجیوں سے تقسیم کے بعد حاصل ہونے والا شمار ہے۔ یہ صرف ہندوؤں کے لئے ہی ایک متبرک مقدار ہی نہیں بلکہ علم نجوم کے قاعدوں سے بھی ایک بہت ہی قابل توجہ کلتی ہے۔ اس مندر کی تفصیلات کا تجزیہ کر کے وہ اسے للتادتیہ جیسے فاتح عالم بادشاہ کی شان کے شایان کار نامہ قرار دیتا ہے۔ اُس کے خیال میں یہ وادی کا سب سے دلکش اور مکمل نظارہ بھی پیش کرتا ہے اور وہ اس بات کو اس کی کرامت کا ایک قابل لحاظ حصہ مانتا ہے۔

تخت سلیمان کے مندر کو (شکر آچاریہ نام کا کہیں بھی ذکر نہیں کیا گیا ہے) کشمیر کی قدیم ترین یادگاری عمارت بتایا گیا ہے اور اسے اشوک اعظم کے بیٹے راجہ جلوک (220 ق م) کے نام سے جوڑا گیا ہے۔ راجہ جلوک نے بڈھ مت کے مہارتھی اپنے عظیم باپ کے مذہب سے انحراف کر کے کشمیر میں شیومت کے فروغ کی طرف دھیان دیا۔ لارنس کے مطابق وہ یہاں کی ناگ دوشیزاؤں کی اداؤں پر ایسا لوٹ پوٹ ہو گیا کہ دھرم کرم کی ساری چوکڑیاں بھول گیا۔ اس مندر کی بعد میں مسلمان بادشاہوں کے عہد میں مرمت ہوئی اور کنگھم اس کی اندرونی دیواروں پر فارسی کے دو کتبوں کا ذکر کرتا ہے۔

”یہ بُت 54 سموت میں بہشتی زرگر نے بنایا“ ایک اور ادھورے کتبے کی عبارت ہے ”اس بُت کو اٹھانے والا خواجہ رگن تھا، جو میر جان کا فرزند تھا.....“ اب یہ عبارتیں مندر کی دیواروں پر کے گئے وارنش اور لپیاپوتی کے نیچے دُب گئی ہیں لیکن انیسویں صدی کی کچھ کتابوں میں ان کے فوٹو گرافوں میں یہ عبارتیں نظر آتی ہیں، خاص طور ہنری ہارڈی کی ”قدیم کشمیر“ میں۔

کشمیر کی تحریری تواریخ پر خامہ فرسائی کرتے ہوئے لارنس ”راج ترنگنی“ کے سلسلہ تارنخ نویسی کو برصغیر میں ایک بے مثال کارنامہ قرار دیتا ہے۔ کلہن، جوزاج، سُکا، شری ور اور پراجیہ بٹ جنہوں نے اسے ماقبل تارنخ سے اکبر بادشاہ کے زمانے

(1586) تک لایا۔ وہ کلہن کی راج ترنگنی کی دریافت، ترتیب، تہذیب اور ترجمہ و تشریح پر ایک نہایت معنی پرور تفصیل درج کرتا ہے اور کہتا ہے کہ اس کی طلب اور تحقیق کا سلسلہ نسب ہندوستان میں مغرب کے روشن خیال خاور شناسوں کے سرخیل اور قافلہ سالار سرولیم جوزز سے ملتا ہے۔ ولیم جوزز ہندوستان میں رائل ایشیاٹک سوسائٹی کا بانی تھا۔ اُسی نے سنسکرت کے بارے میں سب سے پہلے اس کا سلسلہ بنی آدم کی سب سے مکمل کلاسیکل زبانوں سے جوڑا اور خیال ظاہر کیا کہ یہ انڈو آریں زبانوں کی ہی نہیں ٹرانس یورپین زبانوں پر بھی اپنا سایہ ڈالتی ہے۔ چنانچہ بعد میں یہ ایک باقاعدہ علم کا مصدر بن گیا جس میں جرمن مستشرق میکس مولر جیسے فاضلوں نے تحقیق و تلاش کے نئے افق روشن کئے۔

لارنس اپنے معاصر مورخین کی تائید سے کشمیر کی تواریخ کی ابتدا ما قبل تاریخ تک لے جاتا ہے۔ وہ کہتا ہے کہ علم تواریخ کے بابا ہیرودوٹس نے بھی کشمیر کا کئی حیثیتوں سے ذکر کیا ہے اور اس بات کے نشان بھی ملتے ہیں کہ سکندر مقدونی اور اُس کے ہمراہ تاریخ نویسوں کو کشمیر کے سیاسی اور تمدنی وجود کا گہرا عرفان و احساس تھا۔ اُس کے خیال میں کشمیریوں نے قدیم ترین تاریخی مرحلوں میں برصغیر کے معاملات میں فیصلہ کن حد تک دخل اندازی اور کارفرمائی کی۔ اگرچہ چند تازہ صدیوں میں یہ صورت الٹ گئی ہے۔

کشمیر کی ابتدا اگرچہ خرافات اور دیومالا کی دھند میں چھپی ہوئی ہے مگر اس نازک مرحلے سے گزرتے وقت لارنس کی کشمیر نوازی دیکھتے ہی بنتی ہے۔ وہ بارہ پر بت 'کوہری پر بت' لکھنے پر ہیخ پا ہو جاتا ہے اور کہتا ہے کہ "It is a Dogra" populer Etymology یہ بات ذہن میں رہے کہ اُس وقت مہاراجا ن ڈوگرہ کا راج عروج پر تھا اور وہ اُن کی ملازمت میں تھا۔ وہ بجا طور کہتا ہے کہ یہ 'ہار پر بت' ہے یعنی شار کا یا اُردو مینا سے منسوب۔ وہ دُرست طور کہتا ہے کہ کشمیری بہت قدیم زمانے سے پاروتی کی اس سروپ میں پوجا کرتے تھے۔ وہ کشمیر کے قدیم سرتی سرکا ذکر

کرتے ہوئے لکھتا ہے کہ مقامی روایت کے مطابق جب پاروتی شگفتہ مزاج میں ہوتی تو وہ وادی کے شمال میں اپنے بسیرے ہر مکھ سے ایک شاندار کشتی میں تفریح کرنے نکلتی تھی اور جنوب میں کُنسا ناگ پہنچ کر دم لیتی تھی۔ ہر کشمیری کو اس روایت کا ذکر لرل دید کے اس مصرعے کی یاد دلائے گا ع

ہر موکھ کو نسر اکھ سُم سرس

کشمیری کی نیلم پری کیسے سستی سر کے پانیوں کو ہٹا کر ابھر آئی لارنس نے اس بارے میں جو تفصیلات دی ہیں وہ اتنی خوبصورت ہیں کہ اُس پر عالمی درجے کی اسطور کا گمان ہوتا ہے اور یہ تفصیلات اگرچہ اُس کی طبع زاد نہیں لیکن اُس کی کتاب کے بغیر شاید ان کا آنتہ پتہ کسی کتاب میں شاذ ملے گا۔ وہ لکھتا ہے:

”جھیل میں ایک ظالم عفریت جلدیو نام کا رہتا تھا جسے برہما کی سرپرستی حاصل تھی۔ برہما کے پوتے کشپ نے اس صورت کو بدلنے کی ٹھان لی۔ کشپ ایک ہزار سال تک عبادت کرنے کے بعد جلدیو سے دو ہاتھ کرنے پر اتر آیا لیکن جلدیو اُسے جُل دے کر ناکام بناتا رہا۔ وشنو، کشپ کی مدد کے لئے آیا تو جلدیو پانی کے نیچے پاتال میں چھپ گیا۔ وشنو نے بارہمولہ کے قریب اپنا ترشول گاڑ کر جھیل کے پانی کے بہاؤ کا راستہ بنایا لیکن جلدیو بارہ پر بت کے پاس جھیل کی چلی سطح میں چھپ گیا۔ دیوتاؤں نے ایک ہاتھ میں سورج اور دوسرے ہاتھ میں چاند لے کر جلدیو کی تلاش شروع کر دی لیکن عفریت اُن کو ناتارہا۔ آخر پاروتی مینا کی رُوپ میں آئی۔ اُس نے اپنی چونچ میں بارہ پر بت پہاڑی کا کنکر لے کر جلدیو کے اوپر پھینک دیا اور عفریت کا کچھو مر نکل گیا۔“

کشمیریوں کی افتاد طبع کے مطابق لارنس نے کچھ دلچسپ باتیں بیان کی ہیں۔

۱۔ کونسا ناگ۔ لارنس نے ”کوثر“ کا لفظ استعمال نہیں کیا ہے جو اس جھیل کے نام کے ساتھ بعد میں غلطی سے جوڑا گیا۔ جیسا میں پہلے لکھ چکا ہوں۔ یہ دراصل کن سر ناگ (کونوں والا چشم) ہے۔ لارنس کشمیری الاصل نہ تھے لہذا لگتا ہے کہ انہیں کن سر سننے ہی چوک ہو گئی اور وہ صرف Konisa لکھ گئے۔

وہ کہتا ہے کہ کشمیری اُسی وقت اپنا جوہر دکھاتے ہیں جب وہ اپنے وطن سے باہر جا کر فتح کریں اور لڑائیوں میں مصروف ہوں۔ اس سلسلے میں خاص طور لٹا دیتیہ اور شکرورمن کی فتوحات کا ذکر کرتا ہے۔ شکرورمن نے ایک لاکھ گھوڑ سواروں، تین سو ہاتھیوں اور نوے ہزار پیادہ سپاہیوں پر مشتمل لشکر تیار کیا تھا جس میں کشمیر سے باہر پنجابی اور دوسرے Mercenaries کی بڑی تعداد تھی۔ بہر حال جب کشمیری ایسی مہمیں کرنے کے لئے نہیں جاتے تھے تو ”اُن کے سپاہی وغیرہ بے کاری سے تنگ آ کر ایک دوسرے سے بھڑ جاتے تھے اور کشمیر میں خانہ جنگی شروع ہو جاتی تھی۔“

اسی طرح انتظامیہ کے منشی اور کلرک جنہیں اُن دنوں کا ستھ کہہ کر پکارا جاتا تھا بذات خود ایک بڑی مصیبت بنتے تھے۔ ایک مقامی بادشاہ راجہ اُچل (1101-1111) کا قول لارنس بڑی رغبت اور رضامندی سے نقل کرتا ہے کہ کشمیری عوام کو جس طرح ہیضہ، قونج اور دوسری وبائیں تباہ کرتی ہیں اور موت کے گھاٹ اتارتی ہیں، اُس سے کچھ کم بربادی یہ کا ستھ لوگ نہیں کرتے جن کے قلم سے زہر قطرہ قطرہ نکلتا ہے۔ لارنس آگے چل کر لکھتا ہے کہ کئی صدیاں گزرنے کے بعد خود اُس کے زمانے میں انتظامیہ کے ان کارکنوں کے رول میں زیادہ فرق نہیں آیا ہے۔

لارنس کشمیر میں ہندو راج کے خاتمے پر آہ بھرتا ہے لیکن تواریخ کی کروٹوں پر نظر ڈالنے کے بعد یہ نتیجہ اخذ کرتا ہے:

”یہ سب باتیں کشمیر میں ہندو شاہی کے انتشار کا اشارہ دے رہی تھیں جو کئی صدیوں تک فرمانرواء رہی تھی۔ 1305 میں جب راجہ سمہادیو گدی نشین تھا تو کشمیر شرایوں کباہیوں اور جویوں کا اکھاڑہ بنا ہوا تھا اور اُن کی عورتوں کا حال بھی کچھ بہتر نہیں تھا۔۔۔۔۔ ایسے میں تاتاری ذولچونے کشمیر پر حملہ کر دیا اور سمہادیو کشتوار بھاگ گیا۔“

اور اس کے بعد اس زوال کے آخری منظر ملتے ہیں جن سے تواریخ کشمیر کے طالب علم بہ خوبی واقف ہیں۔ اس دور کا آخری واقعہ ایک ہالی وڈ فلم کا کلائمیکس لگتا

ہے۔ دو بادشاہوں سے بیاہی ہوئی کشمیر کی آخری ہندو حکمران کوٹہ رانی اپنے نئے عاشق سلطان شاہ میر کی پیش دستیوں کا مقابلہ تو نہیں کرتی بلکہ بٹن ٹھن کر اور ساز سنگار سے آراستہ ہو کر بسترِ عروسی پر بیٹھ جاتی ہے لیکن جب نوشہ اندر آ کر لطف و نشاط کی پہل کرنے لگتا ہے تو دلہن اپنے پیٹ میں خنجر گھونپ کر اُس کا خونین استقبال کرتی ہے۔ مسلمانوں کی حکمرانی کے دور میں لارنس پہلے سلطان سکندر بُت شکن کے 24 سالہ دور کی دُھند کو پھیلاتا ہے۔ اُس کے مطابق سکندر کے وقت بُت شکنی کے علاوہ موسیقی، شراب اور جُوابازی پر بھی پابندی لگی اور سستی ہونے کی رسم پر بھی۔ اس کے بعد وہ اس تاریک پس منظر میں زین العابدین بڈ شاہ کے دور کے اُجالوں کو اُبھارتا ہے۔ خود بادشاہ ایک سبزی خور تھا۔ اُس نے ہندوؤں کا جزیہ ٹیکس معاف کیا۔ فارسی سکھا کر انہیں انتظامیہ میں برتری کے راستے پر گامزن کر دیا۔ فارسی اُسی زمانے میں سنسکرت کی جگہ کشمیر کی سرکاری زبان بنی۔ وہ صرف علم و فن کا دلدادہ ہی نہ تھا بلکہ تلوار کا دھنی بھی۔ اُس نے پشاور سے لے کر بت تک اپنی سلطنت کی توسیع کی۔ وہ بجا طور دور بڈ شاہی کو کشمیر کا سنہری زمانہ خیال کرتا ہے۔ مغلوں کے زمانے کی بات کرتے ہوئے اُسے اپنے پیشے کے ماہر ٹوڈرل کی یاد آتی ہے جس نے کشمیر میں پہلا بندوبست اراضی کیا۔ وہ کہتا ہے کہ اگر چوڈرل کے بندوبست میں بہت دُستی نہ تھی لیکن یہ بہت عجلت میں کیا گیا۔ وہ ستم ظریفی سے بیان کرتا ہے کہ اس تعجیل میں پٹن کے ارد گرد کے بہت سے گاؤں اندراج سے رہ گئے اور اُن سے سینکڑوں سال کسی نے مالیہ نہیں لیا۔ وہ کہتا ہے کہ اکبر نے ہار پربت کی قلعہ کی فسیل تعمیر کی اور پھر وہاں ناگر نگر کا قصبہ بسایا جہاں اُس کے رئیس اور امیر رہتے تھے۔ وہ بس ان ہی دو چیزوں کو اکبر کے دور کی یادگار یں سمجھتا ہے۔ جہانگیر کے متعلق کہتا ہے کہ وہ کشمیر کا عاشق تھا۔ اُس نے تزکِ جہانگیری کے متن کو نقل کرتے ہوئے لکھا ہے کہ جہانگیر نے کشمیر کی ایک شاہزادی سے بھی شادی کی تھی۔ مغلوں کے دور کو وہ مجموعی طور سے کشمیریوں کے لئے فراغت اور فرصت کا دور قرار دیتا ہے۔ مغل بادشاہوں کی آمد اور اُن کے جاہ و حشم کے موقعوں پر

اگرچہ کشمیریوں کا قافیہ تنگ ہو جاتا تھا لیکن اُس کی وجہ سے یہاں روپے پیسے کی ریل پیل بھی ہوتی۔ مغل تہذیب کی شان و شوکت سے کشمیر میں زندگی اور اس کے تصورات کے متاثر ہونے کو بھی وہ ایک اہم امکان مانتا ہے کیونکہ وہ اپنی شان کا مظاہرہ کرنے پر آمادہ اور اس کے لئے خرچہ اٹھانے سے گریز نہیں کرتے تھے۔ کشمیر میں جہانگیر اور نور جہاں کی عیاشانہ مصروفیتوں کے جو قصے لارنس نے سُنے اور پھر مغل باغات کی تعمیر کا جو ماجرا اُس نے دیکھا اُس کے پیش نظر وہ کہتا ہے کہ کشمیر میں مغلوں کی شہنشاہی عیش و نشاط کی ایک مسلسل جھانکی رہی ہوگی۔ وہ کشمیر میں ٹوڈرل کے مالیاتی نظام کے استقلال اور دیہات میں مقدموں (نمبرداروں) کے ادارے کی ترتیب کا اُن کا اہم کارنامہ مانتا ہے۔ افغانوں اور سکھوں کے دور کی تاریخیاں کسے معلوم نہیں ہیں لیکن لارنس کشمیر پر مہاراجہ رنجیت سنگھ کے قبضے کے متعلق وہ جانکاری کا ایک اور زاویہ بھی پیش کرتا ہے۔ عام طور پر یہی مانا جاتا ہے کہ افغانوں نے کشمیر میں جو ہلو مچایا اُس کے نتیجے میں بیربل در لاہور جا کر رنجیت سنگھ کو کشمیر پر قبضہ کرنے کی دعوت کا محرک بنا۔ لیکن لارنس کہتا ہے کہ اس کے پیچھے افغانوں اور سکھ حکمرانوں کی پس پشت سازش بھی تھی۔ افغان حکمران فتح خان برکت زئی نے جو کشمیر میں اُن کے صوبیدار عطا محمد خان کا آقا تھا اُسے سکھ اقتدار کے عروج کو دیکھ کر مہاراجہ رنجیت سنگھ کو بلھایا تھا کہ برکت زئی اُسے آٹھ لاکھ روپے سالانہ ادا کرے گا بشرطیکہ وہ کشمیر اُس کی تحویل میں رہنے کیلئے مدد دے۔ چنانچہ یہ سودا ہوا لیکن مقامی گورنر عطا محمد نے سکھ فوج کی مزاحمت کی اور انہیں ناکوں چنے چبوائے مگر اُسے شکست ہوئی۔ فتح محمد نے رنجیت سنگھ کو آٹھ لاکھ روپے دیئے اور محمد عظیم نے اگرچہ اپنے لئے کروڑوں روپے اکٹھا کئے لیکن اُس نے رنجیت سنگھ کو 8 لاکھ روپے باج ادا نہیں کیا۔ چنانچہ 1814 میں ایک سکھ فوج کشمیر پر حملہ آور ہوئی جس کی نگرانی رنجیت سنگھ خود پونچھ میں بیٹھ کر کر رہا تھا۔ بہر حال یہ لشکر ناکام ہوا۔ اس پر رنجیت سنگھ نے بڑی تیاریاں شروع کیں کہ اُسی دوران پنڈت بیربل درمدو طلب کرنے کیلئے لاہور پہنچے۔ محمد عظیم نے اُس کی عورتوں کو شاید ریغال بنانے کیلئے

طلب کیا لیکن انہیں ایک مسلمان دوست عبدالقدوس گوجواری نے چھپالیا تھا مگر بیربل در کے داماد کو اس کا سراغ تھا۔ اُس نے یہ اطلاع دربار میں پہنچائی تو قدوس خواجہ کو کوڑے مار کر ہلاک کر دیا گیا۔ بیربل در کی بیوی اور بہو (راج کا ک در کی بیوی جو اپنے باپ کے ساتھ لاہور چلا گیا تھا) کو دربار کی طرف لے جایا گیا۔ بیوی نے اپنی انگٹھنی کے نگینے کے نیچے چھپائے ہوئے زہر کو منہ میں ڈال کر خودکشی کر لی لیکن بہو اُس کے پاس پہنچ گئی۔ وہ اتنی خوبصورت اور جوان تھی کہ اُس پر قاتلوں کا ہاتھ نہ اٹھ سکا۔ تبدیلی مذہب کے بعد اُسے کا بل بھیج دیا گیا ہے۔ لارنس اطلاع دیتا ہے کہ وہ حال حال تک کا بل میں زندہ تھی۔ (لارنس کے کشمیر آنے تک اس بات کو ستر سال کے قریب ہو چکے تھے۔ ظاہر ہے کہ وہ اچھی عمر پا کر انتقال کر گئی ہوگی اور کہ اُس وقت کشمیر میں اُس کے متعلق دلچسپی قائم تھی اور اطلاعات موصول ہو رہی تھیں)..... بسکھوں کا دور افغانوں سے زیادہ بہتر ثابت نہ ہوا۔ اس زمانے میں اگر کوئی سکھ مارا جاتا تو اُس کے سر کی قیمت 20 روپے ادا کی جاتی مگر کوئی کشمیری مرتا تو اُس کا سر بس 2 روپے کے برابر تسلیم کیا جاتا۔ سکھ حکومت کا روشن وقت کرنل مہان سنگھ کی بہ حیثیت صوبیدار تقرری ہے۔ 1831 میں کشمیر میں غضب کا قحط پڑا تھا جس کے عواقب میں یہاں اناج کے بیج اور مرغی بطن وغیرہ گھریلو Fowl کی نسل معدوم ہو گئی تھی۔ کرنل مہان سنگھ نے پنجاب سے نئے بیج اور انڈے منگوا کر یہاں پھر زندگی اور پرورش کی رونق کو فروغ دیا۔ آبادی میں اضافہ کرنے کے لئے اُس نے شادیوں پر ٹیکس منسوخ کیا تاکہ لوگ پھر افزائش نسل میں مصروف و مشغول ہو جائیں۔ اُس نے بلائود کے زراعتی قرضے دیئے جو ان دنوں بہت اہم قدم تھا۔ وہ مقدمات کی شنوائی اس قدر عدل سے کرتا تھا کہ اُس کا نام کشمیریوں نے نوشیروان ثانی رکھا۔ لیکن یہ فطرت کی

۱۔ یہ عورت اتنی حسین و جمیل رہی تھی کہ اُس کے درخاندان میں آج تک اُس کے متعلق روایات کا سینہ بہ سینہ ذکر ہوتا ہے۔ مجھے اس معزز خاندان کی ایک زندہ خاتون محترم نے بتایا کہ وہ بہت ہی گوری اور اُجلی تھی..... ہمارے گھر میں آج بھی بتایا جاتا ہے کہ جب وہ پانی پیتی تھی تو باہر سے اُس کے گلے کی رگوں سے پانی کو دیکھا جاسکتا تھا..... واللہ اعلم بالصواب۔ (م. ی. ث.)

عجیب منطق ہے کہ ایسے اچھے حاکم کو اپنے ہی ایک سپاہی نے نہایت بے رحمی سے شیر گدھی کے محل میں قتل کر دیا۔

سکھ دور کا خاتمہ ایک عجیب داستان ہے۔ لارنس کے وقت یہ معاملے تازہ تازہ تھے۔ اس لئے مستند بھی۔ سکھوں کے دو آخری صوبیدار لاہور کے دو مسلمان باپ بیٹے تھے۔ لاہور میں شیر پنجاب رنجیت سنگھ نہیں رہا تھا اور اُفراتفری تھی۔ اس لئے کشمیر کے دو مسلمان صوبیداروں نے صرف اپنے حسن کردار اور عوام نوازی کی بدولت کشمیر کو اُن کی قلمرو میں رکھا۔ شیخ محی الدین 1842 میں صوبیدار بنا اور اُس نے 23 سال کے بعد سرینگر کی جامع مسجد کے دروازے پھر عبادت کے لئے کھول دیئے۔ کشمیریوں نے اس کے اچھے کاموں کو اس طرح سے یاد رکھا کہ جب وہ تین سال کے بعد یہیں سرینگر میں انتقال کر گیا تو انہوں نے اس کے جسد کو حضرت مخدوم حمزہ کے روضے واقع کوہ ماران میں حجرہ خاص کے باہر والے دالان میں آسودہ کرنے کی اجازت دی۔ یہ اتنی عزت اور تعظیم کی بات تھی کہ کسی بھی غیر کشمیری حاکم کو نصیب نہیں ہوئی۔ اس پاک روضے میں اُس کی سنگ مرمر کے تعویذ سے آراستہ قبر اس وقت بھی موجود ہے۔

شیخ محی الدین کے بعد اُس کا بیٹا امام الدین گورنر بنا۔ اس کے ایک سال بعد 16 مارچ 1846 میں لاہور دربار نے کشمیر کو، جسے دریائے سندھ کے مشرق اور دریائے راوی کے مغرب میں علاقوں کے ساتھ انگریزوں کی تحویل میں دیدیا تھا ایک ریکری پٹر کے عوض مہاراجہ گلاب سنگھ کے ہاتھوں میں بیچ دیا۔ یہاں تک تو لارنس اور

۱۔ کشمیر کے ایک سابق گورنر بلونت کمار نہرو (بی کے نہرو) کی ماں راجیشوری نہرو لاہور کی تھیں اور اپنی تفصیل کے ناطے لاہور میں شیخ محی الدین کے خاندان کے ساتھ اُن کے تعلقات قائم تھے۔ جب وہ یہاں گورنر تھے (1977-1983) تو انہوں نے اس خاندان کے معاصرینوں کا ایک خط مجھے دکھایا۔ جس میں شیخ محی الدین کے آخری ایام کے متعلق جانکاری کے لئے لکھا گیا تھا۔ جب میں نے کچھ دیر کے بعد ضروری معلومات انہیں فراہم کیں تو انہوں نے انہیں اپنے خط کے ساتھ لاہور بیچ دیا۔ بعد میں مجھے نہرو جی کا ایک خط موصول ہوا (جو میرے پاس محفوظ ہے) جس میں انہوں نے اُس خاندان کی طرف سے میرا شکریہ ادا کیا تھا اور لکھا تھا..... ”اس نوٹ میں جو باتیں لکھی تھیں وہ اُن کے لئے بے حد خوشگوار حیرت کا باعث بنی ہیں۔“

دوسرے مورخین نے بہت کچھ لکھا ہے۔ خود لارنس کہتا ہے کہ امام الدین کی سرکردگی میں کشمیریوں نے نئے حکمران کی سخت مزاحمت کی۔ اُس کی مزاحمت کی وجہ سے گلاب سنگھ کی فوجیں 40 دن تک ہار پر بت قلعے میں محصور رہنے کے بعد ہار گئیں۔ اُس کا فوجی کمانڈر وزیر لکھپت میدان ماسمہ میں جان سے گیا اور اُس کی چھوٹی سی سادھی آج بھی وزیر اعلیٰ کے بنکونٹ ہال کے بالکل دہنی طرف آج بھی کشمیریوں کی سپہ گری کی خاموش شہادت دے رہی ہے۔ راقم الحروف اس سلسلے میں مزید ایک لوگ روایت کا ذکر کر کے اسے محفوظ کرنا چاہتا ہے۔ کیونکہ آج تک اس کا کہیں ذکر نہیں ہوا ہے۔ امام الدین اُن دنوں کشمیر میں ایک عوامی ہیرو بن گیا تھا اور کشمیریوں نے اپنی عادت کے مطابق اُسے لوگ گیتوں میں جگہ دی۔ مثلاً ایک گیت کے ابتدائی بول ہیں:

سونہ ہندس گرس روپہ سند زہن
اتھ گس کھستھ..... امام الدین

(سونے کے گھوڑے کو چاندی کی زین سے سجایا گیا ہے۔ اور اُس پر کون سوار ہے؟ ہمارا امام الدین) اس کے مقابلے لکھپت بے چارے کے متعلق یہ تک زبان زد عام تھی..... ع

بچو گرس زچو کلہ
اتھ گس کھستھ..... لکھپت دلہ

(لکڑی کے گھوڑے کا سر چیتھڑوں سے بنا ہوا ہے اور اُس پر کون سوار ہے؟ وہی پاجی لکھپت)

بہر حال اُس معاملے کو انگریزوں کو اپنی فوج بھیج کر پنپنا پڑا۔ لیکن صرف فوجی طاقت سے نہیں۔ امام الدین کو باقاعدہ ڈپلومیسی سے رام کیا گیا اور جب وہ راجوری پہنچا تو اس کا وہاں انگریزی فوج کے کمانڈر نے استقبال کیا۔ نہ صرف اُس کو ایک لاکھ چاندی کے روپے دیئے گئے بلکہ ترک و احتشام سے رخصت کیا گیا۔ امام الدین لاہور میں دفن ہے اور انگریز لاہور میں اپنے تسلط کے بعد اُس کے لواحقین کو آرام و

آسائش سے رکھتے رہے۔

دسکھ دور کے سرینگر کی بات کرتے ہوئے لارنس لکھتا ہے کہ شیخ باغ، جہاں آج لال چوک وغیرہ ہیں وہ شیخ محی الدین کے نام پر ہی شیخ باغ کہلاتا ہے۔ (یہ نام آج بھی پرانی نسل کے لوگوں کو یاد ہے اور محکمہ مال کے کاغذات میں موجود) اسی طرح منشی باغ جہاں چیف منسٹر کی کونٹھی اور بڑا ڈاک گھر ہے کسی منشی تلوک چند کی ملکیت تھا۔ لال منڈی کا آج کا عجائب گھر ڈوگرہ مہاراج بنکوںٹ ہال کی حیثیت سے استعمال کرتے تھے اور وہاں باہر سے آنے والے عمائدین کے لئے ضیافتیں منعقد ہوتی تھیں۔ چھاوئی آج کے بادامی باغ میں نہیں بلکہ رام باغ کے نزدیک واقع تھی۔ کیونکہ حملہ آور شوپیان ہیر پور کے ہی راستے سے آسکتا تھا۔ بانہال ڈوگروں کے قبضے میں تھا۔ وہاں سے کون حملہ کرتا کہ بادامی باغ میں چھاوئی ڈالنے کی ضرورت محسوس ہوتی۔ لیکن گاؤں میں کشمیر کے بہترین ”وگو“ بٹے جاتے تھے۔ یورپی سیاح پہلی بار کشمیر کا رخ کر رہے تھے اور ان کی جیب سے خرچ ہونے والا روپیہ عوام کی خوشحالی میں پیوند لگا رہا تھا..... چائے کشمیر میں پہلی بار خواص کے دائرے سے نکل کر عوام تک پہنچ رہی تھی۔ مغلوں کے لائے ہوئے سفیدے کشمیر کی آرائش کا باعث بن گئے تھے۔ شیرگدھی سے شوپیان کے راستے (بہ طرف رام باغ) سفیدوں کی دورویہ قطاریں سات میل تک چلی گئی تھیں۔ اسی طرح شیرگدھی سے تخت سلیمان تک سفیدوں کی شاندار قطاریں تھیں۔ (ان الفاظ کے لکھنے والے نے ان کی بوڑھی باقیات پچاس کی دہائی میں دیکھی ہیں۔)

مہاراجہ گلاب سنگھ کے انتقال کے سلسلے میں لارنس نے ایک دلچسپ واقعہ لکھا ہے۔ مہاراجہ 1857 میں جو ہندوستان میں غدر یا پہلی جنگ آزادی کا سال تھا۔ اپنے بیٹے رنیر سنگھ کے حق میں دستبردار ہو گیا تھا اور آخری دن کشمیر میں گزارنے آیا تھا۔ یہاں اُس کا انتقال ہوا تو اس کا رام باغ میں اتم سنسکار کیا گیا جس پر بعد میں ایک عالی شان سادھی تعمیر کی گئی۔ جس کے اوپر سونے کے ملمع سے جی سجائی Plates بھی ہیں

(اب جموں کے رگھوناتھ مندر میں اس کا ایک Replica تیار کیا گیا ہے اور اس کی چھت بھی سونے کے طمع شدہ تختوں سے مزین ہے) بہر حال اس کی وفات سے بعد پروہتوں نے قرار دیا کہ اُس کی آتما مچھلی میں داخل ہوگئی ہے۔ چنانچہ کشمیر میں چھ سال تک مچھلی کے شکار اور ماہی گیری پر پابندی لگا دی گئی۔ اگر کوئی قسمت کا مارا غلطی سے پکڑا جاتا تو اُس کی جان کے لالے پڑ جاتے۔ (صفحہ 157)

لارنس کی حقیقت بیانی کی اُس وقت پھر داد دینا پڑتی ہے جب وہ کہتا ہے کہ جب باہر کے غیر مسلم حکمران کشمیر آئے اور انہوں نے یہاں کے استھاپنوں اور مندروں میں مورتیوں اور فن پاروں کا آنکھیں چندھیا نے والا گنجینہ دیکھا تو اُن کی سٹی گم ہوگئی اور انہوں نے یہاں سے ہزاروں مورتیاں اور سنگھم اٹھا کر پیر پینچال سے پار پہنچا دیئے (صفحہ 162) لگتا ہے کہ یورپی میوزیموں اور دوسرے گنج خنوں میں جو کشمیری فن پارے ہیں وہ انہی دنوں انگریز اور یورپی فن شناس لے گئے ہیں۔ لارنس نے گلاب سنگھ کا قول نقل کیا ہے کہ میں ہر انگریز کو اپنا آقا سمجھتا ہوں۔ لیکن اُن کو روکنے کا سوال نہ تھا۔ اچھی بات یہ ہے کہ اس طرح سے یہ فی نو اور ضائع ہونے سے بچ گئے۔

ڈوگرہ راجہ پر تاپ سنگھ کے وقت وہ ہندوستان کو بارہمولہ سے ملانے والی سڑک جہلم ویلی روڈ کی تعمیر کو وہ اُن کے دور کا سب سے بڑا کارنامہ قرار دیتا ہے اور اس کو کشمیر کی ترقی کے لئے ایک نیک شگون قرار دیتا ہے۔ وہ آخر پر سیاسی تاریخ پر اپنے حتمی تبصرے میں کہتا ہے کہ یہ ایک نہایت حیران کن امر ہے کہ مختلف مذاہب، نسلوں اور زبانوں سے تعلق رکھنے والے لوگوں کی حکومتوں سے گزرنے کے باوجود کشمیریوں نے اپنی خاص قومیت (شناخت) کو کسی رخنے کے بعد جاری اور بحال رکھا ہے لیکن وہ ایک دانشمند مصر کی طرح نئے حالات پر گہری نظر رکھنے اور احتیاط کا مشورہ دیتا ہے۔

”جو انقلاب ہندوستان کے ساتھ تیز تر اور زیادہ گہرے تال میل

اور آمدورفت کے نتیجے میں برپا ہوگا اُس پر بہت ہی احتیاط سے نظر رکھنے

اور اُس کی نہایت عقلمندی کے ساتھ رہنمائی کرنے کی ضرورت ہے۔“



تیسری کتاب مقامات یہودی سے لکھی ہوئی ہے





مسجد سید الشہداء

’ویلی آف کشمیر‘ کی ہر سطر کے نیچے معلومات اور بصیرتوں کے شاندار خزانے رکھے ہوئے ہیں۔ اس کی کوئی تلخیص سچے معنوں میں اصل کا نعم البدل نہیں بن سکتی۔ اس کو سمجھنے اور خود کشمیر کو سمجھنے کا بہترین طریقہ ہے کہ اس کو بہت گہرائی سے پڑھا جائے۔ اس میں شہنشاہ کلشک کے کنڈل و ن و ہار کے متعلق بھی اشارے موجود ہیں: اور کشمیری زبان کی نزاکتوں اور نفاستوں کے قصیدے بھی۔ اس میں کشمیر میں طبقہ عالیہ کی عورتوں اور عورتوں کے ساتھ اُن کے مدھر ملن کے قصے بھی ہیں اور کشمیری کسانوں پر نت نئے اور ہر موسم میں ہونے والے مظالم کا بیان بھی۔ اس میں اپنے وقت کے ممتاز کشمیریوں کا ذکر ہے۔ مثلاً پنڈت سورج کول کا جو اُس وقت مشیر مال تھے جب لارنس یہاں کارفرما تھے۔ لارنس نے اُن کی شخصیت کو خراج ادا کر کے اُن کے بارے میں کشمیر کی لوک روایتوں کی تصدیق کی ہے۔ یہ وہی سورج کول ہیں جنہیں کشمیری سرج کا ک کے نام سے جانتے ہیں اور جن کے بارے میں مہجور کا مشہور شعر ہے۔

رُچھ سرج کا کن مسلمانن گہر گز نذر

دل تہھے پاٹھو ملہ ناؤ و پاہ و اُڑی

(سرج کا ک نے مسلمانوں کو اپنے بیٹوں کی طرح پالا۔ یہ وقت ایسی ہی

باتیں یاد کرنے کا وقت ہے)

یہ صاحبِ تعظیم پنڈت رینہ وازی میں رہتے تھے جہاں اُن کا دسترخواں غریب امیر کے لئے ہر وقت کھلا رہتا تھا اور جہاں ہزاروں فاقہ مست سیر ہو کر کھاتے تھے۔ اُن کی غریب پروری کا ایک عجیب و غریب نمونہ رکھ شالہ میں آج بھی دیکھا جاسکتا ہے۔ یہ اُن کی جاگیر میں تھا اور اُن کے کاشتکار یہاں ’نہنڈ‘ (دھان کے کھیتوں سے فضول گھاس الگ کرنے کا عمل) کرتے رہتے تھے۔ ایک بار پنڈت صاحب خود وہاں آئے تو انہوں نے دیکھا کہ اس لقمہِ حق کھیت میں دھوپ کا سانپ محنت کشوں کو ڈستار ہوتا ہے اور جب وہ پیٹ کی آگ بجھانے یا پانی پینے کے لئے باہر آتے ہیں تو انہیں درخت تک کا سایہ نصیب نہیں ہوتا۔ چنانچہ اُس نے وہاں درجنوں

چناروں کی قطاریں لگوا دیں جو آج بھی اُس تنگ دھڑنگ علاقے میں بہت ہی شاندار اور بہت نمایاں نظر آتی ہیں۔ یہاں اُن کے کاشتکار چھاؤں میں بیٹھ کر پیٹھ سہلاتے تھے۔ کاش آج پنڈت صاحب زندہ ہوتے تو ان سایہ دار درختوں کی جولانی دیکھ کر آنکھیں ٹھنڈی کر لیتے۔ اسی طرح اُس وقت کے بڑے مسلمان رئیس ثناء اللہ شال صاحب کا بھی جن کے مکانات آج بھی خانیار میں شانِ رفتہ کی کہانی سناتے ہیں اُن کے متعلق کشمیر لوک بات میں بھی ذکر ہے۔ ع

رؤ دہیوئٹن وائٹن ☆ گوہو سوند شائٹن

لارنس کے ایک مشاہدے کو بیان کر کے میں اس لذیذ حکایت کو ادھورا چھوڑ دوں گا۔ اس نے لکھا ہے کہ اُس کے زمانے میں جب اچھے گھروں میں کسی نئے بچے کی آمد آمد ہوتی تھی تو اُس کا پہلا پارچہ سوئی سے نہیں سلا جاتا تھا بلکہ اُس کو کسی تیز دھار..... (قدرتی طور اُگنے والے) کانٹے کی مدد سے سلائی کرتے تھے۔ اس لئے کہ سوئی انسان نے بنائی ہے اور کانٹا خدا نے اُگایا ہے۔ اور عام عقیدہ یہ ہے کہ اگر کانٹے سے سلا ہوا کپڑا بچہ پہلے پہنے تو وہ لوہے (جس سے سوئی بھی بنتی ہے) کی بنی ہوئی تلوار کا ناجائز استعمال نہیں کریگا اور نہ انسان اور نہ ہی کسی جانور کا خون بہائے گا۔

☆☆☆

سروالٹر لارنس اب کشمیریوں کا اپنا اور سنا بنجا ورثہ بن گیا ہے۔ انگلستان میں اُس کی یاد موجود نہیں ہے مگر میرے خیال میں کشمیری اُس کو بھلا نہیں پائیں گے۔ وہ لارنس آف کشمیر بن کے اُن کے لوگ اور تاریخی حافظے کا حصہ بن گیا ہے اور آئندہ بھی بنارہے گا۔ جون 2004 میں ریاست کے موجودہ ریونیومنسٹر حکیم محمد یلین نے اعلان کیا کہ سروالٹر کے 111 برس بعد کشمیر میں اُس کے بندوبست کی تجدید و ترمیم کرنے کے لئے ایک الگ محکمہ..... بندوبست اراضی..... کے نام سے قائم کیا جا رہا ہے اور

۱۔ افسوس یہ ہے کہ ان شاندار درختوں کو بعض مفاد پرست سکھانے کے ہتھکنڈے استعمال کر رہے ہیں۔ چنانچہ کچھ چنار سوکھ بھی چکے ہیں۔ راقم الحروف وہاں موقع پر گیا تو دیکھا کہ درختوں کی چھال اُتار دی گئی تھی۔ شاید اینٹ کے پھنوں کے لئے جو نواح میں ہیں، مٹی حاصل کرنے کے لئے (م.ی.ٹ)

اُس کے بندوبست کو Up to date لانے کے لئے اقدامات شروع کئے گئے ہیں..... میں سمجھتا ہوں کہ کشمیر کے محسنوں کا اگر ایک نگار خانہ اعزاز قائم کیا جائے تو اُس میں سرواٹر لارنس کی تصویر کو ضرور جگہ ملے گی..... مگر اُس کے لئے نہ معلوم کب تک انتظار کرنا پڑے گا کیونکہ فی الحال ہم کشمیری اپنے احسان کاروں کی پگڑیاں اُچھالنے کے شغل میں مجبور و مشغول ہیں۔ شاید اس وقت ہماری کیفیت یوں ہے ع
غیر سے نفرت جو پائی خرچ خود پر ہوگئی
جتنے ہم تھے ہم نے خود کو اُس سے آدھا کر لیا



شیرازہ میں چھپنے والی نگارشات

➡ ہر نگارش کا معاوضہ پیش کیا جاتا ہے
بشرطیکہ وہ غیر مطبوعہ اور غیر نشر شدہ ہو۔

➡ ہندوستانی تاریخ و تمدن اور ثقافت و ادب
پر مختلف پہلوؤں پر معیاری اور تحقیقی
مضامین قبول کئے جاتے ہیں۔

➡ ریاست کے تمدنی اور فنی ورثے کے
بارے میں تحقیقی اور تنقیدی مقالات
ترجیحی طور شائع کئے جاتے ہیں۔

➡ فنِ تعمیر، آرٹ اور مصوری سے متعلق
مضامین کے ساتھ آنے والی نادر تصاویر
کا الگ سے معاوضہ دیا جاسکتا ہے۔

➡ منظومات، بشرطیکہ معیاری ہوں، قبول کی
جاتی ہیں۔ ادارہ

پریمی رومانی ☆

ٹینڈل بسکو اور کشمیر

کشمیر صدیوں سے غیر ملکی سیاحوں کی توجہ کا مرکز رہا ہے یہ غیر ملکی سیاح دنیا کے مختلف ممالک سے دشوار گزار مسافت کرتے ہوئے وقفہ وقفہ یہاں آتے رہے اور یہ سلسلہ آج تک جاری و ساری ہے سیاحوں کا یہ جوق در جوق قافلہ نہ صرف یہاں کے خوبصورت نظاروں اور روح پرور فضاؤں سے لطف اندوز ہوتا رہا بلکہ یہاں کی زبان، کچھر، تہذیب و تمدن یہاں کے تعلیم نظام سے بھی غیر معمولی دلچسپی لینے لگا اور کشمیر کے ذرے ذرے پر اپنے کارہائے نمایاں سے اپنے نقوش مرتسم کرنے میں کامیاب ہوا۔ فرانس برنیر، ہینرٹ ساگ، رابرٹ تھروپ، ولیم مور کرافٹ، گرین، سر الیکو انڈرنگھم، رچرڈ ٹمپل، بیرن چارلس ہیوگل، فرانسس ینگ ہسبنڈ اور سروالٹر لارنس کے نام تاریخ میں سنہری حروف میں لکھے جانے کے قابل ہیں۔ ان غیر ملکی سیاحوں نے اپنی ذہانت، صلاحیت اور محنت سے علم و ادب، تاریخ و ثقافت اور لسانیات کے شعبے میں نمایاں کارنامے انجام دیئے اور کشمیریوں کو وقت کی بے اعتنائی سے بے ہوئے اپنے عظیم ورثے کا احساس دلایا۔ بسکو کا نام بھی انہیں غیر ملکی سیاحوں میں لیا جاسکتا ہے جنہوں نے محنت لگن اور صلاحیت سے کشمیر میں جدید تعلیمی نظام رائج کرنے اور اس کو توسیع دینے میں اہم کارنامے انجام دیئے۔

بسکو نے کشمیر میں مغربی طرزِ تعلیم رائج کر کے اس کی بنیاد کا پہلا پتھر رکھا،

اس لئے وہ کشمیر میں مغربی تعلیم کے معمار تسلیم کئے جاتے ہیں۔ وہ نہ صرف مغربی

☆ پپوش کالونی۔ نصیب نگر۔ جانی پور۔ جموں توہی

تعلیم سے روشناس کرانے کے درپے تھے بلکہ انہوں نے تعلیم کے ساتھ ساتھ کھیل کود، ورزش، ناؤ دوڑ (ریکلا)، کوہ پیمائی، تیراکی، اسکاؤٹنگ وغیرہ جیسی مہم بازیوں سے بھی کشمیریوں کو روشناس کیا اور اس طرح سے اس قوم کو تعلیمی لحاظ سے بیدار کیا۔ انہوں نے انسانیت کی خدمت کرنا، تعلیم نسواں، کمزور اور پسماندہ طبقہ سے اظہار ہمدردی کرنا اور حیوانات اور پرندوں سے انصاف کرنے کو بھی حقیقی تعلیم کا درجہ دیا۔

بسکو کا خاندانی نام سی، ای، ڈی ٹینڈل بسکو ہے۔ وہ 1890 عیسوی میں پہلی بار کشمیر آئے۔ پہلے پہل انہوں نے یہاں کے ماحول، کچھ، تہذیب و تمدن سے آشنائی حاصل کی۔ انہیں محسوس ہوا کہ یہ قوم سالہا سال سے ظلم و استبداد کا شکار ہوئی ہے اور ان کی رہنمائی کرنے والا کوئی نہیں ہے لہذا انہوں نے یہ خدمات انجام دینے کے لئے خود اپنے آپ کو وقف رکھا اور اس طرح سے عمر بھر کشمیری عوام کی بے لوث خدمت کرتے رہے۔

بسکو خوبصورت مناظر کے عاشق تھے۔ وہ کشمیر کے فلک بوس پہاڑوں، لہلہاتے ہوئے کھیتوں، خوبصورت پرندوں، رنگ برنگے پھولوں اور سنسان تاریک جنگلوں سے اتنے مسحور ہوئے کہ انہوں نے اپنے آپ کو یہاں کی عوامی زندگی کا حصہ بنادیا۔ دراصل ان پہاڑوں اور جنگلوں، کھیتوں اور کھلیانوں میں انہیں طلباء کو نصابی کتابوں کے ساتھ ساتھ عملی تعلیم کے بے شمار امکانات نظر آئے۔ وقت گزرنے کے ساتھ ساتھ وہ یہاں کی عوامی زندگی سے بھی دلچسپی لینے لگے۔ اپنی کتاب میں ایک جگہ کشمیر کے حسن اور اس کی خوبصورتی پر بات کرتے ہوئے رقمطراز ہیں:-

"Standing on these glorious pine-clad mountains and seeing through a clearing in the forest the whole vale of Kashmir Stretched before one's feet, One thinks of Moses on mount Pisgah viewing the promised land. For truly Kashmir is a land of milk and honey. Marys on your right and left provide grass in abundance for the oattle and flowers galore for the bee"۔

بسکو کی نظر بہت تیز، اور ذہن بیدار تھا۔ انہوں نے جلد ہی پہچان لیا تھا کہ کشمیر قوم صدیوں سے غلام در غلام زندگی بسر کرتی ہوئی آرہی ہے۔ اس قوم پر ہمیشہ ظلم و ستم، دہشت و درندگی اور قہر و مصیبت نازل ہوا ہے۔ اس وجہ سے یہ لوگ پسماندہ ہیں۔ باہر کی طاقتوں نے اس قوم کو جان بوجھ کر مفلوج بنایا ہے۔ یہ لوگ سیدھے سادے اور بہت ہی محنت کش ہیں۔ ان کے رگ رگ میں ہنرمندی پائی جاتی ہے لیکن یہ لوگ ظلم و استبداد کی چیرہ دستی میں پس گئے ہیں۔ اسی لئے یہ قوم بے حس و حرکت ہے۔ اُن کے سوچنے اور سمجھنے کا انداز سلب کیا گیا ہے اور اس قوم میں دنیائے خیالات نے ان کا دامن پکڑ لیا ہے۔ ان کے جذبات دبا کے رکھ دیئے گئے ہیں، اسی لئے یہ لوگ توہمات میں گرفتار ہیں۔ سید رسول پوٹرا اپنے ایک مضمون ”مس میلنس“ میں اس بات کی وضاحت کرتے ہوئے لکھتے ہیں:-

”فلاکت زدہ، پسماندہ اور توہم پرست عوام کو جدید تعلیم سے آراستہ کرنے کے لئے مشنری سکول (Missionary school) قائم کئے گئے جیسا کہ ہر زمانے میں ہوتا آیا ہے ”جدید و قدیم“ کی آپس میں ٹھن جاتی ہے، چنانچہ عیسائی مشنریوں کو بھی یہاں کشمیر میں کٹر پٹھنیوں کی لازمی اور شدید مخالفت و مخالفت کا سامنا کرنا پڑا۔ وہ تاریخ کے پہلوؤں کو پیچھے کی طرف موڑنا چاہتے تھے، لیکن کامیاب کہاں ہوتے۔ رفتہ رفتہ اُن کا زور و اثر کم ہوتا گیا اور یہاں عیسائی مشنریوں کے ہاتھوں جدید تعلیمی اداروں کی بنیاد پڑی۔“

بسکو انسانیت کے سچے معنوں میں بے لوث خدمت گذار تھے۔ انہوں نے کشمیر میں جدید طریقہ تعلیم سے لوگوں کو آشنا کیا۔ اُس زمانے میں لوگ فٹ بال کو ہاتھ لگانا، چوپلانا، مغربی علوم سے آشنا ہونا اور دریا پار کرنا گناہ سمجھتے تھے۔ بسکو پہلے شخص ہیں جنہوں نے ان چیزوں کے خلاف صدائے احتجاج بلند کی۔ وہ دل و جان

سے کشمیری عوام کی خدمت کرنا چاہتے تھے اور لوگوں کی تنگ نظر توہم پرستی اور خوف و دہشت دور کرنا چاہتے تھے۔ اُن کے رگ رگ میں خلوص کا جذبہ پایا جاتا تھا اور اسی جذبے نے اُنہیں اپنا مادرِ وطن انگلستان چھوڑ کر کشمیر میں رہائش کرنے پر مجبور کیا۔ تعلیم و تربیت اور کھیل کود کے جدید طریقہ کار کو کشمیر میں رائج کرنے اور اُنہیں تقویت دینے میں بسکو صاحب کوششوں کو کبھی بھی فراموش نہیں کیا جاسکتا۔

بسکو انگلستان کے ایک زرخیز علاقے میں 1863 عیسوی میں پیدا ہوئے۔ یہیں۔ پلے بڑھے اور جوان ہوئے۔ تعلیم و تربیت پائی۔ وہ شروع سے ہی حساس اور دردِ دل مندِ دل رکھتے تھے۔ جب اُن کا شعور بالغ ہوا تو اُن کے دل میں افریقہ کے دور دراز علاقوں میں رہنے بسنے والے لوگوں کے لئے بے پناہ درد پیدا ہوا۔ وہ دل و جان سے اُن کی خدمت کرنا چاہتے تھے اور زمانے کے اُتار و چڑھاؤ سے پیدا ہونے والے اُن کے درد و کرب کو دُور کر کے اُن کے زخموں پر پھابا رکھنا چاہتے تھے لیکن نہ جانے وادی کشمیر کی کھلی فضاؤں نے اُنہیں کیوں اپنی طرف کھینچ لیا اور وہ پھر کشمیر کے ہی ہو کر رہ گئے۔ امر ناتھ مٹو، اپنے ایک مضمون میں بسکو کا تعارف ان الفاظ میں کراتے ہیں:-

”فادر سی۔ ای۔ ٹینڈل بسکو، جو کہ کشمیر میں سکٹ صاحب کے نام سے مقبول ہیں، آکسفورڈ کاؤنٹی کے ہالٹن نامی گاؤں کے ایک زمیندار ڈبلیو۔ ای۔ بسکو کے تیسرے بیٹے تھے۔ ایک خدا ترس گھرانے میں پلے بڑھے، فادر بسکو کی دلی تمنا غریبوں کی خدمت کرنا اور بدی کا خاتمہ کرنا تھا۔ موصوف پر افریقہ میں کام کی دھن سوار تھی لیکن کشمیری عوام کی خدمت کرنا اور اُنہیں ظلمت سے نکال کر نور کی طرف لانا اُن کا مقدر تھا۔ اُنہوں نے اپنا یہ مشن تندہی اور خلوص بھرے جذبے سے آگے بڑھایا۔ کشمیری عوام کی خوفناک پسماندگی یہاں کے سحر آفریں فطری حُسن کے قطعی برعکس تھی،“

بسکونے جب کشمیر کا سفر کیا تب وہ جوان تھے کام کرنے کی لگن تھی، دل میں ارمان تھے اور آنکھوں میں خطہ کشمیر کے لوگوں کی خدمت کرنے کی بے پناہ حسرت تھی۔ وہ بڑے چاک و چوبند تھے۔ ایمانداری اور ذہانت اُن کے رگ رگ میں بسی ہوئی تھی۔ تعصب سے بالاتر اور رنگ نسل قوم اور مذہب کے ہتھکنڈوں سے آزاد یہ شخص اپنے وطن اور اپنے ماحول سے دور ایک ایسی منزل پر روانہ ہو چکا تھا جہاں اپنی سادگی کی وجہ سے لوگ جاگیر دارانہ نظام کی بھٹی میں جل رہے تھے۔ بسکو اپنی کتاب میں ایک جگہ تحریر فرماتے ہیں:-

"Kashmir, being one of the most lovely countries of the world, very naturally become the desire of all who visited it, and the poor Kashmiri has been the servant and slave of various dynasties"۔

کشمیر میں بسکو نے جب مشن اسکول کا چارج سنبھالا تو اُس وقت اس اسکول کے سربراہ ہنسن نولز تھے جنہوں نے اٹھارویں صدی کے اواخر میں اس اسکول کی بنیاد ڈالی تھی۔ اسکول چلانے کیلئے ابتداء میں بسکو کو مختلف دشوار گزار منزلوں کا سامنا کرنا پڑا لیکن وہ بڑے نبض شناس تھے۔ اُن کی اُننگی ہمیشہ لوگوں کی نبضوں پر رہتی تھی۔ اُنہوں نے چند باشعور لوگوں کو اپنے دائرہ اختیار میں لایا اور اپنی مہم کا باقاعدہ آغاز کیا۔ خدمتِ خلق اُن کی قوم کی پہچان تھی۔ یہ جذبہ اُن کے دل میں کوٹ کوٹ کر بھرا ہوا تھا اور وہ اس جذبے کو نہ صرف اپنی قوم تک محدود رکھنا چاہتے تھے بلکہ دُنیا کے گوشے گوشے میں پھیلانا چاہتے تھے اور لوگوں کی فلاح و بہبود کے لئے کام کرنا چاہتے تھے۔ وہ اکثر بائبل مقدس کے حوالے سے بات کرتے تھے اور لوگوں کے دلوں میں جوش، ولولہ اور لگن پیدا کرتے تھے۔ دوسروں کو دکھ دینا، چوری کرنا، جھوٹ بولنا، کسی جانور کو مارنا، رشوت دینا، اشیائی خوردنی میں ملاوٹ کرنا، دوسروں کا حق تلف کرنا اور بددیانتی سے کام لینے کے وہ شدید مخالف تھے وہ طلباء کو بھی ان چیزوں سے دُور رہنے کی تلقین کرتے تھے۔



(1990) 1.1



مدرسة النجف - بغداد (١٩١٨ م.)



1875-1876

بسکو سچے معنوں میں کشمیر میں مغربی تعلیم کے بانی تصور کئے جاتے ہیں۔ انہوں نے تعلیم کی ترقی و فروغ کے لئے ایک لائحہ عمل مقرر کیا اور اُسی لائحہ عمل کو ریاستی حکومت نے اپنا کر جدید تعلیمی ڈھانچہ بنایا ہے۔ سماجی بہبود، جذبہ انسانیت، تعلیم نسواں، کے ساتھ ساتھ حیوانات کو تحفظ دینا، طوفانوں کا مقابلہ کرنا، کمزور طبقہ کے لئے محبت کا جذبہ روا رکھنا، اور سچائی پر چلنا ہی بسکو کے مطابق حقیقی تعلیم ہے۔ بسکو کا زمانہ کشمیر میں سیاسی طور پر اُٹھل پٹھل کا زمانہ تھا۔ سیاست کے علاوہ سماج میں بھی طرح طرح کی کوتاہیاں اور خامیاں نظر آتی تھیں۔ تعلیم لحاظ سے ہماری ریاست پسماندہ تھی لوگوں کو مکتبوں اور پائٹھ شالاؤں کے ذریعے سے تعلیم دی جا رہی تھی۔

بسکو نہ صرف طلباء میں نصابی تعلیم عام کرنا چاہتے تھے بلکہ وہ کھیل کود، ورزش، اسکاؤٹنگ، پہاڑی مہم سازی اور آبی کھیلوں کو بھی ترجیح دینا چاہتے تھے وہ اُن میں بیداری پیدا کرنا چاہتے تھے تاکہ وہ ملک و قوم کی فلاح و بہبود کے لئے کام کریں۔ اُس زمانے میں لوگ ان چیزوں کی اہمیت سے واقف نہیں تھے۔ لہذا بسکو کے ان اقدامات پر حیرانی کا اظہار کرتے تھے۔ لیکن بسکو ایک چٹان کی طرح اپنے قول و فعل کے پابند تھے۔ وہ لوگوں پر کسی قسم کا دباؤ نہیں ڈالتے تھے اور نہ انہیں پریشان کرتے تھے بلکہ انہوں نے اپنے پروگرام کو جاری رکھا اور بڑی حوصلہ مندی سے پیش قدمی کرتے رہے۔ اُن کی زبان پر ہمیشہ یہ معنی خیز جملہ رہتا تھا کہ

"They say, what do they say, let them say, what they say"

بسکو زندگی کے ہر شعبے میں نہ صرف خود ہی پیش پیش رہتے تھے بلکہ وہ دوسروں کو بھی اس پر عمل کرنے کی تاکید کرتے تھے۔ انہوں نے طلباء کو طوفانوں سے لڑنا سکھایا اور اُن میں اعتماد کا جذبہ پیدا کیا۔ آبی کھیلوں میں بھی انہوں نے طلباء کو کشتی چلانا، غوطہ زنی، کشتی کھینچنا اور چبو چلانے کی مشق سے آشنا کیا۔ اُس زمانے میں کشتی چلانا عار سمجھا جاتا تھا اور سماج طلباء کو یہ کام انجام دینے پر نیچ نظر سے دیکھتا تھا۔ لیکن بسکو نے اسکول کے طلباء کی ایک ٹیم کھڑی کر دی، طلباء کا یہ قافلہ کشمیری پنڈتوں پر مشتمل تھا جو اس مہم پر روانہ ہوا، اس پر سارے شہر میں سنسنی پھیل گئی۔

چپو پُجرائے گئے لیکن بسکو نے اپنی عزت اور طلبا کی شان میں آنچ نہیں آنے دی بلکہ اپنے پروگرام کو جاری رکھا۔ چنانچہ نئے چپو بنوا کر طلبا میں تقسیم کر کے اس مہم کو کامیاب بنایا۔ وہ کشمیر کے جھیل دُلر پر کمپ لگایا کرتے تھے اور اس طرح سے انہوں نے اپنی محنت لگن اور صلاحیت سے لوگوں کے دلوں سے سماج کی اس بدعت کو ہمیشہ ہمیشہ کیلئے نیست و نابود کر دیا۔ یہ بسکو کا ایک اہم کارنامہ تھا۔ اسی طرح سے پہاڑی مہم میں بھی انہوں نے دل و جان سے حصہ لیا اور طلبا کو اس مہم کی افادیت سے روشناس کیا۔ پہاڑ کی چوٹی کو سر کرنا سماجی طور پر بُرا تصور کیا جاتا تھا۔ لوگوں کا حوصلہ پست کرنے کے لئے ان چوٹیوں کو بھوت پریت کے خوف اور دہشت سے تعبیر کیا گیا تھا لیکن بسکو ایک بہادر اور نڈر انسان تھے۔ اُن کی نگاہیں تیز تھیں جو سماج کے کھوکھلا پن کو پہچاننے کی صلاحیت رکھتی تھیں۔ انہوں نے کشمیر کے اُونچے پہاڑوں اور فلک بوس چوٹیوں کا بغور جائزہ لیا تھا اور ان میں پہاڑی مہم بازی اور ٹریکینگ کے بے شمار امکانات دیکھے لہذا وہ اُن پہاڑوں کی چوٹیوں کا بھرپور استعمال کرنا چاہتے تھے اور طلبا میں عزم اور استقلال پیدا کرنا چاہتے تھے۔ اسی جذبہ شوق نے انہیں 1934 عیسوی میں (Xaeri climbing club) کے نام سے ایک کوہ پیمائی کلب کا انعقاد کروایا۔ اس طرح سے انہوں نے لوگوں کے دلوں سے خوف و دہشت کی یہ بیماری ہمیشہ کیلئے دودھ کی۔

اسکا وٹنگ کے شعبے میں بھی بسکو ماہر تھے۔ اُن کا خیال تھا کہ تعلیم کے ساتھ ساتھ ایک انسان کے لئے اسکاوٹ بننا بھی لازمی ہے۔ انہوں نے طلبا پر یہ بات آشکار کر دی اسکا وٹنگ سے انسان چاک و چوبند رہتا ہے اور نڈر سپاہی کی طرح طوفانوں کے ساتھ بھی کھیلنے کے لئے تیار رہتا ہے۔ بسکو کے دور تک طلبا نہ صفائی کا خیال رکھتے تھے۔ اور نہ وقت کی پابندی کا، نہ ملبوسات کا اور نہ جسمانی یا ذہنی نشوونما کا۔ بسکو نے جب طلبا کی یہ حالت دیکھی تو اُن کے دل میں بار بار یہ سوال دستک دینے لگا کہ اس قوم کو تاریکی کے گڈھے سے نکالنا ہی سے سب بڑی عبادت ہے۔ لہذا انہوں نے کشمیریوں کے دل و دماغ سے صدیوں سے پھیلی ہوئی اس بیماری کو

نہیں و نابود کرنے کا تہیہ کیا اور وہ میدان میں کود پڑے۔ بعض اوقات انہیں شدید مخالفت کا سامنا کرنا پڑا لیکن وہ کسی کی پرواہ کئے بغیر اپنی منزل مقصود کی طرف روانہ ہوئے۔

بسکو کا ایک کارنامہ یہ ہے کہ انہوں نے طلباء میں عزم اور استقلال پیدا کیا۔ اُس زمانے میں سرینگر میں اکثر آگ کی وارداتیں رونما ہوا کرتی تھیں۔ بسکو نے طلباء میں آگ پر قابو پانے اور ہمدردانہ جذبہ روارکھنے کیلئے جوش اور ولولہ پیدا تھا۔ انہوں نے سکول کے احاطے میں آگ بجھانے کے لئے بہت سا سامان خرید کر رکھا تھا اور طلباء کو تعلیم کے ساتھ ساتھ آگ پر قابو پانے کی ٹریننگ بھی دی تھی اور اس طرح سے اُن میں قومی جذبہ بیدار کیا۔

اسی طرح سے انہوں نے جانوروں اور پرندوں کو مارنے پر بھی پابندی عاید کر دی تھی اور انصاف سے کام لینے کی تلقین کی تھی۔ انہوں نے اسکول کا ماثو ہی کچھ اس انداز سے بنایا تھا کہ اس کا ایک ایک لفظ دل کی گہرائیوں میں اتر جاتا تھا۔ مثلاً

"By the term man is meant one who combines in his nature both strength and kindness the idea of which is borne out by the crest. The paddle indicates hard work or strenght, and the heart shoped blade betokens kindness. The crossed paddles express self-sacrifice, and are a reminder to all men of him who taught that great lesson and all that his cross meant to the world."¹

اس جائزے سے یہ بات صاف طور پر واضح ہوتی ہے کہ بسکو کو کشمیر کے ذرے ذرے سے کتنا پیار تھا انہوں نے لوگوں کی فلاح و بہبود کے لئے اپنی ساری زندگی وقف رکھی تھی اور جس تندہی اور ایمانداری سے اپنا فرض نبھایا وہ اپنی مثال آپ ہے۔ انہیں اسکول کے طلباء اور اساتذہ پر فخر تھا۔ وہ ڈھواڈواہ پر اُس زمانے میں سماجی طور پر پابندی عاید تھی لیکن بسکو نے سماج کے اس اندھے قانون کے خلاف بھی

صدائے احتجاج بلند کی۔ اس طرح سے مہاراجہ ہری سنگھ نے 1928ء میں اس قانون پر نظر ثانی کی اور کشمیری پنڈتوں میں دوسرا بیاہ جائیز قرار دیا گیا۔ پنڈت امر ناتھ مٹو، جنہوں نے بسکو کا زمانہ دیکھا ہے، ایک جگہ لکھتے ہیں:-

”یہاں تک کہ 1928ء میں مہاراجہ ہری سنگھ نے ہندوؤں میں دوسرے بیاہ کو جائیز قرار دیا۔ بسکو کے لئے یہ خوشی اور شادمانی کا لمحہ تھا۔ ایک عظیم کارنامہ اور ایک بہت بڑی فتح۔ کسی ہندو بیوہ کو بیاہنے کی اولین مثال ان کے ہی ایک سٹاف ممبر، ہیڈ ماسٹر شنکر پنڈت، جو کہ واقعی عظیم تھے، نے قائم کی“

بسکو کا ایک اور کارنامہ اُن کی کتاب 'Kashmir in sunlight and shade' ہے۔ یہ کتاب قابل مطالعہ ہے اور کشمیر کی تہذیب و تمدن اور کلچر کے بہت سارے پہلوؤں کو اجاگر کرتی ہے۔ 1890ء میں جب اُنہوں نے وادی کشمیر کی اور اپنے سفر کا آغاز کیا تو اُن کو کُن منزلوں سے گزرنا پڑا، اس کی تمام داستان کتاب کے پہلے باب میں ملتی ہے۔ دوسرے اور تیسرے باب میں بسکو وادی کشمیر کی خوبصورتی اور اس کے ماحول سے روشناس کراتے ہیں، چوتھا پانچواں اور چھٹا باب کشمیر کا بھرپور منظر نامہ پیش کرنے کے ساتھ ساتھ پرانے اور نئے کشمیر کا تقابلی مطالعہ آنکھوں کے سامنے لاتا ہے۔ اس کے بعد ہندو اور مسلمانوں کا رہن سہن، عادات و اطوار اور اُن کے کردار کا جائزہ پیش کیا گیا ہے۔ کشمیر کی مسجدوں اور مندروں گلیوں اور بازاروں اور کشمیریوں کے لباس و پوشاک پر اس کتاب میں مدلل بحث ملتی ہے۔ کتاب کے تین ابواب میں لداخ کی تہذیب و تمدن پر بھی سیر حاصل تبصرہ ملتا ہے۔ بسکو نے اس کتاب میں اُس دور کے تعلیمی نظام کا بھی بھرپور جائزہ لیا ہے اور مشن سکول کی ترقی و ترویج میں جن لوگوں نے جی توڑ محنت کی ہے اُس کا اجمالی جائزہ بھی زیر بحث کتاب کی افادیت میں اضافہ کرتا ہے۔ بسکو نے کتاب کا انتساب اپنے محبوب اور مشن اسکول کے ہیڈ ماسٹر شری شنکر کے نام ان

الفاظ میں کیا ہے۔

I must express my thanks to my headmaster Mr. Shankar Pandit, B.A. who has allowed me to draw upon his knowledge of the ancient history of Kashmir and of the various rites and ceremonies, both of Hindu's and Mohammdans, with respect to birth, death, marriage etc. What my friend Shankar does not know concerning his country is not worth knowing. ل

بسکو سچے معنوں میں کشمیر کے عاشق اور کشمیریوں کے ہمدرد تھے۔ انہوں نے اپنے کارناموں سے وہ نقش پا چھوڑے ہیں جو ہمارے جدید تعلیمی نظام کا پیش خیمہ ہیں۔



قلم کار حضرات توجہ فرمائیں

اپنی غیر مطبوعہ اور غیر نشر شدہ نگارشات کاغذ کے ایک طرف خوشخط لکھ کر بھیجئے۔
 شیرازہ میں شامل ہونے والی تخلیقات کا مناسب معاوضہ ادا کیا جاتا ہے۔



لداخ - غیر ملکی سیاحوں کی نظر میں

لداخ صدیوں سے سیاحوں، محققوں اور مہم جوؤں کا گہوارہ رہا ہے۔ اس کے بلند و بالا پہاڑ، دُشوار گزار درّے اور بے آب و گیاہ میدان مہم جوؤں اور من چلے سیاحوں کی مہم جوئی اور شوق سفر کی راہ میں حائل نہیں ہوئے ہیں۔ لداخ کا جغرافیائی محل وقوع مسافروں اور مہم جوؤں کے لئے اہم گزرگاہ کا کام دیتا رہا ہے۔ زمانہ قدیم سے لداخ کے راستے مسافر، حملہ آور، علماء، مبلغین اور محققین تبت، چین اور وسط ایشیاء آتے جاتے رہے ہیں۔ لیہہ صدیوں سے وسط ایشیاء کا اہم تجارتی مرکز رہا ہے۔ گرمیوں میں یہاں کے بازار میں سنٹرل ایشیاء کے علاوہ تبت، شمالی ہندوستان، سائبیریا اور افغانستان تک کے تاجرجمع ہوتے تھے اور مختلف اشیاء کا تبادلہ اور خرید و فروخت کرتے تھے۔

انیسویں صدی کے آخر اور بیسویں صدی کے اوائل میں دنیا کے بہت سارے ممالک برطانیہ، امریکہ، روس، چین، سویڈن، آسٹریا، ہنگری، بھوٹان، نیپال، تبت، فرانس، جرمنی، جاپان، افغانستان، ناروے، ہالینڈ، اٹلی، سوئٹزر لینڈ وغیرہ سے

☆ یاسمین گیسٹ ہاؤس - فورٹ روڈ - لیہہ لداخ (جے اینڈ کے)

ہزاروں سیاح واردِ لداخ ہوئے۔ ان میں عام سیاح سے لے کر ماہرینِ حیاتیات، ماہرینِ نباتات، ماہرینِ بشریات، ماہرینِ طبیعیات، ماہرینِ طیور اور حشرات الارض، نقشہ ساز، آثارِ قدیمہ اور دوسرے شعبوں کے ماہرین تھے۔ ان میں بیسیوں نے اپنی یادداشتیں، روزنامے اور سفرنامے لکھے ہیں جو اُس دور کے لداخ کے لوگوں کی سماجی، ثقافتی اور مذہبی زندگی، سیاسی حالات اور دوسرے عوامل پر روشنی ڈالتے ہیں۔

ان سفرناموں اور تحریروں کے مطالعے سے معلوم ہوتا ہے کہ ان کیلئے لداخ کی سنگلاخ چٹانوں، بے آب و گیاہ میدانوں، کھاری جھیلوں اور برف پوش کہساروں میں بے پناہ کشش اور جاذبیت تھی۔ سخت جسمانی تکالیف اور بڑے مالی اخراجات برداشت کرنے کے بعد جب لداخ میں وہ اپنی منزل پالیتے تو انہیں بے پایاں مسرت حاصل ہوتی اور بے ساختہ کہتے ہیں کہ ان کی ریاضت بے کار نہیں گئی۔

اکبر کے نورتن اور وزیر ابو الفضل نے 'آئین اکبری' میں لداخ اور تبت کا ذکر کیا ہے۔ آئین اکبری ۱۸۹۵ء میں لکھا گیا تھا۔ مغل اور کشمیری مورخین نے لداخ کو تبت، تبت کلاں اور تبت بزرگ لکھا ہے۔ اس لئے قارئین کو کئی دفعہ اصلی تبت اور لداخ میں فرق کرنا دشوار ہو جاتا ہے۔ تاہم دونوں کی تاریخ اور ثقافت میں یکسانیت کی وجہ سے مؤرخین کی تحریروں کا دونوں خطوں پر اطلاق ہوتا ہے۔

آئین اکبری میں لکھا ہے۔ "تبت میں آج کل لاموں کا ایک طبقہ یا منگول پجاری گوشہ نشین اور تارک الدنیا ہیں جو دو سو سال یا اس سے زیادہ زندہ رہتے ہیں۔" اکبر نے اس پر یقین کیا اور ابو الفضل لکھتا ہے: "اسی سبب جہاں پناہ نے ان لاموں کے طور طریقوں کی تقلید میں حرم میں اپنے رہنے کا وقت محدود رکھا۔ کھانا پینا خاص طور پر گوشت کے پکوان کا استعمال کم کیا۔ انہوں نے چند یا کے بال کاٹ لئے اور کناروں پر بال بڑھنے دئے۔ کیونکہ وہ یہ اعتقاد رکھتے تھے کہ ایک مکمل آدمی کی روح کی آمد موت کے وقت ہوتی ہے اور چند یا سے بادلوں کی گرج کے سے شور کے ہساتھ

نکلتی ہے جو انسانی بدن کا دسواں سوراخ ہے۔ اسے مَرْتا ہوا آدمی اپنی خوشی اور گناہ سے رستگاری کا ثبوت سمجھتا ہے اور اس بات کی علامت سمجھتا ہے کہ اس کی رُوح عملِ تناسخ سے کسی عظیم اور طاقت ور بادشاہ کے بدن میں داخل ہوگی۔“

ابوالفضل نے لدانخ میں دریائے سندھ کے صاف اور شفاف پانی کا ذکر کرتے ہوئے لکھا ہے کہ یہ پینے کیلئے صحت بخش ہے اور اتنا شفاف ہے کہ مچھلیاں نظر آتی ہیں۔ لوگ انہیں اپنی نیزے مارتے ہیں اور دوسرے طریقوں سے بھی انہیں پکڑتے ہیں۔ آئین اکبری میں یاک کی غیر معمولی شکل و شباهت کا بھی ذکر کیا گیا ہے۔

شاہ جہاں نامہ میں سترھویں صدی میں عنایت خان نے لکھا ہے کہ جہانگیر (۱۶۰۵-۲۷) نے تبت اور لدانخ پر مغل عمل داری قائم کرنے کا منصوبہ بنایا اور کشمیر کے گورنر ہاشم خان نے حملہ کیا لیکن ناکام ہوا۔

مصنف نے کتاب میں جن میوہ جات کا ذکر کیا ہے، یہ سارے میوے لدانخ میں نہیں، تبت، بلتستان اور جزوی طور پر یگ (علاقہ کرگل) میں پیدا ہوئے تھے۔ ان میں خوبانی، ناشپاتی، خربوزہ، انگور، شہتوت وغیرہ شامل ہیں جو بڑے مزیدار ہیں۔ مرزا حیدر نے اس سے پہلے تاریخ رشیدی میں لدانخ سے متعلق لکھا تھا کہ زیادہ تر علاقوں میں بلندی اور سخت سردی کی وجہ سے صرف شلغم اُگتا ہے اور ایک قسم کا جو اُگایا جاتا ہے، جو دو ماہ میں پکتا ہے۔ کچھ علاقوں میں موسم گرما صرف چالیس روز رہتا ہے اور اس دوران میں بھی آدھی رات کو دریا جم جاتے ہیں۔

لدانخ کو شکار جنت کہا جاتا ہے۔ بہت سارے یورپی شکار کیلئے آتے تھے۔ انیسویں صدی میں زار روس نے وسط ایشیا کی چند مسلم مملکتوں پر قابض ہونے کے بعد برصغیر ہند کی طرف پیش قدمی کی اور ملک کی بھلامتی کو خطرہ لاحق ہوا۔ گلگت اور لدانخ ان کے پہلے ہدف تھے۔ برطانوی ہند سے سرکار کو بڑی تشویش ہوئی اور خطے کا سروے کرنے کیلئے ماہرین، روسی فوجوں کی نقل و حرکت کا جائزہ لینے کیلئے جاسوس اور سفارتی

رشن روانہ کئے۔ ان کی رپورٹ خطے کے جغرافیہ اور سیاسی حالات کی عکاسی کرتی ہے۔ ابتداء میں سیاح جان ہتھیلی پر رکھ کر بلا اجازت لداخ میں داخل ہوتے لیکن جب ایسٹ انڈیا کمپنی اور وسط ایشیا کے مابین تجارتی معاہدہ ہوا تو سرینگر میں مقیم برطانوی ریڈیڈنٹ لداخ جانے والے سیاحوں کو پروانہ رہداری اجرا کرتا تھا۔ لداخ کی محدود پیداوار اور وسائل کے پیش نظر محدود تعداد میں سیاحوں کو لداخ جانے کی اجازت ملتی تھی۔ بہت سارے سیاحوں کو اپنی باری کا انتظار کرنا پڑتا تھا۔ کسی کسی سال لداخ اور بلتستان شکار پر جانے والوں کی تعداد چار سو تک پہنچتی تھی۔ کئی سیاح لداخ آکر اپنے قیام کی معیاد میں توسیع کرتے تھے۔ کئی دوبارہ لداخ میں سیاحت کی اجازت حاصل کرنے کیلئے درخواستیں دیتے تھے۔ موسم گرما میں سیاحوں کا تانتا بندھتا تھا۔ لداخ کے بڑے بوڑھوں کا کہنا ہے کہ چند اہم منزلوں پر چوہلے کی آگ ابھی گرم ہی ہوتی کہ دوسرا یورپی سیاح پہنچ جاتا۔

یورپ کے مہم جوؤں، سروے کرنے والوں اور سیاحوں نے لداخ میں کار ہائے نمایاں سرانجام دیئے ہیں۔ انہوں نے لداخ کا چپہ چپہ چھاننا برفانی چوٹیاں سرکیں۔ گہری جھیلوں کی تہہ معلوم کی۔ مختلف شاہراؤں کی پیمائش کی۔ چنگ جھنمو، قراقرم اور اکسائی چن کے بے آب و گیاہ میدانوں اور گھاٹیوں کی دشت نوردی کی۔ گلشٹروں پر راتیں گزاریں۔ کئی یورپی سیاحوں نے لداخی اور تبتی زبانوں میں مہارت تادمہ حال کی۔ تمدن، ثقافت اور تاریخ کا گہرا مطالعہ کیا۔ لداخ کے آثار قدیمہ، نسل، طبعی ماہیت اور چٹانوں پر سائنسی تحقیق کر کے کتابیں لکھیں۔ مختلف مقامات کی بلندیاں اور درجہ حرارت معلوم کیا۔ کئی سیاح لداخ کی بودھ خانقاہوں میں جھوٹا موٹا کھانا کھاتے ہوئے علم، تجسس اور تحقیق کی پیاس بجھاتے رہے۔ کئی سیاحوں نے سفر کے دوران اپنی جانیں گنوائیں۔ آج بھی لیہہ میں انیسویں صدی میں آنے والے محققوں سٹولیکوا، ڈیلگلیش، ہربرٹ نور اور کئی دوسرے سیاحوں کی قبریں ماضی کی مہم جوئی کی یاد دلاتی ہیں۔

لداخ آنے والے سیاحوں میں کئی مہم جو اور من چلی عورتیں بھی گزری ہیں۔ مسز ہاروے ۱۸۵۰ء اور ۱۸۵۱ء میں دومرتبہ لداخ آئی۔ دوسری مرتبہ وہ اکیلی تھی۔ مسز بلاک ورک مین نے ۲۲،۸۰۰ فٹ بلند ایک چوٹی سرکی۔ ہالینڈ کی ایک خاتون مسز ویسر Visser اور اس کے شوہر نے قراقرم کے گلیشروں کا کھوج لگایا۔ لداخ پر لکھی گئی کتابوں میں ایسی اور کئی عورتوں کا تذکرہ ملتا ہے اور ایک مقالہ میں ان کے کارناموں کا احاطہ نہیں ہو سکتا۔

اُس زمانے کا لداخ آج سے بہت مختلف تھا۔ سفرِ انتہائی کٹھن تھا۔ اونچے مقامات تو درکنار، سرینگر اور لیہ کے درمیان راستہ اتنا خراب تھا کہ مسافروں کو گھٹنوں اور پیٹ کے بل چلنا پڑتا تھا۔ کہیں بالکل تنگ راستوں پر چلنا پڑتا تھا جہاں ہر لمحہ سینکڑوں منزل گہرائی میں گرنے کا خدشہ رہتا تھا۔

۱۹۷۴ء میں لداخ کو دوبارہ سیاحوں کیلئے واگذا کر کیا گیا، تب سے ہر سال ہزاروں غیر ملکی سیاح لداخ آتے رہے ہیں۔ کئی غیر ملکیوں نے لداخ کی تاریخ، تمدن اور فنونِ لطیفہ پر بصیرت افروز کتابیں لکھی ہیں۔ ریسرچ سکالروں نے لداخ کی زندگی کے مختلف پہلوؤں پر تحقیقی کام کیا ہے اور اپنے تھیسس چھپائے ہیں۔

لداخ کے کئی دیہات میں چٹانوں پر براہمی، کھروشتی اور شاردا تحریریں ملی ہیں۔ مغربی ماہرین کے مطابق یہ قبل مسیح اور گش دور حکومت سے تعلق رکھتی ہیں۔ کئی تاریخ دانوں کا خیال ہے کہ پہلی یا دوسری صدی میں پائین لداخ میں کشان خاندان کی حکومت تھی۔

لداخ کے سرحدی گاؤں ٹانکچے میں ایک چٹان پر سریانی تحریر ملی ہے۔ خیال کیا جاتا ہے کہ یہ Nestorian نسطوری مسیحوں کا کام ہے جو یہاں سے گزرنے تھے۔ اس گاؤں کے مضافات میں کئی عرب نام اور کم سے کم قرآن مجید کی ایک آیت چٹانوں پر لکھی ملی ہے۔ خیال کیا جاتا ہے کہ یہ نام آٹھویں صدی سے دسویں صدی کے درمیان لکھے گئے تھے۔

اسی طرح لداخ آئے ہوئے قدیم دزد چٹانوں اور پتھروں پر گونا گوں

تصویریں بنائی ہیں۔ یہ سارے سنگ تراش گننام ہیں۔

لداخ آنے والے بلند پایہ رشی منی، علمائے کرام اور برگزیدہ خداسیدہ بزرگوں نے کوئی تحریری ریکارڈ نہیں چھوڑا ہے۔ ان میں پدما سمبھاوا، نارویا، میر سید علی ہمدانی، زین شاہ ولی اور نصیب الدین غازی شامل ہیں۔ ایسے بہت سارے خدا کے نیک بندے، مہم جو اور محقق آئے ہوں گے جنہوں نے اپنی سرگذشت نہیں لکھی ہے اور گننام ہیں۔

قدیم لداخ سے متعلق مورخوں کو بہت کم مواد ملا ہے۔ چینی سیاح فابیان، ہیون سنگ اور اوکونگ نے اپنے سفر ناموں میں قدیم لداخ کا ذکر کیا ہے لیکن لداخ میں ان کی آمد سے متعلق کوئی تحریری ثبوت نہیں ملا ہے۔

فابیان نے چوتھی صدی میں لداخ کو کچھ پایا یا خاچن پا کہا ہے۔ ”خا“ لداخی میں برف کو کہتے ہیں۔ خطے میں برف باری کی مناسبت سے نام پڑا ہونا چاہئے۔

ساتویں صدی میں ہیون سنگ نے لداخ کی سرحد کے پاس کلو سے لاہول کا سفر کیا تھا۔ وہ لکھتا ہے۔ ”یہاں سے شمال کی جانب راستہ بڑا کٹھن ہے۔ ٹھنڈی اور بریلی ہوائیں چلتی ہیں۔“ تب مولوسو کی قلمرو میں پہنچتا ہے۔ ہیون سنگ نے مولوسو کو ساپوہو بھی کہا ہے۔ مولوسو اور ساپوہو لداخ کے دو قدیم ہم نام ہیں۔

تاریخ میں پہلے پہل یونانی مورخ ہیرودوٹس نے بلا واسطہ طور پر لداخ کا ذکر کیا ہے۔ انہوں نے پانچ صدی قبل لکھا تھا کہ ہندوستان کے شمال میں سونا نکالنے کی چیونٹیاں ہیں۔ انہوں نے پانچ صدی قبل مسیح لکھا تھا کہ ہندوستان کے شمال میں سونا نکالنے والی چیونٹیاں ہیں جو کتوں سے چھوٹی اور لومڑیوں سے بڑی ہیں۔ یہ زمین کو کھود کر اس کی گہرائی سے سونا نکالتی ہیں۔ دراصل یہ Marmots تھے جن کو لداخی میں بھیا کہا جاتا ہے۔ اس کا بل زمین کی بڑی گہرائی میں پایا جاتا ہے۔ ماضی میں لداخ میں دریائے سندھ کے کنارے کچھ سونا نکالا جاتا تھا۔ یہ زیر زمین رہنے والا بھیا

اپنے بل کے باہر مٹی کے جوڈھیر لگاتا تھا غالباً اس میں سونے کے زرات اور کچھ سفوف ملتے ہوں گے۔

پہلے پہل لداخ میں اپنے سفر کا تذکرہ کرنے والا ایک کوریائی یا تری ہوئی چاؤ ہے۔ وہ ۲۷ء میں ہندوستان سے سنٹرل ایشیا روانہ ہوا تھا۔ اس نے بڑا پولو اور دو مقامات کا ذکر کرتے ہوئے لکھا ہے کہ یہ علاقے تنگ ہیں۔ پہاڑ اور وادیاں دشوار گزار ہیں۔ یہاں گنے اور بھکشو ہیں اور لوگ بدھ مت کے پیروکار ہیں۔ تبت، بدھ مت سے انجان ہے اور کوئی گدہ نہیں ہے۔ تبت بڑا پولو، بلتستان کو کہتے تھے۔

سیاحوں نے لداخ کے قدرتی مناظر کی بڑی تعریف کی ہے۔ بہتوں کیلئے لداخ ایک عجوبہ تھا۔

رابرٹ شانے بہت سال پہلے کہا تھا۔ لداخ کی یہ بستیاں کسی اور ملک کی لگتی ہیں۔ ایسا معلوم ہوتا ہے ان کو قینچی سے تراش کر ایک ریگستان میں چپکا دیا گیا ہے۔

ایولے اور مے نے ۱۹۲۶ء میں لداخ سے متعلق کہا تھا۔ ہم ایک ایسے ملک میں پہنچے ہیں جو کسی اور سیارے کا حصہ لگتا ہے۔ جس دنیا کو ہم جانتے ہیں اس سے یہ بالکل مختلف ہے۔

ایک انگریز فوجی افسر میجر کو مپارنٹر المعروف گنپت نے اپنی کتاب Magic Lada-kh میں لکھا ہے: لداخ بلوچستان سے ملتا جلتا ہے۔ بلوچی کہتے ہیں ”جب خدا نے دنیا بنائی تو بچے کچھے پتھر، مٹی، گار اور غیرہ ایک ڈھیر کی صورت میں نیچے پھینک دیا۔ یہ ڈھیر بلوچستان ہے۔“ لیکن لداخ کے معاملے میں روزانہ اپنے برش اور رنگوں کی گونا گونی سے اس میں تبدیلیاں لاتی ہیں تاکہ صبح شام پہاڑوں کے بدلتے رنگ دیکھ کر لوگ خدا کو یاد کریں۔ ان پہاڑوں میں تتلی کے پر، جنگلی پھولوں، سمندر کے کھرے اور قوس قزح کی رنگت ہے۔

لداخی میں مختلف شکلوں اور رنگوں کی چٹانیں اور پہاڑ ہیں۔ کئی مقامات پر

چٹانوں میں بڑے بڑے سوراخ ہیں۔ ترکی تاجروں نے ان کو کبوتر خانہ کہا ہے۔
 لارڈ ڈی۔ نمور The Pamir میں رقم طراز ہے۔ ”مغربی تبت (لداخ) میں وادی
 شایوق کو دیکھنے سے پہلے میں سوچتا تھا کہ کشمیر کے نظاروں کا ثانی نہیں۔“

غیر ملکی سیاحوں نے لداخ کو غالباً اس کی خاموش اور پُرسکون بستیوں کی وجہ
 سے Hermits Kingdom یا گوشہ نشینوں کی قلمرو کہا ہے۔

سطح سمندر کی بلندی کی وجہ سے لداخ کو بامِ عالم یا دنیا کی چھت بھی کہا
 جاتا ہے۔ سیاحوں کا دیا ہوا ایک مقبول نام (Moon land) چاند کی سرزمین ہے۔
 ای ایف نائٹ آج سے تقریباً ایک سو دس سال پہلے لداخ میں لاما یورو کی
 بودھ خانقاہ میں پہنچا تو اس کی دلی کیفیت داستانِ ایف لیلیٰ کے اس مسلمان شاہزادے
 کی سی تھی جو بت پرستوں کے ایک عجیب و غریب ملک میں پہنچتا ہے۔

نی ای ٹینڈل بسکو لکھتا ہے۔ ”خانقاہوں اور لاموں کے اس عجیب و غریب
 ملک سے متعلق تاثرات بیان کرنا مشکل ہے۔ ایسا محسوس ہوتا ہے کہ انسان تصورات
 اور خیالات سے ماوراء ایک دنیا میں آتا ہے۔ جی چاہتا ہے کہ اپنے بدن کی چٹکی لے
 کہہ دیکھوں کہ آیا جاگا ہوں یا خواب دیکھ رہا ہوں۔“

کمپت کولداخ اور اس کے لوگوں سے گہرا لگاؤ تھا۔ اپنے تاثرات وہ ان الفاظ
 میں اظہار کرتا ہے۔ ”عموماً برفانی چوٹیاں، خصوصاً لداخ میرے لئے بے پناہ کشش
 رکھتا ہے۔ یہ سپنوں اور تخیلات کا دلہش ہے۔“

مجھے تعجب ہے، مسٹر گاندھی لداخ کیوں نہیں آئے؟ یہاں وہ لگ بھگ وہ ساری چیزیں
 پاسکتے تھے جن کے وہ متلاشی ہیں۔ جب کبھی میں لداخ آیا میرا میلان طبع گاندھی جی
 کے افکار کی طرح مائل ہوا۔“

ڈاکٹر ہیرلہیہ کی عیسائی مشنری سے وابستہ تھے۔ وہ لداخ میں بہت سال
 رہے۔ اس کے باوجود لداخ کے رسم و رواج ان کیلئے معمہ تھے۔ موصوف اپنی کتاب

Himalayan Tibet میں لکھتے ہیں: ہم یقیناً ایک عجیب و غریب سرزمین پر آئے ہیں جہاں کا باو آدم میں نرالا ہے۔ جہاں الٹی گنگا بہتی ہے۔ ہمارے نظریے میں جو اصول درست ہیں وہاں ان کے اُلٹ ہیں۔

سیاحوں کیلئے لداخ کے ویران پہاڑوں، ننگے میدانوں اور عجیب و غریب رسم و رواج میں ایک ایسی دلکشی تھی کہ ایک دفعہ یہاں آنے کے بعد دوسری مرتبہ دیکھنے کی حسرت رہتی تھی اور آرام و آسائشوں سے بھری پری مہذب دنیا میں پہنچ کر انہیں دلی افسوس ہوتا تھا۔ چنانچہ اے ای وارڈ اپنی کتاب The Tourists and sportrmans Guide to Kashmir and Ladakh میں رقم طراز ہے۔ لداخ کے ننگے پہاڑوں اور میدانوں میں آخر کونسی کشش ہے کہ ہم کشمیر کے ہریالے مرغزاروں سے ان بنجر بانجھ اور سرد علاقوں میں گھومنے جاتے ہیں؟ لیکن ہم پھر بھی جاتے ہیں اور بار بار جاتے ہیں۔

گنپت جب لداخ کے پہاڑوں کو پیچھے چھوٹ کر آتا ہے تو اظہارِ تأسف ان الفاظ میں کرتا ہے۔ "تہذیب کی عشرتوں اور گونا گوں آسائشوں کی طرف پلٹ کر دیکھو گے جن کے پیچھے وہ درہ درہ پنہاں ہے جہاں سے تم آئے ہو اور تأسف کے دھیمے دھیمے احساس سے اس طرف دیکھتے رہو گے۔"

سیاحوں نے لداخ کو شنگریلا یا آخری شنگریلا بھی کہا ہے۔ شنگریلا سمبھالا کا ہم معنی ہے۔ بودھ عقیدے کے مطابق یہ ماورائی خوبصورت جنت نمادیش ہماری اس دنیا میں کہیں پوشیدہ ہے۔

ماضی میں لداخ آنے والے سیاحوں کو پانچ زمروں میں تقسیم کیا جاسکتا ہے۔ سیاسی اور تجارتی مقاصد پر لداخ آنے والے برطانوی ہند کے نمائندے ان میں مور کرافٹ (۱۸۴۰ء) کپتان جی ڈی کیٹنگھم (دسمبر ۱۸۴۱ء) الیگز نڈر کیٹنگھم (۱۸۴۶-۴۷ء) سر ہنری لارنس اور لیڈی لارنس (۱۸۵۰ء) کپتان شنگری جاسن

فریڈرک ڈریو وغیرہ شامل ہیں۔

پکتان جی ڈی کیننگھم کو برطانوی ہند سرکار نے دسمبر ۱۸۲۱ء میں تبت پر وزیر زور آور سنگھ کی فوج کشی روکنے اور ڈوگرہ فوج کے انخلا کا مشاہدہ کرنے کیلئے بھیجا۔ الیکڈنڈر کیننگھم (مصنف لداخ) مہاراجہ گلاب سنگھ اور ایسٹ انڈیا کمپنی کے مابین ایک معاہدہ کے تحت لداخ اور تبت کی سرحد کے تعین کیلئے ۱۸۴۲ء اور ۱۸۴۷ء میں دو مرتبہ لداخ آیا۔

۲۔ لداخ کے راستے چینی ترکستان وسط ایشیا چین، تبت، وغیرہ وقتاً فوقتاً سیاسی تجارتی اور سائنسی مہمیں روانہ ہوتی رہیں ہیں۔ ان کی فہرست لمبی ہے۔ ان میں فورتح مشن ۱۸۷۳ء پامیر سے یارقند اور وسط ایشیا میں یگ ہاسبنڈ کی سیاسی مہمات ۱۸۹۰ء لارڈ-نمور کی مہم پامیر ۱۸۹۲ء، چیچنگ میں پکتان سرنیل ملکولم اور پکتان ویلیے (۱۸۹۶ء) کی مشن، مہم ہیڈین (۱۸۹۰ء-۱۸۹۶ء) سمیت اور کئی مہمیں شامل ہیں۔ ان کے علاوہ جانسن، رابرٹ شا، کیلئے بوور اور بہت سارے انگریز افسروں نے مختلف مشن پر مشرقی ترکستان کا سفر کیا۔

سلک روڈ اور صحرائے گوبی میں لوب نور اور اس کے آس پاس آثار قدیمہ کے انمول خزانے کی تلاش میں لداخ سے کئی سائنسی مہمیں گزریں۔ ان محققوں میں ڈوواہم نام سرائل شٹین، سون ہیڈین اور رائل میلیوٹ ہیں۔ سلک روڈ پر متعدد مقامات پر ایک ہزار بدھ غاریں دریافت ہوئیں۔ کئی غاروں میں سنسکرت، چینی، برہمی، کھروشتی، شارد اور دوسری زبانوں کے متعدد محظوظات ملے۔

۳۔ قدرت کے سربستہ رازوں کا انکشاف کرنے والے مہم جو سیاح اور سروے پر آنے والی ٹیمیں اس زمرے میں بہت سارے مہم جو اور من چلے سیاحوں کے نام آتے ہیں۔

اڈولف شیلے گین ویٹ پہلا یورپی سیاح تھا جس نے ۱۸۵۷ء میں لداخ کے

آکسائی چین اور چنگ جھنمو کے ویران اور دشوار گزار خطے کو عبور کیا اور چینی ترکستان پہنچا۔ اس کے بعد متعدد یورپی محققوں اور سیاحوں نے یکے بعد دیگرے لداخ کے مختلف علاقوں، گلیشروں، جھیلوں، دشوار گزار دروں، اونچے پہاڑوں وغیرہ کا سروے کیا۔ جن میں چند اہم نامہ گوڈوین اسٹین، ڈریو، ٹروٹر، رچرڈ لیڈیکر، تالبوٹ، ہیورڈ شا، کیرے، ریال Rvall مسنر ورک مین، فیلپو فلپس، اُجی فاروی Ujifarvy ویلسر وغیرہ ہیں۔

چین کا دعویٰ ہے کہ ۱۸۹۱ء میں دو چینی ہے۔ سن اور لی یو آن پینگ کی سرکردگی میں دو ٹیموں نے لداخ کے آکسائی چین اور ایٹگوی تھنگ کی جنوب مغربی اور شمالی مغربی سرحدوں کا الگ الگ سروے کیا۔

۴۔ مورادین اور کیتھولک مشنوں کے محققین

۱۸۸۵ء میں مشن نے لیہ میں ایک شاخ قائم کی۔ اس کے پانچ سال بعد ۱۸۹۰-۹۱ء میں کیتھولک مشن کا قیام عمل میں آیا۔

تبلیغی مقاصد سے قطع نظر مشن کے ڈاکٹروں اور پادریوں کی زندگی ایثار قربانی، بے لوث خدمات اور عملی تحقیقات کی ایک لمبی داستان ہے۔ لداخیوں میں مشن کے ارکان بڑے مقبول تھے۔ انہوں نے زندگی کا بڑا حصہ یہاں گزارا اور کئی یہاں کی زمین میں جذب ہوئے۔

مشن سے وابستہ کئی پادریوں نے لداخی اور تبتی زبانوں میں یدِ طولیٰ حاصل کیا۔ لداخ کی تاریخ تمدن، فنونِ لطیفہ اور زبان پر ریسرچ کئے اور کتابیں لکھیں۔ ان میں جیکس، فرانگی، مارکس، ریباک، ہپر، پیٹر اور والٹر اسیو مشہور ہیں۔

۵۔ لداخ آنے والے عام سیاح

لداخ آنے والے عام سیاحوں کی بھاری اکثریت مذکورہ بالا مہم جو سیلانیوں اور ایٹ انڈیا کمپنی کے بھیجے گئے نمائندوں اور افسروں سے مختلف ہے۔ یہ سیاح کے عام

مستعمل اور مسئلہ معانی پر پورا اُترتے ہیں۔ یہ سیلانی شکار کھیلنے، بودھ خانقاہیں دیکھنے، عجیب و غریب معاشرت اور رسوم کا مطالعہ کرنے اور ذوقِ سیاحت کی تسکین کیلئے لداخ آتے تھے۔

لداخ کے ننگے پہاڑوں اور میدانوں میں دنیا کے چند مشہور جنگلی جانور پائے جاتے ہیں۔ یہاں کا جنگلی بکراساری دنیا میں مشہور ہے۔ اسکی کئی قسمیں ہیں۔ کسی نے لداخ کو Ovis Poli (ایک قسم کا جنگلی بکرا) اور کسی نے Ovis Ammon (مقامی نیان) کی سرزمین کہا ہے۔ اس کے علاوہ یہاں کیل، مشک، نافہ والا ہرن، برفانی چیتا، جنگلی یاک، جنگلی گدھا، بتی غزال، مارخور، بارہ سنگھا، برگ، ریچھ وغیرہ پائے جاتے ہیں۔ ان میں مشک، نافہ والا ہرن، مارخور اور بارہ سنگھا اب معدوم ہو گئے ہیں۔ کم سے کم ایک درجن شکاریوں جیسے جنرل کینلوچ، جنرل مسین ٹائر، کرنل ڈوراند، کرنل وارڈ، کرنل ہیر جیسے برطانوی ہند کے اعلیٰ فوج افسروں اور کئیوں نے اپنے شکار کے تجربات کو کتابی صورت دی ہے۔ یورپ کے شکاری لداخ میں جنگلی بکروں کے خوبصورت اور لمبے سینگ جمع کرتے تھے جن کو وہ اپنے ڈرائنگ روم کی زینت بناتے یا برٹش میوزم اور عجائب گھروں کی نذر کرتے تھے۔ کئی لداخی جنگلی جانور یورپ کے مہم جو محققین کے ناموں سے منسوب ہیں۔ مشہور جنگلی بکرسے کو Hodgrons sheep مقامی شاپو یا Uryal کو Vignes sheep اور خرگوش کی ایک قسم کو Stoliczka's Mouse Hare بھی کہتے ہیں۔ ۱۸۹۵ء میں کل چار سو شکاری شکار کھیلنے لداخ اور بلتستان گئے۔ یہ مختلف پہاڑوں اور وادیوں میں پھیل جاتے تھے۔

یورپی شکاریوں اور مقامی غیر ذمہ دار شکاریوں نے لداخ کے جنگلی جانوروں کو بڑا نقصان پہنچایا ہے۔ آج کل جنگلی جانوروں کا شکار ممنوع قرار دیا گیا ہے۔ لداخ آنے والے بہت سارے یورپی سیاح یہاں کی بودھ خانقاہوں،

مورتیوں، مصوری کے اعلیٰ نمونوں، ناچ اور نغموں میں دلچسپی لیتے تھے۔ لدراخ میں دستیاب چینی پیالیاں، اژدھا، موردوسرے بیل بوٹوں والے چینی کپڑے، تبتی برتن، تانبے کی چائے دانیاں، قالین، چینی ترکستان کاریزم اور دوسری مصنوعات سیاحوں کو لدراخ کھینچی تھیں۔

۱۹۳۸ء کے بعد لدراخ میں بیرون ملکوں کے سیاحوں کے داخلے پر پابندی عائد کی گئی۔ تاہم کئی غیر ملکی اجازت لے کر لدراخ آئے اور کبھی کبھی ذوق سیاحت کسی کو اجازت لئے بغیر کھینچ لایا ہے۔ جو دورِ فتگان کی یاد دلاتا ہے۔ ۱۹۷۳ء میں چند امریکی اور انگریز سیاح جن میں دو عورتیں بھی تھیں، پانچ کے جنگلات سے ہوتے ہوئے وادی وردوان کے درے سے خطرناک گلیشیر پر چل کر پایادہ اچانک کرگل پینچے جہاں سے ان کو واپس کر دیا گیا۔

وسط ایشیا سے تجارتی تعلقات منقطع ہونے کے بعد تجارتی لحاظ سے لدراخ کی افادیت ختم ہو گئی ہے۔ جن شاہروں پر صدیوں تک اونٹوں اور گھوڑوں کی منمناتی گھنٹیاں بجتی تھیں اب وہ خاموش ہیں۔ نمک کی تھیلیاں اور اون کے گٹھے اٹھائے ہزاروں بھیڑیں سر جھکائے اور گردوغبار اڑاتی نظر نہیں آتیں۔ نغمہ سراتاجروں کے گانے سنائی نہیں دیتے لیکن ان کی یادیں باقی ہیں۔ ان سیاحوں کی کتابیں، یادداشتیں اور سفر نامے موجود ہیں جو ان راستوں پر چلتے تھے۔ یہی تحریریں ماضی کی یادیں تازہ کرتی ہیں۔

آزادی سے پہلے لدراخ آنے والے تقریباً تمام مغربی اور غیر ملکی سیاحوں نے لدراخوں کے چال چلن کی تعریف کی ہے اور انہیں خوش اخلاق، شریف، راست باز، خوش مزاج، قانع اور امن پسند بتایا گیا ہے۔ انہوں نے لکھا ہے کہ خطے میں جرائم کی وارداتیں نفی کے برابر ہوتی ہیں۔ چوری چکاری نہیں ہوتی اور لوگ اپنے گھروں کو تالا نہیں لگاتے۔ تاہم لگ بھگ سبوں نے لکھا ہے کہ لوگ بہت کم نہاتے دھوتے ہیں اور

گندے رہتے ہیں۔ البتہ کنیوں نے اس کا سبب لداخ کی سخت سردی کو قرار دیا ہے۔ کئی مشاہدوں میں لکھا ہے کہ لداخی جسمانی طور صفائی سے نہیں رہتے لیکن اپنے گھروں، گلی کوچوں اور ماحول کو صرف ستھرا رکھتے ہیں۔

موجودہ لداخیوں پر ان کا اطلاق نہیں ہوتا۔ آج کل لداخی صاف ستھرا رہتے ہیں۔ مادی طور خوشحالی کی وجہ سے اچھا پہنتے ہیں البتہ ایک اوسط لداخی کے کردار سے متعلق ڈورائیں ہو سکتی ہیں۔

سبھی غیر ملکیوں کا یہ متفقہ تاثر ہے کہ لداخی بڑے خوش و خرم رہتے ہیں ان کی سرشت میں مزاج اور ظرافت ہے۔ یہ ناچ گانے کے شوقین ہیں۔

ایکڈنڈر کیٹنگھم لکھتا ہے۔ یہ بڑے ملنسار ہیں۔ ہر واقعہ ان کیلئے دعوت کا ایک بہانہ ہوتا ہے جو ہنگاموں پر ختم ہوتا ہے۔ عموماً نوشی کی محفل جیتی ہے، نوشی سے متعلق گیت گائے جاتے ہیں۔ زنانہ رقاصوں کا ناچ تفریح کا ایک بڑا حصہ ہے۔ بچے کے جنم، نام رکھائی، شادی بیاہ وغیرہ پر (رقص و سرور کی) محفلیں منعقد ہوتی ہیں۔

ملکی اور غیر ملکی سکولروں نے لداخی گیتوں کو پسند کیا ہے اور بہت سارے گیتوں کا انگریزی اور اردو میں ترجمہ ہوا ہے۔ ڈاکٹر فرائی نے قدیم اور زمانہ وسطی کے متعدد گیتوں کو انگریزی جامہ پہنایا ہے۔ لداخی شاعروں سے متعلق وہ اپنے تاثرات ان الفاظ میں بیان کرتے ہیں۔ ”لداخ کے لوگ شاعری کی فطری صلاحیت رکھتے ہیں۔“ لیکن شاعری اور قومی ادب کو نشوونما پانے کے مناسب طور اجازت نہیں دی گئی۔ تاہم ان گیتوں کا اعلیٰ معیار اس بات کا غماز ہے کہ اگر لداخی ادب اور شاعری کو آزادانہ طور پر پھیلنے پھولنے کا موقع ملتا تو ان لوگوں کی ادبی صلاحیت انتہائی کمال کو پہنچ پاتی۔ ڈاکٹر فرائی نے یہ وضاحت نہیں کی ہے کہ شاعری اور ادب کو کس نے اور کیوں نشوونما پانے نہیں دیا۔ ایک اور پادری ایچ ہنملون H. Hanmlone نے سو

سے زیادہ لداخی گیتوں کا انگریزی میں ترجمہ کیا ہے۔ ان میں پوریک، چنگ تھنگ، زنکار اور نور براہ کے گیت ہیں۔ اس لحاظ سے یہ لداخی نھلے کے نمائندہ گیت ہیں۔

ایک انگریزی خاتون جنینت رضوی کھیتی باڑی کے مختلف مرحلوں پر گائے جانے والے لداخی گیتوں پر تبصرہ کرتے ہوئے لکھتی ہے کہ یہ گیت سب سے زیادہ توانا اور غنائی خصوصیات کے حامل ہیں۔ لداخی ماخذ کے حوالہ سے انہوں نے بتایا ہے کہ صرف شادی بیاہ سے متعلق ۳۲۰ گیت ہیں۔ اس طرح لداخیوں نے موسیقی میں متعدد اور رنگارنگ ڈھنیں بنائی ہیں۔ جنینت نے موسیقی کے میدان میں لداخ کے یوگ دان کا ذکر کیا ہے۔ صرف لہرنا موسیقی کی ۳۶۰ ڈھنیں ہیں۔ لداخ کے لوگ پھولوں کے بڑے شوقین ہیں۔ بہت سارے یورپیوں نے اس کا ذکر کیا ہے۔ انہوں نے ٹوپوں، مکانون کی چھتوں اور عورتوں کے کانوں کی لوؤں پر پھول سجائے دیکھا۔

پولو لداخیوں کا مقبول کھیل ہے

جوصدیوں سے یہاں کھیلا جا رہا ہے۔ فریڈرک ڈریو نے تقریباً ڈیڑھ سو سال پہلے لکھا ہے۔ ”لداخی پولو کے بڑے شوقین ہیں۔ اونچے مرتبہ کے لوگ بڑے چاؤ سے پولو کھیتے ہیں۔ وہ سمجھتے ہیں کہ پولو کھیلنا زندگی کا ایک مقصد ہے اور اس لئے ان کو اس دنیا میں بھیجا گیا ہے۔ لیکن یہ اونچے طبقے تک محدود نہیں۔ غریب سے غریب آدمی بھی اس دوڑ میں برابر کے شریک ہیں۔ جس کسی کو ایک ٹولمٹا ہے وہ پولو کے مقابلے میں کود پڑتا ہے۔ بچے کسمی میں ہاکی کھیلنے میں جُتے ہیں تاکہ آئندہ زندگی میں اپنے کو پولو کے اچھے کھلاڑی بنائیں۔

پولو پر خوبصورت گیت لکھے گئے ہیں جن میں اچھے کھلاڑیوں کی تعریف کی گئی ہے۔ جی ٹی وینی نے لداخی پولو کو ہاکی آن ہارس بیک، گھورے پر ہاکی اور تھورن ٹون نے گھوڑے پر کرکٹ کا کھیل کہا ہے۔

۱۸۷۴ء میں دو انگریز کاؤلے لمبرٹ اور لیڈیکر نے لداخ کے ایک گاؤں

اُبرلس میں پولو گراؤنڈ دیکھا۔ کاؤلے کو پولو گراؤنڈ دیکھ کر انگریزی شاعر چاسر کی نظم یاد آئی۔ وہ لکھتا ہے۔ "اس قابل دید پولو گراؤنڈ کے ساتھ ایک عمارت تھی جس کا درپہ میدان کی طرف گھلتا تھا ارد گرد شاندار اور تناور درخت کھڑے تھے۔ ہم آنکھیں بند کر کے یہ تخیل آرائی کر سکتے ہیں کہ اس کے درتپے سے خوبصورت عورتیں اور بچے پولو سے کتنے لطف اندوز ہوتے ہونگے!"

کاؤلے نے دراس میں پولو میچ دیکھا وہ لکھتا ہے "ایک خصوصیت یہ تھی کہ گھوڑ سوار گھوڑے سے اترے بغیر گیند اٹھا کر اور اسے ہوا میں اچھال کر ہٹ لگاتے تھے۔" کپتان فائٹ نے ۱۸۶۰ء میں پشکیم میں پولو میچ دیکھا جس میں پچاس سے ساٹھ کے درمیان گھوڑ سواروں نے حصہ لیا۔ وہ لکھتا ہے: "کھیل کے اختتام تک کوئی کھلاڑی اپنے گھوڑے سے نہیں گرا اور نہ کسی قسم کا حادثہ پیش آیا۔ پولو کے کھلاڑی گھوڑے سے اترے بغیر گیند ہاتھوں میں لیتے ہیں اور اپنی سٹک سے گیند کو فضا میں اچھالتے ہیں۔" اس سے پہلے ۱۸۴۶ء کے آس پاس الیکزنڈر کینیڈیگھم نے موبیک میں ایک ٹیم میں بیس کھلاڑیوں کو حصہ لیتے دیکھا۔ اُن گنت موسیقار اُن کا ساتھ دے رہے تھے۔

۱۸۹۲ء میں لارڈ ڈنمور کے عزاز میں دراس میں ایک پولو میچ کی نمائش ہوئی جس میں گیارہ گیارہ کھلاڑی تھے۔

مور کرافٹ نے پشکیم میں پولو گراؤنڈ کو ناپا۔ اس کی لمبائی ۲۰۰ گز اور چوڑائی ۳۰ گز تھی۔ لدانی پولو گراؤنڈ کو شفان کہتے ہیں۔ یہ دردی لفظ ہے۔

لدانی پولو کی سٹائل قدر مختلف ہے۔ ایک انگریز میجر جی ڈی بروس (C.D. Bruce) نے اپنی کتاب In the footsteps of Marcopolo میں لکھا ہے۔

"ماہرین کے نقطہ نظر سے لیہ کے پولو کی سٹائل پر نکتہ چینی کرنا آسان نہیں ہے۔ یہاں یہ کھیل ان کھیلوں میں سے ہے جو خالصتاً اصلی روپ میں ہے اور ہماری خواہش

ہے کہ یہ سدا اسی طرح رہے۔

ایسٹ انڈیا کمپنی کے ملازم میر عزت اللہ نے لداخ میں Mountain sickness بلند مقامات کی بیماری کا ذکر کیا ہے۔ قراقرم درہ عبور کرتے ہوئے اس کی پارٹی کے ارکان کو سانس لینے میں تکلیف اور متلی ہوئی تھی۔ میر لکھتا ہے۔
 ”اٹک پہنچنے پر ناسازگار ہوا کا اثر ختم ہوا۔ جہاں چاراء، لکڑی اور پانی کی فراوانی تھی۔“

میر عزت اللہ نے ۱۸۱۲ء اور ۱۸۲۰ء میں لداخ اور سنٹرل ایشیا کا سفر کیا تھا۔ اس سے پہلے ۱۷۱۵ء میں فادر ڈیویری ڈیری اور اس کی پارٹی کو لداخ ہمالیائی خطے میں اونچے درے پار کرتے ہوئے سر میں درد اور سانس لینے میں تکلیف ہوئی تھی۔
 مرزا حیدر گورکان نے سب سے پہلے لداخ میں دم گیری یعنی اکسیجن کی کمی کی وجہ سے سانس لینے میں تکلیف کا ذکر کیا ہے جن کا ذکر اوپر آیا ہے۔

۱۸۹۱ء میں ایک یورپی روک ہل نے لکھا ہے کہ لداخ پہاڑ کی بیماری کو لدوگ یادزے کا زہر کہتے ہیں۔ کئی دفعہ لوگ اس کا سبب پہاڑوں پر اگنے والی ریوند چینی کو قرار دیتے ہیں جو خاص طور ان مقامات پر موسم گرما میں زیادہ مہلک ہوتی ہے۔ لہسن، ختنے کہ تمباکو نوشی کو بھی اس کیلئے قریاق سمجھا جاتا ہے۔ اس بیماری سے متاثر جانوروں کو بھی لہسن کھلایا جاتا ہے۔

ایک انگریز فریڈرک ڈریو نے بھی ۱۸۷۷ء میں لداخ میں اپنے سفر کے دوران ہوا کی کمی کی شکایت کی ہے اور لکھا ہے کہ بند مقامات کے خانہ بدوش چنگپا قبیلہ کے لوگ اپنے جسم پر زیادہ بوجھ نہیں ڈالتے ہیں۔

ایک اور انگریز نائٹ نے (۱۸۹۵ء) یہ انوکھی بات لکھی ہے کہ لداخی، جو بلند مقامات پر رہنے کے عادی ہیں، جب (نشیبی) میدانی علاقوں میں آتے ہیں تو بخار کا شکار ہوتے ہیں اور جلدی مر جاتے ہیں۔

ایک اور یورپی لنڈون (۱۹۰۵ء) نے مقامی لوگوں کے حوالہ سے لکھا ہے کہ بلندیوں اور درّوں پر مقیم بھوت پریتوں کی وجہ سے برف کے تودے گرتے ہیں اور یہی ”لاڈوگ“ زہریلی ہوا خارج کرنے کے ذمہ دار ہیں۔

ہیرر (Harrer ۱۹۵۳ء) رقم طراز ہے کہ بتی اس کے مداوا کیلئے درّوں کی بلندی پر مذہبی جھنڈیاں اور Cairns یعنی پتھروں کا مینا نصب کرتے ہیں، (اس مینار پر دھار مک جھنڈیاں اور جانوروں کے سر ہوتے ہیں) تبت اور لداخ دونوں میں یہ مروج ہے۔

ڈولکن (۱۹۶۰ء) نے بھی لاڈوگ کا ذکر کیا ہے اور یوں رقم طراز ہے: ”اوپے درّوں پر زہریلی ہوا کی موجودگی کا تذکرہ ہے جن کا بھاپ اٹھتا دکھائی دیتا ہے۔ اسے نمٹنے کیلئے لہسن چبایا جاتا ہے۔“

کینیڈا کی ایک خاتون جوڑتھ میٹیر فر ۱۹۸۰ء کی دہائی میں بلندی کے اثرات پر تحقیق کرنے کیلئے لداخ آئی تھی، اپنے تھیسز میں لکھتی ہے کہ لداخی درّہ سرتلی اور سانس میں تکلیف کے اسباب درّوں پر اُگنے والے چند پھولوں کی بو کو قرار دیتے ہیں جن سے چند لوگ متاثر ہوئے ہیں۔ یہ شکایت جون، جولائی اور اگست کے مہینوں میں کی جاتی ہے، جب یہ پھول پوری طرح کھلتے ہیں۔..... لداخی لاڈوگ یا لرڈوگ کے علاج کیلئے تیز کالی چائے، خرگوش کا گوشت، مٹھائیاں، روٹی اور پانی کے ساتھ سوکھی خوبانیوں کے سفوف کے استعمال کی تجویز کرتے ہیں۔

متعدد سیاحوں نے لکھا ہے کہ لداخ میں عورتوں کو پوری آزادی حاصل ہے۔ وہ گھر کی مالکن ہے اور اسے پورے اختیارات حاصل ہیں۔

سیاحوں اور ریسرچ کارلوں نے لداخی بودھوں میں مردوںج Polyandry (کثیرالازدواج جس میں ایک بیوی کے ایک سے زیادہ شوہر ہوتے ہیں۔) کا ذکر کیا ہے۔ کئی مغربی سیاحوں نے کثیرالازدواج کو ناالمانہ اور بد اخلاقی سے تعبیر کیا ہے

تاہم ایک یورپی سکالر کرسٹوفر بریکس پریلسن نے اسے انسانی اور فطرت کا Interaction باہمی عمل کہا ہے۔ وہ لکھتا ہے۔ یقیناً کوئی مرد یا عورت عمداً اسے پسند نہیں کرے گی۔ مسلمانوں کے مقابلے میں بودھوں کی آبادی میں اضافہ نہ ہونے کی وجہ کثیرالازدواج کو قرار دیا گیا ہے۔ زمانہ حال میں بودھوں نے اس کیخلاف پُر زور مہم چلائی ہے۔ جس کا دُور رس نتیجہ نکلا ہے۔ نیز مادی خوشحالی اور سماجی تبدیلیوں کی وجہ سے Polyanday کی رسم اب تقریباً ختم ہو گئی ہے۔

ڈنیری ڈیری (۱۷۲۰ء)، ولیم مور کرافٹ (۲۱-۱۸۲۰ء) الیکزینڈر کنینگھم (۱۸۴۲ء) جان ایف میلے نن (۱۸۶۵ء) پرنس پیٹر (۱۹۳۸ء) اور دوسرے کئی سیاحوں نے لداخ میں مرد و جہ کثیرالازدواج کا ذکر کیا ہے۔

پرنس پیٹر نے کثیرالازدواج کی وجوہات دگرگوں ماحول، بنجر اور سرد زمین کے سبب پیداوار میں کمی بتایا ہے جس سے آبادی میں اضافہ کا سد باب ہو سکتا ہے۔ تاہم اُن دنوں بھی کبھی Polyandry کے حق میں نہیں تھے۔ وہ لکھتا ہے چند معاملات میں کنبے کے ڈھانچے کے سبب پولینڈری ممکن نہیں ہے۔ چند معاملات میں اسے نامناسب قرار دے کر مسترد کیا جاتا ہے۔ اس ضمن میں خاص کر لیہ میں اچھے پڑھے لکھے، اُمراء اور ہندوستان کے میدانی علاقوں میں سفر کرنے والوں میں پولی اینڈری کیخلاف منفی رجحان پایا جاتا ہے۔

کئی یورپیوں نے آرخون مسلمانوں کے کردار پر کڑی نکتہ چینی کی ہے اور انہیں دھوکے کا باز اور جھوٹے قرار دیا ہے۔ تاہم کئی یورپیوں نے آرخون کا دفاع کیا ہے۔ آر تھر نیوے لکھتا ہے۔ ”یہ کہا گیا ہے کہ آرخون کو اپنے ماں او باپ دونوں کی برائیاں ورثہ میں ملی ہیں جبکہ دونوں کی خوبیوں سے یہ محروم ہیں۔ لیکن یہ ان لوگوں کی رائے نہیں ہے جو اچھی طرح سے لداخ کو جانتے ہیں۔ اُن کا یہ کہنا ہے کہ آرخون نے اپنی ذہانت اور قوت سے اچھی پوزیشن حاصل کی۔“

Imperial Gazetteer of India (مَرتبہ سر وائلز لارنس) میں یہ ریکارڈ ہے کہ لیہہ کی مخلوط النسل لوگوں کا شہاؤ لداخ میں اطمینان بخش ہے اور بہت سارے مسافروں نے آرغون کی اچھی صفتوں کی تعریف کی ہے۔

اسی طرح ایک اور انگریز ہملٹن بور، آرغون کے بارے میں لکھتا ہے: "میرے خیال میں انہیں بد اخلاق کہنا حق بجانب نہیں جیسا کہ چند لیکھکوں نے انہیں کہا ہے۔ میں یہ دیکھ کر خوش ہوں کہ کپتان رمزے نے ڈکشنری آف ویسٹرن تبت میں ان کی تعریف کی ہے۔"

یورپیوں نے بطور قلی اور رہبر لداخیوں خاص طور پر آرغون کی بڑی تعریفیں کی ہیں اور یہ اعتراف کیا ہے کہ آرغون دھیرون اور قلیوں کے بغیر اُس زمانے میں وسط ایشیا، تبت، پامیر وغیرہ میں سفر اور سروے کرنا مشکل تھا۔

آرغون کے علاوہ کئی لداخی بودھوں نے بھی یورپی محققوں کے ساتھ کام کیا ہے۔ سرفریڈرک ڈریو جو چار سال لیہہ میں وزیر وزارت رہا، لکھتا ہے: "اگر لداخیوں کو مناسب وقت اور موقع فراہم کیا جائے یہ تو سیکھنے کا اچھا مادہ رکھتے ہیں۔"

لارڈ ڈنمور نے رایل جیوگرافیکل سوسائٹی کے سامنے اپنی مہم کی روداد سناتے ہوئے ان الفاظ میں لکھا ہے: "اس سے پہلے مجھے کبھی ایسے جفاکش، عمدہ اور فرمان بردار آدمیوں کی خدمت حاصل نہیں ہوئی۔" یگ، مسبڈ نے گلوان رسول کی کتاب Servants of the Sahibs کے پیش لفظ میں لکھا ہے کہ یہ افراد مہم جوئی کے اتنے ہی دلدادہ ہیں جتنے ان کے مالکان ہیں۔

کپتان ایچ ڈیزی: "کارواں میں کام کرنے کیلئے موزوں ترین افراد لداخ کے آرغون ہیں۔ یہ ترکستان کے باشندوں سے بدرجہا بہتر ہیں۔"

معتد سیاحوں نے قدرے حیرت سے یہ لکھا ہے کہ لداخی کپوں کے مذہبی لوازمات اور روم کے رومن کیتھولک عیسائی کی عبادت میں گہری مماثلت ہے۔ انہوں

نے اس خیال کا اظہار کیا ہے کہ یہ رسومات لداخ چین سے نسٹوری عیسائیوں نے لائی تھیں جہاں سینٹ تھامس نے عیسائیت پھیلائی تھی۔ تاہم لداخی بودھ سکالر اس مفروضہ کو مسترد کرتے ہیں۔

سنٹرل ایشیا سے تجارت سے متعلق برطانوی ہند سرکار نے انیسویں صدی سے پورا ریکارڈ رکھا ہے۔ جو نیشنل آرکائیوز دہلی، جموں و کشمیر سرکار کے محافظ خانوں وغیرہ میں محفوظ ہیں۔ لیہہ میں گرمیوں میں تعینات برٹش جوائنٹ کمشنر تجارتی امور کا افسر اعلیٰ تھا۔ وہ لداخ کی سرحد پر روسی اور چینی افواج کی نقل و حرکت اور ان حکومتوں کی سیاسی سرگرمیوں پر بھی نظر رکھتا تھا۔

تجارتی لحاظ سے جب لیہہ کی افادیت تھی تو ان دنوں آج کے روپیہ کی قیمت کے مناسب سے کروڑوں روپے کی تجارت ہوتی تھی۔ اگرچہ لداخی اس تجارت میں شریک کار نہیں تھے لیکن کارواں کی آمد پر لداخیوں کو ضروری چیزیں دستیاب ہوتی تھیں۔ کارواں پہنچنے پر لیہہ بازار میں بڑی چہل پہل اور مختلف نسلوں اور خطوں کے لوگوں کی ریل پیل رہتی تھی۔ سیاحوں نے انفرادی طور کارواں کی آمد کا ذکر کیا ہے۔ الیکٹرانڈ رکننگھم نے 'جو ۱۸۴۶ء میں لداخ آیا تھا لکھتا ہے: ماضی میں لیہہ مختلف قوموں اور نسلوں کے تاجروں کا سنگم تھا۔ یہاں ترک، تبتی، پنجابی، کشمیری، ہماچلی، افغان حتیٰ کہ سائبیریا اور ایشیاء کے دور دراز خطوں کے لوگوں کا آنا جانا رہتا تھا۔ یہاں بھانت بھانت کے لوگوں کے ساتھ ہمسایہ ملکوں اور خطوں کے سکنے بھی ملتے تھے۔ ان میں روسی، وسط ایشیا، بخارا اور کوکنڈ کے سونے کے سکے، چین اور نیپال کے چاندی کے ڈبلے یا سکے رام پور کے تابنے کے سکے، مغلیہ حکومت کے روپے اور مہاراجہ نجیت سنگھ کے نانک شاہی اور گووند شاہی روپے شامل تھے۔ لداخ کا اپنا سکے تھا جو بڑا کہلاتا تھا۔ نویں صدی کی ایک تاریخی دستاویز 'حدود عالم' میں لکھا ہے کہ تجارت نے لداخ کی مالیات پر اچھا کردار ادا کیا ہے۔

لداخ پشینہ کیلئے مشہور ہے۔ مقامی پشینہ کی پیداوار کے علاوہ مغربی تبت کے پشینے پر لداخ کو اجارہ داری حاصل تھی۔ لداخ سے مقامی پشینہ برآمد ہوتا تھا جہاں اس کی عمدہ مثال بنتی تھی۔ مغل حکمران لداخ کے پشینہ سے باخبر تھے اور مغل بیگمات پشینہ کی شالیں زیب تن کرتی تھیں۔

ہند میں انگریز سرکار بھی پشینہ پر اپنی اجارہ داری قائم کرنا چاہتی تھی۔ مورکرافٹ نے لیہہ میں اپنے قیام کے دوران ایسٹ انڈیا کمپنی کو لداخی پشینہ فروخت کرانے کیلئے سفارتی طور کوشش کی اور زیادہ داموں کی پیشکش کی۔ کمپنی نے اس سلسلے میں ۲۱-۱۸۲۰ء میں ایک ایجنسی بھی قائم کی۔

وزیر زور آور سنگھ کی لداخ پر فوج کشی کا ایک بڑا سبب پشینہ پر ڈوگرہ حکومت کی اجارہ داری حاصل کرنا تھی۔

لداخ کی سردی سب پر عیاں ہے۔ کبھی کبھی سخت سردی کی وجہ سے ڈربے میں مرغ مرغیاں اور گاؤ خانے میں گائیں مری ہیں۔ گرمیوں میں گرمی ہوتی ہے تاہم رات ٹھنڈی ہوتی ہے۔ دن اور رات کے درجہ حرارت میں بڑا فرق ہے۔ اس کی وجہ لداخ کی ریتیلی زمین ہے۔ ریت جلدی گرم اور جلدی ٹھنڈی ہوتی ہے۔ دھوپ کی بڑی اہمیت ہے۔ سورج چند لمحوں کیلئے بادلوں کی اوٹ میں چلا جائے تو سردی لگتی ہے اور اوٹ سے نکلے تو خوشگوار گرمی کا احساس ہوتا ہے۔ سورج کی تعریف میں گیت لکھے گئے ہیں۔ دھوپ چھاؤں کے اس تجربے کو ایک یورپی نے ان الفاظ میں بیان کیا ہے:

Heat there is but it is not hot and cold there is but it is not cold. One Perspires and shivers at the same time.

یہاں گرمی ہے لیکن گرم موسم نہیں۔ یہاں سردی بھی ہے اور نہیں بھی ایک آدمی یہاں بیک وقت پسینے سے شرابور ہوتا ہے اور سردی سے ٹھٹھرتا ہے۔

آگے وہ لکھتا ہے: "موسم سخت اور ناسازگار ہو بھی، لیکن لوگ اچھے ہیں۔ سفر کٹھن ہو لیکن زمین مہمان نواز ہے۔"

لیہہ آنے والے سیاحوں نے قصبہ اور اس کے محل کا ضرور ذکر کیا ہے اور کتابوں میں ان کی تصویریں شائع کی ہیں۔

ایک خاتون سیاح جین ڈکن کے الفاظ میں لیہہ اونچے سلسلہ کوہ کے دامن میں صحرا میں ایک سبز رنگ کے فیتے کی طرح لگتا ہے۔

گزیتیر آف کشمیر اینڈ لداخ کہتا ہے: "دلکش اور جاذبِ نظر مناظر کے شائقین کیلئے لیہہ میں دلکشی کا دافر سامان ہے۔"

۱۹۳۰ء میں لداخ آنے والی ایک امریکی خاتون ہنیر تاسینڈ اپنا مشاہدہ یوں بیان کرتی ہے۔ "لیہہ کے لوگوں کی آنکھوں میں خوشی جھلکتی ہے جنہیں دیکھ کر ناچ اور قہقہے کا لگان ہوتا ہے۔" میجر بروس کے مطابق گرمیوں میں ہندوستان میں لیہہ جیسا دل خوش کن مقام معدوم ہے چند ہیں۔"

ایک اطالوی محقق ڈاکٹر فلیسی جو پچھلی صدی کی دوسری دہائی میں بلتستان اور لداخ آیا تھا رقم طراز ہے۔ "سردیوں میں بھی خوابیدہ اور اُداس اُداس سکرو کے مقابلے میں لیہہ میں زیادہ ہماہمی اور گہما گہمی رہتی ہے۔"

ایک اور مشاہد کو لیہہ کی خاموش دھلی دھلی فضا دیکھ کر شکمپر کے اشعار یاد آئے۔
لیہہ کی سبزیوں کی بھی بڑی تعریف کی گئی ہے۔ مسٹر کروپ نے یہاں تک لکھا ہے کہ لیہہ کی سبزیاں مشرقی ملکوں میں سب سے اچھی ہیں۔

۱۸۲۰ء میں مورکرافٹ جب لیہہ آیا تو تفصیل کے باہر چند مکانات بن چکے تھے۔ البتہ فیصل کی حالت ٹھیک تھی۔

پہاڑی پر واقع محلہ لیہہ قصبہ کی شان ہے اور اس کے حُسن کو دوبالا کرتا ہے۔
مورکرافٹ پہلا غیر ملکی تھا جس نے محل کا خاکہ بنایا۔ اس خاکے میں محل کے بائیں

طرف دو بلند عمارتیں نظر آتی ہیں۔ یہ عمارتیں روپش محل، یونیورسٹی اور کلون (وزیراعظم) کی رہائش گاہ بتائی جاتی ہے۔

۱۸۹۳ء میں ایک انگریز ایڈری نے لکھا ہے۔ ”لیہ محل قدیم مصر کا مندر Pylon کا مشابہ ہے۔“

ایک روسی سیاح فلپ یا فریموف محل کو چھوٹا پوتا لاکھتا ہے۔ پوتا لاکھ محل کے بعد تعمیر ہوا تھا۔

لداخ کے محلات اور قلعوں کے ایک مصنف اور ماہر نیل ہاورڈ نے محل کے فن تعمیر پر ان الفاظ میں تبصرہ کیا ہے۔ ”محل کی متناسب دل آویز سادگی، نہایت ہی کاریگرانہ عمدگی، اس کی دیواروں کا متوازن ابھراؤ اسے ایک دلنشین وقار بخشتا ہے جس کی مثال پوتا لاکسمیت تبت کی کسی اور عمارت میں نہیں ملتی۔“

نیل ہاورڈ کے مطابق محل کی شان اس کی بیرونی ڈیوڈھی سے ہے جو لداخی آرٹ کا شاہکار ہے اور اب تک موجود ہے۔ ڈیوڈھی کے اوپر لکڑی کا ایک شیر بنا تھا جس کو اندر اور باہر کیا جاسکتا تھا۔ دو اور شیر تھے۔ اب تیسرے شیر کا سر نہیں ہے جسے محل کے اندر اور باہر کیا جاسکتا ہے۔ بقول نیل ہاورڈ ڈیوڈھی کا سائبان سترھویں صدی کی تبتی کاریگری کا نمونہ ہے۔

نیل ہاورڈ رقم طراز ہے۔ ”محل کی دیوار بالائی سمیت بتدریج اندر کی طرف چلی گئی ہے۔ بنیاد پر اس کی موٹائی دو میٹر اور اوپر آدھا میٹر ہے۔ ایسے محل کا کوئی حصہ منہدم ہونے کی صورت میں اس کے دامن میں واقع مکانات کو نقصان نہیں پہنچے گا۔“

محل کے گرد و ہری دفاعی دیوار تھی۔ انگریز سیاح دینی نے یہ دیواریں دیکھی تھیں ڈوگروں کے حملے میں دفاعی ڈھانچہ تباہ ہوا تھا۔

محل سماجی اور ثقافتی سرگرمیوں کا مرکز تھا۔ ڈوگرہ دور حکومت میں یہ روایات کم و بیش قائم رہیں۔ پادری سائل ریباک ۱۸۹۶ء سے ۱۹۱۳ء تک تقریباً سترہ سال

لداخ میں رہے۔ وہ اپنی کتاب Broghpa Namgyal, the life of a villager میں اپنے مشاہدے کا ذکر ان الفاظ میں کرتے ہیں۔ لوسر (سال نو) پہ گیا لپو (لداخی راجہ) اونچے خاندانوں کے افراد کو محل میں مدعو کرتے ہیں۔ کلون (وزیر اعظم) لوپو (گورنر) اور معززین راجہ کی پیشوائی کیلئے ستوق گاؤں سے جاتے ہیں اور وہاں سے جلوس کی صورت میں گھوڑوں پر لیہہ آتے ہیں۔ لیہہ اور گاؤں سے آتے ہوئے لوگ لیہہ بازار میں ان کا انتظار کرتے ہیں۔ جلوس بازار میں پہنچتا ہے اور لوگ بڑے احترام سے راجہ کو سلام کرتے ہیں اور سوار یوں کے ساتھ راجہ محل میں جاتا تھا۔ ان چند دنوں کے دوران گیا لپو لداخیوں کیلئے سچ میچ ماضی کا حکمران ہوتا تھا جب اس کے پاس اختیارات اور حکومت تھی۔

سال کا زیادہ حصہ محل ویران اور خالی رہتا تھا۔ بقول ریباک 'تب محل میں الو، چوہے اور چگاڈریں ڈیرہ جماتے ہیں۔ محکمہ آثار قدیمہ نے محل کو ماضی کی ایک تاریخی بارگاہ کے طور پر اپنی تحویل میں لیا ہے۔

لیہہ محل ۱۹۲۰ء میں گیا لپو سینے تک میل نے تعمیر کیا تھا اور تین سال میں مکمل ہوا تھا۔ مغربی آرٹ ماہرین کا خیال ہے کہ لداخ کے دیواری مصوری اور نقاشی پر مختلف ملکوں، خطوں اور آرٹ سکولوں کا اثر پڑا ہے۔ ان میں وسط ایشیا، نیپال، ایران، تبت، کشمیر، چین، اور آرٹ سکولوں میں گندھارا، بنگال، اور بہار کے پالا، سیتا حکومت اور مغل آرٹ کے اثرات ہیں۔ لداخ نے بالواسطہ یا بلاواسطہ یہ اثرات قبول کئے ہیں۔ خاص کر تبت اور کشمیر کا اثر نمایاں ہے۔ ان دو خطوں نے بھی مختلف ممالک اور آرٹ کے مکاتیب سے استفادہ کیا تھا۔

چارلس کیو ڈنے اپنی کتاب Buddhist wall paintings of Ladakh میں لکھا ہے "لداخ کی مصوری کے سائل کو لداخی کہنے کی گنجائش نہیں ہے۔ یہاں کی مصوری ہر بالواسطہ اور بلاواسطہ اثر پڑا ہے۔ کئی دفعہ دور دراز خطوں

سے لداخ کی مصوری متاثر ہوئی ہے۔ تاہم چارلس گیوڈ یہ بھی لکھتا ہے کہ لداخ میں آرٹ کا ارتقا بالکل تبت کی طرز پر ہوا اور علاقائی اثر کی وجہ سے لداخ کا آرٹ تبت سے کچھ جداگانہ لگتا ہے۔ اسلئے اس میں اپنی انفرادیت بھی ہے۔ گیوڈ کا خیال ہے کہ لداخی مصوری کی سائل نہایت ہی پیچیدہ ہے خاص کر تبت کے آرٹ کا اثر لینے سے پہلے اس میں بڑی پیچیدگی تھی۔

ڈیوڈ ایل اسنیل گرو اور Tedeusz Skorupski ان کی تصنیف Cultural Heritage of Ladakh میں لکھتے ہیں۔ "کشمیر میں اسلام آنے کے بعد لداخ اور اس کے آرٹ پر مغل آرٹ کا اثر ہا لداخ کے راجوں نے مغلیہ طرز کا لباس زیب تن کیا۔ چارلس گیوڈ نے یہ بھی لکھا ہے کہ لداخ کی چند دیواری تصاویر پر مغلوں کا گہرا اثر نظر آتا ہے۔ خاص کر اُلچی دہار میں اولیو کیتھوار کے چوند اور تارا کے ہم جلیسوں سے یہ اثر نمایاں ہے۔"

صرف آرٹ میں ہی نہیں بلکہ زندگی کے مختلف شعبوں میں لداخ نے اپنی شناخت قائم کی ہے۔ اس ضمن میں ایک سیاح مارکو پالیس لکھتے ہیں۔ "لداخ کو اگرچہ کلچر کے اہم گہواروں میں شمار نہیں کیا جاتا لیکن یہاں کے دیہات اور لیہہ میں سفر کرتے ہوئے ایک خالص اور کھری تہذیب کے وجود کا احساس ہوتا ہے جو ہم یورپ کے ایک بڑے حصے میں نہیں پاتے۔"

دو مغربی محققین نے الگ الگ دور میں لیہہ کے چھ خاندانوں کا سماجی اور معاشی سروے کیا ہے۔ ان دوزمانوں میں ۴۳ تا ۴۵ سال کا فرق ہے ان کا موازنہ کیا جائے تو دلچسپ نتائج سامنے آتے ہیں۔ ان میں ایک یونان کا پرنس پیٹر تھا جو ایک ماہر بشریات Anthropologist تھا۔ انہوں نے ۱۹۳۸ء میں لیہہ میں چھ کنہوں کا سماجی اور معاشی سروے کیا اور اس کے ۴۳ سال بعد انگلینڈ کے پروفیسر جے ایچ کروک اور ٹی شکلیا نے انہی خاندانوں کا انہی خطوط پر سروے کیا۔ یہ موازنہ ایک

دلچسپ نقشہ پیش کرتا ہے۔ ۱۹۳۸ء میں لیہہ کی آبادی ۲۳۷۱ نفوس تھی۔ ان میں ۱۲۸۷ بودھ تھے، ۹۹۱ مسلمان اور کچھ عیسائی ہندو اور سکھ تھے جبکہ ۱۹۸۱ء میں لیہہ کی آبادی دس ہزار تک پہنچی تھی۔ ۱۹۳۸ء میں چھ کنہوں میں فی گھر اوسطاً ۱۱ اعشاریہ ۵ افراد تھے۔ جبکہ ۱۹۸۱ء میں ۷۱ اعشاریہ ۵ افراد تھے۔ یہ کنہ اب پھیل کر ۴۵ ہو گئے تھے۔ ۱۹۳۸ء میں سولہ شادیوں میں دس یعنی ۶۳ فیصد شادیاں Polyandry کثیرالازدواج کی بنیاد پر ہوئی تھیں اور ۱۹۸۱ء میں ۲۵ شادیوں میں ۴ کا بیاہ کثیرالازدواج طور ہوا تھا۔

۱۹۳۸ء میں ایک خاندان کے بزرگ نمبر پر نس پیٹر کو شکایت کی کہ نوجوانوں میں بد اخلاقی آئی ہے۔ یہ نئی نسلی کثیرالازدواج کے خلاف ہے۔ ان پر ہندوستان سے آئے ہوئے لوگوں، ترکی تاجروں، مشنری اور سیاحوں کا اثر پڑا ہے جو ہمیشہ دیرینہ رواج کی خلاف بولتے رہتے ہیں اور ایک زوجگی کی جبری رسم پر عمل کر رہے ہیں۔ اس نے پیٹر سے سوال کیا۔ آپ لوگ یورپ میں کثیرالازدواج کے بغیر اتنے دولت مند کیوں ہیں؟..... اس نے یہ بھی کہا۔ گھر پر آپ کو کھانے کیلئے کافی خوراک نہیں ہے۔ اس لئے باہر جا کر نوآبادیاں قائم کرتے ہیں۔ پیٹر کو بزرگ کی بات بہت اچھی لگی۔ اُن دنوں چھ خاندانوں میں کثیرالازدواج شادیاں مروج تھیں۔

۱۹۸۱ء میں سب کا نظریہ بدل گیا اور Polyandry کو شرمناک سمجھا جاتا ہے۔ روزگار کے وسائل کی وجہ Polyandry غیر ضروری بن گئی۔ چھوٹے بھائی اپنی آبائی زمین پر مکانات بناتے ہیں۔ اس کیلئے زمین کا بنوارہ ہوتا ہے۔ سب سے بڑے بھائی کو قدرے زیادہ زمین ملتی ہے۔ ۱۹۳۸ء میں سبھی مرد کھیتی باڑی میں جڑے تھے۔ اب چھتیس مردوں کو دوسرے نفع بخش روزگار نصیب ہیں یہ انجینئر، کلرک، استاد، فوجی اور پولیس کانسٹیبل کے پیشے اختیار کر رہے ہیں۔ دولہ کے یونیورسٹی اور کالج میں پڑھتے ہیں۔ باقی بیس بچوں کو اعلیٰ تعلیم ملنے کے امکانات ہیں، پچاس فی صد مرد کھیتی باڑی سے منسلک ہیں۔

ان میں ایک بزرگ حیات تھا۔ وہ اُناسی سال کا تھا اور اس کو پرنس پیٹر کی لداخ آمد اچھی طرح یاد تھی۔

رپورٹ میں لکھا ہے ان کنہوں میں بچی پیدا ہونے پر کسی کو مایوسی نہیں تھی۔ ان کیلئے لڑکا اور لڑکی میں کوئی فرق نہیں ہے۔ شادی شدہ عورتیں گھر، کھیتی باڑی اور بازار کی زندگی میں اہم کردار ادا کرتی ہیں اور بے روک ٹوک اپنے خیالات کا اظہار کرتی ہیں۔

ان کنہوں کے افراد نے پروفیسر جان گروک سے کہا کہ ان کے افراد کی تعداد میں اضافہ ہوا ہے۔ پہلے سے خوشحال ہیں۔ دولت زیادہ ہے۔ روزگار ہے، فصلیں بہتر ہوتی ہیں۔ وہ زیادہ خرچ کرتے ہیں۔ علاقے میں ترقیات کا کام زیادہ ہو رہا ہے۔

۱۹۳۸ء میں ان چھ کنہوں میں ۶۹ مرد تھے۔ اب مردوں کی کل تعداد ایک سو پانچ تک پہنچی ہے۔

جان گروک نے اپنی سروے رپورٹ میں لکھا ہے "کھڑکیوں میں اب شیشے لگے ہیں۔ اوپر کی منزل میں گلاس روم ہے۔ اندرون گھر آرائش اور سجاوٹ زیادہ ہے۔ ایک یادو گھروں میں طالب علموں کیلئے الگ کمرہ ہے جس میں موسیقی کے کیسٹ، کھیلوں کے انعامات اور مغربی پوسٹر لگے ہیں۔

۱۹۸۱ء کے مقابلے میں اب صورت حال بالکل بدلی ہے۔ تب سے مزید ۲۳ سال گزر چکے ہیں۔ ان کنہوں کی سماجی اور معاشی حالت میں مزید تبدیلیاں آئی ہوں گی۔ مختلف ادولر میں لداخ آنے والے سیاحوں اور محققوں میں کنہوں نے سفر نامے یادداشتیں اور کتابیں لکھی ہیں۔ ہر سیاح کو کہنے کیلئے کوئی نہ کوئی نئی بات ہے۔ ہم ذیل میں ان کے اقتباسات پیش کرتے ہیں جن سے اس مخصوص دور کے سماجی، سیاسی، تاریخی اور تمدنی، حالات کا پتہ چلتا ہے جہاں ایک ریسرچ سکارلر کیلئے ان میں قیمتی تاریخی مواد ہے۔ وہاں عام قارئین کیلئے ان میں دلچسپی کا سامان ہے۔ ڈائیو گوالمیرا پہلے پہل لداخ آنے والا مغربی تھا جس سے متعلق ہمیں کچھ

معلومات حاصل ہیں۔ وہ پرتگال کا باشندہ تھا اور ۱۶۰۰ء کے آس پاس لداخ وارد ہوا تھا۔ اس سے پہلے نسٹوری عیسائی لداخ سے گزرے تھے لیکن ان سے متعلق دنیا بہت کم جانتی ہے۔ المیر نے لداخ سے متعلق لکھا ہے: اس ملک کو انوکھے عیسائی چلاتے ہیں جن کے راہب پرتگال کی یادلاتے ہیں۔

اس کے بعد بھی لداخ آنے والی مغربی سیاحوں نے بڑھ مت اور رومن کھیتو لک کی بہت ساری مذہبی رسومات میں یکسانیت پائی۔ لیکن ڈائیوالمیر اپنا مغربی تھا جس نے لداخیوں کو عیسائی سمجھا۔

ترک جرنیل مرزا حیدر گورکان نے سولہویں صدی کے پہلے نصف میں لداخ پر حملہ کیا۔ ان کی تصنیف تاریخ رشیدی، اس دور کے لداخ، کشمیر اور تبت پر روشنی ڈالتی ہے تاہم انکے بہت سارے بیانات حقائق سے میل نہیں کھاتے۔ کم سے کم لداخ کے معاملے میں اختلاف کی گنجائش ہے۔

مرزا حیدر نے لداخ کی بلندی اور دم چڑھنے کا ذکر کیا ہے جس سے انسانی کی طبیعت بہت خراب ہوتی ہے۔ انسان خواہ چلتا ہو بیٹھا ہو یا آرام سے لیٹا ہو ہر حال میں اس کا دم اس طرح گھٹ جاتا ہے، گویا ایک بھاری بوجھ اٹھائے دوڑ رہا ہو۔ اس وجہ سے آرام سے سو نہیں سکتا..... گھوڑوں پر بھی بلندی کی یہی حال ہوتا ہے۔

مرزا نے لکھا ہے بہت سارے گاؤں میں سبزی صرف شلغم پیدا ہوتا ہے۔ جو چالیس روز میں پکتا ہے۔ اگر نہ پکے تو سردی اسے مار دیتی ہے اور دانہ ہلکا ہو جاتا ہے اکثر دیہات میں گھاس صرف دوماہ تک سبز رہتی ہے۔

خانہ بدوش چمپا کچا گوشت کھاتے ہیں۔ گھوڑوں کو بھی گوشت کھلاتے ہیں۔ بھینروں سے بار برداری کا کام لیتے ہیں۔

جنگلی یاک کا ذکر کرتے ہوئے مرزا نے لکھا ہے کہ اگر یہ کسی پر حملہ کرے تو موت کے سوا کچھ چارہ نہیں ہے، خواہ سینک یا لات مارے۔ اگر اس کا موقع نہ ملے

تو زبان سے انسان کو بیس گز کے قریب ہوا میں اچھال دیتا ہے۔ وہاں سے جب گرتا ہے تو زندہ نہیں رہ سکتا۔ ایک یا ک بارہ گھوڑوں کا بوجھ اٹھاتا ہے۔

لداخ کے وسائل کا ذکر کرتا ہوا وہ لکھتا ہے کہ حدودِ تبت میں ایک ہزار سے زیادہ فالتو آدمی گزراہ نہیں کر سکتے۔ اس سے زائد لشکر کیلئے کشمیر کے سوا اور کوئی جگہ نہیں ہے۔
مرزانے لداخ اور تبت میں بدھ مت کے عقائد کا بھی تذکرہ کیا ہے۔

لداخ آنے والے دوسرے پر تگلی فادر انونیو ڈے اندو ادے تھے۔ وہ پادری تھے اور عیسائیت کے پرچار کیلئے آئے تھے۔ ۱۶ مئی ۱۶۲۲ء کو فادر اندو ادے لداخ پہنچے تب گیا پوجیہا نگ نمکیل لداخ کا حکمران تھا۔ یہ بات قابل ذکر ہے کہ اندو ادے نے لداخیوں کو ماڈی طور خوشحال پایا۔ گیا پو کے ساتھ اندو ادے کی اچھی دوستی رہی۔

بعد میں اندو ادے مغربی تبت کی راجدھانی ژھیرانگ گئے جہاں راجہ نے فادر اندو ادے کو عیسائیت کی اشاعت کیلئے تعاون کا یقین دلایا۔ ۱۲ اپریل ۱۶۲۶ء کو ژھیرانگ میں ایک گرجا کا سنگ بنیاد رکھا۔ لاموں نے فادر اندو ادے کے تبلیغی مشن کی سخت مخالفت کی جس کی حمایت لداخی راجہ نے بھی کی اس طرح اندو ادے کا مشن کامیاب نہیں رہا۔

۲۵ اکتوبر ۱۶۳۱ء کو دو اور پر تگلی پادری فادر فرانسکو ڈے اذے ویڈو اور فادر گیووانی ڈی اویسور مغربی تبت کی راجدھانی ژھیرانگ سے لیہہ پہنچے۔ تب لداخ میں گیا پوجیہا نگ نمکیل کی حکومت تھی۔ دستور کے مطابق وہ شہر کے پھاٹک پر اپنے گھوڑوں سے اترے اور شہر میں داخلہ ہونے کی اجازت لے لی۔ اُن دنوں لیہہ کے گرد فیل تھی۔ راجہ نے انہیں رہنے کیلئے انہیں رہائش گاہ دی اور جو اور ایندھن دئے۔
فادر اذے ویڈو نے لیہہ سے متعلق لکھا ہے: ”لیہہ قصبہ پہاڑی کی ایک ڈھلان پر واقع ہے۔ یہاں آٹھ سو کنبے ہیں۔ آدھا میل دور نشیب میں دریا بہتا نظر آتا ہے“

جولا ہو رہا تھا ہے۔ (یہ دریائے سندھ ہے۔ جو قصبہ سے چار میل دور ہے۔) قصبہ میں پہاڑ سے بہتا ہوا ایک نالہ گزرتا ہے جس پر بہت ساری پن چکیاں چلتی ہیں۔ یہاں کچھ درخت بھی ہیں۔“

دونوں پادریوں کو گلیا پو سے ملاقات کا شرف حاصل ہوا اور تحفے پیش کئے جن میں کچھ کپڑے اور ہتھیار تھے۔ فادر اذے ویڈو، سینے نمکیل کی شخصیت سے متعلق لکھتا ہے۔ ”راجہ لمبے قدر وقامت کا ہے۔ بھورارنگ ہے اور نین نقش میں کچھ Javanese پر تو ہے۔ شکل و شبابت سخت گیرانہ ہے۔ بال کندھوں تک گرتے ہیں۔ دونوں کانوں میں فیروزے اور ایک بڑا مونگا پہنا ہے۔ زندگی کی بے ثباتی یاد دلانے کیلئے گلے میں کھوپڑی کی ہڈیوں کی مالا پہنی ہے۔ راجہ ایک نقش قالین پر آلتی پالتی مارے بیٹھا ہے۔ رانی چھوٹے قد کی ایک مضبوط عورت تھی۔ آنکھیں دکھتی ہوئی لگتی تھیں۔ انہوں نے اپنے شوہر جیسا لباس پہنا تھا لیکن اس کی شخصیت (شوہر کے مقابلے میں) کم متاثر کن تھی۔“

دونوں پادریوں کو لدانچی چائے پلائی گئی۔ بعد میں انہیں کچے گوشت کا ایک ٹکڑا اور جو کا ایک گولا دیا۔ ۷ نومبر کو دونوں لاہول کلو کے راستے واپس لوٹے۔ راجہ دے لیکس نمکیل کے عہد میں منگول اور بتی فوج لدانخ کے بڑے حصے پر قابض ہوئی۔ راجہ بڑگو لپسا ہوا۔۔۔ تین سال تک چھٹ پٹ لڑائیاں جاری رہیں آخر کار راجہ نے مغل حکومت سے امداد حاصل کرنے کیلئے سرینگر ایک وفد بھیجا۔ ان دنوں مغل شہنشاہ اورنگزیب سرینگر آیا تھا۔ ایک فرانسیسیاح فرانکوئیس برنیر بھی سرینگر میں موجود تھا۔ برنیر نے لدانچی وفد کے ارکان کو دیکھا۔ اپنے سفرنامہ میں وہ اس کا یوں ذکر کرتا ہے: ”لدانچی راجہ نے سرینگر میں اورنگزیب کی آمد کی خبر سنی تو اپنا سفارت کار بھیجا۔ وفد نے مشک نافہ، ایک بڑا قیمتی پتھر، یاک کی دُمیں وغیرہ پیش کیں۔ سفیروں کے ساتھ تین یا چار گھوڑ سوار اور دس یا بارہ لمبے قد وقامت کے سوتے ہوئے سوکھے

چہرے والے دبلے پتلے آدمی تھے۔ چینیوں کی طرح ان کے چہرے پر کم داڑھی تھی اور ہمارے بحریہ کے آدمی جیسی سرخ رنگ کی ٹوپی پہنی تھی..... میرا خیال ہے کہ ان میں چار پایانچ آدمی تلواروں سے لیس تھے..... سفارت کار نے اورنگزیب کے ساتھ ایک معاہدہ کیا اور اپنے مالک کی طرف سے راجدھانی میں ایک مسجد تعمیر کرنے، اورنگزیب کی شبیہ والا سکے ڈھالنے اور سالانہ خراج دینے کا وعدہ کیا۔ لیکن ہر شخص کو شبہ تھا کہ اورنگزیب کے کشمیر سے لوٹتے ہی معاہدہ کھٹائی میں پڑ جائے گا!..... وفد میں ایک لاما طبیب بھی تھا جس نے برنیر کو ایک قریب المرگ بڑے لاما سے متعلق بتایا کہ آواگون کے عقیدے کے مطابق ان کا جانشین جلدی پیدا ہوگا۔

فرائنگوئیس برنیر لداخ سے متعلق زیادہ معلومات چاہتا تھا اس لئے لداخی زبان سے واقف ایک کشمیری سوداگر کے ہمراہ لاما سے ملا۔

برنیر نے لکھا ہے کہ کشمیر سے تاجر لداخ کے راستے چین جاتے اور مشک نافہ، صندل، میمرہ jade وغیرہ لاتے تھے۔

منگول حملے کے بعد لداخ اور تبت کے تعلقات کشیدہ رہے اور لداخی راجہ دے لیکس نمکیل کا مغلوں سے رابطہ پڑا۔ مغل گورنر راجہ کو عاقبت محمود خان کے نام سے یاد کرتا تھا۔ اس صورت حال پر چھٹے دلائی لاما سنگیس گیا ژو کو تشویش تھی۔ وہ چاہتے تھے کہ لداخ کے بودھ حکمران کشمیر اور اسلام کے زیر اثر نہ رہے۔ انہوں نے کریگوت پاڈوگپا فرقہ کے بڑے لاما چھٹے ڈوگچین رینکو چھے پیمہم وانگیو کو دے لیکس نمکیل سے ملاقات کرنے اور سمجھانے کیلئے ۱۶۸۳ء میں لداخ بھیجا۔ ۸۳-۱۶۸۳ء کی سردیوں میں بڑے لاما نے تمسگام میں راجہ سے ملاقات کی اور دلائی لاما کا پیغام پہنچایا۔ ڈوگچین رینکو چھے اپنے مشن میں کامیاب ہوئے۔

اس سے پہلے اور بعد میں بھی وقتاً فوقتاً تبت سے سرکردہ مذہبی رہنما لداخ آئے اور تبت اور لداخ کے مابین مذہبی، سیاسی اور ثقافتی تعلقات کو استوار کرنے میں اہم

رول ادا کیا۔

منگولیا کی حکومت نے لداخ کی حکومت سے تعلقات قائم کرنے کیلئے اٹھارہویں صدی کے پہلے نصف کے دوران کئی وفد لداخ بھیجے۔ چین کی حکومت نہیں چاہتی تھی کہ لداخ منگولوں کے زیر اثر آئے۔ منگولوں سے تبت کی سلامتی اور وہاں چین کی حاکمیت کو خطرہ تھا۔ چین نے بھی لداخی راجہ کے پاس سفارتی مشن اور راجہ کو قیمتی تحفے تحائف بھیجے۔ لداخ کی حکومت نے منگولوں کے مقابلے میں چین سے دوستانہ تعلقات قائم کرنے کو ترجیح دی۔

”اٹھارہویں صدی کے شروع میں بھوٹان کے ایک بڑے لاما اور عالم نوانگ گیارچن لداخ آئے۔ گیارچن نچانگیل نے دربار میں ان کا سواگت کیا اور اپنے تخت کے پاس بٹھایا۔ گیارچن، کلون، وزراء اور مذہبی علما نوانگ گیارچن کی باتوں سے بڑے متاثر ہوئے۔

لاما نوانگ گیارچن نے راجہ کی طرف سے ان کے اعزاز میں دی گئی پہلی ضیافت کا ذکر کیا ہے ”کھانے کی پلیٹیں آنے لگیں اور سوویں پلیٹ تک یہ سلسلہ چلا۔ گوشت کا کوئی آئٹم نہیں تھا۔ کھانے کی ساری قسمیں پھلوں وغیرہ سے تیار کی گئی تھیں۔“
فادر ازے ویڈو کی آمد کے چوراسی سال بعد دو اطالوی پاد فادر ایپولیٹو ڈیری ڈیری اور فادر فریرے لیہہ آئے۔ وہ ۱۷۱۵ء کو سرینگر سے نکلے تھے اور چالیس روز کی مشقت خیز مسافت کے بعد ۲۶ جون ۱۷۱۵ء کو لیہہ پہنچے۔

ان دنوں لیہہ سرینگر کا راستہ بڑا خراب تھا۔ چنانچہ وہ لکھتے ہیں کشمیر سے لہاتہ (لیہہ) چالیس دن کا سفر ہے، جو مارہوائے پیدل طے نہیں ہو سکتا ہے۔ راستے کا زیادہ حصہ بلند ترین اور نہایت ہی خطرناک پہاڑوں کے ساتھ ہے جس پر بیک وقت ایک سے زیادہ آدمی سفر نہیں کر سکتا۔ کچھ مقامات پر پہاڑ برف کی پیسوں اور موسلا دھار بارش سے ٹوٹ پھوٹ گئے تھے اور راستہ بالکل نظر نہیں آتا تھا۔ مسافر جانتا نہیں تھا کہ

کہاں پیر رکھے۔ ایسی حالت میں ہمارے رہبروں میں ایک رہبر ایک کلہاڑی لے کر آگے آگے چلتا تھا اور پیر رکھنے کیلئے جگہ بناتا تھا۔ وہ میرا ہاتھ اپنے بائیں ہاتھ سے تھام کر پیر برابر نشان پر میرا پیر رکھوانے میں مدد دیتا تھا۔ یہاں تک کہ ایک تنگ راستہ آیا۔ کئی مقامات پر پہاڑ پر برف جمی ہوئی اور پھسلنے کا خدشہ رہتا۔ پھر خنبدہ تنگ راستہ مسدود ہو جاتا..... تھوڑی سی لاپرواہی سے ڈھلوان راستے سے نیچے گرنے کا ڈر رہتا تھا اور دو پہاڑوں کے تنگنائے میں بہنے والی نشینی نالے سے ٹکرا کر ٹکڑے ٹکڑے ہو جاتا۔“

بہت ساری کشمیری جو پشینہ خریدنے لداخ آتے تھے، راستے میں ہلاک

یا معذور ہو جاتے تھے۔“

فادر ڈیزی ڈیری نے زلمستان کو پہلا چھوٹا تبت کہا اور لیہہ کو دوسرا تبت کہا ہے۔ لیہہ آکر ان کو معلوم ہوا کہ تیسرا تبت بھی ہے جسے مورخوں نے اصلی تبت یا تبت بزرگ کہا ہے۔ لیہہ کو وہ لہاتا کہتے ہیں اور قصبہ کا نقشہ یوں کھینچا ہے ”لیہہ قصبہ ایک بڑے میدان میں ہر طرف پہاڑوں سے گھرا گاؤں نے بھرا ہوا ایک پہاڑ کی ڈھلان پر واقع ہے جو بڑے لاماکہ رہائش گاہ اور بڑے محل تک پھیلا ہوا ہے۔ یہ بڑی اور عمدہ عمارتیں ہیں ان کے اوپر چوٹی کے پاس واقع ایک بڑے قلعے کا سامان ہے۔ ساتھ میں دوسرا قلعہ ہے۔ نشیب اور دونوں کناروں پر قصبہ فصیل اور دفاعی پھانکوں کے ہالے میں ہے۔ لداخ سے متعلق وہ لکھتے ہیں ”سارا ملک پہاڑی ہے۔ پیداوار بہت کم ہوتی ہے، آبادی کم ہے۔ یہاں جو پیدا ہوتا ہے۔ تھوڑی سی گیہوں بھی اُگتی ہے۔ پھلوں میں زیادہ تر خوبانیاں ہیں۔ دوسرے ملکوں سے تجارت کم ہے۔ تجارت ایک عمدہ قسم کی اُون، معمولی سا سونا پیدا کرنے والی ریت اور مشک نافہ تک محدود ہے۔ (مصنف وسط ایشیا سے کارواں آنے سے پہلے لہا سے گئے تھے اور لداخ کی تجارت سے متعلق ان کی علمیت محدود لگتی ہے) درخت اور ایندھن بہت کم ہیں۔ مویشی بہت ہیں۔ لوگوں

کی خاص خوراک بھنا ہوا جو کا کھانا اور گوشت ہے۔ پسندیدہ مشروب چھنگ ہے۔ چائے دن میں کئی دفعہ پی جاتی ہے۔ اُن کا لباس اُون کا بنا ہوا ہے۔ ڈیزی ڈیری نے قصبہ میں بہت سارے کشمیری تاجروں کو دیکھا جو اُون پشینہ کا کاروبار کرتے تھے۔ انہیں مسجدیں بنانے اور مذہبی آزادی تھی۔

لوگوں کے چال چلن سے متعلق وہ لکھتے ہیں کہ لوگ مزا جانا مغرور نہیں ہیں بلکہ نرم طبع، خوش اخلاق، ہشاش بشاش اور نیک ہیں، البتہ انہوں نے داخلے کے پُل پر تعینات چنگی کے ملازمین کو لالچی اور ظالم بتایا ہے۔ وہ نقد روپیہ کے علاوہ بڑے کھٹور پن سے تمباکو، کھانڈ اور کپڑے بھی بیورتے تھے۔

ڈیزی ڈیری نے بتایا ہے کہ علاقے میں متعدد گنے ہیں جن میں بڑی تعداد میں لائے مقیم ہیں جو ایک بڑے لاما کے تحت رہتے ہیں..... لداخ میں بڑا قصبہ نہیں ہے۔ صرف گاؤں ہیں۔

۱۷۸۱ء کے اختتام یا ۱۷۸۲ء کے شروع میں ایک روسی سیاح فلپ یافرے موف لداخ کے راستے ہندوستان روانہ ہوا۔ بخارا میں اس کو کرغیزیوں نے بطور غلام بیچ دیا تھا۔ وہاں سے بھاگ کر وہ لداخ آیا۔ لیہہ قصبہ سے متعلق اس کے تاثرات: "لیہہ ایک دریا کے پاس ایک پہاڑی کے ڈھلوان پر واقع ہے کافی بڑا ہے اور اس کا رقبہ بخارا کے نصف کے برابر ہے۔ مکانات خالص پتھر کے بنے ہوئے ہیں۔" اس کے تیرہ یا چودہ سال بعد ۱۷۹۵ء میں جارجیا کا ایک سیاح رائفل ڈینی بیگوف لیہہ سے گزرا شاہ جارجیا نے اس کو کسی کام پر جارجیا بھیجا تھا۔ وہ ترکی کے راستے ہندوستان آیا اور مدارس، کلکتہ ہوتا ہوا کشمیر پہنچا جہاں سے لداخ آیا۔ سرینگر سے لیہہ پہنچنے میں بیس روز لگے۔ لیہہ سے متعلق وہ اپنے سفرنامہ میں لکھتا ہے:

"لیہہ اونچے پہاڑوں کے ہالے میں پہاڑیوں پر آباد ہے۔ یہاں تھوری جی کے سوا کچھ بھی نہیں اگتا۔ لوگ غربی کی وجہ سے جی کو پیستے ہیں۔ اس سے دودھ میں



شماره اول شکرستان





کتابخانه و اسناد ۱۱۲۵



شاہراہ ابریشم اتر پردیش





☆ تاریخی قلعہ لداخ



☆ لداخی شادی کا ایک منظر

بھگو کر گائے کا کچھ مکھن ڈال کر اُباتے ہیں اور یہی ملفوبہ اُن کی واحد خوراک ہے۔
یہاں ایک لائرین رسم Polyandary ہے اِن سے پیدا ہونے والے بچے کا نام سب سے
بڑے بھائی کے نام پر رکھا جاتا ہے۔

راستہ بڑا پتھر والا ہے اور مسافراں کی شکایت کرتے ہیں
لیہہ سے وہ چینی ترکستان روانہ ہوا۔

۱۸۱۴ء میں ایک یورپی جس میں بیلائی فریزر James Ballie Fraser کشمیر سے لیہہ آیا اس کے مطابق لیہہ بازار میں کشمیری مسلمانوں کی بارہ
یا تیرہ دکانیں تھیں تاہم کوئی ہندو بنیا نہیں تھا۔ گاؤں کے لوگ آٹا گھی، اناج اور کھانے
پینے کے اشیاء بازار میں بیچنے لاتے تھے۔

اس نے تین میلوں کا ذکر کیا ہے۔ پہلا چنگ دوس کہلاتا ہے۔ یعنی تینوں کے
اجتماع کا میلہ جو کاتک یا اکتوبر میں منایا جاتا ہے۔ اس میلے کی تجارتی افادیت تھی۔
دوسرا میلہ دوسو چھتے ہے جو آج بھی منایا جاتا ہے۔ وہ اسے تینوں میں سب سے بڑا
میلہ بتاتا ہے اور پھاگن یا فروری میں منایا جاتا ہے۔ تیسرا پہلا یا فصل کٹائی کا میلہ
ہے جو بھادوں یا اگست میں منایا جاتا ہے۔

رو پہلا میلہ شے میں منایا جاتا ہے۔ شاید مصنف کی سیاحت کی دوران لیہہ
میں بھی منایا جاتا ہو۔

جمیز فریزر لکھتا ہے: ان میلوں میں یارقند (یارقند سے مراد یہاں مشرقی
ترکستانی یا موجودہ شین جیانگ ہے۔ لداخ میں بھی مشرقی ترکستان کو یارقند کہتے ہیں۔
اگرچہ یارقند مشرق ترکستان کے چھ بڑے شہروں میں ایک ہے) سے آئے ہوئے
مسلمان لہاسہ کے لاما، امرتسر اور پنجاب کے ہندو، کشمیر اور دوسرے مقامات کے تاجر
بڑی تعداد میں اپنا مال بیچنے لاتے ہیں۔ یہاں سے وہ مغربی تبت کے سرمائی صدر
مقام گرتوق جاتے ہیں۔

۲۴ ستمبر ۱۸۲۰ء کو دویورپی ولیم مورکرافٹ اور جارج ٹریبیک ایک بڑی پارٹی کے ہمراہ لداخ پہنچے۔ اسکی پارٹی میں تقریباً ساٹھ آدمی تھے جن میں چودہ مسلح گورکھے تھے۔ لیہہ کی ساری آبادی انہیں دیکھنے بازار، گلیوں، دیواروں اور چھتوں پر اُٹھ پڑی۔ مورکرافٹ نے بھیڑ میں لداخیوں کے علاوہ یارقند کی تاجروں اور پگڑی بندھے کشمیریوں کو دیکھا۔ ستمبر میں یارقند سے کارواں پہنچتے تھے۔

کیم اکتوبر کو کلون (وزیر اعظم) نے مورکرافٹ کو مدعو کیا۔ لیہہ کے لوگ پھر ایک دفعہ قصبے کی گلیوں، چھتوں اور دیواروں پر مورکرافٹ اور اس کے ساتھیوں کو دیکھنے جمع ہوئے۔ کلون نے مورکرافٹ سے مصافحہ کیا اور صحت کا حال پوچھا اور عمر دریافت کی۔ موسم کا تذکرہ کیا۔ پھر انگلینڈ کے بادشاہ کا نام پوچھا اور سوال کیا کہ روس اور چین کے رنجیت سنگھ کے ساتھ تعلقات کیسے ہیں؟ کیا آپ روم گئے ہیں؟ کلون کے سوال میں تجسس تھا۔

لداخیوں کے نزدیک ان دنوں روم دنیا کا سب سے بڑا اور طاقت ور ملک تھا۔ چنانچہ لداخی میں ایک کہادت ہے۔ روم تو پیگ، یول تو پیگ، یعنی آدمی دنیا روم اور آدمی باقی دنیا ہے۔ رومن Empire سے زیادہ یہ ottoman Empire سلطنت عثمانیہ لگتا تھا جب عرب ممالک سمیت مشرقی یورپ کے بیشتر ممالک ترکی میں شامل تھے۔ مورکرافٹ نے روم کا مطلب ترکی کو لیا لیکن ۱۸۲۰ء میں ترکی ایک کمزور ملک تھا اور Sick Man of the Europe یورپ کا مرد بیمار بن رہا تھا۔ اس لحاظ سے لداخیوں کا جغرافیہ کمزور تھا۔ اس دور میں لداخ میں رسل و رسائل کی سہولت کا فقدان تھا اور لداخ کا بیرونی دنیا سے رابطہ کم تھا۔ اس لئے جانکاری حاصل کرنا مشکل تھا۔

پھر کلون اصلی مطلب پر آیا اور بولا ”گرتوق سے تبت کے ایک افسر کا خط آیا ہے اور پوچھا ہے کہ آپ لوگ کیوں آئے ہیں؟ کشمیر کے سکھ گورنر نے دھمکی دی

ہے کہ ان انگریزوں کو زیادہ شہہ نہ دو۔ رنجیت سنگھ ناراض ہو جائے گا۔ سکر دو کے حکمران احمد شاہ نے پوچھا ہے کہ آپ لوگ کون ہیں اور کس لئے لداخ آئے ہیں؟ بشا ہیر کے راجہ نے بھی اس ضمن میں خط لکھا ہے۔

تب ایک بزرگ خواجہ شاہ نیاز نے؟ جو کشمیر کی سکھ حکومت سے نالاں ہو کر لداخ آئے تھے، بولے، لداخ آزاد ملک ہے اور یہ کسی ملک کے زیر نگین نہیں ہے۔ مور کرافٹ نے اپنے ساتھ چچک کی روک تھام کیلئے بہت سے ویکمین لائے تھے۔ اس نے کلون کو ٹیکے کے فائدے بتائے۔ لیکن کلون نے کوئی دلچسپی نہیں دکھائی۔ باتوں کے دوران کلون اپنا سجاوٹ کیا ہوا حقہ پیتا رہا۔

مور کرافٹ ہندوستان میں ایسٹ انڈیا کمپنی کے نسل کشی کیلئے رکھے گئے گھوڑوں کا سپرنٹنڈنٹ تھا جارج ٹریپیک جرمن تھا۔ لداخیوں نے ان کو چھوٹا اور بڑا صاحب کے نام سے یاد کیا ہے۔ لداخ سے ان کو گھوڑے خریدنے کیلئے بخارا جانا تھا لیکن اجازت نہیں ملی۔ چین کی حکومت ان کو اپنے علاقے سے گزرنے کیلئے اجازت دینے کے حق میں نہیں تھی۔

مور کرافٹ کو لداخ میں لگ بھگ دو سال گزارنے پڑے۔ اس دوران اس نے لداخ کے مختلف علاقوں کا دورہ کیا اور خطے کے نظام حکومت، سیاسیات، تمدن، تجارت، قدرتی وسائل اور زندگی کے مختلف پہلوؤں کا مطالعہ کرنے کا موقع ملا۔ مور کرافٹ نے لداخ کے اجناس، سبزیاں، میوے، معدنیات، جنگلی جانوروں، پرندوں، مچھلیوں، لباس، خوراک، رہن سہن، فیشن وغیرہ کا تفصیل سے ذکر کیا ہے اور اس کے مشاہدات اور بیانات معتبر اور مستند لگتے ہیں۔

ان دنوں چینی ترکستان (مشرق ترکستان) سے خبر بوزہ اور ناشپاتی اور کشمیر سے انگور لداخ درآمد ہوتا تھا۔ لداخ سے سالانہ چھ سو من سو کھ پھل لہانہ برآمد ہوتے تھے۔ تب لداخ میں تمباکو کی کاشت ہوتی تھی۔ آج تمباکو اگایا نہیں جاتا۔ چنگ تھنگ

کے دریاؤں اور شایوک کی ریت میں سونا پایا جاتا تھا۔

مور کرافٹ رقم طراز ہے۔ تمام دریاؤں اور نالوں میں مچھلیوں کی بھرمار ہے لیکن لوگ بدھ مت کی تعلیم کے مطابق مچھلیاں نہیں پکڑتے ہیں خطے میں زیادہ دولت نہیں ہے لیکن جو بھی ہے، مساوی طور پر بٹی ہوئی ہے۔ آبادی کے بڑے حصے کو آرام اور فراغت نصیب ہے۔

طرز حکومت سے متعلق وہ لکھتا ہے۔ راجہ مطلق العنان نہیں ہے۔ اسے دوسرا اور زعماء آسانی سے معزول کر سکتے ہیں۔ تاہم اس کے جانشین کا شاہی خاندان سے ہونا لازمی ہے۔

لوگوں کے کردار سے متعلق مور کرافٹ کا مشاہدہ ہے کہ لداخی عمومی طور شریف، دیانت دار، خوش اخلاق، صاف گو اور ڈرپوک ہیں۔ عورتیں خوش مزاج اور طبعاً ہنسی مذاق کرنے والی ہیں۔ طعن و تشنیع تقریباً نہیں جانتی ہیں۔

لداخی عورت کے فیشن سے متعلق وہ لکھتا ہے۔ ایک لداخی عورت اپنے پورے لباس اور لوازمات میں پورپ کی کسی بھی راج دھانی کی فیشن ایبل عورتوں میں تہلکہ مچا سکتی ہے۔ چہرے کا نکھار اور رنگت کیلئے عورتیں ایک نمباتاتی بیج شوقلو استعمال کرتی ہیں۔

سماجی زندگی میں اونچ نیچ سے متعلق وہ لکھتا ہے: عام لوگوں کی ٹوپیاں عموماً کالے رنگ کے کپڑے کی بلیں ہیں۔ یہ ٹوپی چھوٹی ہوتی ہے اور اس کے اوپر کا حصہ لٹکایا جاتا ہے۔ جبکہ دوسرا اسے سیدھا رکھتے ہیں۔

مور کرافٹ کو لداخ کا بیت الخلا کا نظام بڑا پسند آیا اور اسے لداخ سے باہر بھی مروج کرنے کی تجویز کی۔

لداخی رسوائی کی دھوئیں سے اسے بڑی کوفت ہوتی تھی جس سے آنکھوں کی بیماریاں ہوتی تھیں۔ اس نے دھوئیں کے اخراج سے تعلق لداخ کے وزیر اعظم کو ایک

چنی کا نقشہ پیش کیا لیکن اس پر عمل نہیں ہوا۔

اُن دنوں لداخ میں کوڑھ کا مرض عام تھا۔ مور کرافٹ نے کرگل کے حالات بھی لکھے ہیں۔ تب وہاں پر ہر گاؤں میں مکتب تھا جہاں ایک آخون بچوں کو قرآن ناظرہ اور دینیات پڑھاتا تھا۔ کرگل کے ہر گاؤں میں ایک یادو آدمی ایسے نکلے جو فارسی اور ہندوستانی میں بات چیت کر سکتے تھے۔ اُن دنوں کرگل سے زیادہ اس کے قریب واقع گاؤں پشکیم زیادہ اہم تھا۔

لہسہ میں اپنے قیام کے دوران مور کرافٹ کو ایک روسی یہودی آغا مہدی کی سرگرمیوں کا پتہ چلا۔ اس کا اصلی نام میکھتی رائے نوف تھا۔ روسی وزارت خارجہ کی ہدایت پر وہ کئی مرتبہ لداخ آیا تھا اور کشمیر بھی گیا تھا۔ زار روس کی طرف سے اس نے لداخ راجہ کو خط لایا تھا۔ کلون نے یہ خط مور کرافٹ کو دکھایا۔ مور کرافٹ نے روس کی سرگرمیوں کو لداخ میں روسی توسیع پسند پالیسی کا پیش خیمہ قرار دیا۔

پھر لہسہ خبر پہنچی کہ آغا مہدی دوبارہ لداخ آ رہا ہے اور راستے میں ہے لیکن قراقرم پر پُر اسرار طور اس کی موت ہوئی اس کا ساتھی محمد ظہور لہسہ پہنچا۔ اس کے پاس روس کے شہشاہ الیکزینڈر اول کی طرف سے مہاراجہ رنجیت سنگھ کے نام ایک خط تھا۔ اس پر روس کے وزیر خارجہ کاؤنٹ یسے لیروڈ کا دستخط تھا۔ لیکن یہ خط مہاراجہ تک نہیں پہنچنے دیا گی ہو کر کرافٹ نے سوماڈی کو روس سے روسی زبان سے اس کا لاطینی میں ترجمہ کرایا اور انگریز سرکار کو کلکتہ بھیجا۔

مور کرافٹ لداخ کو ایٹ انڈیا کمپنی کی چھتر چھایا میں لانا چاہتا تھا۔ ماضی میں راجہ سے لے کر پر جاتک سبھی اپنے پیالی جیب میں ساتھ رکھتے تھے۔ مور کرافٹ نے اس کا ذکر کیا ہے۔ گیا پو نے ایک روز مور کرافٹ کو محل مدعو کیا۔

خیر خیریت اور سفر کے احوال پوچھے۔ لدانی چائے سے تواضع کی راجہ نے خود چائے پینے کیلئے اپنی جیب سے پیلے رنگ کی چینی پیالی نکالی۔ گوزر کاغذ استرین نے

شاہ بلوٹ کی لکڑی بنی پیالی نکالی جس کے کناروں پر چاندی کا پترا جڑا تھا۔

دراس میں مورکرافٹ کی ملاقات ہنگری کے سکالر اور ماہر لسانیات سوماڈی کو روس سے ہوئی۔ وہ تحقیقی کام کیلئے سنٹرل ایشیا جانا چاہتا تھا۔ مورکرافٹ نے سوما کو مشورہ دیا کہ وہ کلاسیکل لداخی تہتی کا مطالعہ کر کے اور تہتی بدھ مت اور اس کے علوم پر تحقیقی کام کرے جو تبت اور لداخ دونوں میں مروج ہیں۔ مورکرافٹ نے سوماڈی کو روس کو کچھ مالی مدد کی اور کلون سے سفارش کر کے سوما کیلئے لداخ کے زنسکار کے زنگلا گپہ میں ریسرچ کی سہولیت فراہم کی۔ جون ۱۸۲۳ء سے اکتوبر ۱۸۲۲ء تک سومانے زنگلا گپہ میں ایک لاما سے کلاسیکل لداخی تہتی سیکھی۔ سوما اور لاما دونوں نو عمر مبلغ فٹ کمرے میں بیٹھ کر کام کرتے تھے۔ سخت سردی تھی اور اندھیرے کے بعد روشنی کا انتظام نہیں تھا۔ سومانے لداخ اور تبت کے علمی خزینے سے استفادہ لینے میں خاص دلچسپی لی اور اپنی محنت سے مذہبی صحیفے کنکیر اور ان کی تفاسیر سنگیو ر پر بصیرت حاصل کی۔ انہوں نے بودھی لغت پر بھی کام شروع کیا۔ وہ اپنی رپورٹ لے کر سوباتھو کی انگریز فوجی چھاؤنی پہنچا۔ لارڈ ایمرسٹ نے مزید تحقیقی کام کیلئے ماہانہ پچاس روپے کا الاؤنس منظور کیا۔

۱۸۲۷ء میں وہ زنسکار کے کالم گپہ پہنچا اور اپنی علمی ریاضت جاری رکھی۔ ۱۸۳۱ء میں وہ اپنے قیمتی متودوں کو لے کر کلکتہ آیا۔ لارڈ ولیم بینٹنک نے اس کا الاؤنس بڑھا کر دو گنا کر دیا۔ ایشیاء ٹک سوسائٹی بلڈنگ میں ایک کمرہ دیا اور چھپائی کیلئے ساری لاگت دی۔

۱۸۳۳ء میں سوماڈی کو روس کی مرتب کردہ بودھی انگریزی لغت اور تہتی گرمیم شائع ہوئے۔ سومانے کنکیرو اور سنگیو ر پر تبصرے اور لداخی ادب پر مضامین لکھے اس طرح سومانے سب سے پہلے دنیا کو تہتی علوم اور مذہب سے روشناس کیا۔

اگست ۱۸۳۵ء میں ایک انگریز افسر جی ٹی وی نے سکرو پہنچا جہاں وہ سکرو

کے راجہ احمد شاہ کا مہمان رہا۔ وہاں سے وہ لداخ آیا۔ وزیر زور آور سنگھ نے لداخ پر قبضہ کیا تھا اور اس کی فوج لداخیوں پر مظالم ڈھا رہی تھی۔ ویٹے نے لکھا ہے۔ ”ڈوگرہ سپاہی (ڈوگرہ کی جگہ ویٹے نے رکھ لکھا ہے) لداخیوں کو بھیڑ بکریوں کو طرح ہانک رہے ہیں اور ان سے بدسلوکی کر رہے ہیں۔ انہوں نے ویٹے سے بھی برا برتاؤ کیا۔ کہیں وہ رکننا چاہتا اور کسی لداخی سے گاؤں کا نام پوچھنا چاہتا تو سپاہی جواب دینے نہیں دیتے تھے۔“ اس سے پہلے ویٹے ایک بلتی کے ہمراہ لداخ کے ایک سرحدی گاؤں سیکھ روچن پہنچا تو بڑے لامانے ان کا استقبال کیا۔ بڑے لاما کا خیال تھا کہ وہ لداخیوں کو ڈوگروں کی غلامی سے آزادی دینے آئے ہیں۔

راجہ گلاب سنگھ نہیں چاہتا تھا کہ ویٹے لداخ جائے۔ لیہہ میں جی ٹی ویٹے کو مقامی لوگوں سے بالکل ملنے نہیں دیا گیا۔ ویٹے جب بازار جاتا تو لوگوں کو پہلے ہی بازار سے بھگایا جاتا تھا۔ ایک پٹھان ویٹے سے ملنا چاہتا تھا اس کو مارا پیٹا۔ ویٹے اپنے خیمے میں دو لاموں سے بدھ مت سے متعلق سوالات پوچھ رہا تھا انہیں خیمہ سے نکال دیا۔ ویٹے کے نوکر کے خیمے پر مستقل طور پر ایک پہرہ دار رکھا اور کھانے پینے کی چیزیں خریدنے میں رکاوٹ ڈالی۔ ویٹے نے لکھا۔ ”مجھے یقین ہے ہر لداخی مجھے مدد کرتا لیکن کسی کو اس کی جرات نہیں تھی۔“

لداخ کا معزول راجہ لیہہ کے پاس ایک گاؤں ستوق میں مقیم تھا۔ ویٹے اس سے ملنا چاہتا تھا۔ لیکن ڈوگرہ فوج اس کی راہ میں مانع تھی۔ ایک روز اس نے راجہ کو گھوڑے پر دیکھا ہے۔ ویٹے نے اپنا گھوڑا اس کی طرف بڑھایا لیکن بکھ افسر جان سنگھ نے راجہ کو اپنا راستہ لینے کیلئے کہا۔

ایک روز ویٹے اپنے لداخی منشی علی محمد کے ساتھ راجہ کے محل میں زبردستی گھس گیا۔ جب دو ڈوگرہ سپاہیوں نے کچھ مزاحمت کی تو ویٹے میان سے تلوار نکالنے لگا۔ سپاہیوں نے مزید مزاحمت نہیں کی۔ ویٹے راجہ کے پاس پہنچا جو ایک سائیان کے نیچے

ایک قالین پر بیٹھا تھا۔ وینے نے سلام کیا اور اس کے پاس بیٹھا۔ ابھی اس نے راجہ سے بات کرنی شروع ہی کی تھی کہ جان سنگھ وہاں آدھمکا۔ اس کا سانس پھولا ہوا تھا۔ راجہ نے وینے کو اپنا تعاون دینے پر رضامندی ظاہر کی اور وینے باہر نکل آیا۔ دوسری صبح راجہ نے وینے کو ایک خلعت بھیجی۔

بعد میں وینے کو معلوم ہوا کہ لداخ پر قابض ہونے کے بعد گلاب سنگھ کی ایک بڑی خواہش ملتان پر قبضہ کرنا تھا۔

مئی ۱۸۴۷ء میں گورنر جنرل لارڈ ہارڈینگ نے تبتی سرحدی کمیشن قائم کیا اور تین اہلکاروں میجر الیکٹنڈر کنینگھم، کپتان ہلوی سٹریچی اور ڈاکٹر تھامسن..... کو سروے اور تحقیقی کام کیلئے لداخ بھیجا۔ خفیہ طور انہیں جاسوسی کا کام بھی سونپا۔ مشن کی تکمیل کے بعد تینوں نے برطانوی ہند سرکار کو اپنی خفیہ رپورٹ دی۔ الیکٹنڈر کنینگھم نے Ladakh کے نام سے ایک تحقیقی اور علمی کتاب لکھی۔ ڈاکٹر تھامسن نے Westrn Himalaya and Tibet کے نام سے لداخ کے پیڑوں، جھاڑیوں اور جڑی بوٹیوں پر ایک کتاب تصنیف کی۔ اس نے سارا لداخ دیکھا اور سکرو بھی گیا۔ ۲ اکتوبر ۱۸۴۷ء کو وہ لیہہ پہنچا۔

تھامسن تھامسن نے لکھا ہے کہ لداخ کے ہر گاؤں میں سفیدہ اور بید کے درخت ہیں۔ ۱۹ اکتوبر کو لیہہ میں سورج گرہن دیکھا گیا۔ اس موقع پر دنامے بجائے گئے تاکہ سورج پر قابض آسیب کو خوفزدہ کیا جائے۔

تھامسن ڈاکٹر بھی تھا۔ اس دوران ایک گاؤں سپول میں تین افراد فالج سے مر گئے۔ ان میں بچے بھی تھے۔

تھامسن تھامسن کی مطابق لیہہ کے علاوہ دیہات میں زور آور سنگھ کے حملے کا اثر بہت کم نظر آتا تھا۔

الیکٹنڈر کنینگھم نے اپنی کتاب Ladakh میں لداخ کے جغرافیہ نظام

حکومت، تاریخ، مذہب، زبان، تجارت، سماجی زندگی، لداخیوں کی جسمانی ساخت، شکل و شباهت اور رنگ و نسل پر روشنی ڈالی ہے۔ مجرموں کو سزاؤں میں موت، ڈرے مارنا، ملک بدر کرنا اور قید شامل تھے۔ گنپوں کی بے حرمتی یا بے رحمی سے قتل کیلئے سزائے موت تھی۔ اس کیلئے مجرم کو صلیب پر چڑھایا جاتا تھا یا ہاتھ پیرسی سے باندھے گلے میں ایک بھاری پتھر ڈال کر دریائے سندھ میں پھینکا جاتا تھا۔ ملک بدر کے معتب مجرم کے ماتھے پر ایک انچ لمبا گتا چھاپ لوبا داغا جاتا تھا۔ مجرم کو داموں کی ایک مخصوص دھن بجاتے، سیٹیاں بجاتے، سنگ باری اور غلاظت پھینکتے ہوئے جلاوطن کیا جاتا ہے۔

کنینگھم نے لکھا ہے کہ آرخون مسلمان گزشتہ چند سال سے مرغیاں پال رہے ہیں جو شروع میں انہوں نے کشمیر سے لائی ہیں۔ مقامی طور پو، کمبل اور تنبو بنائے جاتے ہیں۔

مصنف نے بیس لداخی بھیڑیں شملہ سے لیں جہاں سے وہ انگلینڈ بھیجی گئیں انہیں شاہزادہ البرٹ کو پیش کیا گیا۔ لندن کے زولو جیکل گارڈن میں ان کی نمائش ہوئی۔ بعد میں انہیں شائقین میں تقسیم کیا گیا۔

کنینگھم نے اپنی آمد سے پہلے لداخ کی خودن جھیل کے بار بار لپشتے ٹوٹنے سے سیلاب کے نقصانات کا ذکر کیا ہے۔ ۱۸۲۶ء، ۱۸۳۳ء اور ۱۸۴۲ء میں خودن نے تین مرتبہ لداخ کے علاقہ نوبراہ میں تباہی مچائی تھی اور دریائے سندھ میں پانی چڑھا تھا۔ نوبراہ میں ۱۸ مکانات بہہ گئے تھے اور ۸۳ آدمی، ۱۸ گھوڑے، ۱۴ بیل اور ۱۰۴۰ بھیڑ بکریاں سیلاب سے مر گئیں تھیں چھوڑت اور خپلو میں بھی جانی اور مالی نقصان ہوا تھا۔ خودن کے سیلاب کا پانی دریائے سندھ میں جانے سے کراچی تک اس کا اثر پڑتا تھا۔ ۱۸۱۲ء کے سیلاب سے کلک کے علاقے میں بڑا نقصان ہوا تھا۔

ایک خاتون مسز ہاروے ۱۸۵۰ء کی گرمیوں میں کلک کے راستے لداخ پہنچی۔

اس کے ہمراہ ایک انگریز فوجی کپتان بھی تھا۔ ٹھکے میں کپہ کے لاموں نے گپوں کے موسیقی کے آلات بجا کر انکا سواگت کیا۔ لوگوں نے دماے بجائے۔ لیہہ کے تھانیدار بستی رام کا لڑکا ان سے ملنے آیا۔ ۲۰ جولائی کو وہ لیہہ پہنچے۔ ایک سرکاری اہلکار نے ان سے دریافت کیا کہ ان کے اعزاز میں توپ کے کتنے گولے داغے جائیں؟ کپتان نے کہا کہ اس کی ضرورت نہیں ہے۔ مہاراجہ برطانوی ہند سرکار سے بڑا ہراساں تھا۔ انگریز ریڈیڈنٹ پس پردہ ریاست جموں و کشمیر میں ایک متوازی حکومت چلا رہا تھا۔ کئی معاملات میں انگریزوں کو بالادستی حاصل تھی۔ لیہہ میں تعینات وزیر وزارت کو یہ ہدایت ہونی چاہئے کہ لداخ آنے والے افسروں کی دلجوئی میں کوئی کسر نہیں رکھی جائے۔ لداخ روانگی سے پہلے متعلقہ افسر ریڈیڈنٹ یا دوسرے ذرائع سے مہاراجہ کی سرکار کو اطلاع دیتا تھا تا کہ اس کیلئے گھوڑوں، رہائش وغیرہ کے معقول انتظامات ہوں۔ لیہہ میں وزیر اور دوسرے سرکاری افسران معمولی انگریز افسروں اور ان کی بیویوں کی خوشنودی ڈھونڈنے کیلئے کوشاں رہتے تھے۔

مسز ہاروے لکھتی ہے: لوگ مہاراجہ گلاب سنگھ سے بڑے نالاں نظر آ رہے تھے۔ تاہم کینیڈیہم کے مطابق صرف روسا اور اُمرانا لداخ تھے۔

مسز ہاروے کے مطابق لیہہ کے قلعہ میں تین سو سپاہی تھے۔ لداخی معزول راجہ کا پوتا راجکار جگمٹ دیسکیو نمکیل ان سے ملنے آیا۔ وہ پندرہ سال کی عمر کا تھا۔ تھوڑی دیر بعد تھانیدار بستی رام بھی آیا۔ کمرے میں ایک ہی کرسی تھی جس پر راجکار بیٹھا تھا۔ اس نے اپنی کرسی پیش کی۔ راجکار ظالم حکمران کے سامنے کانپنے لگا۔ رانی کی خوش سلیقگی کی مسز ہاروے نے تعریف کی ہے جس نے پُر نرم آنکھوں سے مسز ہاروے کو اپنی مصیبت بھری کہانی سنائی۔

مسز ہاروے کا سفر نامہ تین جلدوں پر مشتمل ہے۔ مصنفہ رقم طراز ہے: اُن دنوں لداخ میں صرف چھمق اور پٹو بنائے جاتے تھے۔ وہ مقصور بھی تھی۔ ایک روز وہ

قصبہ کی تصویر بنانے جاتی ہے۔ اپنا تجربہ وہ ان الفاظ میں بیان کرتی ہے۔ "۱۱ اگست کی صبح میں اپنے کیمپ سے ذرا دور محل اور اس کے نیچے قصبہ کا خاکہ بنانے لگی۔ دو منٹوں میں ایک بڑی بھیڑ نے مجھے گھیر لیا اور میری نشست اور زمین پر بچھائی ہوئی میری شال سے ایک گز کے اندر تک آئی۔ آدھا درجن سپاہی اس بڑے گندے اڑدھام کو دوڑ رکھنے میں ناکافی تھے۔ دھوپ میں بڑی شدت آئی اور مجھے اپنا خاکہ اُدھورا چھوڑنا پڑا۔"

لیہہ سے روانگی سے پہلے انہیں لوک ناچ دکھایا گیا جس میں سو کے قریب مردوں اور عورتوں نے حصہ لیا۔ لاموں نے مکھوٹے پہن کر دھارمک ناچ دکھایا۔

واپسی پر دراس میں سرہنری لارنس سے ملاقات ہوئی۔ وہ لیہہ جا رہا تھا۔ جولائی ۱۸۵۲ء میں ایک سیاح انڈریو لیتھ اڈمنر لداخ آیا تھا۔ وہ لکھتا ہے: "جب سے لداخ میں اس کے جائز حکمران نہیں رہے، ظلم اور بے اعتنائی سے لداخ افسوسناک حد تک بدلا ہے۔ لیہہ قصبہ کے بڑے بازار کی چند خستہ دکانیں اور ان میں رکھا مال دیکھنا چاہئے۔ بازاروں اور گلیوں میں عورتوں کی بڑی تعداد اور کام کے انتظار میں بیٹھی لگتی ہیں کئی عورتوں نے بھاری بوجھ اٹھایا ہے۔ دوسری عورتیں اور کام کے انتظار میں بیٹھی لگتی ہیں۔ مردوں سے متعلق کہا جاتا ہے کہ بڑی تعداد میں گندھک اور سہاگہ کی کانوں پر کام کرتے ہیں۔ اس لئے کھیتی باڑی اور دوسرے کام لیہہ اور اسکے آس پاس کی عورتیں کرتی ہیں۔"

ایک انگریز فوجی افسر کرنل فریڈ مارکھم ۱۸۵۴ء میں شکار پر لیہہ پہنچا۔ اس کا شاندار استقبال کیا گیا۔ اس سلسلے میں سرہنری لارنس نے گلاب سنگھ کو پہلے لکھا تھا کہ کرنل کا اچھی طرح سواگت کیا جائے۔ حکام توپوں کی سلامی دینے کیلئے بے تاب نظر آتے تھے۔ تاہم کرنل نے کہا کہ اس کی ضرورت نہیں ہے۔ وہ ایک شکاری کی حیثیت سے آیا ہے۔

بزرگوں میں سابق کلون کی بیوی نے کرنل کو دعوت دی۔ زور آور سنگھ کی مہم تبت

میں اس کے شوہر کو تبتیوں نے قیدی بنالیا تھا تب سے اس کی کوئی خبر نہیں ملی تھی۔ کلون کی بیوی راستے سے ہر آنے جانے والے یورپیوں سے اپنے شوہر کی رہائی کیلئے درخواست کرتی تھی۔

گیا میں مارکھم کالداخیوں سے پالا پڑتا ہے۔ وہ ان الفاظ میں اس کا ذکر کرتا ہے۔ "جتنا زیادہ ہمارا لداخیوں سے رابطہ بڑھا میں ان کو زیادہ پسند کرنے لگا۔ ان کی عادات میں سادگی ہے اور طبعاً احسان کرنے والے ہیں۔"

گیا میں سردی تھی۔ وہ لکھتا ہے۔ "جب جون میں یہاں (گیا گاؤں) پانی جمتا ہے تو سردیوں میں کیا عالم ہوگا؟ تاہم لیہہ پہنچ کر سخت گرمی کی شکایت کرتا ہے۔"

ایک انگریز فوجی افسر کپتان نائٹ جولائی ۱۸۶۰ء میں لداخ کی سیاحت پر آتا ہے۔ ۲۷ جولائی کو وہ سرینگر سے اپنا سفر شروع کرتا ہے۔ پن دراس کے پاس کسی مقامی آدمی سے کسی جگہ کا فاصلہ پوچھا جاتا تو جواب میں تھوڑی دور یا نزدیک بتاتا۔ تھوڑی دور کا مطلب عام طور پر چار میل اور نزدیک کم سے کم پانچ میل ہوتا۔ دوسرے یورپیوں کو بھی اس ضمن میں ایسا ہی تجربہ ہوا ہے۔ پن دراس کے پاس نائٹ نے چار لداخی دیکھے جن کی ٹوپوں پر پھول لگے تھے اور کمر بند میں بنسریاں، چاقو اور تمباکو کی چھوٹی ٹھیلیاں وغیرہ باندھے تھے نائٹ لکھتا ہے "بیس سال پہلے گلاب سنگھ کے حملوں کے نشانات پر جگہ نظر آتے ہیں مکانات اور قلعے گرد و غبار اور کوڑا کرکٹ میں بدل گئے ہیں..... لیہہ City of Dead "مردوں کا شہر" لگتا تھا۔ حال میں مرے ہوئے اور پہلے مرے ہوئے لوگوں کے بہت سارے شمشان نظر آرہے تھے۔ مختلف اطراف میں ہڈیاں، بال وغیرہ بکھرے نظر آرہے تھے۔"

کرگل سوروگاؤں میں بھی نائٹ کو جنگ کا نفسیاتی اثر دیکھنے میں آیا۔ اُس کو دیکھ کر عورتیں گھروں سے نکل آئیں اور سامنے کے پہاڑ میں غائب ہو گئیں۔ بہت ساری عورتوں نے اپنے بچے اٹھائے تھے۔ جلدی ہی سارا اُٹوں لوگوں سے خالی ہو گیا۔

نائٹ نے لیہہ بازار میں بہت سارے کتے، غلاطت اور بے کار لوگوں کو دیکھا۔
بقولِ نائٹ لداخی مسلمان نوجوان اور یورپ کے رئیسوں کی طرح پگڑی
باندھے لمبے چوغے پہن کر اتر اتر کر چلتے تھے۔ ان کو دیکھ کر نائٹ کے ہونڈ سٹریٹ
کا ہونڈ یاد آیا۔

دراس سے آگے نائٹ نے ایک پیڑ پر مٹی کا بنا ایک حقہ دیکھا جو زمین سے
پانچ فٹ کی اونچائی پر تھا۔ تمباکو نوش اپنا تمباکو استعمال کر کے یہاں حقہ پی سکتا تھا۔
پشکوم میں نائٹ نے پولوچ دیکھا۔

مئی ۱۸۶۰ء میں ایک یورپی شکاری ارٹھر برینک لین لیہہ پہنچا۔ وہ شکار کیلئے آیا
تھا۔ تھانیدار بستی رام سخت بیمار تھا اس نے بوڑھے تھانیدار کو کچھ کونین اور برانڈی دی۔
چنگ جھنمو میں ہر سال کئی انگریز افسر جنگلی یاک کے شکار کیلئے آتے تھے انہیں
مقامی شکاریوں کی ضرورت بھی ہوتی تھی۔ وہ لکھتا ہے: جب سے یورپی کشمیر پہنچے ہر
ایک قلی اپنے کو شکاری بتاتا ہے۔ لداخ کے ایک شکاری پلجور کی اس نے بڑی تعریف
کی ہے۔ پلجور بڑا ہنس مکھ تھا۔ گاتا تھا جب یورد میں پلجور مجھ سے جدا ہوا تو میں نے
بڑی خالی خولی محسوس کی۔

وہ دوسرے یورپیوں کی طرح لکھتا ہے کہ اُن دنوں ڈوگرے لداخیوں کو بہت
تنگ کرتے تھے۔

اُنہی دنوں یا ۱۸۶۰ء سے کچھ مدت پہلے ایک انگریز ڈبلیو لن لیہہ آیا۔ ذیل
کے اقتباسات اس دور کی تصویر کے چند رخ پیش کرتے ہیں۔ "ٹانکچے سے جب میں
لیہہ پہنچا تو میرے نوکر بے تابی سے میرے منتظر تھے۔ حکام میرا بڑا خیال رکھنے لگے۔
گورنر بستی رام میرے سفر کو کامیاب بنانے کیلئے بڑا کوشاں تھا۔ وہ میرے ساتھ چلنے
لگا۔ لیہہ قصبہ میری توقع سے چھوٹا تھا۔ اس میں چند دکاندار تھے۔ یار قندی کلو اور کنور
کے چند سوادگر بھی تھے۔ مجھے بتایا گیا کہ ڈوگروں کی حکومت میں تجارت بہت کم ہوئی

ہے۔ تجارت کی ایک شے افیون تھی جو شمال سے آتی تھی اور یارقند جاتی تھی۔ اس کے بدلے میں چرس اور چاندی فراہم ہوتے تھے۔ چرس بھی افیون کی طرح نشلی ہے۔“

مصنف کئی اور یورپیوں کی طرح لداخیوں کو Tartar تار کہا ہے اور لکھتا ہے: ”تمام Tartar قبضوں اور گاؤں کی طرح لداخ لیہہ دُور سے اچھا دکھائی دیتا ہے۔ لیکن قریب سے اس کا نظارہ مایوس کرتا ہے۔..... مکانوں پر سفیدی کی گئی ہے دروازوں اور کھڑکیوں پر سرخ، نیلے اور پیلے حاشیے چڑھائے گئے ہیں۔“ ولسن گپوں کی شاندار عمارت سے متاثر ہے۔ وہ لکھتا ہے: ”لیہہہ قلعہ میں چھ اور نوپاؤنڈر تو میس ہیں اور کئی سو ڈوگرہ سپاہی ہیں۔“

ولسن لیہہہ کے کاردار کے گھر جاتا ہے جہاں اس کی خاطر تواضع کی جاتی ہے۔ دوسری شام ایک ادھیڑ عمر کی عورت چند خادماؤں کے ساتھ اس کے پاس آتی ہے اور درخواست کرتی ہے کہ اس کے قیدی شوہر کو تبتیوں سے چھڑالیں۔ ولسن عورت سے ہمدردی کا اظہار کرتا ہے تاہم صاف صاف کہتا ہے کہ اسے چھڑانا اس کا یا کسی یورپی کا بس نہیں ہے۔

لداخیوں کے چال چلن سے تعلق ولسن لکھتا ہے: ”یہ لوگ بھلے مانس اور سچے ہیں۔ اپنے کام میں وفادار ہیں۔ مہمان نواز، حلیم اور خوش اخلاق ہیں۔“

۱۸۶۲ء میں فریڈرک ڈریو پہلے پہل لداخ آیا۔ بعد میں ڈریو لداخیوں کیلئے جانا پہنچانا نام بنا۔ برطانوی انگریز سرکار کی ایما پر وہ مہاراجہ کی طرف سے لیہہہ میں منتظم اعلیٰ تعینات ہوا۔ جو ان دنوں وزیر وزارت کہلاتا تھا اور چار سال اس عہدے پر فائز رہا۔ عام لوگ اس کی کارگزاری سے مطمئن تھے۔ اس کی کتاب J and K Territories لداخ پر ایک اچھی تصنیف ہے۔

لیہہہ قصبہ سے متعلق اس کا تاثر ملا خطہ ہوتا ہے۔ یہ انوکھا قصبہ سرسبز باغوں اور اناج کے کھیتوں کے پہلو میں چٹانوں سے گھرا ہوا ہے جس کے پس منظر میں اونچے پہاڑ ہیں

موسم گرما کی صبح کی دھوپ کی چمک اور روشنی میں نہاتا ہوا منظر جب مجھے یاد آتا ہے تو مجھے بڑی سرسبت ہوتی ہے۔ وہ لکھتا ہے۔ ”لداخی چائے اور چھنگ بہت پیتے ہیں۔ عورتوں کو اچھی سماجی آزادی ہے۔ متمول خاندانوں کے سوا زیادہ تر بودھ کنہوں میں کثرت ازدواج کا رواج ہے۔“

لداخی میں ڈوگرہ نسل کے چند لوگ تھے جن کو غلام زادہ کہا جاتا تھا۔ ڈریو جب ۱۹۷۱ء میں دوبارہ لداخ آیا تو ان کی تعداد کم تھی اور انکی کی حالت خستہ تھی۔

۱۸۶۲ء میں سروے آف انڈیا کا ایک افسر کپتان تھامسن جارج منٹگمری لیہہ آیا۔ منٹگمری نے لیہہ میں مشاہدہ کیا کہ لیہہ سے ہندوستان کے باشندے ہلا روک ٹوک لہا سہ اور مشرقی ترکستان آجاسکتے تھے۔ اس نے سوچا کہ کسی ہندوستانی کو سروے کے ضروری آلات کے ساتھ خفیہ طور سنٹرل ایشیا اور تبت بھیجا جائے تو وہ اپنا کام نبھا کر آسکتا ہے۔ منٹگمری کی تجویز کو افسران بالا نے منظوری دی۔ اس نے ایک شخص محمد حمید کو ۱۸۶۳ء میں لیہہ سے ضروری آلات کے ساتھ یارقند بھیجا۔ محمد حمید نے یارقند اور کئی مقامات کی بلندیاں، عرض بلد اور طول بلد کو ناپا۔ واپسی پر وہ قراقرم پر چل بسا تاہم منٹگمری نے اس کے سارے کاغذات حاصل کئے۔

بعد میں منٹگمری نے لداخیوں کے بھیس میں ضروری آلات کے ساتھ لوہیچ مشن وغیرہ کے ہمراہ تبت جاسوس بھیجے اور وہ اپنے مقاصد میں کامیاب ہو کر صحیح وسلامت لوٹے۔ Kashmir Papers, British Intervention in Kashmir کے نام سے تین انگریزوں کے مقالوں کو ایک کتاب میں یکجا کیا گیا ہے جس میں مہاراجہ کی حکومت کی بد نظمی اور اس کے حکام کے مظالم کا تذکرہ کیا گیا ہے۔ یہ مقالے ۱۸۶۸ء سے ۱۸۹۰ء سے متعلق ہیں۔

کنکٹر اے ڈپٹی کمشنر نے لکھا ہے کہ اپنے پورے سفر کے دوران میں نے لداخ میں مہاراجہ کی سرکار کی زیادتیاں، خود حکمران کا لالچی پن، سفاکی اور اس کے تمام

اُربابِ اختیار کی انتہائی بدعنوانیاں کی واحد کہانی سنی“

دوسرے پیر میں لکھا: مہاراجہ لداخ میں اپنے افسروں کو کنٹرول میں لانے کی بساط نہیں رکھتا اور یہ فرض کرنا نامناسب نہیں ہے کہ وہ اس طرح کشمیر میں بھی انہیں قابو میں رکھنے کے قابل نہیں ہے۔

رپورٹ میں تاجروں پر ہونے والے مظالم کا تذکرہ ہے۔ مہاراجہ اور اس کے حکام تاجروں پر ظلم کرتے ہیں اور ناجائز پیسہ بٹرتے ہیں۔ تاجران بھاری محصولات سے بھی نالاں تھے۔

آرکائیوز ریکارڈ کے مطابق جسے برٹش جوئٹ کمشنر نے مرتب کیا ہے۔ یارقد سے ہر سال ۵۰۰ من چرس آتی تھی۔ ایک سیر چرس تین روپے میں ملتی تھی۔ ۳۰۰ من چرس لداخ میں استعمال ہوتی تھی۔ باقی پنجاب وغیرہ جاتی تھی۔ ہر سال چار ہزار من تمباکو لداخ درآمد ہوتا تھا۔

چینی سرکار کو افیوان کی درآمد سے تشویش تھی۔ ایک مرحلے پر اس کی درآمدات پر پابندی لگادی جبکہ پنجاب کے انتظامیہ کو لوگوں کے چرس کے روز افزوں استعمال پر فکر بھی اور اس کی درآمدات کی حوصلہ شکنی کیلئے بھاری محصولات لگادئے۔

آرکائیوز ریکارڈ کے مطابق لیہہ بازار میں داخلہ ملتی سرائے سے ہوتا تھا۔ یہاں بہت جلدی نظر آتے تھے۔ یہ جگہ آج بھی بالکھانگ کے نام جانا جانی جاتی ہے۔ جس کا مطلب ملتی گھریا سرائے ہے۔ بعد میں داخلہ کے راستے پر ایک بڑا پھانگ لگایا گیا۔

ہر سال یارقد سے کارواں اور تبت سے چمکپا تاجر لیہہ پہنچے۔ کارواں کے ساتھ ترکی ہازمین جج بھی ہوتے جو کشمیر کے راستے جج بیت اللہ کیلئے جاتے تھے اور واپس بھی اسی راستے سے آتے تھے۔ ہازمین جج میں کچھ عورتیں اور بچے بھی ہوتے۔ برٹش جوئٹ کمشنران کا باقاعدہ ریکارڈ رکھتا تھا۔ قارئین کی معلومات کیلئے سال ۱۸۷۶ء کا ریکارڈ یہاں پیش کیا جاتا ہے:

۷۲	عازمین حج	۶۱۷	ترکی تاجر
۱۱	عورتیں	۸۵۸	تاجروں کے نوکر
۷	بچے	۲۶۲۳	بار بردار گھوڑے
۱۱۶۵	کل افراد	۱۸۰	سواری کے گھوڑے
		۵۷۰	بار بردار گدھے
		۲۰۵	تبتی نمک لدے گھوڑے
		۳۷۲	یاک
		۵۶۲۰	بار بردار بھیڑیں اور بکریاں
		۲۵۳	بار بردار قلی

۱۸۷۰ء اور ۱۸۷۳ء میں ڈوگلز فورسیتھ کی قیادت میں لیپہ کے راستے دواہم تجارتی مشن یکے بعد دیگرے یار قدر روانہ ہوئے۔ مشن کے ہمراہ کئی سائنس دان اور ماہرین تھے۔ ۷۳-۱۸۷۳ء کے مشن میں ایک ماہر طبقات الارض فرڈیننڈ سنولز لدانخ کے مورگونام کے مقام پر ۱۹ جون ۱۸۷۲ء کو چل بسا۔ لیپہ میں ان کی نعش کی تدفین ہوئی۔

فورسیتھ کے ایک مشن کے دوران چھ ہزار گھوڑے والے بار بردار، نشی قلی وغیرہ تھے جن میں بہت سارے لدانخ کے باہر سے لائے گئے تھے۔ تب لیپہ میں ایشیائے خوردنی کی قلت سے قحط پڑا۔

۱۸۷۳ء میں برطانوی ہند کا ایک سائنس دان ایچ ڈبلیو بیلو Bellow سفارتی اور سائنسی مشن پر کاشغر جانے کیلئے لیپہ پہنچا۔ لیپہ کے وزیر جاسن نے لیپہ سے ۵۰ میل آگے سپول میں اس پیشوائی کی۔ لیپہ پہنچنے پر اس کے اعزاز میں لیپہ قلعہ سے توپوں کی سلامی دی۔ برٹش جوئٹ کمشنر رابرٹ شانے لیپہ میں اسکا استقبال کیا جہاں لیپہ بازار میں فوج کے ایک دستہ نے سلامی دی۔ جاسن سائنسدان کے ہمراہ یار قدر کی

سرحد شہید ولہ تک گیا۔ کاشغر میں بیلو فورسٹھ مشن کے ارکان میں شامل ہوا لگتا ہے۔ اُن دنوں مشرقی ترکستان میں یعقوب بیگ کی حکومت تھی۔ برٹش انڈیا یعقوب بیگ سے تجارتی اور سیاسی تعلقات استوار کرنا چاہتا تھا۔ یعقوب نے ۱۸۶۵ء سے ۱۸۷۶ء تک گیارہ سال حکومت کی۔ اس کے دو بیٹوں میں تخت کیلئے لڑائی ہوئی چین نے اس سے فائدہ اٹھایا اور دوبارہ مشرقی ترکستان پر قابض ہوا۔ یعقوب بیگ مارا گیا۔ بعض لوگوں کی مطابقت زہر کھا کر ۱۸۷۶ء میں خودکشی کی۔ ترکی مسلمانوں نے ۱۸۶۳ء اور اسکے بعد کئی دفعہ خونریز بغاوتوں کے بعد یعقوب بیگ کی قیادت میں حکومت قائم کی تھی۔

نیل لیو نے اس سفر کے دوران لداخنی سماجی زندگی کا کچھ مشاہدہ کیا تھا۔ وہ لکھتا ہے: "ایک لداخنی کیلئے اس کی پیالی بڑی چہیتی ہے۔ یہ اس کے سینے سے چمپی رہتی ہے اور ہمیشہ کام دیتی ہے۔ پانی پینے Porridge دلیا اور ستو کھانے کیلئے پیالی استعمال ہوتی ہے۔"

نوبراہ میں ۱۸۴۲ء میں جھیل خودن کے پشتے ٹوٹنے سے جو نقصان پہنچا تھا بل لیو نے تیس سال بعد اس کے نشانات دیکھے۔

کاشغر سے واپسی پر جانسن نے چھونگ تھاش سے آگے دریائے شایوک کے پاس ایک اور مرتبہ سائنسدان کا خیر مقدم کیا۔ مہاراجہ ربنیر سنگھ کی طرف سے تین بند یورپی کھانے، شمپین، شیریں اور دوسری اقسام کی شراب بھیجی گئی تھی۔

۱۷ جون کو وہ لیہہ پہنچا۔ برٹش جوئٹ کمشنر کپتان مولے نے لیہہ سے دو تین میل آگے نیل لیو کا استقبال کیا۔ لیہہ قلعہ سے سلامی میں توپ کے پندرہ گولے داغے گئے اور سپاہیوں کے علاوہ مقامی لوگوں نے روایتی طور اس کا سواگت کیا۔ آنے یا نہ آنے کیلئے مقامی لوگوں کی مرضی کو داخل نہیں تھی۔ اُس زمانے میں انگریز افسروں کی بڑی ناز برداری ہوتی تھی۔

اس کے چند روز بعد سٹولزیکا کی غش لیہہ پہنچی۔

۱۸۷۳ء میں ایک سیاح انڈروپوولنس زنگار پہنچتا ہے۔ اس نے خطے سے متعلق بہت کم معلومات دی ہے۔ وہ انہی کتاب The Abode of snow میں استنبول سے یارقتہ کے ایک سفیر کی لیہ آمد سے متعلق لکھتا ہے۔ لدراخ میں اس کی آمد کا بڑا چرچا ہے یورپ میں اس نے بہت سامان خریدا۔ لیہ سے وہ یارقتہ روانہ ہوتا ہے۔ ولس نے سنا کہ سامان کی بار برداری کیلئے اُس نے تین ہزار قلی لئے تھے۔ اس کے ساتھ کشمیر سے افسر اور سپاہی بھی تھے۔

۱۸۷۴ء میں دو انگریز کاؤلے لبرٹ اور لیڈیکر سرینگر سے ہوتے ہوئے لیہ آئے۔ سپول میں کوتوال اور سپاہی نے ان کی خیمہ گاہ کی صفائی کرنے سے انکار کیا۔ کوئے آپے سے باہر ہوا اور سزا دینے کیلئے ایک ڈنڈا کاٹا جس نے بقول لبرٹ صورت حال بدل دی، جس کو کاؤلے کے دوست لیڈیکر نے ایک پرانی نظم میں معمولی رد بدل کے ساتھ یوں پیش کیا ہے۔ لیڈیکٹر کاؤلے کو ڈینیل کہتا ہے۔

”ڈینیل نے ڈنڈا کاٹنا شروع کیا

ڈنڈا سپاہی کو ڈرانے لگا

سپاہی کوتوال کو دھمکی دینے لگا

اور کوتوال نے ایندھن وغیرہ لانا شروع کیا۔“

عام طور پر لدراخوں کے ساتھ یورپیوں کا برتاؤ اچھا ہوتا تھا۔ وہ گھوڑوں کا کرایہ اور کھانے پینے کی چیزوں کی پوری قیمت ادا کرتے تھے۔ شکایات مقامی اور غیر مقامی ملازموں سے تھیں جو لوگوں کو بڑے ہراساں کرتے تھے۔ لیہ کے وزیر جانسن نے سال ۱۸۸۰ء کی سالانہ رپورٹ میں لکھا ہے کہ سال ہذا کے دوران کچھ پابندیوں کی وجہ سے صرف تین یورپی سیاح لدراخ وارد ہوئے جس سے مقامی لوگوں میں مایوسی پھیلی ہے۔

سیاحوں سے قلیوں کا دکان داروں، گھوڑے والوں اور اُن گاؤں والوں کو مالی فائدہ تھا جہاں سے سیاح گزرتے تھے۔

راستے میں کاؤ لے لمبرٹ نے بہت سارے لداخیوں کو پُریرویل گھماتے دیکھا۔ وہ اپنا تاثیر یوں بیان کرتا ہے: "پُریرویل مفید ایجاد ہے۔ جو بولتے، چلتے، کھاتے اور سواری میں استعمال کرتے ہوئے ثواب کمایا جاسکتا ہے۔"

اُن دنوں جانسن لداخ کا وزیر تھا۔ اس نے لیہہ بازار میں پولو میچ کا اہتمام کیا جسے کاؤ لے لمبرٹ اور یورپیوں نے پسند کیا۔ بعد میں لوک ناچ دکھایا۔ کاؤ لے کو یہ پسند نہیں آیا۔ وہ اپنا رد عمل یوں بیان کرتا ہے: "بھلا اسے ناچ کیسے کہا جائے؟ میں سوچ بھی نہیں سکتا کہ یہ ناچ ہے۔ اسے مُردے کے گرد لگایا ہوا چکر کہا جائے، تو زیادہ موزوں رہے گا۔ مجھے یاد ہے کہ ہماری پارٹی کے ایک فرد نے تو یہ ناخوشگوار بات تک کہی کہ یہ رقص جتنے جتنی جلدی مرجائیں، اتنا بہتر رہے گا۔"

۱۸۷۶ء میں جے سی مور نے اینسلے نام کے سیاح اپنی بیوی کے ہمراہ لداخ کی سیاحت پر آئے۔ وہ لکھتا ہے: "لداخی عورتیں بالوں کی زیادہ چٹائیں بناتی ہیں جنہیں کمر کے نیچے جوڑا جاتا ہے۔"

۱۸۸۵ء میں لیہہ میں مورادین مشن قائم ہوا۔ مشن نے اپنے قیام کے ایک سال بعد لیہہ میں پہلا سکول کھولا اور لداخ میں علم کا اُجالا پھیلانے میں اچھا کردار ادا کیا۔ ۱۸۸۷ء میں لیہہ میں ایک ڈپنسری کھولی۔ یہ لداخ میں پہلی ایلو پیٹھک ڈپنسری تھی۔ پادری ہیڈلے نے جرمن سے دو تین کلو آلو اور کئی قسموں کی سبزیوں کے بیج لائے اور لیہہ اور کیلانگ میں ان کی پہلی دفعہ کاشت کی۔ مشن نے سردیوں میں زیر زمین سبزیاں محفوظ رکھنے کے طریقے سے لداخیوں کو روشناس کیا۔ لداخ کے فنِ تعمیر پر بھی مشن کا اثر ہے۔ مکانوں میں بڑی کھڑکیاں اور روشن دان بنانے کا رواج مشن نے ڈالا۔ جرابِ داستانہ وغیرہ کی بنائی بھی مشن کے پادریوں نے سکھائی۔ مشن کے پادری والٹر اسبو نے لیہہ میں پہلے پہل دستکاریوں کا ایک مرکز کھولا۔ لیہہ کے مسلمانوں نے پہلے پہل ۱۸۹۸ء میں پادری سمول ریباک کے تعاون سے ایک سکول کھولا۔ پہلے

پہل لداخ میں گراموفون، پیٹروکس، سمیرہ، پریشر کوکر، سلائی مشین وغیرہ موراوین مشن نے لائے۔

موراوین مشن نے ۱۹۰۴ء میں لداخ کی اخبار کے نام سے ایک اخبار اجراء کیا جس کے ایک حصے میں خبریں دوسرے میں سلسلہ وار کہانی اور تیسرے میں لداخی کہاوئیں چھپتی تھیں۔

مشن کا ایک بڑا کارنامہ یہ ہے کہ اس نے لداخی زبان، ثقافت، تمدن اور تاریخ سے دنیا کو آگاہ کیا۔ اس ضمن میں مشن کے پادریوں نے تحقیقی اور ترجمے کا کام کیا۔ اہم تاریخی یادگاروں کو منظر عام پر لایا۔ اور مختلف موضوعات پر کتابیں لکھیں۔

۱۸۸۷ء میں روسی نژاد کے ایک قلم کار نکولس نوٹوویچ نے اس اعلان سے ہنگامہ پیدا کیا کہ اس نے لداخ کے ہمس گنپہ میں ایک صحیفہ دیکھا جس میں تبت میں حضرت عیسیٰ کی آمد کا تذکرہ ہے۔ جب اس کی کتاب The unknown life of Jesus Christ فرانسیسی میں چھپی۔ تو ساری دنیا میں سنسنی پھیلی۔ جلد ہی

کتاب کا کئی زبانوں میں ترجمہ ہوا۔ موراوین مشن کے پادریوں نے ہمیں گنپہ کے انتظامیہ سے رابطہ قائم کیا جس نے نوٹوویچ کے بیان کو سر اسر غلط قرار دیا۔ آگرہ کالج سے پروفیسر ڈوگلز تصدیق کے لئے لداخ آیا۔ اس کو بھی یہی جواب ملا اور نوٹوویچ کے بیان کو ایک شوشہ قرار دیا۔ یہ بات ہمیشہ کیلئے ختم ہو گئی ہوتی، اگر رام کرشنا مشن کے نائب صدر سوامی ابھیداندا نے یہ تحریری بیان نہ دیا ہوتا کہ انہوں نے بھی یہ صحیفہ ۱۹۲۲ء میں ہمس گنپہ میں دیکھا جس کی تصدیق ۱۹۳۹ء میں دوسرے کردہ خواتین الزبتھ کاسپری اور مادر گلوریانے بھی کی۔ اول الذکر منٹوری سکول کی بانیوں میں تھی اور مادر گلوریانہ ورلڈ فیلوشپ آف faith کی صدر تھی۔ تب سے تصدیق اور تردید کا سلسلہ جاری ہے اور اس صحیفے کی تلاش میں سیاح و قافو قافہ ہمس گنپہ کا چکر کاٹتے ہیں۔

انگریز ریزیڈنٹ کی پہلی ۱۸۷۵ء میں لیہہ میں ایک ڈاک خانہ کھولا گیا۔ کشمیر

اور لداخ گزیٹر کے مطابق رسل و رسائل کے لئے سونمرگ سے لیہہ تک ۳۲ منزلیں مقرر کی گئی تھیں۔ سردیوں میں سونمرگ سے مٹان تک مزید سولہ ہرکارے تعینات کئے جاتے تھے۔ گرمیوں میں سرینگ سے لیہہ ڈاک پہنچنے میں سات روز لگتے تھے۔ جبکہ سردیوں میں پندرہ یا آٹھ سے زیادہ دن لگتے تھے۔ زیادہ تر خطوط ملازموں، یورپیوں اور چند تاجروں کے ہوتے تھے۔

۱۸۸۸ء میں لداخ کا وزیر پنڈت رادھا کشن تھا۔ قصبے میں چار سومکانات تھے اور بازار میں دکانوں کی تعداد ایک سو تیس تھی۔ جس میں پچاس دکانیں سارا سال کھلی رہتی تھیں۔ باقی دکانیں جولائی سے ستمبر تک کھولی جاتی تھیں۔

گزیٹر کے مطابق ان دنوں لیہہ اور نوبر میں آباد صرف مسلمان مرغیاں رکھتے تھے۔ لداخ میں کاغذ ایک پودا *Astrogabes Strictus* کی جڑوں سے بنایا جاتا تھا۔

راجہ امر سنگھ کی رانی کے انتقال پر ۳۰ ستمبر ۱۸۸۸ء کو لیہہ کے وزیر وزارت پنڈت رادھا کشن کے حکم پر لیہہ میں دکانیں بند رہیں۔ برٹش جوئٹ کمشنر ایچ رمزے نے اس پر اعتراض کیا کہ یہ تجارتی سرگرمیوں میں مداخلت کے مترادف ہے اور ۱۸۷۰ء کے تجارتی معاہدے کی خلاف ورزی ہے۔ رمزے کا یہ بھی کہنا تھا کہ لیہہ ایک آزاد قصبہ ہے۔ عموماً ستمبر میں لیہہ میں کارواں ہوتے ہیں۔

وزیر نے جواب دیا کہ دکانیں بند کرانے کا اختیار وزیر وزارت کو ہے۔ شاہی خاندان کے کسی فرد کے مرنے پر سوگ میں دکانیں بند کی جاتی ہیں۔ آج تک کسی برٹش جوئٹ کمشنر نے اس پر اعتراض نہیں کیا۔ وزیر نے مزید لکھا کہ ۱۸۷۰ء کے تجارتی معاہدے تحت مہاراجہ نے کچھ مراعات دینا مان لی تھیں لیکن ریاست کے اقتدار اعلیٰ سے مہاراجہ دستبردار نہیں ہوا ہے۔

رمزے نے شاہی یا *Royally* لفظ استعمال کرنے پر سخت اعتراض کیا اور کہا کہ اس

کے لئے صحیح لفظ Ruling family ہے۔

وزیر اداہاکشن نے لکھا کہ آئندہ وہ Royal کا لفظ استعمال نہیں کرے گا۔

۱۸۸۹ء ایک انگریز ہملٹن بوور کو ایک افغان داؤد محمد کی گرفتاری کا کام سونپا گیا۔ بوور مشرقی ترکستان میں شکار کے لئے آیا تھا۔ داؤد نے انٹرویو ڈیٹیشن کو قراقرم پر قتل کیا تھا۔ پچیس سالہ ڈیٹیشن پہلے ایک تاجر تھا اور لیہہ اور یار قند کے درمیان تجارت کے سلسلے میں آیا جایا کرتا تھا۔ بعد میں کاشغر میں برٹش کونسل کا آفیسر انچارج مقرر ہوا تھا۔ لیہہ کا ایک شخص شمس الدین داؤد محمد کو جانتا تھا۔ بوور نے اس کو اپنے ساتھ لیا۔ ایک سال پیچھا کرنے کے بعد بوور اور شمس الدین مفرور مجرم کو سمرقند میں گرفتار کرنے میں کامیاب ہوئے۔ اس کارکردگی کے لئے شمس الدین کو لیہہ میں ایک تقریب میں برٹش جوئٹ کمشنر ایچ رمزے نے تین ہزار روپے انعام اور سند دی اور مناسب ملازمت میں لینے کے لئے ڈوگرہ حکومت کو سفارش کی۔

ہملٹن بوور ۱۸۹۱ء میں لیہہ سے خفیہ سفر پر تبت روانہ ہوا۔ لداخیوں کو اپنے ساتھ کام پر لیتے ہوئے یہ ہدایت دی کہ وہ یہ نہ پوچھیں کہ کہاں جا رہے ہیں۔ تاہم لیہہ آئے ہوئے تبتیوں کو پتہ چلا کہ بوور کی منزل لہاسہ ہے۔ بوور کے ساتھ چھ آغون تھے۔ سفر میں بوور اور انگریز ڈاکٹر اپنا بھیس بدل کر لداخی لباس پہنتے ہیں تاکہ انہیں نہ پہچانیں۔ تبت میں جگہ جگہ ان سے پوچھا جاتا ہے کہ پارٹی میں کوئی یورپی تو نہیں۔ وہ نفی میں اس کا جواب دیتے ہیں۔

دوسرے بہت سارے یورپیوں کی طرح آخر کار بوور بھی پہچان لیا جاتا ہے اور وہ لہاسہ نہیں پہنچتا ہے۔

مئی ۱۸۹۱ء میں ایک اور انگریز ای۔ ایف نائٹ لداخ آیا۔ اس کی کتاب Where three empires meet اس زمانے کے ملتان اور لداخ پر ایک دلچسپ معلوماتی تصنیف ہے۔ نائٹ نے بیان کیا ہے کہ بندوبست افسر کی

اصلاحات کی وجہ سے سیاحوں اور نجی طور سفر کرنے والوں کے لئے گھوڑے کا کرایہ اور رسد کے دام میں اضافہ کیا گیا تھا۔ خود غرض اور دھوکے باز مسافران احکام سے بچنے اور کم روپیہ خرچنے کے لئے جعلی کاغذات سے کام لیتے تھے۔ ایک ملازم کے پاس بہت سارے کاغذات تھے۔ اس نے ای۔ ایف۔ نائٹ کو ایک چٹ دکھائی جس پر کسی فوجی کپتان نے لکھا تھا 'یہ آدمی سب سے بڑا چور اور بد معاش ہے۔ ایسے لوگوں سے مجھے شاذ ہی پالا پڑا ہے۔'

زوجی لا پر لد انخی قلی برف سے اپنی آنکھوں کو محفوظ رکھنے کے لئے مقامی طور بنی عینک استعمال کرنے لگے۔ جس کی کمائی لکڑی کی بنی تھی اور رنگین شیشے کی جگہ گھوڑے کے بال بروئے کار لائے گئے تھے۔

زوجی درے کے بعد دوسری اہم منزل کرگل تھی۔ بقول نائٹ 'لدراخ کے لوگ وادی کرگل کو دنیا میں زرخیز ترین علاقہ سمجھتے ہیں۔'

نائٹ نے دیکھا۔ سیاحوں کا روایتی طور استقبال کیا جاتا تھا۔ اس سلسلے میں عموماً عورتیں برتنوں اور تھالیوں میں خشک پھل، آنا، دودھ، لسی، دہی وغیرہ لے کر سیاحوں کی راہ میں راستے کے کنارے کھڑی ہوتی تھیں۔ ایک غریب آدمی گلدرستہ پیش کرتا تھا۔ مصنف نے لیہہ بازار میں بچوں کو کرکٹ کی قسم کا کھیل کھیلتے دیکھا۔ بلے کی جگہ پولو کی سٹک استعمال کرتے تھے اور گیند لکڑی کی بنی تھی جو پولو میں استعمال ہوتی تھی۔ نائٹ نے مشاہدہ کیا کہ لدراخ کے پالتو جانور چھوٹے ہیں۔ اس کے برعکس جنگلی جانور بڑے ہیں۔ غیر ملکیتوں کو جانوروں میں لدراخ کی بکری سب سے زیادہ خوبصورت لگتی ہے۔

نائٹ نے دیکھا لیہہ اور آس پاس کے دیہات میں رات کو چوکیدار گشت کرتے ہیں۔ نائٹ کی آمد سے چند سال پہلے کنپوں کے ٹیکس میں اضافہ کرنے کی تجویز کی گئی تھی۔ اس کا سخت رد عمل ہوا تھا اور لوگوں نے احتجاجی مظاہرے کئے تھے۔

برٹش جوئٹ کمشنر ترکی تاجروں اور مقامی لوگوں کے مابین جھگڑوں اور تنازعوں کی ثالثی کرتا تھا اور فیصلہ صادر کرتا تھا۔

نائٹ نے رومی کلیسا اور لاموں کی مذہبی رسومات میں بڑی یکسانیت دیکھی۔ مصنف کے مطابق ان دنوں مسلمان عورتیں اپنی ٹوپوں پر سکے اور سنگار پہنتیاں سجاتی تھیں غالباً یہ علاقہ کرگل کی عورتیں ہوں گی جو ماضی قریب تک بجلی ٹوپیاں پہنتی تھیں۔ ان دنوں لیہہ بازار میں افواہ گرم تھی کہ روس نے افغانستان پر فوج کشی کی ہے۔ گلگت کے پاس کشمیر کے علاقے پر Kanjutis کے حملے کی خبر بھی گرم تھی جسے گلگت میں تعینات انگریز ایجنٹ کرنل ڈورانڈ چمٹ رہا ہے۔

اُن دنوں سامان کی نقل و حمل کے لئے فوج لوگوں کو زبردستی پکڑ کر بیگاں پر گلگت لے جاتی تھی۔ لوگ اس سے بڑے ڈرتے تھے۔ نائٹ نے اس کا ذکر کیا ہے۔ "بجلی خزاں میں گاندربل کے پاس سپاہیوں نے بہت سارے لداخیوں کو گھات لگا کر پکڑا تھا اور گلگت بیگاں پر لے گئے تھے۔"

نائٹ نے لکھا ہے۔ "کشمیر واپسی پر ہر پڑاؤ پر بچے گلگت لے کر پہنچتے اور مصنف کو پیش کرتے تھے۔"

انہی دنوں ایک انگریز افسر لارڈ اریل آف ڈنمور روسی فوج کی سرگرمیوں اور نقل و حرکت کا جائزہ لینے کے لئے کشمیر سے لداخ روانہ ہوا۔ ۱۰ مئی ۱۸۹۲ء کو وہ بالتال پہنچا جہاں دراس کے تھانیدار نے ڈنمور کو پانچ روپیہ کا نذرانہ پیش کیا جسے چھو کر واپس کیا جاتا تھا۔ اس رسم کو ڈالی کہا جاتا تھا اور یہ بڑے آدمیوں کیلئے مخصوص تھی۔ ڈنمور نے پانچ روپے کو چھو اور واپس لینے کیلئے اشارہ کیا۔ انجان آدمی اسے اٹھا لیتا تھا۔ ڈنمور لکھتا ہے۔ "ہندوستان میں اس رسم کو Touch and remit کہا جاتا ہے۔"

گاؤں میں لوگ آٹا، چاول، سوکھی خوبانی، اخروٹ وغیرہ کی شکل میں ڈالی پیش

کرتے جن میں کچھ مٹھی میں لے کر واپس کئے جاتے تھے۔

دراس سے پہلے پن دراس کو دیکھ کر ڈنمور Western Isles of Scotland میں اپنا گھریا آیا۔ پہاڑیاں، چٹانیں، گھاس، ٹٹو، سبھی وہاں کے مناظر پیش کر رہے تھے۔
خربو کے پاس وزیر کی طرف سے ایک لدانخی سکا لرنشی چھرنگ سپلگیس اور دو آدمیوں نے ڈنمور کا خیر مقدم کیا۔ منشی سپلگیس کئی زبانیں جانتا تھا اور لدانخ کی تاریخ پر نظر تھی۔

ڈنمور نے اپنی کتاب میں لکھا ہے۔ لیہہ کی آبادی موسم سرما میں تین ہزار رہتی ہے اور گرما میں چار ہزار تک پہنچتی ہے..... لیہہ بازار کے دونوں طرف سفیدہ کے درخت ہیں..... زور آور سنگھ قلعہ میں ۳۵۰ باقاعدہ ڈوگرہ فوج ہے۔ اس کے علاوہ ۵۰ بے قاعدہ اور ۷۰ لدانخی سپاہی ہیں۔ جھسوت کا قلعہ حال میں گرایا گیا تھا۔ لدانخی لدانخ کو دنیا کی ناف کہتے ہیں۔ ان کا خیال ہے کہ لدانخ دنیا کے مرکز میں ہے۔

لدانخی بودھوں کے ایک سماجی عقیدے کا ذکر کرتا ہوا ڈنمور رقم طراز ہے "اگر ایک تاجر کو لدانخ سے لمبے سفر پر یار قند یا کاشغر جانا ہوتا اور وہ اپنی حفاظت اور مال کی فروخت میں اچھا منافع چاہتا ہے، تو وہ اپنے علاقے کے لاما کے پاس جاتا ہے۔ اس سے منتر تراشی ہوئی پتھر کی ایک سل خریدتا ہے۔ اسے احترام سے منے دیوار پر رکھتا ہے اور اس پورے اعتماد کے ساتھ سفر پر روانہ ہوتا ہے کہ اس کی خواہش پوری ہوگی۔ اچھی فصل کے لئے بھی ایسی سلیس خرید کر منے دیوار پر رکھی جاتی ہیں۔ اسی طرح بے اولاد والدین اس یقین کے ساتھ سلیس منے پر رکھتے کہ انہیں بچوں والا ایک بھراپڑا خاندان نصیب ہوگا۔"

پامیر کے سفر کے دوران ڈنمور نے قراقرم درہ کے پار ایک گھاٹی میں انسانوں اور گھوڑوں کی ہڈیوں کے ڈھانچے دیکھے۔ ڈنمور نے اس بے نام وادی کا نام لدانخی میں "روسپا لونگیا" ہڈیوں والی وادی رکھا۔ ۱۸،۲۵۰ فٹ بلند ایک درّے پر اس نے

ایک تتلی دیکھی۔ اس کا نام پیما پٹرے لا، یا تتلی درہ رکھا۔

قرقرم کے دامن میں اُسی نے ایک جگہ دیکھی جسے ”اہلبتی چائے کا نالہ“ کہا جاتا تھا۔ یہاں ایک یار قندی کو چائے پینے کیلئے پانی نہیں اُبلاتا تھا تو اس نے سارے کنگھے چائے ابا لے کیلئے جلا ڈالے تھے جو اس کا واحد سامان تجارت تھا۔

اس سفر کے دوران ایک مرتبہ اس کے ایک لداغی ملازم شکور علی کو کھانسی ہوئی۔ ڈیمور نے اس کو کھانے کے لئے لوز سیخیس دے۔ یہ بیٹھے تھے۔ شکور علی نے اس کا ذکر دوسرے لداغیوں کے سامنے کیا۔ آدھا گھنٹہ بعد یہ خبر آئی کہ باقی قلیوں کو بھی کھانسی کی شکایت ہے۔ ڈیمور نے سبوں کو درجن بھر لوز سیخیس دیئے۔ ڈیمور لکھتا ہے: لداغیوں کو میٹھی چیزوں کا بڑا شوق ہے۔“

۱۸۹۴ء کی گرمیوں میں ایک شکاری ایف۔ ای۔ ایس ایڈریڈ شکار کیلئے لداغ پہنچا۔ اس نے یہاں جنگلی جانوروں کے غول کے غول دیکھے اور شکاریوں کو ٹرائفوں کے ساتھ واپس جاتے ہوئے دیکھا۔ ٹرائفوں میں جنگلی بکروں، جنگلی یاک وغیرہ کے سر تھے جنہیں ڈرائنگ روم میں سجاوٹ کیلئے لے جاتے تھے۔

پاندراس کے پاس ایڈریڈ کو تین ”سرخ“ ریچھ نظر آئے۔ تبت کی سرحد کے پاس ہنسلے گاؤں میں اس نے جنگلی بکرا ناپو کے کئی ریوڑ دیکھے۔

مصنف نے بتالیس قسموں کی تتلیوں کے نام دئے ہیں۔ یہ تتلیاں ایڈریڈ کو اپنی سیاحت کے دوران نظر آئیں۔

ان دنوں لداغ میں پختہ پل خال خال تھے۔ آمد و رفت کے لئے دریاؤں پر جھولا پل تھے جو بید کے درخت کی ٹہنیوں سے بنائے جاتے تھے۔ چھوٹے دل کے لوگ اسے پار کرنے سے ڈرتے تھے مصنف کے ایک دوست کے خدمت گار کو آنکھوں پر پٹی اور ہاتھ پیر باندھ کر ایک قلی نے پیٹھ پر اٹھا کر پل پار کیا۔

لیہہ میں مور اوین مشن کے ہاں مہینوں کے بعد ایڈریڈ کو سلاوا اور پھول گو بھی کھانے کو

ملی۔ وہ ان کے ذائقے کی تعریف کرتا ہے۔ مشن کے پادری اپنے باغ میں سبزیاں اگاتے تھے۔

لیہہ میں اُس نے دھات کا بنا فیون کا پائپ دیکھا۔ اُن دنوں لدراخ میں چرس اور افیون عام دستیاب تھیں اور متعدد لوگ ان منشیات کے عادی ہو گئے تھے۔

۱۸۹۴ء میں مشن کا ایک ڈاکٹر احمد شاہ لیہہ آیا۔ وہ چار سال لدراخ میں رہا۔ اس نے لدراخ سے متعلق ایک کتاب لکھی ہے۔

احمد شاہ نے دعویٰ کیا ہے کہ اُس نے لیہہ میں فٹ بال اور لان ٹینس سے لوگوں کو روشناس کیا۔

لوگ چچک کا ٹیکہ نہیں لگاتے تھے اور چچک کے مریض کو کھانا اور پانی دے کر الگ رکھا جاتا تھا۔

احمد شاہ نے لیہہ میں خودکشی کی ایک واردات کا ذکر کیا ہے جو نومبر ۱۸۹۵ء کو پیش آئی۔ جس آدمی نے خودکشی کی اس کے پاس اپنی بیٹی کی شادی کیلئے جہیز کا سامان نہیں تھا۔ ان دنوں دلہن کیلئے سرپوش پیرق کا ہونا ضروری تھا۔

احمد شاہ نے ایک لدراخی منشی سکلکس کا ذکر کیا ہے۔ منشی لیہہ سے پانچ پڑاؤ دور خربوگاؤں میں وزیر کی طرف سے برٹش جوائنٹ کمشنر کی پیشوائی کیلئے آیا تھا۔ احمد شاہ لکھتا ہے: لدراخ میں منشی کی بڑی عزت تھی۔ انتظامیہ کی طرف سے انہیں غیر ملکوں کی رہبری کیلئے متعین کیا جاتا تھا۔ جو کوئی غیر ملکی لیہہ آتا، منشی سے ضرور ملتا تھا۔ منشی پنجابی بھی بولتا تھا۔ ان کے گھر میں لہاسہ کی نادر چیزیں برائے فروخت رکھی تھیں۔ وہ اچھا شکاری تھا۔ ان کے پاس درجن بھر انگریزی بندوقیں اور ریوالور تھے جو یورپی شکاریوں نے ان کو دئے تھے۔

وہ فورسٹ مشن کے ساتھ یارقد گیا تھا اور دو مرتبہ لہاسہ روانہ ہوا تھا۔ چندن منشی اور سانو منشی ان کے ہم عصر تھے۔ یہ پنجابی اور اردو زبانیں جانتے تھے۔ مصنف کو لیہہ

کے وزیر نے انہیں بطور مترجم فراہم کئے۔

ایک انگریز اے ای وارڈ نے The Tourists and Sportsmans Guide of Kashmir and Ladakh کے نام سے ایک کتاب لکھی ہے جس میں لداخ کے جنگلی جانوروں، پرندوں اور پھولوں کا تفصیل سے ذکر کیا ہے۔ وارڈ ۱۸۹۴ء میں لداخ آیا تھا۔ اس کے دو سال بعد کتاب شائع ہوئی۔

وارڈ نے لکھا ہے، سردیوں میں لیہہ میں دو تہائی دکانیں بند ہو جاتی ہیں۔ پنجابی دکاندار بھی سردیوں میں نہیں رہتے ہیں۔

۱۸۹۶ء میں ڈاکٹر اترہرنیوے اور ٹینڈل بسکو لداخ آئے۔ دونوں نے زندگی کا بڑا حصہ کشمیر میں گزارا تھا۔ ٹینڈل بسکو نے سرینگر میں بسکو سکول قائم کیا تھا۔ اس ادارے نے وادی کشمیر میں علم کا اجالا پھیلانے میں اہم کردار ادا کیا ہے۔ لداخیوں کے کردار سے متعلق اترہرنیوے کے تاثرات: 'لداخی قانع اور شاد ماں نسل ہیں۔ یہ جھگڑا نہیں ہیں اور نہ انتقام لینے والے ہیں۔ شاذ و نادر ہی یہ جو سے بنی شراب چھنگ کے اثر میں آتے ہیں۔'

نیوے لداخ سے متعلق لکھتا ہے: 'لداخ ایک انوکھی پرکشش جگہ ہے۔ کشمیر کے شاداب حسن سے یہ بالکل عاری ہے، تاہم اس کے اونچے ریتیلے میدانوں اور ناہموار گرینائیٹ کے لمبے پہاڑوں میں اپنا حسن ہے جو بھی کبھی وہاں گئے ہوں تعریف کئے بغیر نہیں رہ سکتے۔'

دراں سے متعلق وہ رقم طراز ہے: 'دراں ایک ویران اور بلند مقام ہے لیکن اس کی اپنی کشش ہے۔ نیوے دراں کے پہاڑوں کی رنگارنگی سے متاثر لگتا ہے۔ ڈاکٹر نے لداخ کے پھولوں، پرندوں اور جانوروں کا ذکر کیا ہے۔ بقول ان کے ان دنوں مسلمان لیہہ میں متعہ کرتے تھے۔

ٹینڈل بسکو نے بھی اپنا دلچسپ سفر نامہ لکھا ہے۔ برٹش جوائنٹ کمشنر کپتان ٹرنچ سرینگر سے لیہہ کے سفر میں ان کے ساتھ تھا۔ راستے میں کئی گاؤں میں برٹش جوائنٹ کمشنر کا استقبال کیا گیا۔ مولیک میں لاموں نے موسیقی کے آلات بجا کر سواگت کیا اور ایک پولو میچ کا اہتمام کیا۔ راستے میں انہوں نے پانی اور ہاتھ سے چلنے والے بریروہیل دیکھے۔ حصولِ ثواب کیلئے بودھ پریر و ہیل کو ہمیشہ حرکت میں رکھتے تھے۔

بسکو لدانی لباس سے بڑا متاثر ہوا۔ مردوں نے اپنے کمر بند سے چاقو، ایفون کے پائپ، بوہ قلم دان، دوات، چابک اور چاقو باندھے تھے۔

لیہہ سے ۷ میل آگے بہت سارے لوگ برٹش جوائنٹ کمشنر کی پیشوائی کیلئے آئے تھے۔ بعد میں قصبہ کے بازار میں شاندار استقبال ہوا جن میں سکول کے بینڈ، گپوں کے موسیقی کے آلات اور مقامی آبادی کا ”کلچور“ روایتی سواگت شامل تھا۔

بسکو نے بھی لکھا ہے کہ بودھوں کی پوجا عیسائیوں سے ملتی ہے۔

ایک انگریز افسر ایچ زیڈ دارہ ۱۸۹۶ء میں شکار کیلئے لداخ آیا۔ وہ لکھنؤ میں ڈپٹی کمشنر تھا۔ منشی سہلگیں کے حوالے سے اس نے لکھا ہے کہ جنگلی یاک اور مرگ antilope چنگ چھینمو Burhal اور Uryal لیہہ کے نزدیکی نالہ اور رومق اور Ovis ammon شاپو خرق میں پائے جاتے ہیں۔

منشی کی سفارش پر اس نے ایک مقامی شکاری راہبانگ کو اپنے ساتھ لیا۔ دارہ نے راہبانگ کی تعریف کی ہے۔

ان دنوں لیہہ میں موہن لال نام کا ایک دکاندار تھا جس کی دکان پر ساری چیزیں دستیاب تھیں۔

دارہ جگہ جگہ سے ڈاک اور اخبارات لانے کیلئے لیہہ قلی بھیجتا تھا اور حالات سے آگاہ رہتا تھا۔

جون ۱۸۹۸ء میں ایک انگریز فوجی افسر لیفٹیننٹ کرنل سر وسیچینڈ

رٹکین (Sir R. Rankeen) لیہہ آتا ہے۔ اس کے ساتھ اس کا ہیڈ کلرک بطور مترجم آیا ہے۔ وہ لاہور یونیورسٹی کا گریجویٹ ہے۔ وہ سکرو بھی جاتا ہے۔ جہاں وزیر اس سے ملنے آتا ہے۔ حسبِ معمول وزیر گورنر کے کزنل کا بڑا خیال رکھتا ہے۔ کزنل سے روس کی توسیع پسند پالیسی کی بات ہوتی ہے۔ ان دنوں لیہہ۔ سکرو اور لیہہ۔ سرینگر تار کا نظام ہے جس سے مواصلات میں سہولت ہے۔

دریائے سندھ کو دیکھ کر کزنل نے لکھا ہے۔ بلاشبہ وہ دن زیادہ دور نہیں جب چین کا راستہ کھلے گا۔ تبت کے وسائل کے استعمال سے مشرقی تجارت کو تحریک ملے گی اور ایک عہد صبحِ قدیم دریائے سندھ جگے گا اور یہ دیکھ گاکہ اس پر سے تبتی سونا، چینی ہاتھی دانت، اناج سینکڑوں جہازوں میں لدے لیہہ سے برفانی چیلاس ہوتے ہوئے کراچی پہنچیں گے۔

ظاہر ہے کزنل نے چٹانوں اور بڑے بڑے پتھروں سے بھرا تیز و تند سندھ نہیں دیکھا تھا۔

ستمبر ۱۸۹۸ء میں لیہہ قصبہ کو خوبصورت بنانے اور اسے صاف ستھرا رکھنے کیلئے برٹش جوائنٹ کمشنر کپتان ٹرنچ نے کئی تجویزیں رکھیں۔ اس سلسلے میں ایک منصوبہ بنایا گیا جس کے تحت قصبہ کی تنگ گلیوں میں بہتری لانے اور پولو گراؤنڈ جانے کیلئے تنگ گلی کو کشادہ کر کے ایک نیا بازار بنانا شامل تھا۔ سکیم کے نئے نقشے میں ڈسپنری کیلئے ایک نئی جگہ کی نشان دہی کی گئی تھی۔ ٹرنچ کا بنایا ہوا نیا بازار آج بھی موجود ہے۔

بازار اور گلیوں کو ہفتے میں ایک مرتبہ صاف کیا جانے لگا۔ قصبے کے لوگوں کو ہدایت دی گئی کہ وہ گرمیوں میں اپنے مکانات اور گلیوں کی مہینے میں کم سے کم ایک مرتبہ صفائی کریں۔

موسم بہار کے آغاز میں زمیندار اپنے کھیتوں میں لینے کیلئے بیت الخلاء کی کھاد گلیوں میں نکالتے ہیں۔ لوگوں کو حکم دیا گیا کہ یہ کھاد گلی میں دو یا تین دن سے زیادہ نہ رہے۔

مضافات کی صفائی کی نگرانی کا فریضہ قصبے کے کوتوال کو سونپا گیا۔

حکم کی خلاف ورزی کرنے والوں کی خلاف تحصیلدار جرمانہ عائد کرتا تھا۔

۱۸۹۹ء کے آس پاس لداخ آنے والے ایک اور شکاری سی ای ایم رسل نے شکار کے احوال لکھے ہیں۔ تب ڈوگرہ حکومت نے ریاست میں شکار کیلئے کئی قوانین وضع کئے تھے۔ لداخ میں جنگلی جانوروں کو ہانک کر شکار کیا جاسکتا تھا۔ نسل کشی کے موسم میں شکار کی اجازت نہیں تھی۔

شکاری جانور مارنے کی حد قائم کی گئی تھی۔ اس کے مطابق ایک شکاری چھ کیل، دوناپو، چارشاپو، چارلرہل، چارمرگ، دوغزال، دوہانگل (کشمیری بارہ سینگا) اور ایک میر مار سکتا تھا۔ چپتے، ریچھ، سور وغیرہ کے شکار کیلئے کوئی تعداد مقرر نہیں کی گئی تھی۔ لائسنس فیس ساٹھ روپے تھی جسے سرکار کو سالانہ تیس ہزار روپے کی آمدنی تھی۔ رسل لکھتا ہے کام پر لئے ہوئے مقامی شکاری اور ملازم لوگوں پر ظلم ڈھاتے ہیں اور کرایہ وغیرہ ادا نہیں کرتے۔

موراوین مشن کے ڈاکٹر اے ہیمبر اور سکیتلین ہیمبر پہلے پہل ۱۹۰۲ء میں لداخ آئے۔ ان کی کتاب The Himalayan tibet لداخ پر ایک دلچسپ کتاب ہے۔ قارئین کو اس کتاب میں اس زمانے کے لداخ سے متعلق دلچسپ معلومات ملتی ہیں۔ لداخ سے متعلق وہ لکھتے ہیں: اس خطے کے ساتھ ہمارے بارہ سال تعلقات کے باوجود ان دلچسپ لوگوں کے بارے میں ہم سطحی معلومات ہی حاصل کر سکے ہیں، پوری جانکاری نہیں۔ ہم دکھ کے ساتھ صرف اس یقین پر ان کو چھوڑ کر جاسکتے ہیں کہ مستقبل ہمیں اس وسیع موضوع کو زیادہ فراغت اور قابلیت سے پنپنے کیلئے یہاں لائے گا۔

ڈاکٹر ہیمبر اور مسز ہیمبر بارہ سال سے زیادہ لداخ رہے ہوں گے یا وہ انگلینڈ جا کر دوبارہ واپس آئے ہوں گے۔ ۱۹۱۹ء میں پہلی جنگ عظیم کے خاتمہ اور اتحادیوں



مدان اور مداف سے ہمارے مہراوین مشن کے یارین جنہوں نے مدان کی تاریخ، ثقافت
اور تمدن کے مختلف گوشوں کو منور کرنے میں مقدور یکم حصہ ادا کیا۔



۵۰ء سے قبل کا فوٹو

کی فتح پر لیہہ میں منعقدہ چار روزہ تقریبات کا ذکر کرتے ہوئے وہ لکھتے ہیں۔ لیہہ میں پہلی دفعہ پٹاخوں، راکٹوں اور آتش بازی کی پھلجڑیوں کا مظاہرہ ہوا۔ وزیر کے بنگلے کے سامنے بڑا سا لاؤ جلا یا گیا۔ پولیس کے دو سپاہی اس کی نگرانی کر رہے تھے۔ پٹاخوں کے ڈھیر کو آگ لگ گئی تقریباً نصف درجن لوگ زخمی ہوئے۔ پولیس کے ایک سپاہی نے چوری سے اپنی جیبوں میں کچھ پٹاخے اٹھائے تھے۔ جنہوں نے آگ پکڑی۔ وہ پاس کے نالے میں جا کر لیٹ گیا۔ اس دوران اس کے بدن کے مختلف حصوں سے راکٹ اور آتش بازی کی پھلجڑیاں نکلنے لگیں۔ دوسرے زخمی علاج کیلئے آئے۔ یہ آدمی ہفتوں بعد آیا۔ وہ ٹھیک نہیں ہوا تھا۔

اس موقع پر جرمنی کے بادشاہ کیسر کا پتلا جلایا گیا۔ ایک روز شہر میں گھوڑ سواروں کا جلوس نکلا۔ اس میں سرکردہ شہریوں کے علاوہ سرکاری ملازم شامل تھے۔ جن میں تحصیلدار ڈاک بابو، تار بابو، چرس افسر اور داروغہ تھے۔

ہمیر اور کیتھلین ہمیر لکھتے ہیں: "لدانخی پھولوں کے بڑے شوقین ہیں۔ چھتوں اور جھروکوں پر صندوقوں میں پھول رکھے ہوئے ہیں۔ کپڑے پر پٹن ہول نہ ہونے کی وجہ سے کان کی لو پر پھول رکھتے ہیں۔"

انہوں نے زوجی لا پر گونا گوں پھول دیکھے۔ درگھوڑے کی پیٹھ پر بیٹھے بیٹھے ستر اقسام کے پھول گئے۔

مصنفین نے تیر اندازی کے تیوہار اور گھوڑ دوڑ کا بھی ذکر کیا ہے۔ ان دنوں لدانخ میں حقہ نوشی عام تھی۔ عورتیں بھی حقہ پیتی تھیں۔ بہتوں کو سوار کے استعمال کی عادت تھی اور جیب میں سوار کی ڈبیہ رکھتے تھے۔

اُن دنوں مسلمان ترکی ٹوپی اوپڑی باندھتے تھے ہمیر اور کیتھرائن ہمیر نے لکھا ہے کہ لدانخی بڑے صحت مند ہیں اور بہت کم بیمار ہوتے ہیں۔ ڈاکٹر ہمیر نے ۱۹۲۵ء میں اس بنا پر استعفیٰ دیا کہ کام کا بوجھ زیادہ نہ ہونے کی وجہ سے ان کیلئے کل وقتی مشن

کے ڈاکٹر کی حیثیت سے کام کرنے کا جواز نہیں ہے۔

ہمیس میلہ پروزیور اور افسروں کی لڑکیاں بچے بہوئیں وغیرہ بند پالکیوں میں میلہ جاتے تھے۔ غیر ملکی اپنے ساتھ بیٹھنے کیلئے کرسیاں لیتے تھے۔ اس کیلئے ہمیں کدہ کا منیجر باقاعدہ درخواست کرتا تھا۔

ہمیر نے لدانی عورتوں کے ہنگے سرپوش پیرق کا ذکر کیا ہے اور پیرق پر کانوں سے جڑے کھال کے ٹکڑوں سے متعلق یہ روایت بیان کی ہے کہ لدان کی ایک رانی کو کان کا درد ہوا اس نے بھیڑ کے بچے کی کھال کے ٹکڑے دونوں کانوں سے لگا دئے۔ درباری خواتین نے اس کی تقلید کی پھر یہ عام لوگوں تک پہنچا اور فیشن بن گیا۔

بچوں اور بڑوں کے کھیلوں میں فٹ بال، بھیڑ یا اور بھیڑ کا بچہ، آنکھ مچولی، بادشاہ اور وزیر کا کھیل Hopscotch سات سمندر یا پہلا دو جا اور کرکٹ کی قسم کا ایک کھیل شامل تھا۔ مٹی کے تین ڈھیر بنا کر ان پر تین لکڑیاں کھڑی کی جاتیں اور گیند کپڑے کی بنی ہوئی تھی۔

ایک زمانہ میں گھوڑ سوار ایک زندہ بھیڑ کو اٹھا کر گول تک لینے کا کھیل کھیلتے تھے جو کوئی اسے گول کے پار لینے میں کامیاب ہوتا، اُسے اچھی ضیافت دی جاتی۔ گھوڑ سواروں میں بھیڑ کیلئے چھین جھپٹ ہوتی۔ اس کھیل میں یار قدی حصہ لیتے تھے۔ ہمیر کے زمانے میں اس کھیل میں مردہ بھیڑ استعمال ہوتی تھی۔

ہمیر نے لدان کے درد قبیلہ برو قپا کے احوال لکھے ہیں، بودہ برو قپا، مرغ مرغیاں نہیں پالتے ہیں، انڈے نہیں کھاتے، گائے کا دودھ نہیں پیتے اور اس کا مکھن استعمال نہیں کرتے ہیں۔ دوسرے مغربی سکال فرانگی، آر، بی شا، فلیسی، ڈینیلی، ڈریو، بی، ڈلف، جیمٹر وغیرہ نے برو قپا اور ان کے تمدن اور رسوم پر روشنی ڈالی ہے۔

لدان کے راجہ اور رانی کے ساتھ ان کے تعلقات تھے اور ایک دوسرے کو دعوت دیتے تھے۔ کرسمس پر رانی کو گراموفون کے ریکارڈ سنائے جاتے۔ رانی کبھی

میجک لنٹرین دکھانے کی فرمائش کرتی تھی۔

کتاب میں ماہرِ طیور بی اوسمن کی ۱۹۲۳ء میں لدانخ آمد کا ذکر ہے۔ اوسمن نے ۶۷ قسموں پرندے دیکھے تھے۔ ان میں طوطی، رام ننگرا، چندول، کوئل، کھنجن، دیا، گزسی، تیتڑ، دھومرا، کالا بازو وغیرہ کے نام دیئے ہیں۔

مصنفین لکھتے ہیں کہ لدانخ میں ماہرینِ حیاتیات، طیور، ارضیات، آثارِ قدیمہ اور دوسرے ماہرین آتے ہیں۔

سالانہ لوچق اور چایا تجارتی اور سفارتی مشن اور دوسرے پرائیویٹ مشنوں کے سامان کی نقل و حمل کیلئے لوگوں کو مفت بار بردار جانور فراہم کرنا پڑتے تھے۔ لیہہ کے اسٹنٹ ریزیڈنٹ یا برٹش جوائنٹ کمشنر نے ۱۹۰۲ء میں یہ معاملہ انگریز سرکار کے سامنے اٹھایا اور لکھا کہ عام لوگوں سے مفت کام نہیں لینا چاہئے۔

تبت اور لدانخ کے درمیان ایک معاہدہ کے تحت لوچق مشن ہر سال لہاسہ جاتا تھا اور تبت سے ہر تیسرے سال چابا کے نام سے ایک سفارتی مشن لدانخ آتا تھا۔ لوچق مشن کو علاقہ لدانخ میں آنے جانے میں ۲۷ روز لگتے تھے اور اس کیلئے تین سو کے قریب گھوڑے اور دوسرے بار بردار جانور اور کئی قلی مطلوب تھے۔ اسی طرح تبت سے آنے والا چابا مشن کو اٹھارہ منزلوں کیلئے ۲۵ گھوڑے اور پاک مفت فراہم کرنا پڑتے تھے۔ ان کے علاوہ کئی کپوں کی طرف سے بھی نجی تجارتی اور سفارتی مشن بھیجے جاتے تھے۔ عام لوگوں پر یہ ایک بڑا بوجھ تھا اور اس کا فائدہ چند ایک افراد کو ہوتا تھا۔

ریاستی سرکار کے ساتھ طویل خط و کتابت کے بعد ۱۹۰۴ء میں انگریز سرکار نے یہ فیصلہ دیا کہ لوچق اور چابا سفارتی مشن کے زیر استعمال آئے بار بردار جانوروں کا کرایہ ان کے مالکان کو کشمیر دربار ادا کرے گا اور پرائیویٹ تجارتی مشن کے اخراجات ان کے مکان برداشت کریں گے۔

وزیر وزارت کی رپورٹ کے مطابق لوہحق پر ایک بار بردار جانور کیلئے یومیہ چھ آنے کے کرایہ کے حساب سے کل ۲۹۰۵ روپے ۱۴ آنے خرچ آتے تھے اور اسی شرح کرایہ سے چابا کے اخراجات ۱۸۶۶ روپے ۴ آنے تھے۔

۱۹۰۴ء کی گرمیوں میں لدانخ سیاحت پر آنے والی ایک خاتون جین ای ڈنکن نے اپنا سفر نامہ لکھا ہے۔ وہ بہت سارے انگریزوں کی طرح اُردو جانتی تھی، انہیں دنوں ہمیس میلہ لگا تھا۔ میلے پر چار یا پانچ یورپی اور ایک امریکی خاتون مس کینڈل تھی، جو پیشے سے لیکچرار تھی چار یورپی انگلینڈ، سکاٹ لینڈ، ایرلینڈ اور آسٹریلیا سے تعلق رکھتے تھے۔

مصنفہ لکھتی ہے کہ سفر میں وزیر کا اجرا کردہ پروانہ کام آتا ہے جس میں گھوڑا اور کھانے پینے کی اشیاء فراہم کرنے کی ہدایت ہوتی ہے۔

جین ای ڈنکن رقم طراز ہے: ”سبھی لوگ مرد، عورتیں، بچے ماتھے پر ہاتھ لے کر جوئے کہتے ہیں۔ لدانخ میں پولیس کے صرف تین کانٹیل ہیں۔ ایک لیہہ میں تعینات ہے۔ اس کا فریضہ برٹش جوائنٹ کمشنر کے آگے آگے چلنا ہے۔ وہ چور کو پکڑ کر کھانا لے جاتا ہے جو غیر مقامی ہوتا ہے۔“

..... کپتان پیئرسن جوائنٹ کمشنر تھا۔ میلے تماشے میں وردی پوش ملازم اس کے سامنے کھڑے رہتے ہیں۔.....

لدانخی انگریزی دوائیوں کیلئے ترستے ہیں اور اندھا دھندان کا استعمال کرتے ہیں مصنفہ ایک ڈاکٹر تھی۔ لوگوں نے اکثر اس سے دوائیاں مانگیں۔

وزیر کی طرف سے لیہہ میں یورپیوں کیلئے ناچ تماشے کا اہتمام کیا گیا جس میں لاموں نے دھارمک ناچ بھی دکھایا۔

لیہہ میں نوادرات کی دودکانیں تھیں جن میں ایک کا مالک ایک مقامی مسلمان حاجی نصر شاہ تھا۔ دکان کی بہت ساری اشیاء لہاسہ اور یارقند سے لائی گئی تھیں۔

موراوین مشن میں ڈاکٹر شا اور ڈاکٹر مارکس تھے۔ ڈاکٹر شانے مصنفہ کو بتایا کہ لیہہ میں شمال یورپ کی ساری سبزیاں جیسے مٹر، پھلی، گوبھی، سلاد، پیاز، گاجر، چقندر وغیرہ اگتی ہیں۔

لیہہ میں جین ڈکن نے سنا کر ۱۹۰۵ء میں ایک ہزار ترکی حاجی لدانخ کے راستے وطن لوٹنے والے ہیں۔ روس اور جاپان کی جنگ کی وجہ سے یہ لدانخ آنے پر مجبور تھے۔ بعد میں پتہ چلا کہ بہت سارے حاجی راستے میں فوت ہوئے۔

مصنفہ چنگ تھنگ بھی گئی واپسی پر پانچ اور سیاح لدانخ پہنچے تھے۔ ان میں تین عورتیں تھیں۔ لدانخ سے ولہستان گئی راستے میں پرنس آف Orleans کو دیکھا جو لدانخ کے راستے روس جا رہا تھا۔ لیہہ سے کئی سرکاری ملازمین پرنس کے انتظامات کیلئے خلعے آئے تھے۔

اس اثناء میں ایک انگریز لڑکی اسبیل ایل ہشپ لیہہ پہنچتی ہے۔ جب وہ لیہہ پہنچی تو چند ہی دکانیں کھلی تھیں لیکن کارواں پہنچنے سے پہلے شہر کی آبادی تقریباً دوگنی ہو گئی۔ لدانخ آنے والے گونا گوں لوگوں میں منے پا (مذہبی منڈلی) آچے لہامو (کچلر منڈلی) درویش، فقیر، عازمین حج، وغیرہ شامل تھے Among the Tilbetans (مطبوعہ ۱۹۰۴ء) میں وہ لکھتی ہے: نوراہ میں ہندو گاوؤں کے لوگوں نے ازبیل سے پوچھا۔ یورپی عورت ہمیشہ کیوں لکھتی اور سینے پر ونے کا کام کرتی رہتی ہے؟ کیا وہ بہت غریب ہے؟ یا اس نے (لکھنے اور سینے پر ونے کا کام کرنے کیلئے) حلف اٹھایا ہے؟

اسبیل کے مطابق لیہہ میں لوگ وزیر کے حکم کے باوجود اپنے بچوں کو موراوین سکول نہیں بھیجتے تھے۔ پادری ریڈ سلوب اور ڈاکٹر کارل مارکس والدین سے ملے اور انہیں ترغیب دی کہ وہ بچوں کو سکول بھیجیں۔ اس کا اچھا نتیجہ نکلا۔

ازبیل لکھتی ہے مشن کے اسپتال اور ڈسپنسری میں سردیوں میں اوسطاً سومریض

آتے ہیں۔ گرمیوں میں مریضوں کی تعداد بہت زیادہ ہوتی ہے۔ لدانخی عورتیں ساٹھ پونڈ وزن کا بوجھ اٹھا کر دروں کو پار کرتی ہیں۔ ان کی عمر لمبی ہوتی ہے۔ لدانخی سال میں ایک دفعہ نہاتے ہیں۔ تہواروں کے بغیر شاذ ہی کپڑے بدلتے ہیں۔ ان دنوں لیہہ میں ڈاک بابو جولدن نام کا لدانخی تھا۔ بقول مصنفہ وہ اپنی دیانت داری اور سچائی کیلئے مشہور تھا۔

نوبراہ کے بعد وہ ۱۳ ہزار فٹ سے زیادہ بلند گاؤں روپشوروانہ ہوئی۔ جہاں اُس نے خانہ بدوش چٹکپاؤں کے تین ساتھ راتیں گزاریں۔

ازبیلہ بشپ کو لیہہ کے خوبصورت آسمان رنگ اور ثقافت سے لگاؤ کی وجہ سے لدانخ سے واپس جانے کا دکھ تھا۔

۱۹۰۵ء میں برٹش جوائنٹ کمشنر نے وزیر کے نام ایک خط میں یاد دہانی کرائی کہ حسب وعدہ ملازمین سے (گاؤں میں) اپنے دورے کے دوران کسانوں کو کھان پان کی اشیاء کے دام ادا کرائیں اور گھوڑے وغیرہ کے استعمال کیلئے ان کا کرایہ کسانوں کو دیں۔ وزیر اپنے تمام ملازموں کو اس حکم پر عمل کرنے کی ہدایت دیتا ہے۔ تحصیلدار اور نائب تحصیلدار کو لکھتا ہے کہ اپنے ماتحتوں سے ان پر عمل کرائیں۔ اگر کرایہ یا اشیاء کی قیمت ادا نہ کرنے کی کوئی شکایت موصول ہو تو وہ یہ اس کی نوٹس میں لائیں۔

مہاراجہ اور اس کے حکام لدانخ میں اپنی آمدن بڑھانے کے چکر میں رہتے تھے۔ کبھی اون، کبھی سوڈا (جونو براہ میں دستیاب تھا) اور کبھی چھنگ پر ٹیکس عائد کرنے کا منصوبہ بناتے۔ کبھی لیہہ میں کشم کا دفتر کھولنے کی تجویز رکھتے۔ ملازمین اکثر وسط ایشیا کے تاجروں کو ہراساں کرتے تھے اور ان سے روپیہ بٹورنے کیلئے بہانہ ڈھونڈتے تھے۔ ایسے میں برٹش جوائنٹ کمشنر مداخلت کرتا تھا جس سے لدانخی اور یارقندی مصیبتوں سے بچ جاتے تھے۔

ڈیوڈ فریزر نام کا سیاح ۱۹۰۶ء میں زنکار سے لیہہ پہنچا۔ انہی دنوں یارقند

سے کارواں پہنچے۔ وہ اپنے سفرنامہ میں لکھتا ہے کہ جب کارواں آتا ہے تو لیہہ بازار 'الف لیلا' کی یاد دلاتا ہے۔ اُن دنوں یارقند سے درآمدات کا ایک تہائی حصہ چرس تھی جس کی مالیت تین لاکھ روپے تھی۔ اس پر سو فیصد ٹیکس تھا۔ چرس سے پنجاب کے لوگوں کو بڑا نقصان پہنچ رہا تھا، تب حکومت نے ٹیکس چار سو فیصد گنا بڑھایا۔

ایک سیاح C.M. Enriquez رقم طراز ہے۔ لیہہ Cosmopolitan جیسا عالمی شہر نہیں ہے۔ اس کے دلفریب بازاروں کی چہل پہل کا منظر فراموش نہیں کیا جاسکتا۔

..... لیہہ کی عورتیں خوبصورتی اور پوشاک میں گاؤں کی عورتوں سے بہت بہتر ہیں۔ وہ سبوں سے کھلتی ہیں اور صاف گو ہیں۔ مصنف نے لداخی اخلاق کی تعریف کی ہے۔ جسمانی گند کی بُرائی کی ہے..... رومی کلیسا اور لداخی لاموں میں کئی باتوں میں مماثلت پائی ہے اور بتایا کہ گھنٹیاں، تسبیح اور تبرکات ایک جیسے ہیں۔ Enriquez کے لیہہ میں قیام کے دوران قحط کا ساعالم ہوا تھا اور بازار میں آٹا نایاب ہو گیا تھا۔

سون ہیڈین سویڈن کا ایک سرکردہ محقق اور مہم جو تھا۔ وہ چار مرتبہ لداخ آیا تھا جہاں سے وہ تبت اور سنٹرل ایشیا گیا۔ ان کی تصنیف Trans Himalaya (تین جلدیں) ان کے مہم جو یا نہ سفر اور تحقیقی کارناموں پر بصیرت افروز روشنی ڈالتی ہے۔ ۱۸۹۸ء میں ہیڈین کورایل جیوگرافک سوسائٹی نے Founder ایوارڈ اور ۱۹۰۳ء میں وکٹوریہ ایوارڈ عطا کیا۔

ہیڈین کا انتقال ۲۶ نومبر ۱۹۵۲ء کو شکاگو میں ہوا۔ وہ لداخ میں آخری مرتبہ ۱۹۰۸ء میں آیا اپنی تبت کی مہم کیلئے انہیں لیہہ میں پچیس ملازموں کو بھرتی کرنا تھا۔ یہ خبر سن کر اس لمبے اور مشکل سفر پر جانے کیلئے لیہہ کے بہت سارے جسمانی طور ٹھیک آدمی اس کے ساتھ ساتھ مہم پر جانے کیلئے ہینڈین کے

پاس آئے۔ بہتوں نے سفارش لائی تھیں۔ ۶۲ سالہ عبدالغفور نے، جس نے اس سے پہلے لمبے سفر کئے تھے، ہیڈین سے کہا کہ اگر وہ اسکو سفر میں نہیں لے گا تو سردیوں میں اس کے بچے بھولے مر جائیں گے۔ کارواں لیڈر محمد عیسیٰ کی سفارش پر ہیڈین نے عبدالغفور کو اپنی پارٹی میں لیا۔ عمر رسیدہ آدمی نے اس سفر میں اپنے ساتھ کفن لیا تو محمد عیسیٰ نے قہقہہ مارا، عبدالغفور صحیح و سلامت لوٹا اور ۵۳ سالہ محمد عیسیٰ اسی تبت سفر میں چل بسا اور وہی کفن ان کے کام آیا۔

یہ واقعہ اس دور کے لداخیوں کی غربتی اور بے روزگاری کی عکاسی کرتا ہے۔ ہیڈین لکھتا ہے: "جب وہ لیہہ سے اپنی مہم پر روانہ ہوا تو بازار میں چند بھکاری ان کے پیچھے پیچھے چلے۔"

ہیڈین لیہہ کے تین امیر تاجر حاجی نصر شاہ، خواجہ غلام رسول اور داواشاہ کا ذکر کرتا ہے۔ حاجی نصر شاہ کے خاندان میں تقریباً سو افراد تھے۔ لہاسہ، مشکاچے، گرتوق، یارقند اور سرینگ میں ان کے مکانات تھے۔ ان کے بیٹے تجارت کرتے تھے۔ ان کے بڑے بھائی حاجی حیدر شاہ اور عمر شاہ کا انتقال ہوا تھا۔

ہیڈین کی خواجہ غلام رسول سے ملاقات مغربی تبت کے سرمائی صدر مقام گرتوق میں ہوئی۔ خواجہ تجارت کے سلسلے میں وہاں ٹھہرا تھا۔ وہ مشرقی ترکستان سے مال منگاتا تھا اور تبت میں فروخت کرتا تھا۔ وہ کئی خانوں والے ایک بڑے تنبوں میں مقیم تھا۔ دیوان خانے میں جہاں قالین بچھے تھے، بخاری جلائی تھی۔ خواجہ اسی میں بیٹھا چاندی کے پترے لگے تھے سے لطف اندوز ہو رہا تھا۔ تنبوں کے ساتھ ایک اور چھوٹا خیمہ تھا جس میں وہ نماز پڑھتا تھا۔ ہیڈین اور خواجہ نے فارسی میں بات چیت کی۔ ہیڈین لکھتا ہے خواجہ بڑا خوش مزاج تھا اور ہنسی مذاق کرتا تھا۔

خواجہ نے ہیڈین کو قرض پر روپیہ فراہم کیا اور ہیڈین کی سفارش پر برطانوی ہند کے وائیس رائے نے خواجہ غلام رسول کو خان بہادر کا خطاب دیا۔

خواجہ غلام رسول خواجہ نصر شاہ کے خاندان سے تعلق رکھتا تھا۔ تاریخی پوچھتق مشن پر اس خاندان کی اجاہ داری تھی۔

داو دشاہ دوسر بڑا تاجر تھا۔ انہوں نے بھی ہیڈین کو مالی امداد کی پیشکش کی۔ داو شاہ کے خاندان نے بھی لوچتق کی قیادت کی تھی۔

لداخ کے دوسرے چھوٹے تاجر خشک پھل اور کشمش تبت لیتے تھے۔

لداخی راجہ کے ساتھ لیہہ میں تعینات حکام مناسب برتاؤ نہیں کرتے تھے۔ اس سلسلے میں برٹش جوائنٹ کمشنر کو مپ بیل نے مہاراجہ کی سرکار کو چند تجاویز پیش کی تھیں۔ اس ضمن میں اس کا جانشین ڈی جی اولیور ۱۳ جون ۱۹۰۸ کو ریاست جموں و کشمیر کے وزیر اعظم کو ایک خط بھیجتا ہے جس میں راجہ کے سماجی مرتبہ کا خیال رکھنے کی ضرورت پر زور دیتا ہے۔ وہ کپتان کو مپ بیل کی تجاویز کو بھی حوالہ دیتا ہے جن میں ایک تجویز یہ تھی کہ گیلپو (راجہ) کو کوئی سرکاری کام ہو، تو تحصیلدار کو چاہئے کہ وہ راجہ کا پورا خیال رکھے۔

وزیر اعظم برٹش جوائنٹ کمشنر کا خط وزیر خارجہ کو بھیجتا ہے اور متوخر الذکر اسے لیہہ کے وزیر وزارت کو برائے رپورٹ بھیجتا ہے۔ وزیر جواب دیتا ہے کہ لداخ کا راجہ ضم تکمیل ایک بھلا مانس اور خوش اخلاق انسان ہے۔ راجگانِ ملستان سے لداخی راجہ کا مرتبہ بلند مانا جاتا ہے۔ لداخی ان کی بڑی عزت کرتے ہیں۔ سالانہ وغیرہ کے تیوہار پر راجہ جلوس میں شرکت کرتا ہے۔ ان اخراجات کی وجہ سے راجہ کی مالی حالت خراب ہے اور وہ مقروض ہے۔ اُن کو کارسہر کا رکیلے وزارت یا تحصیل دفتر میں نہیں بلانا چاہئے اگر عدلیہ کا اہم معاملہ نہ ہو تو وہ اپنا معتبر بھیجے کا مجاز ہونا چاہئے۔

مہاراجہ نے یہ تجویزیں مان لیں۔ اس دوران وزیر نے تحصیلدار کو ہدایت دی کہ وہ راجہ کیساتھ عزت سے پیش آئے اور انہیں تحصیل میں کرسی پیش کرے۔

جولائی ۱۹۱۲ء میں امریکہ کا ایک ماہر نباتات اور آرٹھیورٹ لداخ آیا لداخ

میں اس نے پودوں اور جڑی بوٹیوں کا سروے کیا۔ ۱۹۱۳ء میں سیٹورٹ ایک پارٹی کے ساتھ دوبارہ لداخ آیا۔ لیہہ کرگل کے درمیان دو اونچے درّوں پر اُس نے ۵۴ قسموں کے پودوں کی گنتی کی۔ گلشن لا، ساپی لا اور روسی لا پر ۱۴۵ قسموں کے پودے پائے گئے۔ روپشو میں ۵۰۰ فٹ کی بلندی پر چھ (۶) اقسام کے پودے دیکھے۔ اس سفر کے دوران اس نے ۹ ہزار سے ۵۰۰ فٹ کی بلندی پر ۴۷ قسموں کے پودوں اور جھاڑی بوٹیوں کے نمونے جمع کئے۔

لداخ سے وہ پارالا چا سے ہوتا ہوا شملہ گیا۔

سیٹورٹ نے اپنے سے پہلے لداخ آنے والے ماہرین کی فہرست بنائی ہے جنہوں نے لداخ کے پودوں اور جڑی بوٹیوں کے نمونے جمع کئے۔ ان میں شے لے گین ویٹ، ولیم ہے، جے ایل سیٹورٹ، ورک میز، کونوے، ڈیزی اور ڈی فلپس شامل ہیں۔ ۱۸۷۳ء میں ہندرسن اور ہیوم نے، جو فورستھ مشن کے ممبر تھے، ۴۰۰ قسموں کے پودوں کی فہرست مرتب کی تھی۔ ان میں ۶۷۲ قسمیں لداخ میں پائی گئیں۔

ڈاکٹر فلپس ڈی فلپسی اٹلی کا ایک نامور محقق تھا۔ وہ ۱۴-۱۹۱۳ء میں بلتستان اور لداخ آیا۔ انہوں نے کرگل میں ڈاک خانہ، تارگھر، سرائے اور ڈوگرہ قلعے کا ذکر کیا ہے۔ تب دریائے سورو پار کرنے کیلئے جھولا پل تھا۔

فلپس مارچ کے مہینے میں لیہہ پہنچا۔ جب وہ پھانک سے بازار میں داخل ہوا تو مہاراجہ کے افسران اور کوشوق کے نمائندے نے استقبال کیا۔

فلپس لکھتا ہے لیہہ بازار کے دونوں طرف پشیر ہیں۔ بازار پولوگر اوٹڈ کے طور استعمال ہوتا ہے۔..... لیہہ ایک چھوٹی Cosmopolitan دنیا کا مرکز ہے جہاں مختلف طبقوں اور زمروں کے شہری رہتے ہیں..... لداخی عورتیں چہرے کی اچھی رنگت کیلئے بیلا ڈونا بیری سے بیج اور اس کا گودا استعمال کرتی ہیں۔

فادر ڈینزی ڈیری کے حوالے سے وہ لکھتا ہے لداخی بالکل مغرو نہیں ہیں وہ

بھلے مانس ہشاش بشاش اور حلیم ہیں۔

آرغون سے متعلق فلپس نے لکھا ہے۔ آرغون نام مشرق ترکستان میں عام مستعمل ہے۔ یہ لوگ چینی اور ترکی نسلوں کی اولاد ہیں۔ یہ قدیم نام ہے۔ مارکوپولو نے بھی آرغون کا ذکر کیا ہے جو جنوب مشرق منگولیا میں آباد تھے اور بودھوں اور مسلمانوں کے مخلوط النسل تھے۔

ڈاکٹر فلپس کی مطابق لیہہ ضلع کے ۱۰۸ گاؤں میں ۷۰ اچھوٹے اور بڑے گنے ہیں۔ ایف ای پیٹر پندرہ سال سے لیہہ میں پادری تھے۔ فلپس لیہہ میں ایک گوشہ نشین لاما سے ملا۔ وہ ایک پہاڑی پر ایک چھوٹی سی گٹیا میں رہتے تھے اور ایک بلی اس کی واحد ساتھی تھی۔

مصنف نے گوان رسول کو ایک قابل ترین اور بہترین کارواں لیڈر قرار دیا ہے، جو فلپس کی مطابق تبتی، انگریزی، فارسی اور ترکی زبانیں جانتا تھا۔ لیہہ میں فلپس نے کھیل تماشے اور کپڑوں کے دھارمک ناچ جھمزدیکھے، اس نے ستور لوق کا میلہ دیکھا، جس میں بدی کی علامت ایک چتکے پر گولیاں چلائی جاتی تھیں اور پھر نذر آتش کیا جاتا تھا۔ گولیاں چلانے کی شروعات جانسن کی وزارت کے زمانے سے ہوئی۔

ستور لوق کا میلہ قدرتی آفات، لڑائیوں اور بیماریوں سے محفوظ رہنے کیلئے ہر سال منایا جاتا ہے۔

مصنف لکھتا ہے ”انہیں دنوں نومبر میں سکر دو میں چند غبارے چھوڑے گئے۔ جو رو دوق میں اترے لاموں نے اس سلسلے میں لمبی پوجا کی۔

Ashbrooke Crump اشمو رو کے کرمپ ۱۹۱۸ء کی گرمیوں میں لداخ آنے والے سیاحوں میں ایک سیاح خاتون تھی۔ وہ جولائی میں لداخ پہنچی۔ دوسرے سیاحوں نے اپنی سیاحت کی سرگزشت نہیں لکھی اس لئے ہم ان کے متعلق

کچھ نہیں جانتے۔ کرمپ نے اپنی سرگذشت میں لکھا ہے۔ لدانخی بڑے خوش و خرم رہتے ہیں۔ ہمارے قافلے کے افراد خوش طبع اور خوش مزاج ہیں اور اچھی آواز میں گاتے ہیں۔

لدانخی کی سبزیوں کو وہ ایشیا میں بہترین بتاتی ہے۔

امریکی صدر روز ویلٹ کے دو بیٹے تھیوڈر روز ویلٹ اور کر میت روز ویلٹ شکار کیلئے لدانخ آئے جہاں سے وہ یارقند گئے۔ دونوں بھائیوں نے East of the sun and west of the Moon (مطبوعہ ۱۹۲۶ء) کے نام سے ایک کتاب لکھی ہے جس میں اس سفر کا ذکر ہے۔ وہ لکھتے ہیں کہ ہم لدانخ کے علاقے میں پہنچے تو عورتیں اور مرد جو لے جو لے کہنے لگے۔ لیہ بازار میں ایک ہاتھ سے دوسرے ہاتھ میں حقہ پہنچایا جاتا ہے اور حقہ نوش کش پر کش لگانا ہے۔

خواجہ عبداللہ شاہ اقسقال تھا جو برٹش جوائنٹ کمشنر کے تحت وسط ایشیا کے تجارتی امور کا افسر اعلیٰ ہوتا تھا۔

لیہ میں ان کیلئے ایک تمدنی پروگرام کا اہتمام کیا گیا جس میں ایک گلگتی نے تلواریں پانچ دکھایا۔

لدانخ کے گاؤں نور لا میں انہوں نے ”منے پاشو“ دیکھا

ایک خاتون سیاح ہیلن میری بولنویس (Boul nois) اپنے شوہر، پانچ سالہ بچی اور چھ ماہ کا دودھ پیتا بچہ سمیت سیاحت پر لدانخ آئی۔ پہلے انہوں نے ہمیں کا سالانہ میلہ دیکھا۔ ۵ جولائی ۱۹۶۶ء کو وہ لیہ پہنچی۔ اپنے سفر نامہ Into little Tibet میں وہ لکھتی ہے ”لیہ بازار خالی خالی سا تھا۔ کارواں کا موسم نہیں تھا۔ بازار میں تبتی اینٹ چائے۔ تانبے کی چائے دانیاں، چاندی کے پترے والی لکڑی کی پیالیاں، لاموں کی گھنٹی، مالا، کشکول، پریر و ہیل وغیرہ دستیاب ہیں۔ ان کے علاوہ ایک انسانی کھوپڑی بھی فروخت کیلئے رکھی تھی۔“

مصنفہ نے اپنی کتاب میں ڈاکٹر فرانگی اور کرنل واڈل کی کتابوں کا بہت حوالہ دیا ہے۔ ایسے کئی سفر ناموں میں فرانگی اور دوسرے تاریخ دانوں کی کتابوں کے اقتباسات دئے گئے ہیں۔

اس دوران لداخ کے وزیری کی طرف سے یورپیوں کے تفریح کیلئے ایک تماشے کا اہتمام کیا جاتا ہے۔ مصنفہ کو بھی مدعو کیا جاتا ہے۔ دعوت نامہ کے ساتھ تماشے کا پروگرام منسلک ہے۔ قارئین کی دلچسپی کیلئے ہم یہاں پروگرام کی تفصیلات پیش کرتے ہیں۔

اردو اور ڈرامہ: (سکول کے بچے پیش کریں گے) دن کے ۳ بجے سے

ساڑھے تین بجے

ساڑھے ۳ سے ۴ بجے

۲ بچوں کا کھل

۴ بجے سے ساڑھے ۴ بجے

۳ رچائے

ساڑھے ۴ بجے سے ۶ بجے

۴ چھتر (لاموں کا مذہبی رقص)

۶ بجے سے ساڑھے ۸ بجے

۵ آرام

۸ بجے سے ساڑھے ۹ بجے

۶ رڈز

ساڑھے ۹ سے ۹ بجکر ۴۰ منٹ تک

۷ لمبا آدمی کا ناچ

۹ بجکر ۴۰ منٹ سے ۹ بجکر ۵۰ منٹ تک

۸ مور ناچ

۹ بجکر ۵۰ منٹ سے ۱۰ بجکر ۵ منٹ تک

۹ شیر ناچ

۱۰ بجکر ۵ منٹ سے ۱۰ بجکر ۲۰ منٹ تک

۱۰ اسناپ

۱۰ بجکر ۲۰ منٹ سے ۱۰ بجکر ۲۵ منٹ تک

۱۱ بوڑھا آدمی اور بیٹا

۱۰ بجکر ۲۵ منٹ سے ۱۰ بجکر ۴۰ منٹ تک

۱۲ گھوڑا سواری

۱۰ بجکر ۴۰ منٹ سے ۱۰ بجکر ۵۵ منٹ تک

۱۳ کشمیری پنڈٹ

۱۰ بجکر ۵۵ منٹ سے ۱۱ بجکر ۵ منٹ تک

۱۴ مور ہنسی

۱۵ اترتلوارناج ۱۱ بجکر ۵ منٹ سے ۱۱ بجکر ۱۰ منٹ تک

۱۶ رکتی اور امبان ۱۱ بجکر ۱۰ منٹ سے ۱۱ بجکر ۲۰ منٹ تک

تماشے کا مذکورہ پروگرام ہندوستان کو آزادی ملنے تک کم و بیش قائم رہا جو برٹش جوائنٹ کمشنر اور دوسرے مہمانوں کو وقتاً دکھایا جاتا ہے۔ بعد میں ان میں چند آئیٹم مہیا کئے گئے اور ان کے بدلے میں نئے آئیٹم کا اضافہ کیا گیا۔ کئی سیاحوں نے بڑے چاؤ سے اس تماشے کا تذکرہ کیا ہے۔ مورناج، شیرناج اور رکتی اور امبان چین کے دین ہیں۔ ان تماشوں کو دیکھنے کیلئے اکثر لدانخی آتے تھے۔

۱۹۲۲ء کی گرمیوں میں ایک اور خاتون سیاح لیلین اے شارلیہ پہنچی زوجی لاپراس نے گھوڑے پر سوار ۵۷ قسموں کے خود رو پھول رگے۔ لیلین نے زوجی لا کو Rock Garden کہا ہے۔ ڈاک ہر کاروں کیلئے درے پر پٹس بنے تھے۔ لیلین نے خردو نگ درہ پر کئی اقسام کے پھول دیکھے۔ لیکن یہ بکھرے بکھرے تھے۔

لیہہ میں ایک شام پریذیڈنٹ کے اعزاز میں وزیر کی طرف سے ایک تماشے کا اہتمام کیا گیا۔ لیلین نے بھی یہ تماشا دیکھا۔ پروگرام وہی تھا جس کا ذکر پہلے آیا ہے۔ تماشا گاہ میں کوشق (بڑے لاما) اور راجہ کیلئے الگ شامیانہ تھا ہندو اور مسلمانوں کیلئے الگ شامیانہ تھے۔ تماشا گاہ کے درمیان میں الاؤ جلایا گیا تھا جس پر بار بار مٹی کا تیل چھڑکا جاتا تھا۔ اس کی روشنی سے سازما حول جگہ کا اٹھتا تھا۔ بقول مصنفہ ایک لحاظ سے روپیہ جلایا جا رہا تھا کیونکہ پنجاب اور کشمیر کے ایک ٹین مٹی کا تیل بیس ڈالر میں لدانخ پہنچتا تھا۔

انہی دنوں نیا نگ کنپہ کے لامے جموں سے لیہہ واپس پہنچے تھے۔ انہیں پرنس آف ویلز کو چھمڑ دکھانے کیلئے جموں لیا گیا تھا۔

پھر لدانخ سے واپس جانے کا دن آگیا۔ لیلین اے شار حسرت سے کہتی ہے:

افسوس! ۲۱ اگست کو ہمیں واپسی سفر پر دوبارہ روانہ ہونا پڑا۔

تبت میں کیونسٹ حکومت قائم ہونے سے پہلے لداخ سے متعدد بودھ یاترا اور مذہبی تعلیم حاصل کرنے کیلئے لہاسہ جاتے تھے۔ کئی بودھ مذہبیات میں ڈاکٹریٹ کی ڈگری لے کے لداخ لوٹتے تھے۔ کچھ لوگ وہاں مستقل بس جاتے تھے چند مسلمان تجارت کے سلسلے میں تبت آتے جاتے تھے۔ لیہ سے لہاسہ تین ماہ کا سفر تھا۔

ہر لداخی کیلئے تبت کھلا تھا۔ اس کا فائدہ اٹھا کر انگریزوں نے تبت اور یارقتد جاسوس بھیجے جن کا ذکر اوپر آیا ہے۔

لداخیوں کے تین تبتوں کی نظروں میں اپنی ایک شبیہ ہے۔ ذیل کا واقعہ اس ضمن میں ایک مثال ہے۔ الیکڈنڈر ڈیوڈ نیلی ایک فرانسیسی عورت تھی۔ وہ تبت جانا چاہتی تھی لیکن یورپیوں کیلئے تبت ممنوعہ علاقہ تھا۔ ۱۹۲۳ء میں سکم کے ایک لاما یونگرن کے ہمراہ یاتری بن کر وہ لہاسہ پہنچی۔ وہ تبتی زبان جانتی تھی۔ اس نے اپنے چہرے اور بالوں کو سیاہ بنایا تھا اور پھٹے پرانے کپڑے پہنے تھے۔ اپنا تجربہ وہ یوں بتاتی ہے:

”پوتا لاکا درشن کر کے جب میں نیچے اتر رہی تھی تو مجھے دیکھ کر ایک آدمی نے اپنے ساتھیوں سے پوچھا، تمہارے خیال میں یہ کہاں سے آئی ہے؟ اس نے خود ہی اس کا جواب دیا۔ یہ ایک لداخی ہونی چاہئے۔

دوسری مرتبہ جب میں چوکھنگ دیکھ رہی تھی، تب بھی میں لداخی سمجھ گئی۔ کسی نے پیچھے سے کہا۔ اس عورت کو پوتر پانی دے دو، بیچاری دُور لداخ سے آئی ہے۔ اس کی گہری عقیدت کو دیکھو۔

میں نے اپنے گرد مسکراتے چہرے دیکھے۔ ایک آدمی میرا بازو پکڑ کر لے گیا اور ہیرے جڑے ایک برتن سے پوتر پانی پلایا۔

اگست ۱۹۲۳ء میں ایک روسی پی ایس نازاروف کا شگر سے لداخ کیلئے نکلا۔ اس نے روس میں کیونسٹوں کی خلاف بغاوت میں حصہ لیا تھا اور وہاں سے فرار ہوا تھا۔

نازاروف نے اپنے سفر نامہ میں لداخ سے متعلق اپنے مشاہدات کا تذکرہ کیا ہے۔ وہ لکھتا ہے: عورتوں کے علاوہ چھوٹی چھوٹی لڑکیاں بھی پیرق پہنتی ہے۔ حتیٰ کہ پانچ چھ سال کی بچیوں کے سر پر پیرق تھے۔

پیالی کے علاوہ لدانی چمچی بھی اٹھاتے ہیں۔ عورت اور مرد کیلئے الگ الگ چمچی ہے۔ ایک سرا شور بہ پینے میں استعمال کیا جاتا ہے۔ دوسرا ہراستو ہلانے میں کام آتا ہے۔ یہ کمر بند سے باندھی ہوتی ہے۔

لداخی پھولوں کے شوقین ہیں۔ اپنی ٹوپوں پر پھول لگاتے ہیں۔ ذاتی صفائی سے یہ غافل ہیں لیکن اپنے گھروں، گلیوں اور باغوں کو بہت صاف ستھرا رکھتے ہیں۔

کرگل کے لوگ بھی دیانت دار اور نیک خصلت کے ہیں۔ لیہ سے کشمیر جاتے ہوئے راستے میں نازاروف کوئی شکل کے ڈنڈے پر سامان اٹھائے بلتی نظر آئے جو معاش کی تلاش میں شملہ جا رہے تھے۔

۱۹۲۰ء کی دہائی میں ایک انگریز فوجی افسر میجر ایم ایل اے کامپرتس Compartz المعروف گنپت لداخ آیا۔ وہ لداخ کا سچا عاشق تھا۔ اس کی دو کتابیں The magic Ladakh اور The Road to Lamaland اُس دور کے لداخ کا نقشہ پیش کرتی ہیں۔ وہ دودفعہ لداخ آیا لگتا ہے۔ ایک مرتبہ اُس نے پورے چھ مہینے لداخ کی سیاحت کی۔ لداخ اور Magic جاود کا لفظ بہتوں کی زبان پر رہا ہے "Magic Ladakh" ۱۹۲۸ء میں شائع ہوئی۔

سیجر کا نام گنپت اس کے ماتحت ہندوستانی فوج نے رکھا تھا جب وہ ایک پیدل رجمنٹ میں سیکنڈ لیفٹیننٹ تھا۔

وہ لکھتا ہے: میرے لئے عمومی طور بالائی برف اور خصوصی طور لداخ دلکشی

رکھتا ہے جس کی کشش سے میں پامال ہوتا ہوں۔ دوسرے لوگ بھی انہی تجربات سے گزرتے ہیں۔ وہ کہتا ہے۔ یہ لداخ خوابوں اور تخیلات کا دلش ہے۔

کمپت لدائیوں سے متعلق اپنے تاثرات ان الفاظ میں بیان کرتا ہے۔ ”میری نظر انتخاب میں لدائیوں میں تین خصوصیتیں سب سے نمایاں نظر آتی ہیں۔ خوش رہنا، دیانت داری اور کام کرنے کا جذبہ گرمی اور سردی میں یہ ہستے ہستے محنت اور مشقت کریں گے۔ بھاری بوجھ اٹھا کر لمبے فاصلے طے کریں گے۔ تھوڑی سی خوراک اور معمولی سے آرام پر وہ جیتے ہیں جس معنی میں ہم آرام و آسائش کو لیتے ہیں چاہے غریب ہوں یا امیر وہ ان سے بالکل ناواقف ہیں۔ حتیٰ کہ لداخ میں امارت کا جو مفہوم ہے، انگلینڈ میں اسے مراد غریبی ہوگی۔“

لدائی عورت سے متعلق کمپت کے تاثرات ”لدائی عورت اپنے گھر کی مکمل مالکن ہے۔ مرد اس کی مضبوط قوت بازو کے زیر نگیں ہے۔ اس کے پاس اپنا روپیہ ہے۔ وہ اپنی جگہ تجارت کرتی ہے۔ اس کا لفظ قانون ہے۔“

The Road to Lama Land میں وہ لکھتا ہے: ”جو کوئی لیہہ آتا ہے وہ یا تو انوکھا آدمی ہوتا ہے۔ یا عمدہ انسان۔ زیادہ تر عمدہ انسان ہوتا ہے۔ لداخ آنے والے زیادہ تر لوگ محقق، سائنسدان، فن کار، قلم کار، منتظم ہوتے ہیں۔“

ہمیر کے پاس ایک آئوگراف الیم تھا۔ جس میں بڑے دلچسپ نام تھے۔ لداخ کی معاشی حالت سے متعلق کمپت بڑی مثبت رائے رکھتا ہے اور تضاد بھی پایا جاتا ہے۔ وہ لکھتا ہے لداخ ایک خود کفیل خطہ ہے۔ یہ ہر چیز پیدا کرتا ہے۔ لداخ غریب نہیں۔ میں نے یہاں کوئی بھکاری نہیں دیکھا۔ کوئی بچہ بے سہارا نہیں ہے۔“

اس کے مشاہدے کے مطابق لیہہ میں ان دنوں کوئی نانہائی نہیں تھا۔ گھر میں لٹی روٹی، مربہ اور مکھن استعمال ہوتا ہے۔

وہ رقم طراز ہے: "لداخ کے ایک دیہاتی کی زندگی سڑک اور اس کے کھیتوں کے درمیان گزرتی ہے۔ وہ دھرتی کا پروردہ ہے اور زمین اس کی زندگی میں رچی بسی ہے۔ کتابوں، فلموں، سیاستدانوں ہڑتالوں، تالہ بندیوں اور دوسرے بے شمار فوائد سے یہ بے خبر ہیں جو جدید خونفک درندہ ترقی کے دین ہیں۔ یہ فصلوں اور اپنے مویشیوں کے مسائل میں مستغرق رہتا ہے۔"

لداخ میں دیہات صدیوں تک ایسے ہی رہیں گے۔ یہاں پہاڑوں کی وجہ سے جہاز اُتر نہیں سکتے۔ گاڑی نہیں جاسکتی..... عورتیں تھکی پراؤن کاتی ہوئی چلتی ہیں..... مالا پھیرتے، پریرو ہیل گھماتے، رسی باٹے مرد اور اؤن کاتی ہوئی عورتیں عام نظر آتی ہیں۔

میلے میں جب بتتی (لداخی) عورتوں کو آمینہ، ماچس وغیرہ دکھائے جاتے تو حیران ہو جاتی تھیں۔

گپت کیمطابق ان دنوں صرف کرگل اور لیہہ میں دکانیں تھیں۔ راستے میں دودھ، انڈے اور چوزے کے سوا کچھ بھی نہیں ملتا ہے۔ کرگل قصبہ میں مٹی کا تیل، ماچس، بمبئی اور مانچسٹر کے سوتی کپڑے دستیاب ہیں۔

رنگ برنگ پہاڑوں کے پس منظر میں اس کو کرگل دلکش لگا۔

پشکیم گاوؤں کو گپت نے اس کی بنجر بھوری پہاڑیوں اور برفانی نالوں کیلئے جواہر اور زمرّی رنگ کا قیمتی پتھر کہا ہے۔

گپت نے چقمق سے آگ بنانے کی بڑی کوشش کی۔ لیکن کامیاب نہیں ہوا۔ لیکن ایک لداخی نے تین دفعہ رگڑنے پر چنگاری پیدا کی۔

مصنف نے لداخ میں مکہ معظمہ سے حج کر کے آنے والے بہت سارے یار قندی دیکھے اور سفر کے دوران راستے میں مرنے والے مسافروں کی قبریں نظر آئیں۔

Mountain Magic کی مصنفہ ایوے اورے ۱۹۲۶ء میں اپنے شوہر کے ہمراہ لداخ آئی اور بے ساختہ یہ لکھا: ہم ایک ایسے ملک میں آئے ہیں جو دوسرے سیارے کا لگتا ہے۔ جس دنیا کو ہم جانتے ہیں یہ اس سے بالکل مختلف ہے۔“

لداخیوں سے متعلق وہ رقم طراز ہے: بازار میں ہر لداخی ہمیں دیکھ کر مسکرایا۔ لداخی خاص کر عورتیں بہت ہنستی ہیں۔ یہ عیاں تھا کہ بڑی غربی اور لاعلمی کے باوجود ان کو زندگی اچھی لگتی تھی۔ مورادین مشتری نے ہمیں بتایا کہ ہندوستان کے دوسرے لوگوں سے یہ زیادہ سیدھے سادے ہیں..... لداخ میں میلوں پر الاؤ ہوتا ہے جس پر مٹی کا تیل چھڑکایا جاتا ہے۔“

ایوے اورے کی مطابق اُن دنوں سرینگتالیہ ہر ریٹ ہاؤس میں مختلف موضوعات پر کتابیں ہوتی تھیں جو سیلانیوں نے پچھلے پچاس سال کے دوران چھوڑی ہیں۔

۱۹۲۰ء کی دہائی میں تین دلچسپ اور انوکھے یورپی لداخ آئے۔ ان میں ایک عورت تھی۔ کچھ لوگ انہیں امریکی بتاتے ہیں۔ تینوں دسمبر سے مئی تک تقریباً چھ مہینے لیہہ کی ایک پہاڑی پر ایک تنبو میں رہے جس میں گرمی کیلئے بخاری جلائی جاتی تھی۔ وہ بہت کم قصبے میں آتے تھے اور پہاڑی کے اوپر سے قصبے کا نظارہ کرتے تھے۔ ان کی کتاب خطوط پر مشتمل ہے۔ جو ”ژہمسنگ“ یا خانہ گوشہ نشین کے پتہ سے انہوں نے اپنے احباب اور عزیزوں کو لکھا ہے۔ خطوط کا یہ مجموعہ ۱۹۲۷ء میں Hamalayan letters of Gypsy Davy and ady Ba کے نام سے چھپا ہے۔

ماضی قریب تک لیہہ میں بہت سارے بزرگوں کو پہاڑی پر ان کے رہنے کا واقعہ اچھی طرح یاد تھا اور یہ رتی صاحب یا پہاڑی صاحب کے نام سے مشہور تھے۔

سخت سردی میں یہ پہاڑی کی بلندی پر کیوں رہے؟ لیہہ کے باشندوں کیلئے یہ ایک بڑا سوالیہ نشان تھا۔ لیہہ کے اکثر لوگ کہتے تھے کہ قصبے کے ایک تارک الدنیا

بھکشو نے اپنی روحانی طاقت سے ان کو سونے کا ایک ہرن دکھایا تھا اور وہ اسی سراب کی تلاش میں وہاں ٹھہرے تھے۔ جبکہ پڑھ لکھے لوگ کہتے تھے کہ یہ یورینیم کی تلاش میں پہاڑ پر مقیم ہیں۔

اپنے خطوط میں انہوں نے لکھا ہے کہ لداخ ان دنوں لین دین میں کرنسی نوٹ پسند نہیں کرتے تھے اور چاندی کے سکے مانگتے تھے۔ فیروزہ، اون وغیرہ ان کیلئے اہم تھے۔ مسلمان فیض کیپ پہنتے تھے۔ چمکپا اور یارقندی زبان استعمال کئے بغیر آستینوں میں ہاتھ ڈال کر گھوڑے اور دوسرے قیمتی مال کی قیمتیں تعین کرتے تھے۔ اس کیلئے انگلیاں استعمال کی جاتی تھیں۔

اگست ۱۹۲۵ء میں نامور روسی مقور نکولس روریک لداخ آیا۔ روریک اور اس کی پارٹی کے افراد پہاڑی کی بلندی پر واقع محل میں ٹھہرے جو قصبے کا خوبصورت نظارہ پیش کرتا ہے۔

اور ایک نے ہمیں پکنہ میں حضرت عیسیٰ سے متعلق مجوزہ مخطوطے میں غیر معمولی دلچسپی دکھائی ہے جس کا ذکر ماویج نے کیا تھا۔ تاہم وہ خود کسی ایسی دستاویز کو نہیں دیکھتا ہے۔ پھر ایک امریکی خاتون Henrietta sands Merriam ہنیریتا سینڈس میریک لداخ آتی ہے۔ غالباً جولائی کا مہینہ اور سن ۱۹۳۰ء تھا۔

وہ لکھتی ہے لیہہ میں غربتی کم نظر آتی ہے۔ کوئی بھکاری نہیں۔ میں آزادی سے گھومی، کسی نے میرے ساتھ دست درازی نہیں کی۔

مصنفہ لیہہ میں چھ ہفتے رہی۔ اُن دنوں لیہہ کیسا تھا؟ ہنیریتا رقم طراز ہے: بازار میں دس بجے گھومتے ہوئے میں نے دیکھا لیہہ سوچکا تھا۔ سب لوگ سوچکے تھے کسی گھر میں روشنی نہیں تھی۔ گھپ اندھیرا تھا۔

آگے وہ لکھتی ہے۔ میں نے پادری سے پوچھا کہ کیا میں اپنا روپیہ Yakdams میں رکھوں؟

”آپ چاہیں تو اسے باہر ڈیوڑھی پر رکھیں۔ یہ لوگ کبھی نہیں چڑاتے، پادری نے جواب دیا۔

ہمیریتا نے اپنی کتاب In the world, s Attic میں لداخی بچوں کی تصویر دی ہے۔ ان کے سر پر ٹوپیاں ہیں۔ پیرنگے ہیں۔ پاچامے اُنکے اور موری پتلی ہے۔ آستین لمبے ہیں اور بے ڈھنگے نظر آتے ہیں۔ ظاہر ہے اُن دنوں لداخ میں بڑی غربتی تھی۔

انگریز سیاح مارکو پائیس ۱۹۳۶ء میں لداخ آیا۔ ان کے ہمراہ ڈاکٹر رابرٹ، روف بھی تھا۔ مارکو پائیس نے اپنی کتاب Peakes and lama میں تفصیل سے اس سفر کے احوال لکھے ہیں۔

زوجی لاسے لیہہ آتے ہوئے چھوٹی سے آگے منصف نے مختلف قسموں کے جنگلی پھول دیکھے۔ در اس میں سکول کے بچوں نے انہیں ڈرل دکھایا۔ راستے میں ایک تبتی عورت ملی جس کا خاوند لداخی تھا۔ اس کے ساتھ بیس گتے تھے جنہیں وہ انگریز عورتوں کو بیچنے کشمیر لے جا رہی تھی۔

مارکو پائیس لکھتا ہے کہ وہ تبتوں سے جلدی مانولم ہوتا ہے اور کبھی ان کی محبت میں اجنبیت محسوس نہیں کرتا ہے۔

لداخی عورتوں کی آزادی اور اختیارات سے متعلق مارکو پائیس کا مشاہدہ ہے کہ لداخ میں بیوی گھر کی حقیقی حکمران ہے۔ بچوں سے ماں باپ کے نام پوچھیں تو وہ باپ سے پہلے ماں کا نام بتاتے ہیں۔ یہاں وہ بھانوی محقق ڈاکٹر ڈی فلپس کا حوالہ دیتا ہے جنہوں نے کہا ہے کہ لداخ میں خاندانی امور میں عورت کا بڑا اثر و رسوخ ہے۔

پائیس رقم طراز ہے۔ لداخی عورت چاہے بیٹھی ہو یا چل رہی ہو، اون کات رہی ہوتی ہے۔ یوروکنپہ دیکھ کر مارکو پائیس کلینڈل بسکو کی طرح جذباتی ہو جاتا ہے۔ چنانچہ وہ لکھتا ہے پہلی نظر میں یوروکنپہ ایک ناقابلِ فراموش تجربہ ہے۔

گاؤں کے محدود وسائل سے متعلق وہ رقم طراز ہے۔ "راستے میں اگر ایک گاؤں سے متعدد مسافر گزرے تو اشیائے خوردنی کی قلت پڑ جاتی ہے۔"

سفر کے دوران جب وہ علاقہ لائن میں پہنچتا ہے تو مارکو پالیس سوچتا ہے کہ ان گاؤں کے باشندے یقیناً کراہی پر سب سے چند شادماں لوگوں میں ہوں گے۔ وہ لکھتا ہے۔ "یہاں ہر آدمی اپنا خود دھما رہا ہے۔"

لیہہ میں ان کا قیام غلام محمد دارو خان کے خوبصورت باغ میں رہتا ہے۔ لیہہ بازار میں لوگ ان سے پوچھتے ہیں کہ کیا وہ لہاسہ سے آئے ہیں؟

لیہہ کی جامع مسجد کا ذکر کرتا ہوا وہ لکھتا ہے۔ "لیہہ کی مسجد محل کے نیچے ہے۔ یہاں مسلمانوں کی ایک بڑی آبادی ہے۔ مسجد کا فن تعمیر لدانخی طرز پر ہے۔ بعد میں ہمارا یہ روز کا معمول بن گیا کہ ہم شام کو وہاں چلے جاتے تھے اور مؤذن کی اذان کا انتظار کرتے تھے۔"

لیہہ سے متعلق پالیس نے اپنا یہ تاثر قلمبند کیا ہے۔ "لیہہ اپنی جگہ ایک چھوٹی دنیا ہے۔..... یہ لدانخ Nerve centre، اہم ترین مرکز ہے۔ ہر لحاظ سے یہ ایک راجدھانی لگتا ہے۔..... یہاں کے سرکردہ شہریوں کا دور افتادہ ملکوں سے رابطہ ہے۔"

لدانخ کلچر میں مارکو پالیس نے اپنی انفرادیت پائی۔ جیسا کہ وہ لکھتا ہے: "بادی النظر میں لدانخی چائے دانی اور بھوٹان یا تبت کے برتنوں میں کوئی فرق نظر نہیں آتا لیکن غور سے دیکھا جائے تو ایک آدمی تبت، بھوٹان اور لدانخ کے برتنوں میں فرق کو پہچان سکتا ہے۔"

اسی طرح وہ خطے کی دوسری باتوں میں بھی ایک اکھڑ پن پاتا ہے۔ جو صرف لدانخ سے مخصوص ہے۔

دوسرے سیاحوں کی طرح اس نے بھی لکھا ہے کہ لدانخی جھوٹ بولنا نہیں

جانتے۔ یہاں جرائم نہیں ہوتے۔

منصف نے لداخی گھروں کی تعریف کی ہے۔ خاص کر لکڑی پر مصوری کے کام کو خوبصورت بتایا ہے۔

مارکوپالیس کی کتاب سے چند اور اقتباسات: "گرمیوں میں لیہہ میں مختلف رنگ و نسل کے لوگ نظر آتے ہیں۔ مسلمان پگڑی اور سرخ رومی ٹوپی (فیض کیپ) پہنتے ہیں۔ تاہم لباس لداخی ہے۔

استقال خان محمد دین نے ہمیں اپنے دفتر میں چائے پر مدعو کیا جہاں قصبہ کے بڑے تاجر موجود تھے۔ ان میں حاجی محمد صدیق اور نونوتیت شاہ تھے۔ حاجی محمد صدیق کی لہاسہ اور گرتوق سے تجارت تھی۔ وہ بڑے ہنس مکھ اور خوش مزاج انسان تھے۔ انہوں نے ہمیں اپنے گھر پر دعوت دی۔

ہمارے قیام کے دوران ریڈیڈنٹ کرنل ایل ای انگ لیہہ آئے۔ سبھی سرکردہ شہری ان کے سواگت کیلئے سپتک گئے۔ سکول کے بچوں اور ملازموں نے (لیہہ میں) ان کا روایتی طور استقبال کیا۔ کرنل نے ایک دو بار منعقد کیا جس میں سرکردہ شہریوں نے شمولیت کی۔

لداخ میں اپنے قیام کے دوران مارکوپالیس اور ڈاکٹر رابرٹ روف نے ہمس فیانگ اور دوسرے کئی گپنے دیکھے۔ منصف کو لداخی بدھ مت، خاص کر مذہبی آرٹ سے بڑی دلچسپی تھی۔

ڈاکٹر رابرٹ روف آدھی صدی کے بعد دوبارہ لداخ آیا۔ ۱۹۸۹ء میں انہوں نے برٹل (انگلینڈ) میں لداخ سے متعلق منعقدہ ایک کانفرنس میں لداخ تب اور اب کا تقابلی مطالعہ کرتے ہوئے کہا کہ ۱۹۳۶ء میں لیہہ آج کے مقابلے میں بہت چھوٹا قصبہ تھا اور شاندار نظارہ پیش کرتا تھا، مورکرافٹ نے ۱۸۲۰ء میں لداخ میں جو دیکھا تھا۔ ۱۹۳۶ء میں ہم نے اس میں بہت کم تبدیلیاں دیکھیں..... زراعت معیشت کا

سب سے بڑا سہارا تھی۔ مقامی دست کاریاں، لکڑی، لوہے کا کام، اُون کتائی اور بنائی عام تھی۔ تقریباً ہر چیز مقامی طور بنتی تھی۔ سڑکیں، گاڑیاں، مشین کا سامان، بجلی، نل کا پانی، ٹیلی فون اور جدید زندگی کی چیزیں نہیں تھی۔

لیہہ میں جوزف گیرگن بڑے عالم تھے۔ فیانگ گپنہ میں لاما تو نچک گیا لچن ایک قابل مصوّر تھے۔ حاجی محمد صدیق اور نونو تو تیت شاہ سرکردہ تاجر تھے۔ تب لوگوں کی صحت کا ذکر کرتے ہوئے انہوں نے کہا۔ بچے صحت مند تھے۔ بوڑھوں میں موتیا بند اور دل کے امراض دیکھنے میں آئے۔

ہندوستان آزاد ہونے سے دو سال پہلے ۱۹۴۵ء میں جان اے جیکسن لڑاگو ہوا بازوں کی ایک پارٹی کے ہمراہ کرگل آیا۔ جہاں سے وہ مولبیک تک آیا۔ اس نے اپنے سفر کی روداد زیادہ نہیں لکھی ہے۔

دراس کے سخت جاڑے سے متعلق وہ لکھتا ہے: سردیوں میں لوگ جلے ہوئے اوپے کے سامنے کھانا پکاتے ہیں اور پہلے سے شاک کی ہوئی خواک استعمال کرتے ہیں۔ اس نے لنڈا لکھا ہے کہ یہاں (دراس) خاموشی کو بیچ بیچ میں بھیڑیے کی غراہٹ Marmot کی شیر میں سیٹی اور برفانی چیتے کی کرخت آواز شاید توڑتی ہوگی۔

آزادی سے پہلے لداخ آنے والے آخری سیاح نکول سمٹھ اور مورین تھے۔ یہ امریکی تھے اور ہندوستان آزاد ہونے سے ایک روز پہلے لداخ وارد ہوئے۔ کرگل میں لوگوں نے انہیں جب سلام کیا تو اپنا رد عمل انہوں نے ان الفاظ میں ظاہر کیا ہے۔ ”نیو یارک (نفتھ ایونیو میں کسی نے آج تک مجھے سلام نہیں کیا۔“

کرگل میں نیوزی لینڈ کی ایک مشنری کام کرتی تھی جہاں مس ڈریو اور رائے کام کرتے تھے۔ ان کے ہاں سات سے چودہ سال کی عمر کے سولہ شاگرد تھے جو کبھی عیسائی تھے۔

دراس سے آگے مصنف نے دیکھا کہ ایک بیمار لڑکے کو چار آدمی ایک چارپائی پر

ایک کھر درے کمل میں لپیٹے علاج کیلئے سرینگر لے جا رہے تھے۔ یہ کئی روز سے سفر کر رہے تھے۔ انہوں نے مصنف سے دوائی مانگی لیکن ان کے پاس کوئی دوائی نہیں تھی۔
 نکل سمٹھ لکھتا ہے۔ لدانخی لڑکیاں اجنبیوں کی طرف دیکھتی ہیں جبکہ کشمیری اور بلتی لڑکیاں اجنبیوں کو نہیں دیکھتی ہیں اور پیٹھ موڑ لیتی ہیں۔

موراوین مشن کے پادری والٹر اسبو نے نکل سمٹھ کو بتایا کہ انہوں نے کسی لدانخی کو گھوڑے یا کتے کو مارتے ہوئے نہیں دیکھا۔ اسبو نے کہا یہ بدھ مت کی تعلیم کا اثر ہے۔ یہ جوں تک کو مارنا گناہ سمجھتے ہیں۔

سمٹھ رقم طراز ہے آج جس طرح ہوئی جہاز کا انتظار کیا جاتا ہے۔ ان دنوں لدانخی اور دوسرے لوگ سرینگر سے ڈاک ہر کارہ کی آمد کے منتظر رہتے ہیں۔

سمٹھ نے سنا کہ کچھ سال پہلے لیہہ میں توگن آئے تھے۔ (یہ کہ غیر فراق تھے، جو ۱۹۴۱ء میں بھاگ کر لدانخ آئے) ان کی تعداد تین ہزار تھی۔ نومبر میں ان کو سرینگر بھیجا گیا۔ جہاں زوجی لاپہ بہت سارے برف سے مر گئے۔ جو بچ گئے انہیں شمال مغربی صوبہ سرحد میں بسایا گیا۔

لیہہ میں ایک ہندو نوٹو گرافر تھا۔ وہ ایک فوٹو کیلئے چار ڈالر لیتا تھا۔

لدانخی راجہ کا ذکر کرتے ہوئے وہ لکھتا ہے وہ سال میں دو دفعہ پر جا سبھا کے اجلاس میں شرکت کرنے کیلئے سرینگر جاتے ہیں۔ وہ اس سے جلدی تنگ آ گئے تھے۔ وہاں جا کر حکومت کے اشارے پر ہاتھ اٹھانا پڑتا تھا۔ ایک دفعہ بیماری کے بہانے وہ کرگل سے لوٹے تھے۔

راجہ لیہہ کے کرز و باغ واپس کرنے کیلئے حکومت کو درخواست دیتے ہیں، غالباً اس کی شنوائی نہیں ہوئی۔

وہ سال میں کئی دفعہ اپنے ستون کے محل میں پوجا پاٹ کراتے ہیں اور ان پر تقریباً ان کی ساری آمدنی چلی جاتی ہے۔

سمتھ نے ایک روز دیکھا کہ والٹر اسبو سے ایک لدانخی نے تھوڑی دیر بات چیت کی تو اس نے اپنے منہ پر ہاتھ رکھا۔ اس نے والٹر اسبو سے اس کا سبب دریافت کیا۔ اسبو بولے۔ اس کو ڈر ہے کہ کہیں دوسرے کی روح اس کی بدن میں داخل ہو کر اس کو نقصان نہ پہنچائے۔

اُن دنوں ملک میں فرقہ دارانہ فسادات زوروں پر تھے اور لیہہ میں طرح طرح کی آؤا ہیں گرم تھیں۔

نکول سمتھ اُس روز سرینگر سے جہانڈ میں پرواز کرتا ہے جس روز قبائلیوں کا سامنا کرنے کیلئے ہندوستان فوج سرینگر ہوئی اڈہ پر اُترتی ہے۔

آزادی کے بعد لدانخ میں غیر ملکی سیاحوں کی آمد پر پابندی لگائی گئی۔ صرف مور اوین مشن کے پادری لیہہ میں رہے۔ کچھ مدت بعد غیر ملکی پادریوں کے رہنے پر بھی پابندی عائد ہوئی۔

مور اوین مشن کے پادریوں نے لدانخ میں اپنی لمبی مدت کے قیام کے دوران خطے کی تاریخ، تمدن اور ثقافت کا گہرا مطالعہ کیا۔ اکثر سیاح چند روز کیلئے لدانخ آتے تھے اور لدانخی زندگی کا سطحی مطالعہ کر کے واپس چلے جاتے تھے۔

عالم پادریوں میں اہم نامہ والٹر اسبو ہے۔ وہ ملک کی آزادی سے کچھ عرصہ پہلے لدانخ سے واپس چلے گئے۔ وہ بیس سال لیہہ میں رہے۔ دنیا کے مختلف ملکوں سے اسبو کو دلچسپ اور انوکھے خطوط آتے تھے۔

جرمن سے ایک آدمی نے اسبو کو ایک موم بتی، ایک چھوٹی سی رسی، ایک مرتبان میں شربت اور چند اسفنج بھیجے تھے۔ اس نے اسبو سے درخواست کی تھی کہ وہ ان چیزوں کو لے کر آدھی رات کے وقت اٹھارہ ہزار فٹ بلند ایک گلشیر تک جائے۔ اسفنجوں کو رسی سے ایک نادر اور نایاب تتلی نکلے گی۔ اس تتلی کے پرسفید ہوں گے اور کناروں پر سُرخ سُرخ داغ ہوں گے۔ یہ تتلی یورپ میں پچاس ڈالر میں فروخت

ہوگی۔ اس نے مزید لکھا تھا کہ تلی برف اور بخ میں رہتی ہے جہاں ایک مضبوط انسان بھی سردی سے ٹھٹھ کر مر جائے گا۔

ایک انگریز نے اپنے خط میں لکھا تھا کہ وہ لیہہ سے چند میل دور ایک مقام پر جائے اور رسی کی مدد سے ایک چٹان پر چڑھے۔ چٹان پر ایک کھوہ میں کالے رنگ اور سرخ چونچ کے ایک نایاب پرندے نے انڈے دئے ہوں گے۔ اگر انڈے پانچ ہوں تو ان کو اٹھالیں۔ اگر صرف چار ہوں تو ان کو اپنی جگہ رہنے دیں کیونکہ یہ اصلی پرندے کے انڈے نہیں ہو سکتے اور انتظار کر کے دیکھیں کہ وہ مادہ پرندہ پانچواں انڈا دیتی ہے یا نہیں۔

مبئی سے ایک پروفیسر نے ایک خاص قسم کی چند پلٹیں پارسل سے بھیجی تھیں اور استدعا کی تھی کہ ان کو اٹھارہ ہزار فٹ بلند ایک مقام پر چار ماہ رکھ کر اسے واپس مبئی بھیج دیں تاکہ وہ ان پلٹیوں پر کائناتی شعاعوں کا اثر دیکھ سکے۔ ایک امریکی خاتون نے جس کا بھائی معذور تھا، اس کو ہمالیائی ریت بھیجنے کی فرمائش کی تھی۔

Himalayan Frontiers میں ڈور تھی ووڈ مین لکھتا ہے۔ ایسٹ انڈیا کمپنی لداخ کو ایک قسم Eldorado سمجھتی تھی۔ یہ ایک ایسا تخیلی دیش ہے جہاں بکثرت سونا ملتا ہے یا جہاں دولت آسانی پیدا کی جاسکتی ہے۔ یہ تصور شاید روس کی توسیع پسند پالیسی کے بعد پیدا ہوا۔

آج سے نصف صدی پہلے عام لداخ مختلف توہمات کے شکار تھے اور ان کے خیالات انوکھے تھے۔ وہ کہتے تھے کہ کبھی اپنا نوٹو نہ لینے دو اس عمر چھوٹی ہوتی ہے۔ کسی کا سایہ اپنے پر پڑنے دینا برا شگون سمجھا جاتا ہے۔

آپس میں بات چیت کرتے ہوئے منہ پر ہاتھ رکھے تاکہ دوسروں کی رُوح جسم میں داخل ہو کر نقصان نہ پہنچائے۔

کسی عورت کے چہرے پر مونچھ داڑھی ہو تو اس عورت کو خوش قسمت سمجھا جاتا تھا۔

کسی جگہ پاگل ہو تو وہ اس بستی کیلئے نیک شگون سمجھا جاتا تھا۔

جسم پر کالا داغ خوشی قسمتی اور ترقی کی علامت مانی جاتی تھی

کسی کے جسم سے بساںد آئے تو اس پر دیوی دیوتا کا احسان سمجھا جاتا تھا۔

دودھ، گوشت وغیرہ کو بُری نظری سے محفوظ رکھنے کیلئے اسے کسی چیز سے ڈھک

لیتے تھے۔

ان دنوں لڑکیوں کی چھوٹی عمر میں شادی ہوئی تھی۔ ڈاکٹر فرانکی ایک مرتبہ خلسے میں شادی کی ایک عورت میں اس لئے شریک نہیں ہوا کہ دلہن بہت چھوٹی تھی، فرانکی کو یہ اعتراض بھی تھا کہ شادی کے بعد باپ کو بڑے مکان سے چھوٹے مکان میں منتقل ہونا پڑتا تھا۔ جہاں کم آسائش تھی۔

خلسے کے لوگ ایک جگہ موجود درختوں کی لکڑی بالکل استعمال نہیں کرتے تھے۔ لوگ کہتے تھے۔ وہاں ایک Spirit ہمزاد نے بسیرا کیا ہے۔ درخت کو نقصان پہنچانے سے وہ ناراض ہوگا اور متعلقہ آدمی یا خاندان پر بلا نازل ہوگی۔ فرانکی اور اُس کی بیوی نے لوگوں کے وہم دور کرنے کیلئے وہاں سے لکڑیاں لا کر استعمال کیں۔

فرانکی نے لومٹری کی مکاری سے متعلق لداخ اور یورپ کی کہانیوں میں یکسانیت پائی۔ اور کیسر کی داستان کو Eddas سے جوڑا۔ انہوں نے یورپ اور لداخ کے سرمائی تیوہاروں میں بھی مماثلت پائی۔

ایک انگریز جان پیرے لکھتا ہے لداخی انگریزوں کے نوآبادیاتی مقبوضات سے بخوبی واقف تھے اور اپنے انداز میں اس کی تشریح کرتے تھے۔ مورادین مشن کے پادری اے ڈبلیو ہیڈلے کے حوالے سے وہ رقم طراز ہے۔ ۱۸۶۲ء میں ہیڈلے لیہ کے گاؤں ستوق گئے۔ وہاں دوسرے سوالات کے ساتھ اُن سے یہ پوچھا گیا کہ کیا یہ

سچ مچ صحیح ہے کہ ملکہ انگلستان کبھی نہیں مرے گی۔ وہ ہر صبح ایک نئی طاقت یافتہ جوان کی طرح جاگتی ہے۔ انہیں یہ بھی بتایا کہ ان کی یہ طاقت اور وسیع قلمرو کی مالک ہونا اس بات کی ضمانت ہے کہ مالکہ دیوی پلڈن لہا مو کی Incarnation تجسیم ہے۔

آزادی کے بعد چند سیاح لداخ آئے تھے۔ میں نے سیاحوں کی لکھی تین کتابیں دیکھیں۔ انہوں نے لداخ آمد کیلئے غالباً حکومت سے اجازت حاصل کی تھی۔ بلا اجازت آئے ایک گروپ کو کرگل سے واپس کیا گیا تھا۔

۱۹۵۴ء میں Pearce Gervis نام کا ایک سیاح لداخ وارد ہوا تھا۔ وہ لکھتا ہے "لداخ میں عورتوں کو بڑی آزادی اور اختیارات حاصل ہیں۔"

عام لداخیوں سے متعلق اس نے اپنے تاثرات یوں قلمبند کئے ہیں: "آج یہ اپنی قسمت پر قانع ہیں۔ ایک دن جب یہ نیند سے جاگیں گے اور اس سنگلاخ بئیر زمین غریب دیش میں دولت کی فراوانی ہوگی تو کیا یہ آج سے زیادہ خوش ہوں گے؟ یہ خیال مجھے آیا ہے۔"

اگست ۱۹۵۱ء میں ایک امریکی جج ولیم اوڈوگلس لداخ کی سیاحت پر آیا۔ اس نے اپنے سفرنامہ Beyond the high Himalayas میں لداخ کی مختصر تاریخ، بدھ مت، پولیڈ ری کے تذکر کے علاوہ چند لداخی گیتوں کا انگریزی ترجمہ دیا ہے۔

لداخی کے سودخوروں کا ذکر کرتا ہوا وہ لکھتا ہے کہ ان کے احوال سن کر ان کے بڑے لالچی قرض دہندوں کی بھی جھڑبھڑی آئے گی۔

وہ رقم طراز ہے: میں منمناتی گھنٹیاں بندھی خچروں کے ساتھ جنوبی پھانگ سے لیہہ میں داخل ہوا تھا۔ جہاں سے چرنگال کے پادری اذے ویڈ اور ڈی اولیویرا داخل ہوئے تھے۔ خچروں کی گھنٹی کی آواز سن کر ہر ایک دوڑتا ہوا آیا۔ ایک جراب بننے والی عورت، شلغم اور انڈے بیچنے والی عورت..... حیرت سے مجھے دیکھنے لگیں۔

اس نے ذیل کے لداخی گیت کا ترجمہ کیا ہے:

میں جب شہر کے پھاٹک پر پہنچا انہوں نے اسے میرے سامنے بند کیا۔

اے لداخ کے گلاب! میں تجھے سلام کرتا ہوں
میں اپنی زندگی تیری دھرتی پر نچھاور کرتا ہوں
اے لداخ کے گلاب! میں تجھے سلام کرتا ہوں
لداخیوں کے متعلق اُس تاثرات ملاحظہ ہوں۔ ”لیہ کے لوگ اُن تفکرات
سے نابلد لگتے ہیں جن کا میں ذکر کرتا ہوں۔ ان کے پاس بہت کم چیزیں ہیں۔ وہ
زیادہ کی توقع بھی نہیں رکھتے۔ وہ اپنی قسمت پر شاداں ہیں۔ وہ دوست منش، خوش
و خرم، سادہ اور سیدھے لوگ ہیں۔“

اس نے لیہ کی آبادی چار ہزار نفوس بتائی ہے اور قصبے میں طوائف کی موجودگی
کا ذکر کیا ہے۔

۱۹۵۸ء میں تین جوان یورپی عورتیں اپنی، ایو اور مصنفہ انتونیا منالی سے
زنکار پہنچتی ہیں۔ زنکار کے قدرتی مناظر کی وہ تعریف کرتی ہیں جہاں کہیں کہیں
جنگلی پھول بکثرت اُگتے ہیں۔ تاہم سفر کو وہ مشقت خیز اور صبر آزمایاں بتاتی ہیں۔
وہ لکھتی ہیں: زنکار میں کھانے پینے کی چیزوں کی دستیابی بہت مشکل ہے۔
کچھ انڈے ملے، جنہیں ہم نے بڑی احتیاط سے استعمال کیا۔..... لوگ دوائیاں
مانگتے ہیں۔ علاج معالجے کیلئے مریضوں کو آٹھ دن کی مسافت طے کر کے کرگل جانا
پڑتا ہے..... لوگوں میں غیر ملکوں کو دیکھنے کا تجسس ہے۔ ہمارے کمپ پر بڑی بھیڑ
لگتی ہے۔ ان کے مطابق لداخ کے دوسرے علاقوں کی طرح زنکار میں بھی طرح
جرائم نہیں ہوتے ہیں یا شاد و نادر ہی ہوتے ہیں۔

۱۹۷۲ء میں لداخ کو دوبارہ سیاحوں کیلئے واگذا کر کیا گیا اور تین چار برسوں
کے اندر ہر سال ہزاروں کی تعداد میں غیر ملکی سیاح لداخ آنے لگے۔ ایک مرحلہ پر یہ
تعداد بیس ہزار سے تجاوز کر گئی۔ ماضی میں سیاح گھوڑے پر یا پیدل عموماً سربنگر سے

لیہہ آتے تھے۔ کچھ ہماچل پردیش کے راستے پہنچتے تھے۔ سرینگر سے لیہہ پہنچنے میں پندرہ روز لگتے تھے۔ آج ہوائی جہازوں اور گاڑیوں میں سفر کرتے ہیں۔

آج کل لداخ آنے والی غیر ملکی سیاحوں میں ریسرچ سکالر، عالم، ادیب تاریخ نویس وغیرہ بھی ہوتے ہیں جنہوں نے ماضی کے مقابلے میں لداخ پر ٹھوس تحقیقی کام کیا ہے اور لداخ کی تاریخ تمدن اور ثقافت کو دنیا کے سامنے بہتر طور پیش کیا ہے۔ انہوں نے ان موضوعات پر بھی کام کیا ہے جن پر ماضی میں لداخ آنے والے سیاحوں کی نظر نہیں پڑی تھی۔ کئی محققوں اور سماجی کارکنوں نے لداخ کے موجودہ مسائل کی نشان دہی کی ہے اور ان کے حل پیش کئے ہیں۔ کئی خطے کی تعمیر و ترقی میں عملی طور پر شریک کار ہوئے ہیں۔

اس دوران متعدد غیر ملکی سیاحوں، صحافیوں اور مبصروں نے لداخ کی ماحولیات، سیاسیات، لوگوں کے معاشی حالات، ثقافت وغیرہ پر اخبارات اور جرائد میں مضامین لکھے ہیں۔ ایک مقالے میں ان کا احاطہ مشکل ہے۔

۱۹۷۶ء میں انگلینڈ کے ساؤتھمپٹن یونیورسٹی کے تین ریسرچ سکالروں نے لداخ کے پرندوں کا سروے کیا اور ۶۲ قسموں کے پرندے پائے۔ ان میں ۸ ایسے پرندوں کا پتہ لگایا گیا جو پہلی مرتبہ لداخ میں ریکارڈ کئے گئے۔ ان میں کم سے کم دو ایسے پرندے ہیں جو ہندوستان میں کہیں نہیں پائے جاتے۔ واشنگٹن پوسٹ کے ایک نامہ نگار لوئیس برنی نے لیہہ کے دورے کے بعد ۱۰ مارچ ۱۹۸۵ء میں کو ایک مضمون میں لکھا ہے: لداخ بتتی بدھ مت کے سکالروں کیلئے تجربہ گاہ بنا ہے۔ گاؤں اور لیہہ میں گذرتے ہوئے مجھے اکثر محسوس ہوا کہ میں سچھلی صدی میں پہنچا ہوں۔ لوگ کالباس جدا گانہ ہے اور ظریفانہ نظر آتا ہے۔ گرم ترین موسم میں بھی یہ اونی اور مخمل کے لباس پہنتے ہیں۔..... عورتیں بکری کی کھال اور سرخ کنٹوپ پہنتی ہیں جن پر زری کا کام ہے۔ زیورات بہت استعمال کرتی ہیں۔ گاہکوں کے انتظار میں عورتیں لیہہ

بازار میں اون کا تتی اور گپ شپ کرتی ہوئی سبزیاں بیچتی ہیں..... لدانخی عورتیں ہندوستان میں اپنی مسلم اور ہندو بہنوں کے مقابلے میں اجنبیوں سے زیادہ گھلتی ملتی ہیں۔ جو لے ان کی زبان پر ہوتا ہے۔ جو سلام، ہیلو، الوداع اور اظہار تشکر کیلئے استعمال ہوتا ہے۔

لوئیس کے مطابق یہاں فطرت اور انسان میں بقائے باہم کا اصول کار فرما ہے۔

انہی دنوں لدانخ کی سیاحت پر آنے والا ایک یورپی انڈریو ہاروے کا سفر نامہ A Journey to Ladakh میں نے پڑھا۔ کتاب میں سرینگد سے لیہ بس میں سفر کرتے ہوئے سیاحوں کے وہ بیانات دلچسپ لگے جب وہ راستے میں مختلف چٹانوں میں کئی ہستیوں کا حلیہ ہیولا اور شکل و شبابہت دیکھتے ہیں۔ مصنف لکھتا ہے۔ ”بس کی کھڑکی سے دیکھتی ہوئی ایک جرمن خاتون بولی۔ وہ دیکھو کارڈنیل آف مونچ Munich لگتا ہے۔ لاہور رو پہنچنے سے پہلے درہ کے اوپر وہ پتھروں کو دیکھتی ہے۔ ہیر نے بھی ایسی شبہ نہیں دیکھی تھیں۔ خود اینڈریو ہاروے کو جج کوک برن کی اصلی مورت اور کارڈنیل ڈولزے کا خاکہ نظر آتا ہے۔“

کلی گریٹ ماضی کے لدانخ کی سماجی تفریق کا ایک رخ پیش کرتی ہے۔ لباس لدانخ میں سماجی مرتبہ کی علامت تھی۔ سکھوں یا روساء رنگے ہوئے لباس پہنتے جبکہ عام لوگ سادہ کپڑے پہنتے تھے۔ جب عام لوگ رنگے ہوئے شرخ کپڑے پہنتے لگے تو روساء بیرونی ممالک سے درآمد کئے ہوئے قیمتی کپڑے استعمال کرنے لگے۔ ان میں چین کے کھواب اور سنٹرل ایشیا کی مٹل شامل تھی۔ کھواب اور زربفت کے کپڑے صرف روساء پہن سکتے تھے۔ اسی طرح سونے کے زیورات صرف روساء کی بیویاں استعمال کر سکتی تھیں۔ وسط ایشیا سے درآمد شدہ مٹل اور جوتے پر بھی روساء کی اجارہ داری تھی۔ عام لوگوں کیلئے ان کے استعمال پر پابندی تھی۔

ہیلینا نورنخ ہوج کی کتاب Anacient Futurl learning From Ladakh یہ بتاتی ہے کہ لداخ کا ماضی اس کے مسرت ناک مستقبل کا ضامن ہے۔ لداخ کے باہر لوگوں کیلئے بھی اس میں مفید سبق ہے۔ ہیلینا ۱۹۷۴ء میں لیہہ آئی، جب لداخ کو سیاہوں کیلئے کھولا گیا۔ اس نے لداخ اکالوجیکل ڈیولپمنٹ گروپ اور دو مین الائنس women Alliance کے نام سے یکے بعد دیگرے لیہہ میں دو غیر سرکاری تنظیمیں قائم کیں۔ یہ تنظیمیں خطے میں بڑی کامیاب ہیں اور ان سے ہزاروں لوگ وابستہ ہیں۔ ہیلینا کے تاثرات اور نجی خیالات قابل غور ہیں۔ وہ مذکورہ کتاب میں لکھتی ہے: جب میں پہلے پہل لداخ پہنچی تو لداخ مغرب سے متاثر نہیں ہوا تھا لیکن بڑی تیزی سے تغیر و تبدل آیا۔ اس سال ۱۹۹۱ء میں، میں نے لداخ اور سپین کے دور افتادہ پہاڑوں میں ایک جیسی کھلونوں کی دکانیں تھیں۔ دونوں مقامات پر خوبصورت میلی آنکھوں والی Barbie گرٹیاں اور مشین گن اٹھائے Rambos فروخت ہوتے ہیں۔

بقول مصنفہ لدانہ صدیوں سے جمع کردہ اپنا علم ختم کر رہے ہیں۔ وہ رقم طراز ہے۔ "لداخ میں ایک ایسا سماج تھا جہاں کوئی چیز ضائع نہیں ہوتی تھی۔ ایک ایسا سماج جس میں عملی طور جرم نہیں ہوتا تھا۔ لوگ مضبوط اور صحت مند تھے۔ کثافت نہیں تھی۔ وہ اس صورت حال کو مغرب کی آندھاؤندہ پیروی قرار دیتی ہے۔ دنیا میں وہی علاقوں میں لاکھوں نوجوانوں کو جدید مغربی کلچر اپنی ثقافت سے بہتر نظر آتا ہے۔ اس میں تعجب کی بات نہیں ہے۔ وہ اوپر اوپر جدید دنیا کے مادی رخ کو دیکھ سکتے ہیں جس کیلئے مغربی کلچر کو نویت حاصل ہے۔ اچانک مغربی اثر کی وجہ سے خاص کر لدانہ نوجوانوں میں احساس کمتری آیا ہے۔ وہ اپنے کلچر کو کلی طور مسترد کرتے ہیں اور اس کی جگہ نئے کلچر کو سینے سے لگاتے ہیں۔ وہ جدیدیت کی علامتوں جیسے دھوپ چشمہ، واک مین اور بلیو جینز کے پیچھے دوڑتے ہیں..... اس لئے نہیں کہ جینز زیادہ دلکش یا آرام دہ

ہیں بلکہ یہ جدید زندگی کی علامتیں ہیں۔

وہ گاؤں کے ایک نوجوان داوا کی مثال دیتا ہے۔ جب وہ گاؤں میں رہتا تھا۔ تب وہ پندرہ سال کا تھا۔ سیاح آئے تو وہ گائیڈ بنا۔ پھر اپنی ٹورسٹ ایجنسی کھولی۔ ایک روز مصنفہ نے داوا کو لیہہ بازار میں دیکھا۔ دھوپ چشمہ ٹی شرٹ، جس پر امریکی روک بینڈ کا اشتہار تھا، تنگ جینز اور باسکٹ بال جوتا پہنا تھا۔

میں نے مشکل سے پہچانا؟ — میں نے لداخی زبان میں داوا سے کہا کیا تھوڑا سا بدلا ہوں؟ — اس نے فخر سے انگریزی میں جواب دیا ہم ریستوران میں گئے داوا انگریزی میں بات چیت کرنے کیلئے مُصر تھا۔ داوا ہیلتھ کو فخر سے بتاتا ہے کہ وہ خوب روپیہ کما رہا ہے۔ پھر وہ اپنی گرل فرینڈ کا ذکر ہوتا ہے جو ہالینڈ کی رہنے والی ہے۔

ہیلنا لکھتی ہے "آج لداخی کسانوں کو نیپالی یا ہندوستانی قلیوں پر انحصار رکھنا پڑتا ہے۔ آپسی تعاون کا زمانہ ختم ہوا ہے۔ ایک کسان کو اس بدلتی معیشت میں کام کرنا مشکل ہوتا ہے۔ اجرت زیادہ بڑھی ہے۔ امیروں اور غریبوں کے درمیان تفاوت بڑھی ہے۔ ایپوں میں مروت ختم ہو گئی ہے۔

آج سکولوں میں ان لوگوں کی کتابیں سیکھنی پڑتی ہیں جنہوں نے لداخی میں کبھی قدم نہیں رکھا ہے۔ لداخ کا بالکل اتنا پتہ نہیں ہے۔

جب میں پہلی مرتبہ لیہہ آئی۔ یہ ایک پیارا قصبہ تھا۔ صرف دو بازاروں میں تار کول لگے تھے اور شاذ و نادر ہی کوئی گاڑی نظر آتی تھی۔ صرف گائیوں کی بھیڑ بھاڑ سے آمد و رفت میں رکاوٹ آتی تھی۔ فضا بالکل صاف ستھری تھی۔ اتنی صاف ستھری تھی کہ وادی سے بہت دُور بیس میل یا اس سے زیادہ فاصلے پر واقع برفانی چوٹیاں اتنی پاس نظر آتی تھیں کہ گویا انہیں چھو لیں۔ قصبے کے مرکز سے ہر طرف پانچ منٹ چلنے کے بعد بڑے بڑے فارم، مکانوں کے ساتھ جو کے کھیت ادھر ادھر بکھرے نظر آتے تھے۔

تھا، گذشتہ ایک ہزار سال کے دوران لدانخی معیشت نے لوگوں کی ضروریات کو پورا کیا ہے۔ روایتیں طور لدانیوں نے اپنے وسائل ذہانت اور مہارت سے استعمال کئے ہیں اور ہم آرام اور سلامتی سے رہنا سیکھا ہے۔ پہلے جو کچھ ان کے پاس تھا وہ اس پر مطمئن تھے لیکن آج جتنا زیادہ ان کے پاس ہے وہ اس پر قانع نہیں۔

ہیلنا کا خیال ہے کہ لدانیوں میں اصلاح لانے کیلئے مغربی پیمانہ استعمال کرنا غلط ہے اور لکھتی ہے "لداخ شاید جو سب سے اہم سبق دے سکتا ہے۔ وہ خوش رہنا ہے۔ یہ ایک ایسا سبق ہے، جو میں نے دیر سے سیکھا..... جن لدانیوں نے مغرب کا سفر کیا ہے۔ وہ وہاں بزرگوں کے تئیں بے اعتنائی کے بھیانک واقعات سناتے ہیں۔ عمر رسیدہ لوگ اکیلے رہتے ہیں۔ کسی سے بات کرنا اس کے نصیب میں نہیں۔ دادی اماں اپنے پوتے پوتیوں سے چند گھڑیوں کی ملاقات کیلئے مہینوں اُن کی راہ دیکھتی ہیں اور پھر بقول گیلونگ پلڈن (ایک لدانخی) گالوں پر ایک بوسہ پاتی ہیں۔

بقول ہیلنا موجودہ کلچر نے ماحولیاتی مسئلہ پیدا کیا ہے۔ اگر اس کا سد باب نہ کیا گیا تو ناقابل تلافی نقصان ہوگا۔

ایک اور مضمون میں وہ رقم طراز ہے۔ "آج کل لیہہ کے لوگ اپنے لئے خود کچھ بھی پیدا نہیں کرتے..... لداخ کا بڑا مفاد مغربی طرز کے Urbanisation شہری ترقیات کے خاتمہ میں ہے۔..... ابھی بھی لوگوں کی اکثریت اپنی روحانی، ثقافتی اور اقتصادی طاقت اپنی جائے سکونت سے حاصل کرتے ہیں۔ مغربی صنعتی کلچر آنے سے پہلے لوگ اپنے گیت گاتے، اپنی زبان بولتے اور اپنی خوراک کھاتے تھے۔" ہیلنا نورخ کے تبصرے قدرے طویل ہوئے ہیں لیکن یہ قابل غور ہیں۔ تاہم کئی نکتوں پر لدانخی تاریخ دان اور دانشور ہیلنا سے اختلاف رکھتے ہیں۔ ہیلنا نے لداخ کے ماضی کو Rosy Picture کے رنگ روپ میں پیش کیا ہے۔ لدانخی ہر معاملہ میں خود کفیل نہیں تھا۔ بہت سارے لدانخی فاقہ کشی کرتے تھے۔

ہیلنا پر دوسرا اعتراض یہ ہے کہ کثافت اور ماحول کی آلودگی کے نام پر وہ جدید ترقیات کی مخالف ہے۔

انگلینڈ کی ایک اور خاتون جینت رضوی نے Native genius مقامی صلاحیت کے عنوان سے لکھا ہے کہ لدانخ کے لوگوں کا کلچر بتی اور غیر بتی عناصر کا امتزاج ہے۔ لدانخی بودھوں پر تبت کے بودھ دھرم کا گہرا اثر ہے۔ مذہبی آرٹ اس لحاظ سے ایک زندہ روایت ہے۔ کہ یہ آج بھی قائم ہے۔ لکڑی تراشی اور دھات کی برتن سازی کے ہنر کے سوال لدانخ میں کسی اور فنی دستکاری کی روایت کو فروغ نہیں ملا۔ لکڑی کا کام فن تعمیر کیلئے ضروری ہے۔..... لکڑی کے ستونوں، کڑیوں اور محرابوں پر آرائشی نقش و نگار بنے ہوتے ہیں۔

دھات کا کام بھی بہت ضروری ہے۔ ہر گاؤں میں لوہار ہیں۔ سُر لدانخی عورتوں کیلئے زیور بناتے ہیں۔

تبتی بدھ مت کے علاوہ لدانخ پر خاص طور پر اسلام کا اثر پڑا اور کچھ حد تک مشترکہ کلچرل خصوصیات نے نشو و نما پائی..... مکانوں اور گپوں کی عمارات تبت جیسی ہیں۔ فن تعمیر پر دونوں خطوں کی آب و ہوا اثر انداز ہوئی ہے۔ تاہم لدانخی ایک مضبوط ثقافتی پہچان کے وارث ہیں تبت سے بہت کم لیا ہے۔

لدانخ میں آنے والی تبدیلیوں کا ذکر کرتے ہوئے۔ جینت رضوی نے لکھا ہے: لدانخ میں دوسری تبدیلیاں آچکی ہیں اور اب بھی آرہی ہیں۔ کچھ تبدیلیوں کا سبب لدانخ اور بیرونی دنیا سے نئے رابطے ہیں۔

مصنفہ لکھتی ہے: ترقیات، مقامی وسائل، مقامی علم اور مقامی تصورات کی اساس پر ہونی چاہئیں..... لدانخیوں کی روایتی زندگی اور روایت میں سب سے زیادہ تغیر و تبدل بلاشبہ سیاحوں نے لائے ہیں..... کوئی تبدیلیاں قرین مصلحت ہیں اور کوئی نہیں، ان پر لدانخیوں اور لدانخ پر نظر رکھنے والوں میں گرما گرم

بحث حل رہی ہے۔

جینت نے لداخ میں کام کرنے والی غیر سرکاری تنظیموں کی کارگزاریوں کا ذکر کیا ہے اور لداخ پہاڑی خود مختار ترقیاتی کونسل کے ممبران سے یہ امید رکھتی ہے کہ وہ صدیوں پرانی جمع شدہ دانائی، ماضی کی روایات اور جدید تقاضوں میں ایک توازن برقرار رکھیں گے۔

جینت رضوی رقم طراز ہے: تبت پر چین کے قابض ہونے کے بعد لداخ بہت ساری قدروں سے محروم ہو گیا ہے۔ آج بہت سارے لداخی پہلے سے زیادہ خوشحال ہیں اور نیا دی طور وہ اپنے آباؤ اجداد سے زیادہ عقل مندی کا مظاہرہ کرتے ہیں۔

جینت کی لداخ کی تاریخ، تجارت اور کلچر پر گہری نظر ہے۔ اس ضمن میں ان کی دو کتابیں بڑی مستند سمجھی جاتی ہیں۔

لداخ کی تاریخ اور ثقافت پر جان بیرے کی گہری نظر ہے۔ انہوں نے ان موضوعات پر متعدد مضامین لکھے ہیں۔ وہ تاریخ لداخ اور ہندوستانی قومیت کے عنوان پر ایک مضمون میں لکھتا ہے۔

اگرچہ لداخ نے اپنی کلچرل روایت کو فروغ دیا ہے جو تبت اور ہمسایہ علاقوں سے مختلف ہے۔ لیکن لداخ قومی پہچان کا مشترکہ احساس نہیں پایا جاتا۔ لداخ کی کسان اپنے گاؤں، اپنی گھائی اور شاید اپنے گھسے سے منسلک ہوں، پورے خطے سے مجموعی طور منسلک نہیں تھے۔ اسی طرح بودھ لاما اور مسلم تاجر میں لداخ کی شناخت کا فقدان تھا۔ یہ اس لئے انہیں کہ وہ حد سے زیادہ متعصب تھے..... لاما اپنے تبتی لاموں سے مساوی طور وابستہ تھے۔ سرینگر، کاشغر اور لہاسہ میں مسلم تاجروں کے رشتہ دار تھے اور ان میں آپسی تجارت تھی۔

حالیہ برسوں میں فرقہ وارانہ کشیدگی کی روشنی میں وہ لکھتا ہے ماضی کے فرقہ وارانہ اتحاد کی بنیاد مہندم ہو گئی ہے اور ایک نئی شناخت کی بڑی ضرورت ہے جس میں

دوسرے فرقوں کیلئے تحفظ شامل ہو۔ یہ تب تک حاصل نہیں ہو سکتا جب تک بودھ، مسلمان اور چھوٹی اقلیت عیسائیوں میں مشترکہ طور تاریخی بصیرت نہ ہو۔ اس کا تقاضا یہ ہے کہ دانائی اور لداخ کی تمام مذہبی روایات کا پاس ہو۔

ایک اور مغربی دانشور پروفیسر جان ایچ کروک کے مطابق فوج کی موجودگی اور روپیہ بنانے والی سیاست سے لداخ کی روایتی قدروں کو خطرہ ہے۔ سیاحوں نے لداخوں میں احساس کمتری پیدا کیا ہے۔ کروک نے تعلیم پر زور دیا ہے اور سکولوں میں مادری زبان میں مقامی تاریخ، فلسفہ وغیرہ پڑھانے کی تجویز کی ہے۔ تاہم جان بیرے کا خیال ہے کہ آزادی کے بعد سماجی انقلاب فوج، مرکزی حکومت اور ریاستی سرکار کے ترقیاتی منصوبوں، غیر سرکاری تنظیموں کی اضافی کاوشوں اور خطے کو سیاست کیلئے واگذا کر کے کی رہنمائی ہے۔

ڈنمارک کے ایک ریسرچ سکا لرسٹوفر نے اپنے تھیسس میں تاریخی اور سیاسی تناظر میں بودھ مسلم منافرت اور بودھوں کی فرقہ وارانہ نمائندگی کا جائزہ لیا ہے۔ وہ لکھتا ہے بودھوں کی پہچان آزادی سے پہلے ہوئی تھی جب تیس کی دہائی میں یوگ مین بدھسٹ ایسوسی ایشن اور کشمیر راج بودھی مہا سبھانے مہاراجہ کو بودھوں کی پسماندگی اور غربی سے متعلق یادداشتیں پیش کی تھیں۔

وہ رقم طراز ہے: ۱۹۳۰ء کی دہائی سے بودھوں کو فعال بنانے کیلئے تحریک چلی۔ ۱۹۸۹ء میں ایچی ٹیشن نے تشدد کی راہ اختیار اور پہلی دفعہ بودھوں اور مسلمانوں میں خلیج پیدا ہوئی۔

نکولا گریٹ نے کرگل کی وادی سور پر اپنا تھیسس قلم بند کیا ہے جو مسلم آبادی والے اس علاقے کی سیاست سماجی زندگی ناچاتی اور نئی صورت حال میں بچوں کی تعلیم کی طرف دلچسپی پر روشنی ڈالتا ہے۔ لداخی مسلمانوں سے متعلق بودھوں کے مقابلے میں بہت کم لکھا گیا ہے۔ اسی طرح آسٹریا کے ڈاکٹر گیر ہارڈایمر نے لیہ کے

مسلمانوں پر اپنا تھیس قلم بند کیا ہے اور پہلی دفعہ قارئین کو موضوع سے متعلق نئی معلومات فراہم کی ہیں۔

۱۹۷۴ء کے بعد لداخ پر بہت کام ہوا ہے۔ جان کروک اور ہنری اور ساسٹن نے زنسکار کی تاریخ اور وہاں کے لوگوں پر ایک سیر حاصل کتاب لکھی ہے۔ نیل ہاورڈ نے وادی سندھ اور زنسکار کے قلعوں کے کھنڈرات پر کام کیا ہے۔ پیٹرک کپلا نین ۱۹۹۵ء ایسا بیلیے ریابوف ۱۹۹۷ء صوفی ڈے (۱۹۹۰) اور ایمیلی شینک ۱۹۹۳ء نے لداخ کے لہا، لہامو (کاہن) Oracles پر تحقیقی کام کیا ہے۔ مارٹن اور کرسٹوفر نے آزادی سے پہلے اور بعد کی لداخی سیاسیات پر اپنے تحقیقی تھیس چھپائے ہیں۔ جان بیرے نے لداخ میں مورائین مشن کی تاریخ پیش کی ہے۔ پینک اور رابرٹ وٹالی نے لداخ کی تاریخ میں نئی اور اہم معلومات کا اضافہ کیا ہے۔ مارک ٹریوین نے لداخی موسیقی اور روڈرگو پیر نے لداخی آرٹ پر روشنی ڈالی ہے۔ پاسکل ڈولفس نے لداخی مسلمانوں اور لداخی دیہات پر تحقیق کی ہے اور مضامین قلمبند کئے ہیں۔

فرانسیسی، جرمنی، انگریزی، چینی، جاپانی اور کئی زبانوں میں لداخ پر گائیڈ بک لکھی گئی ہیں۔

ایک بین الاقوامی تنظیم انٹرنیشنل ایسوسی ایشن فار لداخ سٹڈیز کے اہتمام سے لداخ سے متعلق اب تک دس کانفرنسیں منعقد کی جا چکی ہیں۔ ان میں آٹھ کانفرنسیں یورپی ممالک انگلینڈ، فرانس، جرمنی اور ڈنمارک میں منعقد ہوئیں۔ کانفرنسوں میں سکالروں کے پیش کردہ مقالوں کو کتابی صورت میں شائع کیا گیا ہے۔

المختصر، مغرب کے محققوں، عالموں اور سیاحوں کی بدولت آج لداخ دنیا کے سامنے ایک شہلی کتاب کی طرح ہے۔

کتابیات

- | | |
|---|-------------------|
| ☆The Adventures of a Lady | Mrs. Harvery |
| ☆Kashmir in sun light and shade | Tynder Biscoe |
| ☆The Pamirs | Earl of Dunmore |
| ☆Kashmir and Kashghar | H.W.Bellew |
| ☆Bullet and Shot in Indian Forest | C.E.M Russel |
| ☆The Rifle in Cashmere | Arthur Brinakman |
| ☆The Tourists and Sportman's Guide | A.E. Word |
| ☆Shooting in the Himalayas | Col.Fred |
| | Marream |
| ☆A Tourism to Himalayas and Beyond | Lt.Col. Reginald |
| | Ramlein |
| ☆Travels Ladakeh, Tartory & Kashmir | LT.col. Torrens |
| ☆Ladakh | Alexander |
| | Cunningham |
| ☆Gazetteer of Kashmir & Ladakh | Compiled by |
| | Q.M.G |
| ☆More Then Mountains | John A. Jackson |
| ☆Kashmir Papers-British intervention in Kashmir | Papers by 3 |
| | writers |
| ☆The Road to Lama land | M.L.A Compertz |
| ☆Sports in the High lands of Kashmir | H.Z.Darrah |
| ☆The Alode of Snow | Andrew wilson |
| ☆Where three empires Meet | E.F.Knight |
| ☆ Diary of a pcedestrian Kashmir & Tibet | Knight |
| ☆The western Himalayas & Kashmir | Andrew leigth |
| | Adams |
| ☆Struggle for the Himalayas | S.P.Verma |
| ☆Recent research on Ladakh | Prince peter/Prof |
| | J.Crook |

- | | |
|---|--|
| ☆ A summer in High Asia | F.E.S. Adair |
| ☆ Famous western Explorers to Ladakh | Prem Singh Jina |
| ☆ The Italian Expedition to the Himalaya, Karakoram & Eastern Turkistan; East of the sun and west of the Moon | Fillipe Defillipe
The-adore.
Roosevelt karmit
Roorevelt |
| ☆ A Summer Ride Through western Tibet | Jane E Durcan |
| ☆ Misc. Information | Archives Records
Leh |
| ☆ Himalayan Frontiers | Dorothy woodman |
| ☆ Beyond the High Hemalayas | Wiliam O. Doglus |
| ☆ In the world's Attic | Henrietta Sands
Merrick |
| ☆ The Trekkers Guide to the Himalaya and karakoram | High Swift |
| ☆ My Journey to Lhasa | Alexander Dayid
Neel |
| ☆ The Flora of Ladakh: western Tibet | R.R. Stewart |
| ☆ Magic Ladakh | M.L.A. Compertz
(Ganpat) |
| ☆ Our visit to Hindustan, Kashmir & Ladakh | J.C. Murray |
| ☆ Himalayan Letters of Gupsy Devy and Lady Ba | Aynsley
Gupry Devy &
Lady ba.. |
| ☆ A Journey to Ladakh | Andrew Harvey |
| ☆ Western Himalaya and Tibet | Thomas Thomson |
| ☆ Recent Research (Ladakh) University of pau | Different writers |
| ☆ Thirty Years in Kashmir | Arthus Neve |
| ☆ This is Kashmir | Pearce Gervis |
| ☆ Among the Tiletans | Isbella L. Bishop |
| ☆ Kashmir | Younghusland |
| ☆ Golden Doorway to Tibet | Nicol Smith |

- | | |
|--|-----------------------------|
| ☆ Moved on From Kashaghar to Kashmir | P.S Nazaroff |
| ☆ Trans Himalaya | Sven Hedin |
| ☆ Tales of Tibet and lesser Tibet | Lilian A Stars |
| ☆ Realm of the Gods-A Tale of Travel | Captain C.M.Enriqu |
| ☆ Roads of Ladakh | Saxina |
| ☆ Joy of a journey across Tibet | Hamilton Bower |
| ☆ Four years in Tibet | Ahmad Shah |
| ☆ Trans Himalaya unveiled | David Frases |
| ☆ In the ice world of Himalaya | F.B.Workman and W.H.workman |
| ☆ The Travels of Filip Yefremov | Yefremov |
| ☆ Ladakh Expedition | South Ampton |
| ☆ A Ride to Leh | Mrs. Ashlirooke Crump |
| ☆ Mountain Magic | Eve orme |
| ☆ Imperial Gazetteer of India (J&K) | Sir walter Lawrence |
| ☆ Peaks and lamas | Marco pallis |
| ☆ The lost year of Jesus | E.C. Prophet |
| ☆ Ancient Future | Helena Norberg-Hedge |
| ☆ Our communalised future | Kristoffer |
| ☆ Travels in the Mughal Empire | F.Bernier |
| ☆ Ladakh Recent Research, No:2 | University of Pau |
| ☆ A Trip to Kashmir and Ladakh | Cowley lamfart |
| ☆ The Tourist Guide to Kashmir Ladakh and Skardu etc | Arthur Neve |
| ☆ The History of western Tibet | A. H.Francky |
| ☆ Yak Shootin in Tibet | Edgar Phelps |
| ☆ Travels in ladakh,Skardo | G.T.Vigne |
| ☆ Cosma de Kross | Hirendranath Mukerjee |
| ☆ A Journey to India | Georgian Nohleman |

- ☆ Travels in Himalayan Provinces W. Moor-Craft
- ☆ Ladakh-cross road of high Asia Jan et Rizvi
- ☆ The folk songs of Ladakh Rev-Hamilton
- ☆ A Summer in the Himalayas W. Wilson
- ☆ Between Baltistan and Ladakh G. Diainelly
- ☆ Into Little Tibet Helen Mary
- ☆ No Purdah in padam A. Deacock
- ☆ A.H. Francky (article) John Bray
- ☆ Development and change in Ladakh Helena Norberg
- (article) Hodge.
- ☆ Schools in Leh (article) A.H. Francky
- ☆ Independence is not enough(Article) Martijn and
- Kristoffer
- ☆ Ladakh-vast Land of spectacle L. Berncy
- (Article)
- ☆ Ladakhi History and Indian Nation- John Bray
- hood (Article)
- ☆ The Complexity of polyandry Kristoffer
- (Article)

لداخ! (مضمون)

نامور مہم جو آرخون (۱۱)

بودھ مسلم اتحاد

لداخ کی تجارتی افادیت

لیپہ کے محل

ڈاکٹر اے ایچ فرانکی

لداخ میں عیسائی مشنری کی سماجی اور علمی خدمات

☆ High Altitude Adaptation

Physiology and culture
in the Andes and the
Tibetan Plateau By
Juith Anne Sterms

